

عبداللہ حسین

باگھ



باج

ناوک

عبدالرحمن کے دیگر مجموعے

★ ★ ★ ★
★ اُداس نسلیں (ناول)

★ نشیب (ناولٹ اور افسانے)

★ قید (ناولٹ اور افسانے)

عبداللہ حسین

باگھ

ایک محبت کی کہانی

(ناول)



قوسینے

خان چیمبرز ○ مولچند سٹریٹ ○ انارکلی، لاہور

جُملہ حقوق محفوظ

بار اول : ۱۹۸۲ء ۶

ناشر : سلیم و ریاض

طابع :

فہرست
کے لیے

(i)

“ . . . There appears to be some basic constitutional defect which renders these people liable to develop this disease. The patient is emotional and overconscientious”

Diseases of Respiratory System : I. W. B. Grant

(۱)

”رات کو اسدی“ یا سین نے کہا تھا۔ صبح کی روشنی میں اُس کا چہرہ دکھ رہا تھا۔

بھورے رنگ کے ریلے پتھر کا بنا ہوا یہ مکان گاؤں سے ذرا بہت کر واقع تھا۔ مکان کے عقب میں پہاڑ
آسمان کی طرف اٹھتا ہوا چلا گیا تھا۔ چوٹی پر چیر کا جنگل تھا۔

ایک کھلا سا کچا صحن، جس کے گرد اگر دکر کمز تک پتھروں سے بنی ہوئی چار دیواری تھی، دراصل اس مکان کا ہی
حصہ تھا، گو مکان سے ملحق نہ تھا۔ یہاں سے مکان کو جاتے ہوئے ایک مختصر سی سفیدہ زمین پڑتی تھی۔

اس صحن میں چار درخت تھے۔ تین چار، جن کی شاخیں آپس میں ملتی تھیں، اور ایک لمبا نوجوان سفیدے
کا درخت جس کے پتے ہلکے سبز رنگ کے تھے۔ اس سفیدے کے تنے سے ٹیک لگا کر بیٹھے ہوئے اسد کو یا سین کا دیکھنا
ہوا چہرہ یاد آیا، اور وہ رات کے انتظار میں یکلخت بیٹاب ہو گیا۔ وسط مارچ کے اُس چمکتے ہوئے دن کو، اس
بیٹابی کے عالم میں اُسے بہت سی باتیں یکے بعد دیگرے یاد آنے لگیں۔ وہ پنجاب کے میدانوں کا باسی، اپنی سانس کے
ہاتھوں بھور ہو کر پردیس میں اٹیٹھا تھا۔ اُس کا حام دستہ اُس کی ٹانگوں کے نیچے پڑا تھا، اور نیچے نیچے میں وہ ہاتھ روک

کر دوپہر کی دھوپ میں دُور نیچے تک وادی میں دیکھ لیتا جہاں کچھ دنوں سے ایک شیر نے تباہی مچا رکھی تھی۔ اسد کی سانس کی شکل اُس کی روزمرہ کی مشقت، یاسین کا متلبم چہرہ — ان سب چیزوں کے عقب میں، دُور دُور تک ایک شیر کا علاؤ تھا، اور عرصہ دراز سے رہا تھا۔ اُس (جانور) کی خواہش اسد کے دل میں جیسے نصب تھی، اور اُس وقت سے تھی جس وقت کی یاد بھی اب محو ہو چکی تھی۔ کئی بار اُس نے سوچنے کی کوشش کی تھی کہ کیسے اور کہاں یہ پچانس اس مضبوطی سے اُس کے دل میں آ کے کڑائی تھی، وہ تو کبھی شکاری بھی نہ رہا تھا، نہ غیل نہ تیرکمان نہ ائیرگن — ماسوا، اُن چند برسوں کے جب بہت چھوٹی عمر میں وہ اپنے باپ کے ہمراہ پرندوں کے شکار کو جاتا رہا تھا۔ اُس کے والد بارہ بور کے شکاری تھے اور مرغابی اُن کا مرغوب شکار تھا۔ اسد کے باپ کی خواہش تھی کہ اُن کا بیٹا اُنہی کی طرح کھلی فضاؤں کا شکاری بنے۔ مگر وہ تیرہ برس کا تھا کہ اُس کے والد وفات پا گئے۔

یہ بات بھی نہ تھی کہ وہ اس شیر کو کھڑا اور اسے پخیرے میں قید کر کے رکھنا چاہتا تھا۔ اُس کی خواہش تھی تو شیر مارنے کی، اور وہ بھی محض ہلاک کرنے کی نہیں بلکہ اُس کے تعاقب میں جانے کی۔ اُسے اُس کی اپنی سرزمین پر جا لینے کی اور اُس کا شکار کرنے کی تھی۔ اسد کو جان لینے اور شکار کرنے کے فرق کا کسی نہ کسی طور علم تھا۔ تعجب کی بات تھی کہ اُس کے دل میں کبھی یہ خیال نہ آیا تھا کہ شیر جب مردہ پڑا ہوگا تو وہ اسے اٹھا کر کہیں لے جائے گا یا تصویریں بنوائے گا یا اُس کی کھال میں بھس بھرا کر کھڑا کرے گا، وغیرہ وغیرہ۔ وہ بس چاہتا تھا کہ اُس کا شکار کرے، اور پھر اُسے وہیں چھوڑ کر واپس چلائے۔

وہ کس شے کے ساتھ شیر کا شکار کرے گا، اس بارے میں بھی ماضی میں کئی مرتبہ اُس نے سوچنے کی کوشش کی تھی، مگر ناکام رہا تھا۔ وہ اس فیصلے پر بہر حال پہنچا تھا کہ ہتھیاروں کا انتخاب ایک ایسا مسئلہ تھا جس کا حل موقع پڑنے پر ہی ہو سکتا تھا، جب کہ شیر، اور اس کا شکار، باوجود اپنی ازلیت کے، ایک بےید، ادھ بنے خیال کے مانند ہی رہا تھا، جیسے کہ ایک خواب ہو۔ مگر یہ ایک بڑا اصلی خواب تھا، جیسے تمام لوگوں کے خواب ہوتے ہیں، جن کے ہمارے لوگ زندگیوں بسر کرتے ہیں۔ اسد کو اپنے خواب پر یقین تھا۔

اسد اپنے چچا کے گھر منتقل ہو گیا۔ اُس کے چچا کو بند وقتوں سے رغبت نہ تھی، یہ اسد نے سُن رکھا تھا۔ اُس کے چچا شہر سے متصل ایک گاؤں میں رہتے تھے۔ گاؤں میں اُن کی پچیس تیس ایکڑ کے لگ بھگ زرعی زمین تھی اور ایک کھلا سا دیہاتی گھر تھا جس میں وہ اکیلے رہتے تھے۔ گھر میں انہوں نے ولایتی نسل کی دو گائیں اور سات بھیریں پال رکھی تھیں۔ اس کے علاوہ مرغیوں کا ایک ڈربہ تین بلیاں اور دو کتے تھے۔ اُس کے چچا کا اپنا کوئی کنبہ نہ تھا، گوارا اپنے باپ اور پھوپھی کی آپس کی باتوں سے اسد کو کچھ ایسا اندازہ تھا کہ اپنی نوجوانی کے دنوں میں اُس کے چچا کسی دُور دراز

ملک کو چلے گئے تھے جہاں انہوں نے شادی کر لی تھی اور شاید بچے بھی ہوئے تھے۔ پھوپھی اُس کے باپ کی چھوٹی بہن تھیں جو شادی ہونے تک انہی کے پاس رہی تھیں۔ دونوں بہن بھائی اپنے دوسرے بھائی کا ذکر کرنے سے اکثر کتراتے تھے۔ کبھی اگر اتفاقاً اُس کا نام کہیں آجاتا تو کمالِ عجلت کے ساتھ ایک آدھ بات میں موضوع کو تمام کر دیا جاتا اور پھر دونوں پر ایک مختصر سی خاموشی چھا جاتی، جیسے کسی خفیف سی حرکت پر کوئی نام ہو رہا ہو۔ اس قسم کے تاثر نے اسد کے دل میں چچا کی ایک مدہم سی، نیم ماؤس شخصیت کی شکل پیدا کر دی تھی، جیسے کوئی مشہور شہر ہو جو دیدہ نہ ہو مگر سڑکوں اور عمارتوں کی بجائے قتل و غارت کی وجہ سے شہید ہو۔ اسد کے ذہن میں چچا کی یہ شکل اُس وقت بھی قائم رہی جب اُس کے لڑکپن میں ہی چچا رٹ کے آکر گاؤں میں رہنے لگے تھے اور مہینے دو مہینے میں پندرہ یا بیس یا پچیس منٹ کے لیے اپنے بھائی سے ملنے آجایا کرتے تھے اور اسد نے انہیں چھو چھا کر بھی دیکھ لیا تھا۔ بہر حال چچا جب دروازے سے آئے تو یکے آئے اور اسد کو اس بات کا ہمیشہ شک رہا کہ وہ اُس کے بابا سے عمر میں دراصل بہت زیادہ بڑھے ہیں۔

چنانچہ اب جب کہ اسد کے والد مر چکے تھے، وہ تیرہ سالہ بچہ اپنے چچا کے ساتھ اُن کے گھر آکر رہنے لگا۔ اُس کے چچا خاموش طبیعت آدمی تھے اور اپنی زمین پر ایک کسان کنبے سے کاشت کرتے تھے۔ اُسی کنبے کی عورتیں گھر کے جانوروں کی دیکھ بھال کا کام بھی کرتی تھیں۔ اسد کا نیا گھر بہت بڑے صحن اور تین بڑے بڑے کمروں والا تھا، اور چھت پر صرف ایک کمرہ تھا جس میں راتوں کو بچے کے سو جانے کے بعد، اُس کے چچا لیمپ کی روشنی میں ایک موٹی سی کالی جلد والی کاپی کھول کر بیٹھ جاتے اور وقفے وقفے پر، دیر تک اُس میں کچھ لکھتے رہتے۔ اس بات کا علم اسد کو اُس رات ہوا تھا جس رات اُسے نیند نہیں آ رہی تھی۔ بعض راتوں کو اُسے دیر تک نیند نہ آتی تھی۔ اس رات بہت گرمی تھی اور وہ صحن میں اپنے بستر پر آنکھیں میچے بے حرکت پڑا کئی جہڑوں کو یاد کرتا رہا۔ اپنے گھر کو، بالائی منزل کی کھڑکیوں کو جن میں سے دُور تک شہر کے چوہاروں کا نظارہ ہوتا تھا، اور دل ہی دل میں کچھ دیر تک وہ روتا بھی رہا۔ پھر اُس نے بستر کی چادر سے اپنا منہ خشک کیا اور آنکھیں پھاڑ پھاڑ کر آسمان کو دیکھنے لگا۔ اتنے میں بالائی کمرے سے اُس کو آہستہ آہستہ بائیں کرنے کی آوازیں سنائی دینے لگیں۔ چچا کے پاس اس وقت کون آیا تھا؟ چچا سے ملنے تو کوئی بھی نہ آتا تھا، نہ دن کو نہ رات کو، چنانچہ وہ ہولے سے چار پائی سے اُترا اور بے پاؤں سیڑھیاں چڑھنے لگا۔ اوپر پہنچ کر کوارٹر کی درز کے ساتھ آنکھ لگا کر دیکھا تو چچا کرسی پر بیٹھے، اُس موٹی سی سیاہ جلد والی کاپی سے ہلکی آواز میں کچھ پڑھ رہے تھے۔ بیچ بیچ میں وہ ایک پنل سے کاپی میں کچھ نشان بھی لگاتے جا رہے تھے۔ اسد کچھ دیر تک دروازے کی مختلف درزوں میں سے، جگہ بدل بدل کر اپنے چچا کو دیکھتا رہا، پھر واپس آکر بستر پر لیٹ گیا۔ اس کے بعد کئی بار اُس نے اسی طرح چچا کو اُس کمرے میں راتوں رات لکھتے، دھیمی یا تیز آوازیں پڑھتے،

کمر کے پیچھے ہاتھ باندھ کر اُدھر اُدھر چکر لگاتے اور بڑبڑاتے ہوئے دیکھا اور پھونک پھونک کر اندھیرے میں قدم رکھتا ہوا نیچے اتر آیا۔ ایک یا دو بار چپاکی غیر موجودگی میں اُس کمرے میں جا کر اُس نے وہ کاپی حاصل کرنے کی کوشش بھی کی تھی۔ اُس کا مقصد یہ نہیں تھا کہ اُس میں سے پڑھ کر معلوم کرے کہ کیا لکھا ہے، بلکہ وہ صرف اُس کتاب نام کاپی کو ہاتھ میں لے کر دیکھنا چاہتا تھا۔ اُس نے کئی بار ایسا خیال بھی کیا تھا کہ وہ اُسی کرسی پر بیٹھا ہے اور کاپی کو دونوں ہاتھوں میں لے کر گود میں رکھے ہوئے ہے، اور نجانے کیا بڑبڑاتا بھی جا رہا ہے۔ مگر چپاکی ڈیسک نامیئر متقل رہتی تھی۔ ایک بار کالی کاپی کو حاصل کرنے میں ناکام رہ کر وہ پیٹھ کے پیچھے ہاتھ باندھ کر کمرے میں چکر لگانا اور کچھ نہ کچھ بڑبڑاتا بھی رہا تھا۔ اُسے یاد نہیں رہا تھا کہ بڑبڑاتے ہوئے اُس نے کیا کہا تھا، مگر اتنا اُسے یاد تھا کہ یہ شاید اُس کا اپنے آپ کے ساتھ باتیں کرنے کا اولین موقع تھا۔

اسد کے چچا نے اپنے بھائی کے مکان سے ایک شے بھی نہ اٹھائی جو کچھ تھا وہ بیٹیوں، صندوقوں، بکسوں اور کھوکھروں میں اچھی طرح بند کرنے کے بعد ترتیب سے ایک دوسرے کے اُدپر رکھ دیا۔ اسد نے اپنی چند چیزیں — کپڑے، کتابیں، بنٹے، گھاس کے طوطے والی شیشی وغیرہ — ایک بکس اور دو تھیلوں میں ڈالیں اور سامان مزارعے کے رٹکے کو، جو چچا کے ہمراہ آیا تھا، پکڑا دیا۔ پھر وہ باہر گلی میں آکر کھڑا ہو گیا۔ شام کا وقت تھا اور گھر کے اندر ایک ایک کمرے کے کوارٹوں کے بند ہونے کی آوازیں آرہی تھیں۔ تیرہ سالہ اسد نے ایک نظر اٹھا کر آسمان پر ڈالی، اور اُسی لمحے جیسے کسی اشارے پر، ایک گنڈھی چڑھنے کی آواز کے ساتھ ایک ستارہ آسمان پر نمودار ہوا۔ بچکے کے دل میں ایک عجیب سی خاموشی تھی۔ جیسے شام کا وقت ہو، اور بچپن کی اُس حالت میں اسد نے سوچا کہ وہ تین ہی میل پر ہی تو جا رہا ہے، جب چاہے واپس آسکتا ہے، رہنے کے لیے نہ سہی کھیلنے کے لیے ہی، چاہے تو ہر روز آسکتا ہے۔ مگر اُس وقت اُسے ان باتوں کا اندازہ نہ تھا چنانچہ ایسا نہ ہوا، اور ایک عرصے تک نہ ہوا۔ آفرنگ آکر اُس نے گھر کا خیال ہی دل سے نکال دیا۔ شام کا وقت اگرچہ اب بھی اسد کے لیے ایک پُرخطر وقت تھا۔ اب بھی کبھی کبھار کسی گلی یا محلے سے گزرتے ہوئے، کسی مکان کے اندر سے کوارٹ کے بند ہونے کی ایک مخصوص آواز آتی تو وہ چونک اٹھتا اور اُس کی نگاہ بے اختیار آسمان پر ایک ستارے کی طرف جاتی۔ لوگ غلط ہی کہتے ہیں، اُس نے بار بار سوچا تھا، کہ جب چاہیں گھر کو لوٹ کر جاسکتے ہیں۔ گاؤں والے گھر کے کوٹھے کی دیواریں بھی نہ تھیں اور نہ کھڑکیاں جن کے بیچ سے شہر کے چوباروں کی ایک تصویر نظر آتی تھی۔ یہاں نیگی چھت تھی اور کاپی والے کمرے کے صرف روشندان تھے۔ چھت پر اسد گھوم پھر کر سارے آسمان اور ساری زمین کو دیکھ سکتا تھا۔ کوٹھے پر سے کھینٹوں اور فصلوں اور پیڑوں کا کیسا منظر اسد کو پہلے پہل بہت خوشنما لگا۔ فصلوں کی بیانی اور کٹائی کے موقعوں پر اُدپر بہت ننھی ننھی سیاہ اور تیز رفتار چڑیوں کے ڈاریوں پھلتے اور سگرتے ہوئے گزرتے جیسے آسمان پر کوئی جال کھینچ رہا ہو۔ اُس کے چچا کے گھر میں کوئی بندوق نہ تھی، اور ایک بار باتوں باتوں میں انہوں نے ذکر بھی کیا تھا کہ وہ تہیابوں کو

نہا بند کرتے ہیں، گو جس طور پر انہوں نے اسد کے والد کی دو بندوقیں مال خانے میں جمع کرانے سے پہلے توڑیں، اُن میں تیل ڈالا، کندھے اور گال سے لگا کر اُن کی نالیوں کا معائنہ کیا، اُس سے اسد کو یہ پتا چلا کہ ایک زمانے میں اُس کے چچانے بندوڑوں سے کھلونوں کی طرح کھیننا سیکھا ہوگا۔ لیکن اب اُن کے پاس کوئی بندوق نہ تھی، اور یہ گویا اسد کے مختصر شکاری دور کا خاتمہ تھا۔ اس کے بعد وہ کبھی شکار کو نہ گیا۔

مگر شیر — گندھی والے ستارے کی مانند — اُس نیچے کے اندر جوں کا توں محفوظ رہا۔ پہلے پہل اُسے اُس شیر کو شکار کرنے کا خیال کبھی نہ آیا۔ وہ بس اُس کی شکل کو اپنے اندر پا کر ہی خوش خوش پھرتا رہا۔ یہ شکل دھاری دار بتلی کے قد بت سے شروع ہوئی اور وقت کے ساتھ ساتھ بڑھتی گئی۔ پھر ایک وقت آیا کہ یہ شبیبہ ایک سے دو اور دو سے چار ہو گئی۔ اب اُس کے اندر جدھر نظر اٹھاؤ ایک شیر کھڑا تھا، مگر ہمیشہ ایک ہی صورت میں — لمبے اور سڈول جسم والا، ریشمی جلد اور گچھے دار پونچھ والا، اور بجلی کی سی سرعت والا، گو ہمیشہ ساکت کھڑا ہوا ملتا، مگر بجلی کی سی سرعت والا — یوں کہ جیسے اُس کے اندر چاروں طرف شیشے لگے ہوں اور ایک شیر کی شکل کئی شیروں میں بدل گئی ہو۔ کئی بار اسد اس خیال سے پریشان ہو جاتا کہ کسی نہ کسی روز یہ شیر اپنے گدے سے دارپازوں پر آہنگی سے چلتا ہوا باہر اُس کے سامنے اکھڑا ہوگا، یا ایک بے آواز چھلانگ لگا کر کسی طرف کو چلا جائے گا اور اُس کا سینہ ویران ہو جائے گا۔

پھر کب اور کیسے اُس کے دل میں اُس شیر کو شکار کرنے کی خواہش پیدا ہوئی؟ اس وقت موسم بہار کی اس دوپہر کو، پہاڑ کی پشت پر واقع مسافری کے اس مقام پر بیٹھے اپنی روز مرہ کی مشقت میں مصروف لمبی لمبی باتوں کو یاد کرتے ہوئے، اسد کے ذہن میں بڑی دور کا ایک واقعہ آیا۔ وہ اُس وقت دس برس کا تھا، اور سردیوں کے دن تھے۔

دس سالہ بچہ مٹی کے ایک چھوٹے سے ٹیلے پر کھڑا تھا۔ نیچے اُس کا باپ ٹیلے کی دیوار کے سہارے زمین پر نیم دراز، ہاتھ سر کے پیچھے باندھے، ڈوبتے ہوئے سورج کو دیکھ رہا تھا۔ پاس ہی اُس کا شکار والا تھیلا پڑا تھا۔ دائیں جانب سیم تھی، جہاں پر دن دھلے مرغابیاں آکر اڑتی تھیں۔ بائیں ہاتھ کو کما دکی فصل کھڑی تھی۔ سیم کے ساتھ ملتی ہوئی ڈھیلی زمین میں گھٹنوں گھٹنوں تک اودھ مری سی فصل تھی۔ دور کی زمین میں گتے سر سے بھی ایک ایک ہاتھ اوپر کو نکلتے تھے۔ اس وقت ٹیلے کے اوپر چڑھ کر کھڑے ہوئے اُس نیچے پر مرغابی کی موت کے اثرات ختم ہونے جا رہے تھے اور وہ کم و بیش دلجمعی کے ساتھ اُس کے بارے میں سوچ سکتا تھا۔

سورج دھل رہا تھا جس وقت وہ اپنے آبا کے پہلو میں سیم کے کنارے پر گھاس کی اڑلے کر کھڑا تھا۔ وہ مرغابیوں کا انتظار کر رہے تھے۔ دریل مرغابیاں کہیں سے اڑتی ہوئی آئیں اور عین اُن کے سر پہ پہنچ کر نمودار ہوئیں۔ ان دونوں کو اُس وقت تک مرغابیوں کا پتہ نہ چلا جب تک کہ ٹیل کی پرواز کی مخصوص سرسراہٹ شان کر کے اُن کے سروں پر

سے گزرنے لگی۔ بابا نے بندوق کندھے تک اٹھائی، مگر اتنے میں پزندے ماسے باہر جا چکے تھے۔ دونوں مرغابیوں نے ہوا میں معمولی سا غوطہ لگایا، چند سیکنڈ کے لیے پر پھیلائے اور پاؤں دھلکا دیے، پھر رخ اوپر کی طرف کر لیا۔ اب اس جوڑے نے آسمان پر دھوپ کی روشنی میں ایک لمبی سی کمان کی شکل میں اڑان کی اور سورج کی چمک میں غائب ہو گئیں۔ بابا کی ڈاڑھیں گھاس کے ایک ٹکے کو چبانے اور نظریں سورج میں غائب ہونے والے پزندوں کا تعاقب کرنے میں لگی رہیں۔

”پھر آئیں گی“ انہوں نے کہا۔

اب کی بارگو مرغابیاں اسی تیزی سے ان کے عقب میں ظاہر ہوئیں، مگر باپ بیابے وہ بیان نہ تھے۔ اسد کے باپ کی بے پناہ پھرتیلی، خود کار حرکت، جس سے ایک ہی لمحے میں دستہ کندھے سے، گال نالی سے اور نالی کی مکھی آنکھ اور پزندے کی سیدھ میں آجاتی تھی، عمل میں آئی اور یکے بعد دیگرے دونوں سن سن کرتے ہوئے جیسے اسد کے کانوں کے پاس سے گزرنے لگی۔ تقریباً اسی لمحے میں اسد نے نظر آسمان پر ڈالی اور اس نے ایک عجیب منظر دیکھا۔ اس نے دونوں پزندوں کو اس ایک لمحے میں آسمان پر جیسے اٹکے ہوئے دیکھا جب کہ دھوپ سیدھی ان کے سینوں پر پڑ رہی تھی اور اسد کی آنکھ میں اس وقت بینائی کی ایک تیز شمع پیدا ہوئی جس میں اس نے ان کے سینوں کے ننھے ننھے تیز رنگ پروں کو صاف صاف اور انگ انگ، ایک کے ساتھ ایک کر کے دیکھا، یوں جیسے وہ بہت قریب سے بیٹھ کر انہیں اطمینان سے دیکھ رہا ہو حالانکہ یہ جھلک ایک لمحے سے بھی کم مدت کی تھی۔

فاروں کی آواز سے مرغابیوں کی اڑان میں ایک خفیف سی پھر پھر ہٹ پیدا ہوئی، مگر وہ اسی رفتار سے سیدھی آسمان پر نکلتی گئیں۔ اسد نے کچھ دیر حیرت زدہ نظروں سے ان کا تعاقب کیا، پھر بے یقینی سے اپنے باپ کو دیکھا۔ اب اس جوان شخص کے چیلے میں ایک ایسی تبدیلی آچکی تھی جس سے اس کا بیٹا بخوبی واقف تھا۔ اس کے ہاتھ اس سختی سے بندوق کے گرد پٹے ہوئے تھے کہ انگلیوں کے جوڑ سفید ہو چکے تھے۔ اس کا سارا بدن تشنج کی حالت میں تھا اور چہرہ کپٹیوں سے لے کر نچلے جبرے اور گردن تک چھوٹی بڑی ابھری ہوئی مچھلیوں اور تنی ہوئی رگوں کی صورت منجھند تھا۔ اور پھر اس کی آنکھیں تھیں۔ جن میں ایک عجیب سے غصے اور مسرت اور عرص کی کوند تھی اور جن میں پوشیدہ بجلی کی مسرت پزندوں کا بیچا کر رہی تھی۔ ایسے وقت میں اسد کو یوں لگتا تھا کہ جیسے یرنیم اجنبی آدمی جو اس کا باپ تھا ابھی دیکھتے ہی دیکھتے، بھاگے دوڑے بغیر اپنے پاؤں پر کھڑا کھڑا ایک مہیب جہت بھرے گا اور ہوا میں پزندوں کو دوپہر کے گا۔ اس کے باپ کے منہ سے ایک گالی نکلی، ”پھٹڑے“ وہ بولا۔

اسی وقت اسد نے دیکھا کہ ہوا میں ایک وسیع محراب کاٹتے ہوئے اچانک بائیں ہاتھ والی مرغابی کی اڑان

میں ایک بے معلوم سی لڑکھڑاہٹ پیدا ہوئی اور وہ پیچھے رہنے لگی۔ اس کے پردوں کی رفتار بڑھ گئی مگر ان میں ہوانہ رہی، دیکھتے ہی دیکھتے پر راز کی کمان ٹوٹ گئی۔ مرغابی تیزی سے نیچے گرنے لگی۔

اسد کو کسی اشارے کی ضرورت نہ تھی۔ وہ اپنی جگہ سے اچھلا اور بھاگ کھڑا ہوا۔ ابھی وہ چند قدم ہی گیا ہو گا کہ پیچھے سے اس کے باپ کی فصیلی آواز اس کے کان میں پڑی۔ "دوڑو۔" اور اسد کو یاد آیا کہ بابا اس کے باپ نے اسے تپسیہ کی تھی کہ وہ تپسوری اٹھا کر دوڑا کرے، کہ یہی اسل عربیہ درڑے کا تھا۔ پتا نہیں اس میں کہاں تک سچائی تھی؟ مگر اپنے باپ کی آواز کے ساتھ ہی اس نے سر جھپاتی سے اٹھایا اور بھاگنے لگا۔ ادھر رتے جا کر جب مرغابی پہ اس کی نظر پڑی تو اس کی آنکھیں پھٹی رہ گئیں۔ مرغابی سیم کے پانی سے چند قدم ادا کر گئی تھی اور پانی تک پہنچنے کے لیے بری طرح پھڑپھڑا رہی تھی۔ اسد نے کئی مرغابیاں اسی طرح اٹھ سے کھڑی تھیں۔ سیم کا پانی مرغابی کا تلد ہوتا ہے، اس کے پر ڈر کر سیم کے پانی میں چھوڑ دو اور وہ کہیں سے کہیں نکل جائے گی، یا وہیں کسی سرکنڈے کی جڑوں میں ڈوبی پتا سی چوچ سانس کے لیے پانی سے نکالے گھنٹوں دم ساٹھے بیٹھی رہے گی اور معدوم ہو جائے گی۔ آپ مگر پانی میں اتر جائیں، پھونک پھونک کر قدم کپڑے میں رکھیں تاکہ شور نہ ہو، لہریں نہ بنیں، اور غراپ سے پانی پر گر کر اس چوچ پر چھپیں اور اس کو منبھٹی سے مٹھی میں داب لیں، مگر جب پچھری پچھری ہوئی حالت میں اپنے قدموں پر سنبھلیں تو پتا چلے کہ مٹھی میں تو سرکنڈے کا لمبا سا پتا ہی آیا ہے جسے چوچ سمجھ بیٹھے تھے۔ مرغابی کو کھو دینے کے خوف سے اسد نے اپنی ٹھنڈی پتھر جھپاتی سے لگائی اور باقی ماندہ قوت کو بھی اپنی ایڑیوں، گھنٹوں، گوشوں اور کندھوں میں سے نکال کر بے دریغ بھاگنا شروع کر دیا۔ اس کے باپ کی مستقل غراہٹ "دوڑو۔ دوڑو۔" اس کی بیٹھ پر جیسے کوزے لگا رہی تھی اور وہ چھوٹے چھوٹے گنتوں اور کھینٹوں کی بئیریں کوٹا پتا، گوشوں کو چھلانگتا اور چیونٹیوں کے گھروں کو روندتا ہوا بے اختیار و قدرت بھاگا جا رہا تھا، جیسے کہ وہ شکاری نہیں بلکہ خود کوئی شکار ہو سیم کے کنارے پہنچ کر اس نے ایک آخری چھلانگ لگائی اور پیٹ کے بل مرغابی کے اوپر جا کر ادر ٹخنوں ٹخنوں پانی میں لڑکھٹا چلا گیا جب وہ اٹھا تو اس کا تین چوتھائی جسم سیم کے سیاہ کپڑے میں لٹھڑا ہوا تھا، مگر مرغابی اس کے سینے کے ساتھ محفوظ تھی۔

"دیکھو، بابا۔ یہ دیکھو۔" کچھ دیر بعد وہ اپنے باپ کے پاس کھڑا اس کو مرغابی کا معمولی سا زخمی پر دکھا رہا تھا۔

"یہ دیکھو، بس ایک پتھر لگا ہے۔ ہڈی بھی نہیں ٹوٹی بابا۔"

"بیٹے، یہ زخمی ہے۔ ادھر لے کے آؤ۔"

"کچھ بھی تو نہیں ہوا، بابا۔ اس کو دھو کر ادر پر گندھک کی مرہم لگا دیں گے، بالکل ٹھیک ہو جائے گی۔"

"بیٹے، میں نے کہا نا کہ زخمی پرندہ ہے۔ مر جائے گا۔"

” پر زخم تو کوئی بھی نہیں، بابا، ایک دو دن میں ٹھیک ہو جائے گا۔“

” یہ گھر پہ نہیں رہ سکے گی، اُس کے باپ نے سمجھایا۔“

” کیوں نہیں رہے گی؟“ وہ بولا، ” زخم تو بھر جائے گا۔“

” یہ کھائے گی کچھ نہیں، اُس کے باپ نے صبر سے کہا، ” تمہارے ہاتھ سے ایک دانہ بھی نہیں کھائے گی۔“

آخر جان دے دن کی کیا فائدہ؟

” کیوں نہیں کھائے گی؟“

” بس اس کی خصلت۔ آزاد پرندہ ہے، قید میں زندہ نہیں بچتا۔ بطنوں کی خصلت اور ہوتی ہے، اس کی

اور۔“

” مگر، بابا — پتھے نے منت کی، ” یہ تو ٹھیک ٹھاک ہے۔“

” خواہ مخواہ خدمت کرو۔“ اس کے باپ نے سختی سے کہا، ” کیا ظلم کر کے اسے مار دو گے؟“

کچھ اصول ہوتے ہیں۔ ادھر لادو۔“

اُس نے ایک نظر پرندے کے گول گداز سینے کے پردوں پر ڈالی، اور اُس کی گول چمکتی ہوئی آنکھوں پر جن سے وہ کسی اور طرف کو دیکھ رہا تھا، جیسے کہ لا تعلق ہو اور ٹھیک ٹھاک ہو۔ پھر اسد نے، بجائے اس کے کہ پردوں کو سمیٹ کر اپنے باپ کے پیر کے نیچے دیتا جیسا کہ ذبح کرنے کا طریقہ تھا، ہاتھ بڑھا کر اُسے اپنے باپ کے حوالے کیا اور منہ موڑ کر چلا آیا۔

کچھ دیر کے بعد ایک کنوئیں پر پہنچ کر اُس کے باپ نے پانی نکالا اور اسد نے بیٹھ کر اپنے بوٹ، جرابیں، نیکر، قمیض، پھر ٹائیں اور بازو دھونے۔ کنوئیں سے واپسی پر اُس کے باپ نے اس چھوٹے سے سیلے پر پرتی ہوئی دھوپ کو دیکھا اور ستانے کے لیے رہاں بیٹھ گیا۔ اسد نے اپنی قمیض اور جرابیں سُکنے کے لیے ایک جھاڑی پر پھیلا دیں اور اپنے باپ کی ٹانگوں کے بہار سے زمین پر آبیٹھا۔ کافی دیر تک وہ وہیں بیٹھا انگلی سے زمین پر پاکستان کا نقشہ بناتا رہا۔ اُس کے دل میں کوئی بات ہی نہ آ رہی تھی۔ سورج کی شعاع مستقل اُس کی آنکھوں کے سامنے گول گداز سینے اور چاقو کے پھل پر چمک رہی تھی۔ اُس نے کئی مرغابیوں کو بندوں سے گرتے اور ذبح ہوتے ہوئے دیکھا تھا، مگر وہ زخمی اور بہولہبان ہوتی نہیں۔ ان میں ایک بھی ایسی نہ تھی جو دلجمبی سے کسی اور ہی طرف نہ دیکھ رہی ہو اور بالکل ٹھیک ٹھاک ہو۔ نیچے کا دل تھوڑی دیر کے لیے سن ہو گیا تھا۔

” بابا، پھر وہ بولا، ” آپ نے کتنی مرغابیاں ماری ہیں؟“

” بہت ۔ اس کے باپ نے جواب دیا ۔

” بہت کتنی ہے ”

” ان گنت ، بیٹے ۔ ”

” اور مکھ ہے ”

” مکھ بھی بہت ۔ ”

” اور تیر، بیٹر، کبوتر ہے ”

” کبھی گنے ہی نہیں ۔ ”

” اور ہرن بھی ، بابا ہے ”

” ہاں ۔ چیتل سے لے کر بڑے کالے ہرن تک سب ۔ اور نیل گائے ، اور جنگلی سوزر شکار کی میرے دل

میں اب کوئی حسرت نہیں : ” اس کے باپ نے کہا ، ” سوائے ایک کے ۔ ”

” سوائے کس کے ، بابا ہے ”

” سوائے بڑے شکار کے ۔ ”

” شیر کا شکار ہے ”

” ہاں ، شیر ، چیتا ۔ ”

” اسد باپ کی ٹانگوں پر سے اٹھ کر اپنے پردوں کے بل بیٹھ گیا ۔ کچھ دیر تک وہ پھر زمین پر لکیریں ڈالتا اور

مستارہ ۔

” شیر کا شکار بہت مشکل ہوتا ہے ، بابا ہے پھر اس نے پوچھا ۔

” مشکل تو نہیں ، خطرناک ضرور ہوتا ہے ۔ ”

” مشکل نہیں تو پھر آپ نے کیوں نہیں کیا ، بابا ہے ”

” کبھی اتفاق ہی نہیں ہوا ۔ ”

کچھ دیر کے لیے بچہ پھر مٹھے میں پڑ گیا ۔

” بابا ، پھر اس نے سر اٹھا کر پوچھا ، ” اتفاق کیا ہوتا ہے ہے ”

” اتفاق ہے ؟ اس کے باپ نے ایک لمبی سی ، مدہم سی ہون کی آواز نکالی ، جیسے جواب سوچ رہا ہو ۔ ” ایک

ایسی چیز ہے جو ہمارے اختیار میں نہیں ہوتی ۔ ”

” اتفاق مشکل ہوتا ہے، بابا؟“

اُس کے باپ نے اگلے دو دنوں پر انگلیوں کے ناخن بجانا شروع کیے۔ ”مشکل بھی ہوتا ہے“ اُس نے سوچ

کر جواب دیا، ”ایک طرح سے آسان بھی ہوتا ہے“

”مشکل اور آسان دونوں کیسے ہوتا ہے؟“

”بعض باتیں ایسی ہیں، بیٹا، جو میں تمہیں سکھا پڑھا نہیں سکتا،“ اُس کے باپ نے بے صبری سے جواب

دیا، ”تم خود ہی سیکھ جاؤ گے۔“

”کب؟“

”وقت کے ساتھ۔“

پھر اُس کے باپ نے ہاتھ سر کے پیچھے باندھ لیے اور ڈوبتے ہوئے سورج کے مقابل اپنی آنکھیں موند لیں، جیسے کہہ رہا ہو کہ بات ختم ہو گئی، اب آرام کرنے دو۔ اسد کچھ دیر اسی طرح بیٹھا ادھر ادھر دیکھتا رہا جیسے کسی بات کا انتظار کر رہا ہو، حتیٰ کہ اُس کے ٹخنوں میں ہولے ہولے درد ہونے لگا اور وہ اٹھ کھڑا ہوا۔ اُسے سردی لگ رہی تھی۔ اُس نے اپنے ننگے بدن پر باپ کی سویٹر کو اچھی طرح سے پیٹ لیا۔ اُس وقت اس کے باپ کے چہرے پر ایک عجیب بے رنگی تھی، اور وہیں کھڑا کھڑا وہ اپنے باپ کی بھاری اور دھم آواز کو، جو یکدم پھسکی پڑ گئی تھی، اپنے ذہن میں گونجتے ہوئے سناتا رہا۔ وقت کے ساتھ، اُس نے دل میں دہرایا، پھر حیران ہوا۔ وقت کے ساتھ کیا ہوتا ہے؟ یہ شاید پہلی بار تھی کہ بابا اُس کو کسی بات کا جواب دینے سے قاصر رہے تھے۔ اس کا جی چاہا کہ وہ اُن کے پاس بیٹھ کر، اُن کے سر کو اپنے بازوؤں میں لے کر اپنے ساتھ لگالے۔ مگر ابھی اُس کا دل خاموش تھا۔

”یہیں اس پر چڑھوں، بابا؟“ اُس نے پوچھا۔

”احتیاط سے، بیٹا۔“ اُس کے باپ نے آنکھیں کھولے بغیر جواب دیا، ”مٹی نرم ہے۔“

آہستہ آہستہ، احتیاط کے ساتھ ایک ایک قدم رکھتا، ہاتھوں سے مٹی کو پکڑتا ہوا وہ تیلے پر چڑھنے لگا۔ چوٹی

پر پہنچ کر وہ کتنی ہی دیزنگ ادھر ادھر دیکھتا رہا۔ — ارد گرد کے کھیتوں کو، نیچے اپنے باپ کو۔ پھر بندوق کے پاس

پڑے ہوئے تیلے کو ایک اچنبھے کے ساتھ دیکھ کر اُس نے سوچا کہ تیلے میں ٹسکار کی ہوئی مرغابی ہی تو ہے۔ زیاں کا

احساس اب اُس کے سر سے اتر چکا تھا اور اس کا دل اب کھلنے لگا تھا۔ اس نے فخر سے سینہ مچھلا مچھلا کر سانس لینے

شروع کیے، حتیٰ کہ سورج غروب ہو گیا اور مشرق کی جانب سے دسمبر کی تسخ ہوا چلنے لگی۔ نیچے اُس کا باپ جانے

کے لیے اٹھ کھڑا ہوا۔

”چلو اب چلیں“ اُس کے باپ نے کہا، اور نیچے اترنے سے پہلے، اُس شام کو، بچے نے ٹیلے کے اُپر کھڑے کھڑے اپنے دل میں کہا کہ ایک نہ ایک دن، وہ کسی جنگل میں باکر کسی شیر کا شکار کرے گا۔

آج اتنے سالوں میں پہلی بار یہ واقعہ اسد کو یاد آیا، اور اُس نے سوچا کہ اُس کی دیرینہ خواہش کو، حالیہ سفر کو، اور اس وادی میں کہیں سے اُنکے ہوئے ایک شیر کو ملانے میں اس واقعے کا عجیب اتفاق ہے، اور ایسا آسان جیسے راستے میں دھرا ہو۔

طویل اور روشن یاد کے غمود کر آنے کا وہ دن تھا۔ اپنا دستے والا ہاتھ روک کر اس نے دادمی میں نگاہ دوڑائی۔ سامنے والے پہاڑ کی کمر میں سانپ کی طرح بل کھاتا ہوا تنگ راستہ تھا جس پر دُور سے اُس کو بھور سے رنگ کی ایک متحرک زنجیر نظر آئی۔ یہ چند فوجی تھے جو سنگل فائل میں چلے جا رہے تھے۔ کسی کسی وقت اُن میں سے کسی ایک کا کوئی ہتھیار سُورج کے سامنے آ جاتا تو دھوپ کی آہنی شعاع دُور دُور تک اُچھل جاتی، اسد منہ جوڑ کر چنار کی گہری ٹہنیوں میں دیکھنے لگا۔ شاخوں میں ہوا ایسی حلاوت سے اُٹھ رہی تھی جیسے پانی زمین سے اُبل کر نکلتا ہے۔ اُس اندھیرے میں اسد کو اپنے باپ کا چہرہ نظر آیا۔ اُس کے ساتھ ہی ایک مانوس مگر نادائق چہرہ اور تھا، جو شاید اُس کی ماں کا تھا۔ وہ اپنی ماں کی صورت سے آشنا نہ رہا تھا، چنانچہ جگہ بے جگہ نادائق چہرے اُس کی نظر کا پیچھا کرتے رہتے تھے۔ چناروں کی چھاؤں میں چار دیہاتی میٹھے مختلف دوایاں رگڑ رہے تھے۔ چند ماہ پیشتر، اسد نے سوچا، میں کہاں تھا؟ آج یہ میرے ہمراہی ہیں۔ اُس کا دل بے معلوم طور پر نرم پڑ گیا تھا، اور اُس کی سوچ، حسبِ عادت، ایک انجانی طرف کو چل نکلی تھی۔ جذبے اور اتفاق کا باہم رشتہ بھی کیسا انوکھا ہے، اُس نے سوچا۔ جذبے کا وقت مشکل بھی آتا ہے اور آسان بھی، اور ایسے بھی

لوگ ہیں جن پر یہ اتنا ہی نہیں، جیسے یہ کسان، جو اپنی محنت کے سانچے کو ہی توڑ نہیں پاتے۔ اسدا اگر پیچھے اپنے بچپن کی طرف سوچنا شروع کرتا تو جذبات کی عمر وہ مختصر سا عرصہ قرار پاتی جو اُس ٹھیک ٹھاک مرغابی کے شکار کی شام، اور گھر کے اندر کواڑوں کے بند ہونے کی آوازوں والی شام کے درمیان پڑتا تھا۔ اگر وہ خیال کرے، اسدا اکثر سوچتا، تو اُس کے جذبے کی عمر کا بیشتر حصہ تو اسی شام کو منتقل ہو گیا تھا جب کہ وہ گداز اور روشن سینہ آسمان سے اُس کی گود میں آکر ذبح ہوا تھا۔ مگر آج اپنی عمر کی اس گنجلک منزل پر پہنچ کر بھی اُس نے سوچا، گئے گزرے ہوئے لوگوں کے چہرے مٹ نہیں پائے، اور کبھی پہاڑ کے پتھروں میں اور کبھی درختوں میں نمودار ہوتے رہتے ہیں۔ یہ کیسا اتفاق ہے؟

ولی، جو گاؤں کا چوکیدار تھا، اپنی جگہ سے اٹھ کر اسدا کے پاس آ بیٹھا۔
 ”تم نے واقعی اُسے دیکھا ہے؟“ اسدا نے تیسری بار ولی سے پوچھا، ”اپنی آنکھوں سے؟“
 ”ہاں تو کیا تمہاری آنکھوں سے؟“ ولی نے آنکھیں نکال کر جواب دیا۔
 ”جھوٹ بول رہے ہو۔“

”جھوٹ! ان دو آنکھوں نے —“ ولی دونوں ہاتھوں سے اپنی آنکھوں کو بار بار چھپونے لگا،
 ”ان آنکھوں نے دیکھا ہے۔ یہ جیسے تم یہاں بیٹھے ہو، یہاں،“ اُس نے بازو ہوا میں لمبا کیا، ”یہاں تین ہاتھ کے فاصلے پر، بیس کی گنتی تک کھڑا وہ مجھے دیکھتا رہا۔“
 ”شروع سے بتاؤ۔“

”جب میں آواز لگاتا ہوا عالم کے بارے تک پہنچا،“ ولی نے اپنی کہانی دہرائی شروع کی، ”تو اندر نہیں نے جانوروں کی بھگدڑ کی آواز سنی۔ میں نے سوچا ضرور کوئی بات ہے۔ جیسے ہی بارے کی دیوار کے ساتھ ساتھ مڑ کر ادھر نکلا تو دیکھتا ہوں کہ رحمت کی مکئی کے برابر وہ کھڑا ہے، اور کھڑا بارے کی دیوار کو تاک رہا ہے، جیسے وہیں سے چھلانگ لگا کر اسے پار کر جائے گا۔ پھر اسی طرح اُس نے سر میری طرف مڑا اور مجھے دیکھنے لگا، جیسے اُسے کوئی ڈر خوف نہ ہو۔“
 ”ڈر خوف تم سے؟ ہا ہا۔“ چنار کے نیچے بیٹھے ہوئے میر حسن نے قہقہہ لگایا۔
 ”اُس کی شکل کیسی تھی؟“

”پونچھ سمیت کوئی دس بیس ہاتھ لمبا ہو گا۔ مجھے ٹھیک اندازہ نہیں، میری سیدھ میں کھڑا تھا۔ مجھے تو اُس کا سر یاد ہے بڑے بڑے انگاروں جیسی آنکھیں۔ اُس کا ماتھا کوئی تین چار گنٹھ کا ہو گا۔ شیر کا ماتھا دیکھنے کی چیز ہے، میدان کا میدان اور آگ سے بھری ہوئی آنکھیں۔“
 ”باقی جسم اُس کا کیسا تھا؟“

”کیمن خواب کی طرح چمکتی ہوئی کھال اور لمبی لمبی دھاریاں۔۔“

”جھوٹ“ اسد بولا۔ ”باگھ کے تو چٹا خے ہوتے ہیں۔“

”باگھ کی بات کون کر رہا ہے۔ باگھ جیسے میں نے دیکھا نہیں ہے ان ہاتھوں سے، ولی نے دونوں ہاتھ اکڑا کر اسد کو دکھائے، پھر ایک ہاتھ سینے پر مار کر بولا، ”خالی ان ہاتھوں سے ولی نے باگھ مارا ہے۔ چیل والی پہاڑی سے جب میں لوٹ رہا تھا۔“

”ٹھیک ہے، ٹھیک ہے۔“ اسد نے بے صبری سے ٹوکا۔

”تو جناب یہ باگھ کی بات نہیں ہو رہی۔ باگھ تو اس کے سامنے بچہ ہے۔ بڑول جانور ہے۔ ایک بار میں نے باگھ کو لٹکارا تو تلی کی طرح بھاگ گیا۔ یہ شیر ہے شیر۔ جب میں نے شور مچایا تو آرام سے کھڑا مجھے گھورتا رہا۔ پھر آرام سے مڑ کر چلا گیا، جیسے اُس کو میری کوئی پروا نہ ہو۔“

ولی نے دریا ولی سے اسد کے ہاتھ سے اُس کا حمام دستہ لیا اور اُسے اپنی ٹانگوں کے پیچ رکھ کر پینے لگا۔ ولی دستے کو حمام کے اندر مخصوص چکروں میں چلاتا تھا، سات بار دائیں اور نو بار بائیں۔ اسد نے کئی بار گنا تھا، مگر ان چکروں کی تعداد نہ کبھی کم ہوئی تھی نہ زیادہ، ہمیشہ ایک سی رہی تھی، گو اُسے یقین تھا کہ ولی نے خود اپنے ہاتھ کے یہ چکر کبھی گنے نہ تھے۔ بس اُس کی عادت پتی ہو چکی تھی۔

”اپنا کام ختم کر لیا ہے؟“ اسد نے پوچھا۔

”کیا فرق پڑتا ہے؟ ولی نے مطب پر ایک نفرت بھری نگاہ ڈال کر کہا۔ ”میرا ہو یا تمہارا، کبھی ختم ہوا

ہے؟“

”تعجب ہے۔“ کچھ دیر کے بعد اسد دُور جنگل میں دیکھتے ہوئے بولا۔ ”یہ آیا کہاں سے ہے؟“

”اوپر سے۔“

”اوہوں۔“ اسد نے نفی میں سر ہلایا، ”کوئی ایک آدھ باگھ کبھی سردیوں میں نیچے اتر آئے تو ٹھیک ہے،

ماننے والی بات ہے۔ مگر یہ جانور تو یہاں پایا ہی نہیں جاتا۔“

”کہاں پایا جاتا ہے؟“

”جنوب میں کہیں۔“ اسد نے جواب دیا، ”گوالیار۔ بنگال۔“

”کسی ایک جگہ سے اس کا تعلق تھوڑا ہے۔ یہ تو بادشاہ ہے۔“

”بادشاہت کی بھی حدیں ہوتی ہیں۔“

” یہ ایک ہی پہاڑ ہے، یہاں سے سمندر تک اور یہ تو ایک شکار می ہے، دُور دُور تک گھومنے والا ہے۔
اسے کون روک سکتا ہے؟“

” ان علاقوں میں یہ کیسی دیکھا ہی نہیں گیا ولی،“ اسد نے کہا، ” فرض کرو اگر مان بھی لیا جائے، تو یہاں گاؤں
میں کیا کرنے آئے گا؟“

” پیٹ بھرنے کے لیے تم نے اُس کی دھاڑ نہیں سنی؟“
” سنی ہے۔“

” ایسا سنا دیتا ہے جیسے دروازے کے باہر کھڑا گرج رہا ہے، حالانکہ دُور کہیں کستی میں ہوتا ہے۔ جب
بھوکا ہوتا ہے تو زمین سے مُنہ لگا کر دہارتا ہے، جس سے اُس کی گرج میلوں تک چلی جاتی ہے۔ جب پیٹ بھرا ہوتو
اوپر مُنہ اٹھا کر غراتا ہے۔“

” پھر تجھے اُس نے کھا کیوں نہیں لیا؟“ میجرسن نے آواز دے کر پوچھا۔

” چرچر مت کر۔ تیری تو ڈر سے ٹٹی نکل جاتی۔ میں نے ایسے زور سے شور مچایا کہ وہ مُڑ کر غائب ہو گیا۔“
ولی نے ہاتھ روکا اور بنیان اٹھا کر کمر کے ساتھ بندھی ہوئی پوٹلی کو سٹولنے لگا۔ تھوڑی دیر بے خیالی سے سٹولنے

کے بعد اُس نے چکنے پھولدار کپڑے کی پوٹلی کو دانتوں کی مدد سے کھول کر اپنی گود میں رکھ لیا اور روٹی توڑ کر اچاسکی پتلی
سی پھانک کے ساتھ کھانے لگا۔ وہ ہمیشہ روٹی کو نہایت انہماک کے ساتھ چبا چبا کر کھایا کرتا تھا، جس سے اُس کی ایک
آنکھ تقریباً بند ہو جاتی تھی۔ اُس کی سیاہ بھینسے کی سی گردن سے طاقتور کندھوں کی ڈھلان شروع ہوتی تھی جو کھانا کھانے
کے دوران پتھر کی طرح ساکت رہتی۔ وہ ذیابیطس کا مریض تھا۔

ولی نے کھانا ختم کیا تو روٹی کا ایک ٹکڑا اُس کے ہاتھ میں پکڑا رہ گیا۔ اُس نے وہ ٹکڑا ریزہ ریزہ کر کے چریوں کو
ڈال دیا۔ پھر وہ خاموشی سے دستے پر ہاتھ جما کر اُسے حمہم کے اندر مخصوص چکروں میں پھینے لگا۔ کچھ دیر کے بعد اس
نے ہاتھ روک کر حمہم کے اندر سے چنگلی بھرسفوف نکالا اور اُسے آنکھوں کے قریب لاکر دیکھا، پھر انگلی اور انگوٹھے
میں مل کر اسد کی طرف بڑھایا۔

” ایک گھنٹہ اور۔“ اسد نے دیکھ کر کہا۔

ولی نے بڑا سامنہ بنایا اور دوبارہ دستے کو مضبوطی سے تھام کر دوانی پینا شروع کر دی۔ اسد نے سفید سے کے
تنے کے ساتھ کمر بٹگی اور دونوں ہاتھ سر کے پیچھے باندھ کر دُور تک دھوپ میں ڈوبی ہوئی وادی میں نظر دوڑائی۔ اس
بات میں کوئی شک نہیں کہ شیر اُس کستی میں موجود تھا۔ کچھلے دو ہفتوں میں برابر، کبھی شام کے وقت اور کبھی رات

گئے، اسد نے اُس کے دہاڑنے کی آواز سنی تھی۔ پھپھی شام تو وہ ایسے بل رہا تھا جیسے یہیں گاؤں کے کنارے پر کھڑا ہو، حالانکہ نیچے کسی میں کسی جگہ پر تھا، یا اوپر پہاڑ پر۔ گاؤں ایک مہیب پہاڑ پر واقع تھا۔ پہاڑ کی دیوار کے تقریباً وسط میں، ایک تنگ سی سہوار جگہ سے اٹھتا ہوا دو سو گز اوپر تک چلا گیا تھا۔ گاؤں کے نچلے کنارے پر کھڑے ہوں تو پاؤں کے نیچے ہزار ڈیڑھ ہزار فٹ کی عمودی گہرائی تھی جو کسی میں جا کر ختم ہوتی تھی۔ پلٹ کے دیکھیں تو گاؤں کے عقب میں پہاڑ کی زمین آدھ پون میل تک اوپر آسمان کی طرف اٹھتی چلی جاتی تھی۔ مقابل کے پہاڑ سے، ایک سطح پر دیکھیں تو پتھروں کے بنے ہوئے چوکور مکان چھوٹے چھوٹے ڈبوں کی مانند ایک دوسرے کے اوپر رکھے ہوئے نظر آتے تھے۔ ذرا نیچے اتریں تو گاؤں نظروں سے اوجھل ہو جاتا تھا، صرف درختوں کے اوپر اوپر چڑھنے والے گوبر کا دھواں ہوا میں چلتا ہوا دکھائی دیتا تھا۔ یہ گاؤں تقریباً چاروں طرف سے جنگل میں گھرا تھا۔ اور وہ اس جنگل میں کسی جگہ بھی ہو سکتا تھا، اوپر کی طرف یا نیچے، یا آگے یا پیچھے، گو جس وقت وہ بولتا تھا تو ایسا لگتا تھا جیسے احاطے کے دروازے پر کھڑا ہے۔ اُس کی آواز سے اندازہ ہوتا تھا کہ اُس کا چہرہ بلند اور سینہ بڑا ہی عمیق اور زور آور ہوگا، اور اُس کی پشت پر لمبی لمبی کالی دھاریاں بھی ہوں گی۔ ولی کی کہانی سے قطع نظر، اسد کو دل میں بہ طور اس بات کا یقین تھا کہ یہ کوئی عام خام باگھ نہیں بلکہ اصل شیر تھا، جو کسی نامعلوم مقام سے، کسی نہ کسی ذریعے سے یہاں تک آ نکلا تھا، اور دل میں جانتا تھا کہ یہ اُس کی قبیل کا علاقہ نہیں اور نہ کبھی رہا ہے۔ شاید اسی لیے وہ اس طور سے دہاڑتا تھا۔

ولی کی اور سب باتیں تو ٹھیک ہیں، اسد سوچ رہا تھا، سوائے اس ایک بات کے، کہ وہ رات کو یہاں گاؤں تک آیا ہے۔ اسد کا دل اس بات کو نہ مانتا تھا کہ وہ جس کا مہیب اور جلتی ہوئی آنکھوں والا چہرہ اور بجلی کی تاروں جیسے پتھروں والا بدن تھا، جو ایک ہوا کی سی جست بھر کر جنگل کے ہر جانور کو پیچھے چھوڑ سکتا تھا اور ایک دہاڑے سے ان کی رفتار کو اپنے قابو میں کر سکتا تھا، وہ رات سے بندھے ہوئے چند پانتر جانوروں کی بو پر رات کو گاؤں کی طرف آئے گا۔ وہ بھوک کے ہاتھوں لاپار نہیں تھا، نہ کبھی ہو سکتا تھا۔ وہ جو ایسے بولتا تھا تو اس لیے کہ اکیلا بھٹک کر اس اجنبی سرزمین پر آ نکلا تھا اور اب زمین پر منہ رکھ کر گرجتا تھا کہ دور و نزدیک اُس کی نسل کا شاید کوئی اور اُس کی آواز کو سن لے اور اس کا جواب دے۔ یہ کہنا کہ وہ چروں کی طرح رات کے اندھیرے میں چند صیل مویشیوں کو چرانے یا انہیں ڈرانے کے لیے آئے گا، سراسر جھوٹ تھا۔ ولی ایک شست الوجود شخص ہی نہیں، جھوٹا بھی تھا۔ سارا گاؤں جانتا تھا کہ جیسے ہی رات بھگتی وہ آواز سے لگانا چھوڑ کر جھٹ سے بیوہ کی کوٹھڑی میں جاگھتا تھا۔ یہ بیوہ کوئی عام بیوہ نہ تھی۔ گاؤں میں اور بھی بیوہ عورتیں موجود تھیں، مگر ان کے اپنے نام تھے، یا وہ اپنے مرحوم خاندانوں کے ناموں سے پہچانی جاتی تھیں۔ اس بیوہ کا کوئی نام نہ تھا۔ وہ صرف بیوہ کے نام سے مشہور تھی۔ یہ سچا پانچ سالہ عورت

جو اسی گاؤں میں پیدا ہوئی اور کبھی یہاں سے باہر نہ نکلی تھی، اپنی عمر میں تین خاوندوں کی جان لے چکی تھی۔ ایک گاؤں کا موچی رہا تھا، دوسرا کہہا، اور تیسرا ایک بد نصیب نوجوان جو کسی دوسرے گاؤں سے کھیت مزدوری کرنے آیا تھا اور بیوہ کے ساتھ شادی کے چند سال بعد ایک چٹان سے پھسل کر مر گیا تھا۔ پہلے دو مردوں سے بیوہ کے دو بیٹے ہوئے تھے جو اسی گاؤں میں کھیت مزدوری کرتے تھے مگر اپنی اپنی بیویوں کو لے کر الگ ہو چکے تھے۔ اُس کی مستقل بیوگی اور تیز طراز زبان کے ڈر سے گاؤں کے بڑے بوڑھے اُس کے مقابل آنے سے کتراتے تھے۔ علاوہ ازیں یہ بات بھی تھی کہ گاؤں کے اکثر مردوں کے کسی نہ کسی وقت میں، کچھ نہ کچھ عرصے کے لیے بیوہ کے ساتھ تعلقات رہ چکے تھے، چنانچہ اُن کی آنکھوں میں بیوہ کی شرمساری تھی۔ دلی اور بیوہ کا جوڑ کچھ تو فطری تقاضوں، اور کچھ آسائش باہمی کے اصولوں پر قائم تھا۔ دلی کو سرد راتوں میں ایک عورت کا گرم بستر اور دن بھر کی روٹیاں میسر آ جاتی تھیں، اور بیوہ کے لیے گھر باہر کا کام کروانے اور موقع بے موقع گالیاں دینے کو ایک مرد کی ذات موجود تھی۔ جن لوگوں نے بیوہ کو جوانی کی عمر میں دیکھا تھا وہ اُس کے جلال کی قسم کھاتے تھے۔ کہ آزاد عورتوں کا جمال نہیں بلکہ جلال مردوں کی رُح کو گرفتار کرتا ہے۔ اس ڈھلتی ہوئی عمر میں بھی اُس کے سینے کا زور اور آنکھ کی چمک قائم تھی۔ چنانچہ گلبے بگا ہے یہ ایک واقعہ روز کا ہوتا رہتا:

اُدھی رات کے وقت زور دار چیخوں اور کوسنوں کی آوازوں سے اچانک اُدھا گاؤں جاگ اُٹھا۔ دو چار بڑے بوڑھے وارھیوں میں اُنگلیاں پھیرنے اور خوابیدہ ہاتھوں سے سروں پر گڑیاں جمانے اپنی کھاٹوں سے اُٹھتے اور زیر لب، ”بد بخت فاحشہ، بد بخت رندھی، بڑ بڑاتے ہوئے بیوہ کے مکان پر پہنچنے جو دو کوٹھڑیوں پر مشتمل تھا اور بیوہ کے دوسرے خاوند کہہا نے اُسے بنا کر دیا تھا۔ وہاں بیوہ، دروازے کے اندر کھڑی ہاتھ اٹھا اٹھا کر دلی کو، جو دروازے کے باہر دبا کھڑا ہوتا، گالیاں دے رہی ہوتی۔ بوڑھوں کے وہاں پہنچنے پر وہ دلی پر الزام لگاتی کہ اُس نے چوکیداری کے بہانے، نیت بد سے اُس کے گھر میں داخل ہو کر اُس کی عزت خراب کرنے کی کوشش کی ہے۔ ساتھ ہی وہ گاؤں کے رکھوالوں کو کوستی کہ وہ مزے سے اپنی عورتوں کی رانوں میں سر دیے سئے رہتے ہیں اور ایک بیکس بیوہ کی مدد کو پہنچنے کے لیے کسی کی ٹانگوں میں بست نہیں رہی۔ بوڑھے خفت کی حالت میں کھڑے، وارھیوں میں اُنگلیاں پھیرتے، اُس کے رکنے کا انتظار کرتے۔ جو نہی بیوہ سانس لینے کو کہتی تو بوڑھے، پوچھ گچھ کیے بغیر، اپنی آواز میں دلی کو سرزنش کرتے اور اُسے دیا تدریسی سے اپنا کام کرنے کی تہیہ کر کے، زیر لب، ”فاحشہ، رندھی، بڑ بڑاتے ہوئے اپنے گھروں کو رستے۔ گاؤں کی دیوڑوں پر سے حسد اور انہماک سے دیکھتے ہوئے کالے سروں کی نظائریں ایک ایک کر کے غائب ہونا شروع ہوتیں۔ یہ سر بیشتر ادھیڑ عمر لوگوں کے ہوتے، جب کہ بوڑھے بدن اپنی رانوں کی آگ کو فراموش کیے کھاٹوں سے اُٹھنے کی تکلیف ہی

نہ کرنے، اور نوجوان ان باتوں سے بے نیاز، سارے جہان کو بازوؤں میں سمیٹے، محو خواب رہتے۔

اس واقعے کے لگے ہی روز، باقاعدگی کے ساتھ، بیوہ کے دونوں بیٹے رات کے پہلے پہرولی کو گاؤں کی کسی گلی میں جا لیتے اور نہایت خاموشی سے، لائوں اور گھونسوں سے اُس کی مرمت کر کے واپس چلے آتے۔ اگلے دن دل اپنے چہرے اور بازوؤں اور پسلیوں پر متعدد چوڑوں کو سہلاتا ہوا مطب میں آتا۔ حکیم اُس کو دیکھ کر تاسف سے سر ہلاتے ہوئے کہتا: "دلی، کتنی بار کہ چکا ہوں، ذیابیطس کے مرض میں پرہیز کی ضرورت ہے۔ ایک زخم بھی چل نہکلا تو جان لے لے گا۔" جس پر دلی، باقاعدگی کے ساتھ، کسی چور کے تعاقب، یا اذہیرے میں ٹھوکر کھا کر گرنے کی کوئی کہانی بیان کرتا۔ چنانچہ دلی، اسد نے سوچا، پرلے درجے کا جھوٹا تھا۔ شیر کے گاؤں میں آنے کی کہانی صاف جھوٹ تھی جو اُس نے اپنی کارگزاری ثابت کرنے کی غرض سے گھڑی تھی۔

اُس وقت اسد نے سینے میں اپنی سانس کو محسوس کیا۔ اس نے ٹانگیں اپنے آگے زمین پر سیدھی کیں اور ہاتھ گھٹنوں پر رکھ کر، آگے جھک کر بیٹھ گیا حکیم نے ہمیشہ اُس کو تاکید کی تھی کہ سانس کے دورے کے دوران بہترین طریقہ بازو ڈھیلے چھوڑ کر اور کمر سیدھی کر کے بیٹھنے کا تھا۔ مگر اپنے تجربے کی بنا پر سب سے آرام وہ طریقہ جو اس نے پایا تھا وہ کمر ڈھیلی کر کے، آگے جھک کر بیٹھنے کا تھا۔ پہلے پہل وہ بوکھلا جایا کرتا، اور بوکھلاہٹ میں اُس کے بدن پر خفیف سے تناؤ کی کیفیت طاری ہو جاتی، جس سے سانس میں مزید رکاوٹ پیدا ہوتی۔ پھر ایک بار غصے اور تکلیف کی حالت میں اُس کو خیال آیا کہ ڈرنے سے کیا حاصل ہے، اس حیران کن خیال کے ساتھ ہی اُسے یوں محسوس ہوا جیسے اپنے ذہن پر کسی نہ کسی حد تک اُسے اختیار مل گیا ہو۔ اس کے بعد وہ آہستہ آہستہ اپنے بدن پر قابو پانے لگا۔ اب جب کہ اُس کا خون بڑی حد تک دُور ہو گیا تھا، وہ ہر نئے دورے کے لیے تقریباً تیار رہتا۔ پہلے پہل یہ دورے اس کو آنا نانا میں آ لیتے، جیسے بجلی گرتی ہو۔ اب نہیں۔ اب جیسے وہ اُن کو دُور سے آنے ہوئے دیکھ لیتا تھا۔ اصل دورے کے پہنچنے سے منٹ آدھ منٹ پیشتر چھپاتی اور گلے میں ایک تنگی کا احساس ہوتا، جیسے لمبی چڑھائی چڑھنے سے ہوتا ہے۔ پھر یہ سوجن اُوپر ہی اُوپر اٹھتی آتی اور سانس کا راستہ تنگ سے تنگ ہوتا چلا جاتا، حتیٰ کہ سانس کہیں کھو کر رہ جاتی۔ اب جب کہ نحوف کی حالت میں مدافعت کرنے کی بجائے، اسد نے نیم یاس کی کیفیت میں اپنے آپ کو اس کے حوالے کر دینے کا ڈھنگ سیکھ لیا تھا، جسم کی تکلیف کو اُس نے بڑی حد تک اپنی قوت برداشت میں شامل کر لیا تھا۔ تاہم، پوری طرح سے وہ اس پر قابو نہ پاسکا تھا۔ یہی وجہ تھی کہ وہ اس جگہ کو چھوڑ کر نہیں جاسکتا تھا۔

اسد جھک کر بیٹھا، سر کو موڑ کر میچے وادی کے جنگل پر دھوپ کو دیکھتا رہا۔ سانس اپنی شدت کے مرحلے پر رُک رُک کر، چھوٹے چھوٹے بھپکوں میں آ رہی تھی، جیسے کسی خراب نلکے سے کھانسی ہوئی

ہوا اور پانی خارج ہوتا ہے۔ اور اس کی ایک گھنی سی شکل اور حجم اور وزن ہی نہیں، بلکہ ایک رنگ اور روپ بھی تھا، نیلا سا، ہلکا نیلا اور بھورا سا جس میں پیلا ہٹ کے پھینٹے تھے۔ اس نے ہمیشہ اس کو اسی رنگ میں پایا تھا، چاہے کوئی موسم ہو اور دن یا رات کا کوئی بھی وقت ہو، یہ اسی رنگ روپ اور (شہد کی مکھوں کے چھتے ایسے) گھنے سے حجم میں آتا اور اگر چھاتی پر بیٹھا جاتا تھا۔ گویا جسمانی اذیت کا یہ رنگ تھا۔

کوئی ایک گھنٹے میں یہ دورہ گزر گیا۔ اس نے کہنیاں رانوں پر سے اٹھائیں اور کمر سیدھی کر کے درخت سے لگالی۔ اس کا چہرہ، جو وقتی طور پر سُرخ ہو گیا تھا، تیزی سے رنگ بدلنے لگا، گواہی کی آنکھوں کی چمک قائم رہی۔ دل کا ہاتھ خود کار مشین کی طرح دستے کو مضبوطی سے پکڑے مخصوص نو اور سات کے چکروں میں گھوم رہا تھا اور وہ خاموشی سے آنکھیں پھاڑے اس کو دیکھے جا رہا تھا۔ اب اس کے پیٹ اور چھاتی کی نالیوں میں تقابہت کا درد شروع ہوا۔ اس نے آنکھیں بند کر لیں اور سر سفید کے تنے پر ٹیک دیا۔ پھر آنکھیں بند کیے کیے وہ ذرا سا مسکرایا۔ اگلی جمعرات سے پہلے اسے اس کی توقع نہ تھی۔ اس موسم میں عموماً بیس پچیس دن کے وقفے پہ آتا تھا۔ بہار کا موسم اس لحاظ سے سخت موسم تھا، جاڑوں سے بھی سخت۔ چلو اچھا ہوا، اس نے سوچا، کم سے کم اگلے پندرہ بیس روز بے خطر گزریں گے۔

اسی دوران حکیم مطلب سے نکل کر اپنا آخری چکر لگا چکا تھا۔ اس نے ایک ایک کے پاس رُک کر اس کے کام کا جائزہ لیا۔ انگلی اور انگریزوں میں مل کر سفوفوں کی پساٹی اور چوٹی چمچ اٹھا کر لعاب کی تار کو دیکھا۔ اب وہ واپس مطلب میں جا چکا تھا۔ اس دلی کے ہاتھوں سے اپنا حام دستہ لے کر اٹھا اور گھر کی جانب چل پڑا۔ احاطے کے دروازے کی طرف جاتے ہوئے اس نے اپنے ساتھیوں پر نگاہ ڈالی۔ چار آدمی چاروں کے نیچے، دیوار کے ساتھ ساتھ بیٹھے اپنے اپنے کام کو انجام دینے میں مصروف تھے۔

ولی اب واپس اپنی جگہ پر پہنچ چکا تھا۔ وہ ایک ملل کے کپڑے میں سے، جس کا ایک ہرا اس نے دانٹوں میں اور دوسرا پاؤں کی انگلیوں میں داب رکھا تھا، ایک سفید بھکی کو چھان رہا تھا۔ نظام لکڑھی کے پیالے میں ایک سیاہ رنگ کے لعاب کو چوڑے سے چوٹی تھپے کے ساتھ پھینٹے جا رہا تھا۔ میر حسن دستے پر ہاتھ جھانے بے خیالی سے اسے حمام میں گھمائے جا رہا تھا جس میں بھورے رنگ کا سفوف تھا۔ احمد علی سمیت وہ چاروں کوئی نہ کوئی اسی طرح کا ہاتھ بلانے والا سلسل اور بے خیال کام کیے جا رہے تھے جس سے وقت کُتا بھی جا رہا تھا اور محکم بھی چکا تھا۔ کسان سیاہ نام

دیندار۔ لوہار کا بیٹا۔ چوکیدار۔۔۔۔۔ اسد کو اُن کی بیماریوں کا بھی علم تھا۔ خونی بوا سیر گنٹیبا۔ سل ووق۔ زیابیطس۔ ان سب میں ایک وہی مریض ہونے کے علاوہ حکیم کا ہر وقت شاگرد بھی تھا۔ اتنی سب اپنی اپنی شکایتوں کے جال میں پھنسے مشقت کرتے تھے۔ صرف اسد گھر کے اندر یا سین تک پہنچ سکتا تھا، دوسرے سب دروازے تک آکر اپنے اپنے برتن رکھتے اور لوٹ آتے۔ اسد اپنا حمام دستہ با درچی خانے کے سٹول پر رکھ کر پورے ایک منٹ تک یا سین کی پشت پر نظر میں جمائے کھڑا رہا۔ یا سین اُس کی موجودگی سے باخبر، منہ موڑے کسی کام میں لگی رہی۔ جب اُس نے مڑ کر اسد کو دیکھا تو اُس کے ہونٹوں کے گرد پیسنے کے قطرے تھے۔

”ختم ہے“ اُس نے ہاتھ ذرا سا ہوا میں اٹھا کر، سر ٹیڑھا کر کے دلربائی سے پوچھا۔

”تمہارے باپ کا کام کبھی ختم ہوا ہے؟“

”تم تو پیس ہی نہیں رہے تھے۔“

”اور کون پیس رہا تھا؟“

”وہی وہ بھی پیس تھوڑا رہا تھا، آنکھیں پھاڑے تمہیں دیکھ زیادہ رہا تھا۔“
اسد نے خاموشی سے کندھے اچکائے۔

”نیچے کتے میں کیا دیکھتے ہو، اسد؟ یا سین نے پوچھا۔

”کچھ نہیں۔“

”ہر وقت دیکھتے رہتے ہو، جیسے تمہاری کوئی چیز وہاں کھو گئی ہو۔“

”تمہارا دم ہے۔“ اسد نے کہا۔

”اسد! یا سین چونک کر بولی، ”دھوپ میں بیٹھے تھے؟“

”نہیں۔“

”یہاں آؤ۔ آکر دیکھو۔“

”اسد دیوار پر ہلکے ہوئے چھوٹے سے شیشے کے سامنے جا کھڑا ہوا۔ اُس کا چہرہ خون کی میناس سے سُرخ ہو گیا تھا اور آنکھیں چمک رہی تھیں۔

”ابھی دورہ پڑا ہے۔“ اسد نے آہستہ سے کہا۔

”ہائے!“ یا سین اُس کے بہت قریب آکر کھڑی ہو گئی۔ ”اسدی۔“ اُس نے ہاتھ اٹھا کر اسد کے ماتھے کو جھنکا، ”اتنی جلدی؟“

”ہاں۔“ اسد واپس جانے کے لیے مڑا، ”اپنی بات یاد ہے؟“

”ہاں۔“ یاسین نے کہا، ”رات کو، اسدی۔“

وہ دروازے تک اُس کے پیچھے آئی اور مطلب کے احاطے کی طرف واپس جاتے ہوئے اسد کی پشت کر دکھیتی رہی۔ اُس کا دل بھرا آیا۔



پہاڑوں پر بہار دیر سے آتی ہے۔ میدانوں میں ہوا کا رنگ بدل گیا تھا اور فصل کپنے کو تیار تھی۔ یہاں پر کھیت ابھی نو عمر تھے اور سرما کے اکاؤ کا پھول سر اٹھانے کھڑے تھے۔ اسد جس وقت گاؤں کی دیواروں کو پیچھے چھوڑ کر اُس کھلے رقبے تک پہنچا جو گاؤں کو جنگل سے جدا کرتا تھا تو فضا میں پہاڑوں کی خشک ہوا کی خوشبو رکی ہوئی تھی۔ جن گجیوں سے اسد گزر کر آیا تھا اُن میں بے کواڑ دروازے تار یک صفوں میں کھلتے تھے جہاں سے اکاؤ کا کسانوں کے بانس کرنے کی بھاری اور مختصر آوازیں آرہی تھیں۔ تیل جلانے کو نقدی درکار ہوتی تھی، اور نقدی یہاں پر نایاب شے تھی۔ یہ لوگ کلی طور پر اپنے اپنے مختصر قطعہ اراضی، اپنی مزدوری اور مہیشیوں پر گزارا وقت کرنے تھے۔ چنانچہ روشنی صرف شادیوں، پیدائشوں یا موتوں پر کی جاتی۔ دن ڈھلے یہ لوگ دن بھر کا کام ختم کر کے گھروں کو لوٹ آتے، اور اندھیرا ہونے سے پہلے رات کی روٹی سے فارغ ہو جاتے۔ پھر اگر موسم کھلا ہوتا تو وہ صفوں میں کھاٹوں پر بیٹھ کر باتیں کرتے۔ کہیں کہیں کسی بچے کے رونے یا عورت کے بننے کی آواز بھی آ جاتی۔ جلد ہی وہ اپنی اپنی اکلوتی کوٹھڑیوں میں گھس کر، اندر سے گندھی لگا کر زمین پر سو جاتے۔ کھاٹوں میں پڑھی رہتیں۔ رات یہاں پر، شرم سے آخر تک سونے کا اور سکوت کا وقت تھا۔ صرف کتوں کی یا کبھی کسی کبوتر کی لمبی بھونک اس سکوت کو توڑتی۔ رات کے پہلے پہر ان آوازوں میں ولی کی تیز اور عجیب طرح سے کٹی پھٹی آواز کی کوک بھی شامل ہو جاتی۔

رات ستاروں سے بھری تھی۔ اسد آہستہ آہستہ قدم رکھتا ہوا جنگل کی طرف بڑھ رہا تھا۔ جب وہ کھلی زمین کے وسط تک پہنچا تو اسے یاسین کا ہیرو نظر آیا۔ وہ درختوں کی حد سے ذرا ادھر، زمین میں گرہمی ہوئی ایک مہیب

چٹان کے پہلو میں کھڑی تھی۔ اُس نے آنکھیں اٹھا کر سکوت کے عالم میں اسد کو دیکھا، اور اسد نے اس لمبے سے نوخیز چہرے میں (گو وہ عمر میں اُس سے چند سال بڑی تھی) اور پتلے پتلے مضبوط ہونٹوں میں اور دُور دُور جھلملاتی ہوئی آنکھوں میں (عین بیچ سے ہانگ نکلے ہوئے ماتھے اور سیدھے سیاہ کس کر باندھے ہوئے بالوں میں) بدن کی تڑپت کے اس اولین بے زبان لُختے کو بجلی کی کاٹ کی مانند سر سے پاؤں تک محسوس کیا۔ وہ کپکا اٹھا۔ اُس کو اس بات کا پتا تھا کہ لگے لُختے یا اُس سے اگلے، یا اُس سے اگلے، یہ احساس بدل جائے گا، یا اُتھ سے نکل جائے گا۔ اس لُختے کی نیابی اسی میں تھی کہ اس کی یہ خالص سنسناہٹ، جو زندگی کے عمیق معرووں کو مسلسل متناہٹیس کے مانند اپنی گرفت میں رکھتی ہے، جو دل کو ایک مستقل شدت کی سطح پر زندہ رکھتی ہے، جو بار بار آنے اور جانے پر بھی نہ گھٹتی ہے نہ بدلتی ہے، وہ صرف اس لُختے کے اولین پن تک محدود ہے۔ اس بات کا اُس کو علم تھا۔ اس نے اس لُختے کو بیٹابی سے مگر بے امید ہی سے تمام کر رکھنا چاہا، مگر یہ ہوا کی طرح گزر گیا۔ وہ دونوں جنگل کے بالائی حصے میں داخل ہوئے۔ یہاں پر جنگل زیریں حصے کی طرح گہرا نہ تھا، یہاں دیو دار کے درخت کھلے کھلے اگے ہوئے تھے۔ یہاں کوئی جانور نہ رہتا تھا کہ گاؤں کے بہت قریب تھا، صرف گاؤں کے پکے یہاں بھڑکریاں اور گائیں چرانے کے لیے آنے اور پیروں کے ساتھ بیچ کر گپس لگاتے اور سو پا کرتے تھے۔ جنگل کی یہ جگہ محفوظ تھی۔

اسد اُس سے ایک قدم آگے چل رہا تھا۔ کچھ دور پر وہ تنگ سا راستہ چھوڑ کر درختوں کے بیچوں بیچ چلنے لگے۔ یہاں پر تاریکی بہت تھی مگر اسد اس جگہ کے قدم قدم سے واقف تھا۔ وہ اندھیرے میں ایسے چل رہا تھا جیسے دن کی روشنی ہو۔ جیسے ہی کسی درخت کے پاس سے گزرنا اُس کے تنے کا رنگ، اُس کی گولائی، اُس کی چھال کی ساخت اُس کی آنکھوں میں پھر جاتی۔ یا سین آسانی سے چلتی ہوئی اُس کے پیچھے پیچھے آرہی تھی۔ وہ ایک ایک درخت کو انگلیوں کے پوروں سے چھوتی، اور کسی کسی نوجوان تنے پر بازو ڈال کر ڈال کے بغیر، اُسے گلے لگاتی ہوئی چل رہی تھی۔ یا سین اس جگہ پہل کر جوان ہوئی تھی۔ اسد کا مدھم سا ہیولا برابر اُس کی آنکھوں میں تھا۔ لمبا اور پتلا، کندھوں کے خفیف سے جھکاؤ والا بدن، مگر تیز، بہت تیز اور ہلکا پھلکا جیسے پتلے کے پاؤں والا، گو اُس کو بہت چھو کر اُس نے نہیں دیکھا تھا مگر اُس کی تیزی اور جدت سے وہ واقف تھی۔ دفعتاً اُس کا جی چاہا کہ وہ بھاگ کر اسد کے برابر پہنچ جائے۔ اُس نے اپنے قدم تیز کر دیے۔ ایسے وقت میں ایسی جگہ پر یا سین نے سہم کر دل میں سوچا، میں کسی کی خاطر بھی نہ آؤں۔ اُسے دل میں ہلکے سے مجرم کا احساس ہوا اور وہ ہنستی ہوئی بھاگ کر اسد کے پاس سے نکلی اور ایک پٹر کی ابھری ہوئی جڑ پر چڑھ کر بیٹھ گئی۔ اسد اُس کے پاس جا بیٹھا۔ یا سین نے اہستہ سے اُسے سینے پر چھوٹا۔ "تم نے سویر نہیں پہنی۔"

” نہیں “ اسد نے کہا ، ” تمہاری سانس پھول گئی ہے ۔“

یاسمین بولے سے ہنسی ۔

” ایسے وقت میں یہاں دوڑنا نہیں چاہیے “ اسد نے کہا ۔

” کیوں ؟ “

” یہاں بھڑیے ہوتے ہیں ۔“

” ارے جاؤ ۔“

اسد اچھل کر اپنے پنجوں پر بیٹھ گیا ۔ پھر اُس نے ایک طرف کو منہ موڑ کر بھڑیے کی آواز میں ایک لمبی بڑک لگائی ۔ یاسمین اُس کے بازو سے چمٹ گئی ۔ دونوں خوشی سے اور بیٹابی سے ہنستے رہے ۔ اسد پھر اپنی جگہ پر جا کر بیٹھ گیا ۔ اندھیرے میں ہاتھ پھیلا کر اسد نے ایک لمبی ڈنڈھی والا پہاڑی پھول توڑا اور یاسمین کے ہاتھ میں دے دیا ۔ تاریکی میں اب وہ بخوبی دیکھ رہے تھے ۔

” رات کو میں نے تمہیں دیکھا تھا ۔“ یاسمین نے کہا ۔

” کب ؟ “

” ادھی رات کے بعد کا وقت تھا ۔ تم میز پر بیٹھے لکھ رہے تھے ۔“

” کہاں سے دیکھا تھا ؟ “

” باورچی خانے سے ۔“

” میں نے تمہیں نہیں دیکھا ۔“

” تم نے اُدھر دیکھا ہی نہیں ۔“

” دیکھا تھا ۔ باورچی خانے میں اندھیرا تھا ۔ تم اندھیرے میں کیا کر رہی تھیں ؟ “

” پانی پینے گئی تھی ۔“

” کل رات تو سردی تھی ۔“

” ہاں ۔“

” تمہیں سردی میں پیاس لگی تھی ؟ “

” ہاں ۔“

” اور وہاں تم نے کیا کیا ؟ “

”کچھ نہیں۔“

”کتنی دیر کھڑی رہیں؟“

”پتا نہیں۔“ یاسمین نے کہا، ”کافی دیر۔“

”میں نے ادھر دیکھا تھا؟“

”ہاں۔“

”کئی بار؟“

”ہاں۔“ یاسمین نے کہا، ”کیا لکھ رہے تھے؟“

”خط۔“

”چچا کو؟“

”ہاں۔“

”تمہارے چچا یہاں کبھی نہیں آتے۔“ یاسمین نے کہا، ”تمہارے چچا یہاں کیوں نہیں آتے؟“

”چچا بہت بوڑھے ہو گئے ہیں۔“

”اس بار تم گئے تو ان سے ملے تھے؟“

”نہیں۔“

”کیوں؟“

اسد خاموش رہا۔

”تم نے مجھے بتایا تھا کہ دنیا میں تمہارے ایک چچا ہیں اور ایک چھوٹی اور کوئی نہیں۔“

”ہاں۔“

”اسد می، یاسمین نے کہا، ”بعض دفعہ میں سوچتی ہوں تم بہت ہی عجیب آدمی ہو۔“

”کیسے؟“

”تم نے اپنے ہاں میں مجھے کچھ بھی تو نہیں بتایا۔“

”جو کچھ مجھے پتا ہے میں نے بتا دیا ہے۔“

وہ اٹھا اور کمر تنے کے ساتھ لگا کر سیدھا کھڑا ہو گیا۔ اُس نے سر کو دائیں اور بائیں آہستہ آہستہ جھٹکے

دیے، جیسے کسی خیالی بوجھ کو اتار کر پھینک رہا ہو۔ جہاں وہ بیٹھی ہے، اُس نے بے خیالی سے سوچا، میں آسانی

کے ساتھ ہاتھ بڑھا کر اسے چھو سکتا ہوں۔ وہ پھر اپنی جگہ پر بیٹھ گیا۔

”پتا ہے تمہارا نام کیسے رکھا گیا تھا، یاس؟“

”کیسے؟“

”تمہارے باپ نے مجھے بتایا تھا۔“

”بتاؤ؟“

”جب وہ تمہیں یہاں لے کر آیا تو تم بہت چھوٹی سی تھیں۔ اُس وقت شاید تمہارا کوئی اور نام تھا۔“

”فاطمہ اچھا نام ہے۔“

”ہاں۔“

”اُس نے اُس پاس کے پہاڑوں پر بہت ڈھونڈا مگر جس پھول کا وہ عمر بھر سے دلدادہ تھا وہ یہاں کہیں پونہ بلا۔ پھر اُس نے میدانوں سے یاسمین کے بیج اور پودے تک منگوائے، مگر اس زمین نے انہیں قبول نہ کیا۔ آخر اس نے تمہارا نام یاسمین رکھ دیا۔“

”فاطمہ یاسمین۔“

”یہی کہانی ہے نا؟“

”ہاں۔“

”میرا خیال ہے یہ کہانی تمہارے باپ نے گھڑی ہے۔“

”ابا کو کیا ضرورت ہے گھڑنے کی؟“

”تمہیں خوش کرنے کے لیے۔“

”ابا نے کوئی بات نہیں گھڑی۔ یہ سچی بات ہے۔“

”تمہیں کیسے پتا ہے؟ تم تو چھوٹی سی تھیں۔“

”مجھے پتا ہے۔“ یاسمین قلمی لہجے میں برلی۔ ”مجھے سچی لگتی ہے۔“

اسد بلاوجہ دھیمے دھیمے غصے کی حالت میں تھا۔

”جب میں چھوٹی سی تھی، یاسمین نے بات کی، تو بردنت یہاں گھوما کرتی تھی۔ اکیلی۔ مجھے کسی شے سے

خوف نہ آتا تھا۔ دوسری لڑکیاں غول در غول آتی تھیں، میں اکیلی کھیلا کرتی تھی۔ میں ہر ایک پرندے سے،

ہر ایک جانور، ہر ایک پتھر سے واقف تھی۔ پھر میں منظر آباد سکول میں چلی گئی۔ ان جگہوں کے ساتھ میری واقفیت ختم ہو گئی۔ اب میں صرف رات کے اندھیرے میں تمہارے ساتھ یہاں آتی ہوں۔ اسد نے اُس کی آواز میں رنجیدگی کی لغزش محسوس کی۔ "پر اس جگہ میں کوئی تبدیلی نہیں آئی۔"

"کبھی پہاڑ بھی بدلے ہیں؟" اسد نے کہا۔
 "شاید بدلتے ہوں۔" کچھ دیر تک وہ خاموش رہی۔ "اسد؟"
 "ہنہہہ۔"

"تم نے میرے نام کی بات کیوں چھڑی تھی؟"
 "ایسے ہی۔" اسد نے جواب دیا۔ "میں نے ایک نظم شروع کی ہے۔"
 "کیسی نظم؟"
 "ایک نظم، کئی بار شروع کی ہے۔"
 "کیا لکھنا چاہتے ہو؟"

"پتا نہیں۔ مگر تمہیں علم ہے کہ آدمی کی زندگی پر اُس کے نام کا بڑا اثر ہوتا ہے؟"
 "کیسے؟"

"ہر ایک نام کی ایک آواز ہوتی ہے۔ یہ تو تمہیں پتا ہی ہے۔"
 "ہاں۔"

"اس کے علاوہ اُس کی ایک شکل و شبہت اور اپنی ایک جان ہوتی ہے۔ ہر بار جو یہ نام پکارا جاتا ہے تو بولنے والی آواز کے جذبہ کے مطابق، یعنی جوش یا غصے یا محبت کے مطابق جا کر اپنے سارے سے ٹکراتا ہے۔"
 "گویا اگر میرا نام یا سین ہے تو پھر؟"

"یہ مجھے پتا نہیں،" اسد نے کہا، "بس اتنا پتا ہے کہ نام کا تمہارے اوپر اثر ہوتا ہے۔"
 "کوشش کرو تو شاید لکھتے لکھتے پتا چل جائے؟"
 "شاید۔"

"تم نے مجھے بتایا تھا کہ نظم لکھنے کے دوران تمہیں ایسی ایسی باتوں کا پتا چلتا ہے جن کا پہلے خیال بھی نہیں ہوتا۔"
 "ہاں۔"

"کوشش کر کے لکھو گے نا؟"

”کوشش کی بات نہیں“ اس نے کہا، ”قسمت کی بات ہے“

قسمت کی بات محض اس لیے نہیں کہ کبھی کبھار وہ کوئی نظم لکھ لیتا تھا، بلکہ اس لیے کہ وہ یاسمین کے بارے میں اور اُس کی خاطر کوئی بات کہنا چاہتا تھا، کوئی ایسی بات جو جھوٹ نہ ہو، جو من گھڑت یا خیالی نہ ہو بلکہ اصلی اور سچی ہو۔ وہ اُس کی زندگی کا پہلا سچا مرد بننا چاہتا تھا۔ اُسے احساس تھا کہ کوئی مرد کسی عورت کے لیے شاید اتنا کچھ ہی کر سکتا ہے۔ وہ اپنی خواہش کے بہم، بلکہ مہل ہونے تک سے خائف تھا، اُسے دراصل یہ بھی ٹھیک سے پتا نہ تھا کہ کسی عورت کے ساتھ سچائی کا دعویٰ دار ہونا کیا ہوتا ہے، یہ کس طرح کی چیز ہے، کیا اس کا کوئی مفہوم بھی ہے اس سے آرام ملتا ہے یا کوئی رنج ہوتا ہے، یا اس کا آخر کوئی فائدہ بھی ہے؟ تاہم اپنے اندر جہاں پر وہ چیزوں کے مفہوم اور اُن کی نوعیت کی کسی نہ کسی طور، کچھ نہ کچھ خبر رکھتا تھا اُس مقام کے اندر اُس کو اس بات کا فہم تھا کہ زیادہ سے زیادہ جو وہ یاسمین کی خاطر کر سکتا تھا تو اُس کے ساتھ سچائی کا دعویٰ کر سکتا تھا، اور بس..... یاسمین اُٹھ کھڑی ہوئی۔ اس کا ہاتھ اندھیرے میں بے اختیار اُس کی جانب لپکا، اُنگیوں کے پوروں نے اُس کی قمیض کے دامن کو چھوا، پھر ہاتھ ہوا میں معلق رہا نیچے اس کے — اُس نے سوچا — سفیدے کے نوجوان تنے کی مانند لمبی اور گول، نرم اور مضبوط اور صاف سُختری اور پارے کی لہر کی طرح سُخترکتی ہوئی، بدن کی ایک پوشیدہ ٹہنی ہے جس کی مجھے خبر نہیں۔ دونوں ہاتھیں کتے ہوئے ایک درخت سے دوسرے اور دوسرے سے تیسرے تک گھومتے رہے۔

”جانتے ہو، یاسمین بولی، ”ایک مدت تک مجھے تمہارا پتا ہی نہ چلا تھا۔ اُس زمانے میں تم گھر کی طرف آتے ہی نہ تھے“

”آتا بھی تو تمہیں دیکھ تو نہ سکتا تھا۔“

”مگر میں تمہیں دیکھ لیتی۔“

”ہاں۔ اور میں شاید تمہاری آواز ہی سن لیتا۔“

”پتا ہے میں نے تمہیں پہلے پہل کب دیکھا تھا؟“

”کب؟“

”تمہارے جانے سے دو دن پہلے۔ شام کا وقت تھا اور تم مطب کی دیوار کے ساتھ کھڑے نیچے

دیکھ رہے تھے۔ میں کسی کے گھر جانے کے لیے باہر نکلی تو میری نظر تم پر پڑی۔ میں سمجھی تم کوئی مریض ہو۔“

”درست“

”جب میں باہر سے لوٹی تو رات پڑ چکی تھی اور تم ابھی تک وہیں کھڑے تھے، گھر کی جانب پشت کیے، پتھر کے بت کی طرح۔ آسمان پر اُس رات کو چھوٹا سا چاند تھا۔ یکدم میرا جی چاہا کہ تمہیں دکھیوں۔ اندر جانے کی بجائے میں دروازے سے ذرا آگے بھل آئی، تاکہ تمہارا سر آسمان کے سامنے آجائے۔ وہاں ایک لحظے کے لیے ٹرک کر میں نے تمہیں دیکھا اور پھر واپس چلی گئی..... مجھے یہ بھی پتا چل گیا کہ تم ہمارے علاقے سے نہیں ہو۔“

”تمہارے کھڑے ہونے کے انداز سے۔ تمہاری کہنیاں دیوار پر اور مٹھیاں ٹھوڑھی کے نیچے تھیں۔ تم ایک ٹانگ کے بل کھڑے تھے، دوسری ٹانگ ڈھیلی ڈھالی پاؤں کی ٹرک پر چکی تھی۔ اس علاقے کا کوئی آدمی ایسے کھڑا نہیں ہوتا۔ تم شہر سے آئے تھے۔ دو روز کے بعد تم گاؤں چھوڑ کر چلے گئے۔ میں سمجھی تندرست ہو کر واپس چلے گئے ہو۔“

”تندرست ہو کر! اسد طرز سے بولا، ”یہاں سے؟“

”تمہارا خیال میرے دل پر رہا۔ کبھی کبھی میں اپنے آپ پر ہنستی۔ میں نے تمہارے ہیرو لے کر رات کے اندھیرے میں کئی گز کے فاصلے سے صرف ایک لحظے کے لیے دیکھا تھا۔ مگر اُس ایک لمحے کے بعد میں لاکھ کوشش کرتی، تمہارا خیال دل سے نہ جانا۔ کیسی عجیب بات ہے۔“

خون کے اُبال سے اسد کے روگئے اکر گئے اور ایک بے نام سی کپکپی اُس کے بدن میں دوڑ گئی، جیسے ننھی ننھی، نہایت ہی باریک پھوار پرتی ہو۔ اُس وقت پہلی بار شیر کے بولنے کی آواز آئی۔ اسد تیزی سے پلٹا۔ اُس نے لپک کر یا سین کا بازو پکڑا اور اُسے اپنی طرف کھینچ لیا۔ یہ آواز باقاعدہ گرج کی بجائے ایک چنگھاڑ کی آواز تھی، کئی بچپن، بے ربط، اور خونخوار۔ اسد کو یہ اندازہ نہ ہوا کہ آواز کس جانب سے آئی ہے، مگر کہیں قریب سے آئی تھی۔ اُس کی کپکپی ٹرک گئی۔ اُس کے جسم کو دفعتاً جیسے آرام مل گیا۔ اب وہ ہلکا پھلکا، چاق و چونبہ کھڑا تیز تیز آنکھوں سے اندھیرے میں چاروں طرف دیکھا رہا تھا۔ کچھ دیر تک دونوں ساتھ لگ کر کھڑے چنگھاڑ کے بندہ کی گہری خاموشی کو سُننے کی کوشش کرتے رہے۔ اوپر کسی درخت سے ایک پرنده نہایت آہستگی سے اڑا تو وہ یوں چونک اُٹے جیسے اُن کے سروں کے اوپر دھماکا ہوا ہو۔ پھر اسد نے قریب ہی ایک رائفل کے سیفٹی کچ کی آہنی کلک کی آواز سنی۔

”شاہ رخ! وہ چلا اٹھا۔“

”چیخومت! اندھیرے میں آواز آئی۔“ بیوقوف۔“

شاہ رُخ اس علاقے کا فارٹر تھا۔ اس کے علاوہ وہ یہاں کی واحد رائفل کا مالک تھا۔ وہ سرحد کے علاقے کا رہنے والا صاف سُتھرا نوجوان تھا اور اسد سے اُس کی دوستی تھی۔ اپنے طور پر شاہ رُخ بھی شیر کی ناک میں تھا اور رات رات بھر اپنے ڈاک بنگلے کے برآمدے میں سیفیٹی کچنگ اتار کر بیٹھا انتظار کرتا رہتا تھا۔ اسد کئی بار دلجمعی سے یہ سوچ کر ہنسا تھا کہ پاگل آدمی سمجھتا ہے کہ شیر شاید اُس کو ڈھونڈتا ہو اور ڈاک بنگلے آئے گا۔ اس وقت اُس کو یہاں پا کر ایک لمحے کو اسد کو خیال ہوا کہ شاید شاہ رُخ بالآخر شیر کے تعاقب میں باہر نکل آیا ہے۔ مگر اگلے ہی لمحے اُس نے ایک رڈ کی کی سرگوشی، اور جواب میں شاہ رُخ کی آواز سنی تو اُس کا دل ٹھہر گیا۔ یہ عالم پوارمی کی بیٹی حسنت تھی جس سے ملنے شاہ رُخ یہاں آیا کرتا تھا جسٹہ اور یاسین کے رازوں میں اُن کا اشتراک تھا۔

”میں سمجھا تم گولی چلانے والے ہو۔“ اسد بٹتے ہوئے بولا۔

”تمہاری آوازیں تو ہم ایک گھنٹے سے سن رہے ہیں۔ سارے جنگل میں شور مچا رکھا ہے تم دونوں نے۔“ شاہ رُخ نے جواب دیا، ”سیفیٹی عادتاً اتار لی تھی۔ آواز تو اس ظالم کی ایسے آتی ہے جیسے بنگل میں کھڑا ہو۔ ہوتا دراصل کہیں اور ہے۔“

”دن کے وقت کہاں جاتا ہے؟“ اسد نے پوچھا۔

”کہیں بھی نہیں جاتا۔ پڑا سوتا ہے۔“

”پھر اسے ڈھونڈنے کا بہترین وقت دن میں ہی ہے۔“

”سہ پہر میں۔ اُس وقت یہ جانور گہری نیند سوتے ہیں۔“ شاہ رُخ نے کہا، ”مگر ہو سکتا ہے یہ جو ہے

سوتا ہی نہ ہو۔“

”کیوں ہے؟“

”اکیلا جو ہے۔“

”تمہیں کیسے پتا کہ اکیلا ہے؟“

”آواز۔“ شاہ رُخ نے کہا، ”ہمیشہ ایک ہی آواز میں دہارتا ہے۔ اضطراب کی کیفیت میں۔“

”تمہیں ان کی آوازوں کا فرق معلوم ہے؟“

”نہیں۔“ شاہ رُخ نے کہا، ”مگر مجھے ایسا احساس ہے کہ یہ اکیلا ہے۔ جیسے یہ چنگھاڑتا ہے اس سے

ظاہر ہوتا ہے کہ اس کی جڑھی ساتھ نہیں۔“

اسد کا اس بات پر شاہ رُخ سے بہر طور اتفاق تھا۔ ان کی حسیات اس بارے میں مشترک تھیں۔ فرق یہ

تھا کہ اسد اس بات کو دل میں رکھتے ہوئے تھا۔ اسے اس بات کا دھڑکا رہتا تھا کہ جیسے یہ کوئی راز ہے جو اس کے اٹھ سے نکل جائے گا۔ امید و بیم کی ایسی کیفیت کے مانند جو دل و دماغ پر چھا جاتی ہے اور جوں جوں بڑھتی اور تدریجاً حقیقت میں تبدیل ہوتی جاتی ہے زیادہ سے زیادہ بے ہیئت اور بے یقین ہوتی چلی جاتی ہے، ہوا بنتی جاتی ہے۔ آدمی کے خیال اور اس کی خواہش کے قلب میں جو تضاد میٹھا ہوتا ہے، اس کا دھڑکا اُسے لگا رہتا تھا۔ وہ دونوں کھڑے ادھر ادھر کی باتیں کتے رہے مستقبل کے کسی وقت پر اس جانور کے مقابل آنے اور اُسے اپنے قابو میں کرنے کے ان دونوں کے اپنے اپنے منصوبے تھے۔ دونوں لڑکیاں اگلے درخت کے ساتھ لگ کر کھڑی تیز تیز سرگوشیاں کر رہی تھیں اور ہونٹ دبا دبا کر پیٹ میں سنہتی جا رہی تھیں۔ وقفے وقفے پر حسد اور پچی آواز میں کہتی: "ہائے یاس۔ مجھے خوف آتا ہے" اور شاہ رخ اُس کی بات کو ہنسی میں اُٹانے یا ان دونوں کو مزید خوفزدہ کرنے کے لیے کوئی بات کرتا۔ تھوڑی دیر میں شاہ رخ جانے کے لیے تیار ہو گیا۔

"تمہارے کٹروں کا کیا حال ہے؟" اسد نے پوچھا۔

"کام چل رہا ہے مگر میں ان کی دم پر پاؤں رکھنے کے لیے موجود نہ ہوں تو شاید گھر پہ ہی بیٹھے رہیں۔" شاہ رخ نے کہا، "ایک فائدہ ہوا ہے، چوری چکاری ساری رینج میں رُک گئی ہے۔ شام کے بعد کسی کی ہمت ہی نہیں ہوتی۔"

"کسی نے اسے دن میں دیکھا ہے؟"

"اونہوں؟" شاہ رخ نے سر ہلایا۔ "تمہاری طبیعت اب کیسی ہے؟"

"اب ٹھیک ہوں۔"

ان کو لمبے راتوں سے درختوں کے اندر اندر گاؤں کے گرد گھوم کر کہیں عقب میں جا کر نکلنا تھا جہاں حسد کا گھر تھا۔ چنانچہ وہ اسد سے ہاتھ ملا کر، حسد کو ساتھ لے کر جنگل کی تاریکی میں غائب ہو گیا۔ کچھ دور تک ان کے قدموں کی آواز آتی رہی۔ پھر خاموشی چھا گئی۔

اسد اور یاسین تقریباً جنگل کے کنارے پر پہنچ چکے تھے جب وہ دوسری بار بولا۔ اس وفد پر پورے گلے کی، گونجدار گرج کی آواز تھی جس سے یاسین اچھل پڑی۔ دونوں ہاتھوں سے اسد کا کندھا پکڑ کر وہ اُس سے لپٹ گئی، پھر ایک دم علیحدہ ہو کر کھڑی ہو گئی۔

"ڈر گئیں؟"

"اتنا اچانک دباڑا ہے۔ بس۔" وہ بولی، "ڈرنے کی کیا بات ہے۔"

"بات تو ہے۔"

”کیوں“

”لوگ ڈرتے تو ہیں اس سے۔“

”میں نہیں ڈرتی۔“ یاسمین نے کہا، ”لوگ ڈرتے ہیں تو ڈرتے رہیں۔“

”آج یہاں آتے ہوئے تمہیں خوف نہیں آیا؟“

”نہیں۔“

”تمہیں پتا ہے کہ یہ یہاں تک آتا ہوا دیکھا گیا ہے؟“

”ولی کی بات کا کیا اعتبار۔ وہ تو ہر وقت سو یا رہتا ہے۔“

”تم نے اس کی دہاڑ نہیں سنی؟“

”سُنی ہے، اسد۔ تم نے تو شاید پہلی بار سُنی ہوگی۔ یہاں پر ایسے ایسے باگھ ہر دوسرے سال آیا کرتے ہیں۔“

”یہ باگھ کی آواز ہے؟“

”یہ کوئی ذرا بڑا باگھ ہوگا، بس۔ اور کچھ بھی نہیں۔“

”کیسے کچھ نہیں۔“ اسد نے ضدی لہجے میں کہا۔

”کچھ بھی نہیں۔“ یاسمین اب آہستہ آہستہ غصتے میں آرہی تھی۔ ”کچھ نہیں۔“ اُس نے دہرایا۔

اُس وقت تیسری بار گرج کی آواز آئی۔ اب کے یاسمین اپنی جگہ سے ہلی تک نہیں، آنکھ بھسکے بغیر متوازن

نظروں سے اسد کو دیکھتی رہی۔ اسد اُس سے ایک بازو کے فاصلے پر کھڑا، کبھی اُسے اور کبھی مڑ کر گرج کی سمت میں دیکھتا

رہا۔ اُس کا جی چاہا کہ وہ ہاتھ بڑھا کر یاسمین کو چھوٹے، رات کے اندر اُس کے بٹھے کو، اُس کے حجم کو محسوس کرے اور اُس

طرح اُس اندھیرے کی آواز کو مدوم کر دے۔ مگر اُس کا بدن جیسے ماتھے سے لے کر نیچے پاؤں کے بیچ کی زمین تک

دو حصوں میں بٹ چکا تھا، اُس کی بوٹی بوٹی مخالف سمتوں میں لپک رہی تھی اور بیچ کی اس کاٹتی ہوئی لکیر نے اُسے

مضروب کر کے رکھ دیا تھا۔ اُس کے آگے اور اُس کے پیچھے صرف اُس کی نگاہ اور اُس کی خواہش دوڑ رہی تھی، اُس کا

فہم، اُس کے بدن کی طرح سکوت میں تھا۔ وہ ہاتھ کی ایک انگلی تک کو جنبش نہ دے سکا۔ چند لمحوں میں اُس پر سے

اس عجیب و غریب کیفیت کا ایک عالم گزر گیا۔ آفریاسمین نے سرکشی کی ایک جنبش کے ساتھ اپنی مکئی کی تار توڑی اور

مٹہ موڑ کر چل کھڑی ہوئی۔ کھلے آسمان کے نیچے پہنچ کر یاسمین نے آنکھوں کے کونوں میں سے دیکھا کہ اسد اُس کے ساتھ

ساتھ چل رہا ہے۔

”اسد؟“ وہ بولی، ”ایک بات پوچھوں؟“

”ہاں۔“

”سچ سچ؟“

”ہاں، یاس۔“

”تم واپس کیوں آئے تھے؟“

”کہاں؟“

”یہاں۔“

وہ ہنسا: ”تمہارے لیے۔“

”اُس وقت تم مجھے جانتے بھی نہ تھے۔“

”میں نے تمہیں خراب میں دیکھا تھا۔“ وہ دوبارہ ہنس کر بولا۔

”اوپر آنے سے پہلے تم ایک رات ڈاک بنگلے میں رہے تھے۔“

”تمہیں کس نے بتایا؟“

”حُسن نے۔“ وہ بولی، ”تم واپس کیوں آئے تھے، اسد؟“

”بتایا ج رہے، یاس۔“ اسد نے کہا، ”تمہارے لیے۔“



درحقیقت وہ یاسین کی خاطر آیا تھا نہ شیر کی خاطر، وہ دوبارہ اس لیے یہاں واپس آیا تھا کہ اس کے سوا چارہ نہ تھا جھوٹ بولنے میں وہ ایک طرح سے طاق تھا۔ ساہا سال تک چچا کے گھر رہتے اور تن تنہا پل کر جوان ہوتے ہوئے اسد نے چند چیزوں میں مہارت حاصل کی تھی۔ اُن میں ایک چیز کہانیاں بھی تھیں۔

پہلے پہل وہ بڑے دکھ میں رہا تھا۔ مگر اُس وقت وہ اپنا چھوٹا تھا کہ اُسے پتا بھی نہ چلا کہ اُس کے اس درد کی وجہ کیا تھی۔ بعد میں جب وہ سمجھنے کے قابل ہوا تو اُسے پتا چلا کہ وہ اس وجہ سے دکھی رہا تھا کہ تن تنہا تھا۔ سکول میں اُس کے ساتھی تھے اور دو دوست بھی تھے۔ پہلے اُس کے دوست اُن کے گھر کھیلنے کے لیے آیا کرتے۔ اُن کا

گھر بچوں کے کھیل کی گہر تھی۔ دوسرے گھروں میں مائیں تھیں جو بچوں کو ڈانسی رہتی تھیں، یہ نہ کرو، وہ نہ کرو، اور باپ تھے جن کے آنے پر بچوں کی شوخی پر اوس پڑ جاتی۔ اسد کے گھر میں صرف ایک بوڑھی خادمہ تھی، اور پھر بھی اُردما کھین جو پہلی گئیں۔ بچے پہلے گلی میں کھیلتے، گلی سے تھک جاتے تو گھر کے اندر چلے آتے اور اندر آتا ہوتے۔ وہ بچوں کو کسی بات پر بھی منع نہ کرتے۔ سانسے ملتے ہیں ایک اُن کا گھر ایسا تھا جہاں چھوچیک پھر لیاں کھیلنے کی آزادی تھی۔ گھر بھر کی دیواریں، دروازے، تار ایک پوشیدہ گوشے کو ملے اور چاک اور پہلی گاچنی کی چھوٹی چھوٹی بکیروں سے اسے پڑے تھے۔ ابا کبھی کبھی خود اُن کے کھیلوں میں شریک ہو جاتے۔ جب چھوچیک پھر لیاں، دوئیریاں دوئیریاں کا نعرہ لگنے پر تلاشی شروع ہوتی تو بکیروں کی گبنائی اور کسائی میں وہ ان کا ساتھ دیتے۔ بعد میں اگر بھوک لگی ہوتی تو دو دو کے دیکھے میں سے ایک ایک گلاس دودھ، اور دو دو چار چار پیسے ہر ایک کو فرچنے کے لیے بھی ملتے۔ اسد اور اُس کے ابا کا گھر متوسط آمدنی والا گھر تھا مگر وہاں پر چیزوں کی اور گہروں کی چھوٹ تھی۔ چچا امیر تھے اور اُن کا گھر بھی بڑا تھا، مگر وہ چپ چاپ اور الگ تھلگ رہا کرتے جیسے مقبرہ ہوتا ہے۔ اُن کے گھر کوئی بھی کھیلنے کو نہ آتا۔ اُس گاؤں سے صرف چند بچے ہی شہر کے سکول میں پڑھنے جاتے تھے، اور وہ بھی پیدل۔ چنانچہ بائیسکل پر ساڑھے تین میل ایک طرف اور اتنا ہی دوسری طرف کا کچی سڑک کا راستہ ہر روز طے کرنا پڑتا۔ سات میل کا یہ سفر کئی تنہائی کا سفر تھا۔ بارش کے موسم میں کچے راستے کچڑ میں بدل جاتے اور کچھ پہیوں کے ساتھ گھومنا ہوا، اگر مڈگارڈوں میں پھنس جاتا۔ وہ بھاری ہونے ہوئے شہر بندوں پر زور لگائے جاتا، لگائے جاتا، حتیٰ کہ پہنچے جام ہو جاتے۔ پھر کھڑے ہوئے سائیکل پر توازن برقرار رکھنے کی کوشش میں ایک لحظہ پھر بھڑتا ہوا اگلا پہیہ۔ اور وہ دھپ سے ایک پاؤں پر کھینچ میں گر پڑتا، پھر ٹانگ گھما کر سائیکل سے اُتر جاتا اور اس کو کھینچتا ہوا راستے کے کنارے تک لے جا کر سینڈ پر کھڑا کر دیتا۔ پھر وہ پاؤں کے بل بیٹھ جاتا اور ایک ہاتھ سے سائیکل کے ڈنڈے کو پکڑ کر دوسرے ہاتھ کی انگلیاں مڈگارڈ کے کچھڑ میں گاڑ دیتا۔ "اتو کے پنھے، حرامزادے"، وہ مڈگارڈوں کو دل میں اپنی بڑی بڑی گالیاں دیتا۔ ہر دو چار سو گز کے فاصلے پر اُسے غیر متحرک، کپکپاتے ہوئے سائیکل سے واسطہ پڑنا اور اُترنے کے ہوا کوئی چارہ نہ ہوتا۔ ایسے موسم میں ہر دو سو چار سو گز پر وہ پاؤں کے بل، ایک ہاتھ سے سائیکل کو تھامے دوسرے ہاتھ کی انگلیوں سے مڈگارڈ اور پیسے کے درمیان پھنسے ہوئے سخت گاچی کے کچھڑ کو اکھاڑ اکھاڑ کر نکال رہا ہوتا جب کہ بارش کے چھینٹے اُس کے منہ پر ہلپٹے مارتے۔ آنسوؤں سے مل کر گردن پر اور سینے سے ہو کر پیٹ سے نیچے تک بہتے چلے جاتے۔ پھر تانگے اور گڈے چلتے اور کچھڑ میں گہری گہری کھالیں بنا ڈالتے جو بارشوں کا موسم نکلنے پر دھوپ میں شوکھ کر سخت ہو جاتیں۔ اُس موسم میں گاؤں کا راستہ ایسی ایسی تنگ کھالوں سے اُپڑا ہوتا، جیسے ٹیشنوں کے ساتھ ٹنٹنگ کے علاقے میں لائنوں کا جال بچھا ہوتا

ہے، فرق صرف اتنا ہوتا کہ وہ زمین کے اوپر ہوتی ہیں اور یہ زمین کے اندر۔ اس راستے پر سائیکل چلانا جان جو کھم کا کام ہوتا۔ قدم قدم پر یہ خدشہ کہ پہنہ کسی کھال میں نہ پھنس جائے، اگر پھنس جاتا تو یوں لگتا جیسے کسی تیز رفتار چھلنی کے اوپر جو آٹا پیسنے والی چکیوں کے ساتھ لگی ہوتی ہے چل رہے ہوں پھر آتے بنا چارہ نہ ہوتا۔ مادر چودہ۔ ایک دو برس میں اس کی گالیاں بھی بڑھی ہو گئیں اور وہ اونچی آواز میں اور کبھی دل میں سوال کرتا، یہ سڑکیں ہیں مادر چودہ؟ تیز سفید ٹھوپ کی چادر آنکھوں کو لگتی اور ایک نہایت مہین سی گرد ہو ایس اڑتی جس کی تہہ کی تہہ چہرے پر بیٹھ جاتی اور جس پر آنسو کبھی کبھی نہروں یا نالیوں کی شکل بنا کر خشک ہو جاتے۔ گھر پہنچنے پر وہ سائیکل صحن میں کھڑی کر کے نلکے کی بجائے سیدھا اندر کی جانب جاتا۔ وہاں وہ دیوار پر ٹنگے ہوئے شیشے میں ان نشانوں کو نہایت غور سے، آنکھیں کھول کھول کر اور گالوں کو آنکھوں سے کھینچ کھینچ کر دیکھتا اور ان کے روز بروز بدلتے ہوئے نقشے پر حیران ہوتا۔ پھر چچا کا سامنا کرنے سے پہلے نلکے پر انہیں رگڑ رگڑ کر مٹا دیتا۔ چچا اس حال احوال پر پھینے کے عادی نہ تھے، بس کوئی ایک آدھ بات کبھی کبھار کر لیتے۔ اکثر وہ خود ہی خوش طبعی سے سکول کی، راستے کی اور گھر کی چھوٹی چھوٹی خوشگوار من گھڑت باتیں کرتا رہتا۔ ایک عرصے تک وہ یوں ہی ایک بے نام سے احساس کیے رہتا گیا جس کے سر پر کی بھی اسے خبر نہ ہوتی، جس کو بعد میں (بہت بعد میں) اس نے تنہائی کا نام دیا۔ حتیٰ کہ ایک روز وہ بے وجہ طور پر غصے سے تقریباً بلبلا اٹھا۔ اس نے اپنی چار پائی کے پاروں کو ٹھڈے مارے، باہر آگر بتی کو ایک زور دار ٹھڈا رسید کیا، پھر وہ گھر سے نکل کر کنوئیں کی جانب چل پڑا۔ رستے میں وہ چھوٹے بڑے ڈھیلوں اور روکھی سوکھی جھاڑیوں کو ٹھڈے مارتا اور اکھاڑتا گیا۔ کنوئیں پر وہ ایک شیشم کے درخت کے نیچے جا بیٹھا اور سر چنے لگا کیا ہی اچھا ہوا اگر وہ واپس اپنے گھر جا کر رہنے لگے۔ اس خیال کے آنے ہی اسے گمان ہوا کہ وہ واپس اپنے گھر میں پہنچ گیا ہے اور پہلے کی طرح وہاں رہ رہا ہے۔ بابا گھر میں چل پھر رہے ہیں، اور جہاں جہاں جاتے ہیں وہیں وہیں سے کبھی اپنے آپ سے کبھی اس کے ساتھ باتیں کر رہے ہیں۔ اس احساس سے اس کے جسم کو بڑا آرام پہنچا۔ وہ آنکھیں موند کر درخت کے سائے میں لیٹ گیا اور لیٹتے ہی چند منٹ کے لیے گہری نیند سو گیا۔ جب اس کی نیند کھلی تو اس کی آنکھیں ابھی بند تھیں اور وہ اسی حالت میں پڑا تھا۔ باہر کی (جسم سے باہر کی) آوازوں سے اور پپرٹوں کے اندر سے آتی ہوئی روشنی سے پتا چلتا تھا کہ اسے سوتے ہوئے کوئی وقت نہ گزرا تھا، مگر اس کا بدن اپنے دل کے گرد ایسے آرام اور سکوت کی حالت میں پڑا چل رہا تھا کہ خیال ہوتا تھا کئی گھنٹے کی نیند سے جاگا ہے۔ اس کا ذہن شیشے کی مانند صاف اور شفاف تھا، اور اس وقت اس کو رہی سطح پر ذلعت ایک انکشاف ابھرا — کہ ایک نایاب گڑ اس کے ہاتھ آ گیا ہے، کہ اب وہ جب بھی اور جہاں پر بھی چاہے آنا نائیں پہنچ سکتا ہے اور جو چاہے کر سکتا ہے اور کوئی اس کا کچھ بھی نہیں بگاڑ سکتا، کہ اس پر کوئی لاگت

نہیں آتی اور کوئی شے درکار نہیں ہوتی، بس آنکھیں بند کرنے کی دیر ہے، کہ جو کچھ وہ کسی وقت میں کر رہا ہوتا ہے وہی کچھ کرتے رہنے کی یاد ہیں پر رہنے جانے کی اس کو کوئی مجبوری نہیں ہے۔ اپنے گرد و پیش سے اچانک آزادی حاصل کر لینے کی اس دریافت پر اس کے اندر بجلی سی کوند گئی اور اسے محسوس ہوا جیسے اس کے کندھوں پر ان دیکھے پر آگ آئے ہوں۔ یہ پر اس نپچے کے زلمنے کی ایک نئی سمت تھی جو لامکان تھی، پر اس کے باوجود اس کے لیے ایک پناہ گاہ کی صورت تھی۔ یہ اس سمت کا کمال تھا۔ پہلے پہل آنکھیں میچ کر ہی یہ سمت نظر آتی، پھر جب اعتماد سچنے ہو گیا اور اسے اس بات کا یقین حاصل ہو گیا کہ اب یہ اس کے ہاتھ سے نکل کر کہیں نہیں جاتی تو وہ آنکھیں کھول کر اس سمت کو دیکھنے اور اپنی مرضی کے مطابق اسے استعمال کرنے لگا۔ مرموم سائیکل جینے جاگئے خرابوں میں بدل گیا۔ یہاں سے کہانیوں کی دریافت کا سلسلہ شروع ہوا۔

کہانیاں پہلے اس نے اپنے استعمال کے لیے ایجاد کیں، پھر دوسروں کی خاطر پہلے کہانیوں میں صرف وہی ایک ہونا جو مختلف جگہوں اور وقتوں اور مختلف صورتوں میں پیدا ہوتا اور منزلیں سر کرتا۔ پھر ان کہانیوں میں دوسرے لوگ بھی شامل ہونے لگے، چھوٹے اور بڑے، اس کے سکول کے ساتھی اور دوست اور استاد اور کہانیاں لمبی ہوتی گئیں جتنی کہ ایک وقت آیا کہ وہ واقعے کو واقعے سے اور قصے کو قصے سے جڑتا پھلا جانا اور کہانی ختم ہونے میں نہ آتی اور جیسے جیسے کہانی بڑھتی جاتی وہ فخر اور آزادی کے احساس سے پھولنا سنا۔ اس کی اس بات نے اسے اپنے ساتھیوں میں بہت مقبول بنا دیا۔ ساتھیوں میں اس کے ہم جماعت لڑکے تھے اور کسان مزاحوں کی لڑکی جو کنوئیں پر ہاکتی۔ لڑکی اسکی ہم عمر تھی اور وہ تقریباً ہر روز سپر کے وقت کنوئیں کے عقب میں لیکر کے درخت کے نیچے بیٹھ کر اس دہقان لڑکی کو لمبی لمبی بے معنی، مسخر کن کہانیاں سنا تا۔ مگر چند کہانیاں ایسی بھی تھیں جو اس نے صرف اپنی خاطر بچا کر رکھی تھیں۔ ان کہانیوں میں انسانی کردار صرف اس کا اپنا ہونا اور باقی سب چند پرند اور ورنڈے، کھیت اور جنگل، دریا، پہاڑ اور طوفان ہوتے۔ ان کہانیوں میں وہ ہمیشہ حیرتناک شجاعت کے کارنامے انجام دیتا اور یہ ایسی کہانیاں تھیں جنہیں وہ اپنے شکل ترین وقت پر استعمال کرتا۔ جب کبھی موسم شدید ہوتا بار بار سخت تڑوہ اپنے آپ سے یا بائیکل سے یا ویلے ہی ہوا میں منڈاٹھا کہ ان کو اپنی آواز میں دہراتا۔ اس سے راتے کا سفر ذرا آسان ہو جاتا۔ چنانچہ گاؤں میں چچا کے گھر رہتے ہوئے اس نے جن باتوں میں ہمارت حاصل کی تھی کہانیاں ان میں سے ایک تھیں۔

دوسری بات اس کی پڑھائی تھی۔ اٹھویں جماعت میں وظیفہ حاصل کر کے وہ اپنی سکول میں پہنچا۔ ان کے گاؤں سے دو فلائنگ پر نہر بہتی تھی جہاں اس نے تیرہ سال کی عمر میں تیرنا سیکھا تھا۔ موسم ذرا کھلتا تو گاؤں کے دوسرے لڑکوں کے ساتھ وہ دن دن بھر نہر میں نہاتا رہتا حتیٰ کہ دھوپ اس کی جلد کو جلا کر سیاہ کر دیتی۔ یہیں پر وہ اٹھا اور سیدھا، ایک ہاتھ سے اور ہاتھ پاؤں باندھ کر، بہاؤ کے ساتھ اور اس کے مخالف تیرتے ہوئے پیرا کی میں مشاق ہوا تھا۔ سادون

اور بجا دوں کی بارشیں شروع ہوتی ہیں تو دیکھتے ہی دیکھتے نہر کا پانی پل کے ساتھ لگ کر بہنے لگتا، اور کبھی کبھی کوئی کنارہ کہیں سے ٹوٹ جاتا تو ان کا گاڑن تک پانی کی لپیٹ میں آ جاتا۔ ان دنوں میں اس کا جی چاہتا کہ نہر کے اس بھنور کھاتے ہوئے تیز رفتار سمندر میں کود جائے اور دوڑ تک تیز نہا ہوا چلا جائے۔ پانی کے مقابلے میں خون نام کی کوئی شے اس کے پاس بھی نہ بچسکتی تھی۔ مگر چچا ان دنوں میں اس کا تیز ناند کر دینے کی سیلابی پانی میں سانپ پائے جاتے ہیں۔ وہ نریں ہیں تھا کہ ان کے سکول سے تین ڈکوں کو بین اسکول کھیلوں کے مقابلے میں حصہ لینے کے لیے پیرا کی کی ٹیم کے طور پر چنا گیا۔ ان تین میں ایک اسد تھا اور ٹیم کا کپتان تھا۔ پیرا کی کے مقابلے کپنی باغ کے تالاب میں منعقد ہوئے۔ پانی کا وہ کیرا تھا، چار لمبائیوں کی وڈر جیت گیا۔ اسٹنٹ ڈسٹرکٹ انکسٹرائٹ سکولز نے اس کے ساتھ ہاتھ ملا کر ایک چھوٹا سا نکل پش والا چمکدار کپ اس کو پکڑا یا اور دوبارہ ہاتھ ملایا۔ چچا بھی وہاں تھے۔ انہوں نے مسکرا کر آہستہ سے کہا "دیری گڈ"، اور اسے ساتھ لے کر گھر لوٹ آئے۔ گھر پہنچ کر وہ سیدھا کنوئیں کی طرف نکل گیا۔ وہ تان لڑکی جو پہلے کسی پالٹو جازر کی طرح اس کے پیچھے پیچھے چلی آتی، اب نہ آیا کرتی تھی، کہ آخر لڑکی تھی، کہا نیریوں کی عمر سے جلد ہی نکل گئی، اسد کی طرح عمر بھر کے لیے ان کے جھنجھٹ میں نہ پھنس گئی تھی۔ وہ بیکر کے نیچے جا کر بیٹھ گیا اور بتائی سے اس عجیب و غریب واقعے کو یاد کرنے لگا جو ابھی تھوڑی دیر پہلے پیش آیا تھا۔ اس نے اپنے نام کی اولاد کو فضا میں گونجتے ہوئے سنا اور اس پر سینکڑوں لوگوں کو تالیاں بجاتے ہوئے دیکھا۔ پھر اس نے دیکھا کہ وہ عظیم شخصیت اس کو انعامی کپ پیش کر رہی ہے اور بیسیوں مہربان چہروں والے، خوبصورت چہرے لگانے ہوئے خوش لباس لوگ شفقت سے اسے دیکھ رہے ہیں۔ یہاں سے اسے ایک نئی ڈگر مل گئی اور وہ سوچے سمجھے بغیر اس پر نکل پڑا۔ اس نے دیکھا کہ وہ ایک جہاز کے عرشے پر کھڑا ہے اور اس نے نیلے رنگ کے ریشم کا جاگیم پہن رکھا ہے جب کہ سمندر پر دھوپ چمک رہی ہے۔ اچانک اس کو دور ایک جزیرہ دکھائی دیا اور وہ کسی کو بتائے بغیر ہوا میں ہاتھ سیدھے کر کے سمندر میں کود گیا۔ ایک طاقتور پھلی کی طرح کبھی سطح سمندر کے نیچے کبھی اوپر تیرتا ہوا وہ جزیرے کی طرف بڑھنے لگا، مگر جزیرہ جو پہلے وہاں سے قریب ہی معلوم ہوتا تھا اب پیچھے ہی پیچھے ہٹنے لگا۔ مگر پریشانی یا گھبراہٹ کے نام سے وہ واقف نہ تھا۔ تن تنہا وہ جوش کھاتے ہوئے سمندر سے اڑتا، غوطہ لگا کر لہروں کی دیواروں کے نیچے سے نکلتا، ایک دن اور ایک رات تک مسلسل اور بے تکان تیرتا، اچھی کہ اگلے روز صبح صادق کے وقت جزیرے کے ساحل پر جا کھڑا ہوا۔ ساحل پر اس کے استقبال کی خاطر جزیرے کے سب لوگ جمع تھے۔ اس مجمعے کی سربراہی جو لوگ کر رہے تھے ان کی لمبی لمبی سفید ڈاڑھیاں تھیں اور انہوں نے قیمتی چوغے پہن رکھے تھے۔ سر پر ان کے سرخ پگڑیاں تھیں اور آنکھوں پر نازک فریوں والے چہرے۔ انہوں نے اسد کے ساتھ ہاتھ ملایا اور شفقت سے اسے دیکھتے رہے۔ پھر انہوں نے اس کو ایک بہت بڑا سونے کا

کپ، جو اُس کی کمر تک آتا تھا، پیش کیا، جس پر یہ الفاظ کھدے تھے: "اسد کریم۔ جس نے کسی کو تباہے بغیر، تن تنہا، بیس گھنٹے تک تیر کر جہاز سے جزیرے تک کا راستہ طے کیا۔"

وہ زیادہ دیر وہاں رکا نہیں، اُسے اپنا جہاز پکڑنا تھا۔ چنانچہ اس نے اُن شیفتن چہروں والے بزرگوں کا شکریہ ادا کیا اور کپ کو نبل میں دبا کر واپس سمندر میں کود پڑا۔ اب جہاز، کچھ فاصلے اور کچھ دھند کی وجہ سے، آنکھوں سے اوجھل ہو چکا تھا۔ مگر اُسے قریب قریب اُس سمت کا پتا تھا جس طرف کو جہاز نکل کر گیا تھا۔ چنانچہ کچھ اپنے علم اور کچھ چھٹی جس پر اعتماد کرتا ہوا وہ ایک بازو کی مدد سے تیرتا، جہاز کی سمت میں بڑھنے لگا۔ سارا دن اسی دھند آلود سمندر میں نکل گیا، حتیٰ کہ رات چرگئی اور پورے بارہ گھنٹے کی سخت پیراکی کے بعد پہلی بار اُسے دھند میں سے جہاز کی روشنیاں نظر آئیں۔ وہ ایک بازو کی پوری قوت سے تیرنے لگا، مگر جہاز آگے ہی آگے بڑھنا چلا گیا۔ ساری رات جہاز کے تعاقب میں بسر ہوئی، صبح جب ہوئی تو سمندر رُک گیا تھا اور جہاز سے اُس کا فاصلہ چند سو گز کا رہ چکا تھا۔ وہاں سے اُس نے دیکھا کہ جہاز کے سارے مسافر اور عملہ عرشے پر جمع ہیں اور سب کی نظریں اُس پر لگی ہوئی ہیں۔ کئی لوگ دُور بینوں کی مدد سے اُس کی حیرتناک مہم جوئی کا نظارہ کر رہے ہیں اور کئی کیمروں سے تصویریں اتار رہے ہیں۔ مگر خاموشی کا ایک عالم تھا کہ پُرسکون پانی کی سطح پر ہوا کی آواز بھی سُناؤ دیتی تھی۔ اُس نے تازہ تازہ دھوپ میں سمنے کا کپ ایک ہاتھ سے اٹھا کر سر کے اوپر لہرایا، اور اُس مجمعے میں سے دھند ایک مہیب نعرہ بلند ہوا۔ رستی کی یڑھی پھینکی گئی، جس کو ایک ہاتھ سے پکڑ پکڑ کر وہ چشم زدن میں عرشے پر پہنچ گیا۔ وہاں پہنچ کر اُس نے سونے کا کپ ان لوگوں کے درمیان جا رکھا اور ایک طرف کو کھڑا ہو گیا۔ اب سب لوگ، مرد و عورتیں اور بچے، اُس کے گرد جمع ہو گئے اور حیرت سے کبھی اُسے اور کبھی کپ کو دیکھنے، تالیاں بجانے اور اُس کی پیٹھ تھپکنے لگے۔ اس ہجوم میں کہیں بابا بھی تھے، ج اُس کے برابر اکھڑے ہوئے اور اُس کے شانوں کے گرد بازو ڈال کر تصویر اُڑوانے لگے۔ اور پرے کہیں چچا کا چہرہ بھی تھا جو قہقہے لگا رہا تھا اور خوشی کے مارے ناچ رہا تھا۔ یہ کہانی اُس کے اپنے لیے تھی۔ اُس نے دل میں فیصلہ کیا۔ بعد میں اس میں رد و بدل ہوگی، بڑی بڑی مچھلیاں اور دوسرے سمندری درندے جن کے سامنے اُس کی جنگ ہوگی مگر جو صورت بھی بنی اس کہانی کو وہ خاص اپنے لیے رکھے گلزارت کو اُس نے چچا کے سامنے بیٹھ کر کھانا کھایا اور خاموشی سے سونے کے لیے چار پانی پر چلا گیا۔

(تیکے پر سر رکھ کر اُس نے آنکھیں بند کیں تو کمرے کی دیوار کے ساتھ، حسب معمول بندوق کھڑی تھی جس کی بلی اُس کی پہنچ میں تھی۔)

میٹرک کے امتحان میں اُسے دو سال کا ذبیفہ ملا جس پر وہ اپنی یونیورسٹی کے کسی بھی کالج میں داخلہ لے سکتا تھا۔

وہ لاہور جانا چاہتا تھا، مگر چچا نے اس بات پر منع کر دیا کہ بہت دور ہے۔ اس کی بجائے وہ اپنے نزدیک بڑے شہر کے کالج میں داخل ہو گیا جو گاؤں سے بیس میل کے فاصلے پر تھا۔ اُس نے ہوسٹل میں رہنا چاہا مگر چچا نے اجازت نہ دی، چنانچہ وہ بائیکل پر اپنے شہر کے سٹیشن تک جاتا، سائیکل کو چچا کے ایک دوست کی دکان پر کھڑا کرتا اور ریل گاڑی پکڑ کر اگلے شہر پہنچتا۔ کبھی کبھی جب موسم اچھا ہوتا اور اُس کی طبیعت خوشگوار ہوتی تو وہ سائیکل پر ہی بیس میل کا فاصلہ طے کرتا۔ اُس کے شہر سے اگلے شہر تک کئی سڑک تھی اور کالج سڑک کے کنارے پر تھا۔ سکول اور کالج کی فضا کا فرق ایک ان سنے دھماکے کی طرح اُس کو لگا۔ کالج میں نئے ساتھی ملے، اور ایک دوست ریاض، جو ہوسٹل میں رہتا تھا اور ایک بڑے زمیندار کا بیٹا تھا۔ وہ اپنے خالی پیرڈ ریاض کے ہمراہ کالج میں گھومتے ہوئے یا ہوسٹل کے کمرے میں گزارتا۔ تاریخ، معاشیات اور اردو اُس کے مضمون تھے۔ اُن دنوں میں اردو شاعری کو اُس نے پہلی بار پڑھا۔ ایک کالج کی دنیا تھی، ایک شاعری کی — ایک آزادی جسم کی اور ایک ذہن کی — اور ان دونوں کے ملاپ کی فضا ایک پیرا کی کی تھی۔ شہر کے کسی دولت مند نے دو سال پہلے کالج کو ایک سوئمنگ پول بنا کر دیا تھا جس میں سفید لکڑی کی ٹیڑھیاں شیشے کی مانند پانی میں اترتی تھیں اور سفید فرش ایک سرے سے دوسرے سرے تک ڈھلوان جاتا تھا۔ تالاب کے گرد جنگلابا تھا جس پر ہاتھ رکھ کر زجران اکھوں والے لڑکے پہرے تک پانی میں جھلماتے ہوئے فرش کو دیکھتے رہا کرتے تھے۔ اور گہرے پانی والے سرے کے اوپر بارہ فٹ کی بلندی پر، بید کی طرح تھر تھرتاتا ہوا تختہ نصب تھا۔ یہ کیا تھا؟ اس سے پہلے اُس نے کبھی اُدبچائی سے پانی میں سر کے بل غوطہ نہ لگایا تھا، نہ نہر کے پل سے دکھیں سے، صرف کسانوں کی طرح نہر کے کنارے سے ٹانگیں پھیلا کر پانی میں چھلانگیں لگاتی تھیں مگر پانی کے گڑ اس کے بدن میں موجود تھے، تختے سے غوطہ لگانا اُس کو کسی سے سیکھنا نہ پڑا۔ صرف ایک بار اُس نے ایک لڑکے کو ہوا میں ہاتھ اٹھا کر تختے سے اُچھلتے اور غوطہ لگاتے ہوئے دیکھا اور بس۔ وہ جانچتا پہن کر اُس لڑکا تختے پر جا کھڑا ہوا اور وہاں اُس نے اٹھا اٹھائے، جیسے ناچ شروع کرنے کے لیے بازو آسمان کی جانب بلند کرتے ہیں، اور ہوا میں کود کر نیم فلا بازی کی شکل میں بدن کا رخ پانی کی سیدھ میں کیا جیسے شکاری ہی پرندے کبھی زمین کا نشانہ بانٹھ کر ہوا میں ایک لمبا اور تیز غوطہ لگاتے ہیں، اور تیر کی طرح سطح کو چیرتا ہوا اُس کی مٹھلیں تہوں میں دوڑتے آتے گیا۔ اندر اُس نے آنکھیں کھولیں اور بڑھی سی بادامی رنگ کی مچھلی کی طرح، مچھلی کی ہی آزادی اور سہولت کے ساتھ پانی کے اندر گھومتا پھرتا، وقفے وقفے پر ہوا کے بلبلے چھوڑتا، فرش کو قریب سے دیکھتا چاروں دیواروں پر گھوم گیا۔ پھر سیرھیوں کے پاس پہنچ کر اُس نے سر پانی سے نکالا اور جھگے پر جھکے ہوئے چند لڑکے دم بخود رہ گئے۔ ایک اہل نسل پیرا کی آبی سہولت جس کے بدن کا جزو تھی، اُن کے درمیان وارد ہوا تھا، جس کو پانی کے اندر اپنے دم پر اتنا اختیار

مخفا کہ باہر کھڑے ہونے والوں کو گھبراہٹ ہونے لگی تھی۔ ایک بار غوطہ لگانے کے بعد ایک بار پھر اور پھر اور پھر — اپنے آپ کو روکنا جیسے اُس کے لیے دشوار ہو گیا۔ وہ قوت اور وہ آزادی — پانی کی ملائم اور گھنی تہوں کو نثر کی سی تیزی اور صفائی کے ساتھ چیرتے ہوئے، جدا کرتے ہوئے دو تک داخل ہوتے جانے کا عمل، وہ تہیں جو جدا ہونے پر ڈھے نہ جاتیں بلکہ اپنے دبیز گدوں پر سے سہاڑتیں اور حشم زدن میں اُس کے بدن کو ہلکا پھلکا اور حرکت سے بے نیاز بنا دیتیں کہ وہ اپنے پیٹ پر، اور کبھی پلٹ کر اپنی پشت پر بے وزن پڑا چھوٹی چھوٹی لہروں پر بہتا اور بچکولے کھاتا رہتا اور پھر ان سب سے اول شروع میں، ہوا میں لپکتی، ہوا کو چھاندتی ہوئی، ہوا میں قوس بناتی ہوئی، انگلیوں کے پوروں سے پاؤں کی اٹیروں تک ٹھیلے، مدار سے محور کو لے کر جاتی ہوئی طویل پھلانگ ! — وہ قوت اور وہ آزادی اُس کے دل میں اتر گئی، یہاں تک کہ اب بدن کی قوس کے منتہا تک پہنچنے سے پہلے ہی نیچے جل تھل پانی کی سطح میں، سوئی کے ناکے ایسے مہین ایک نقطے پر اُس کی نظر بندھی ہوتی، اور یہ وہی نقطہ ہوتا عین جس کے اوپر وہ سطح آب میں داخل ہوا۔ ایک لمحے کو وہ آنکھیں منڈتا، پھر کھول دیتا۔ آج تک نہر کے گدے پانی میں ڈبکی لگانے کی دنیا اُس کے واسطے اندھیری رات کی دنیا رہی تھی جہاں آنکھ کھولنے کی بہت نہ ہوتی۔ اب وہ اس طرح آنکھیں کھول کر پانی میں سفر کرتا جیسے تیشے میں دیکھ رہا ہو۔ ہر روز کلاس میں ختم ہونے کے بعد وہ وہاں پر موجود ہوتا جب تک کہ جاڑوں کا موسم شروع ہونے پر کالج والے تالاب کو خالی نہ کر دیتے۔ ہر روز سہ پہر کی دھوپ میں اُس کا پتلا اور لمبا، سیدھا بدن اپنے آپ میں گمن، صرف اپنے اور پانی کے ایک نقطے کے درمیان والے فاصلے سے باخبر، ہوا میں مستغرق تھنے پر کھڑا نظر آتا۔ پھر بڑی آہستگی سے بازو ہوا میں اٹھتے اور ایک لمحے سے بھی کم مدت میں، جیسے بجلی کو نہ جابائے، اُس کا پھٹا پٹھا جی اٹھنا اور وہ با تالاب آہستگی ایک حیرتناک سرعت کے جبر میں بدل جاتی۔ اس طرح وہ گویا کسی ان سنے سازینے کی دھنوں پر حرکت کرتا ہوا غوطے پر غوطہ لگانا چلا جاتا۔ اب وہ یاد کرتا تو وہ وقت شاید اُس کی زندگی کا خوشگوار ترین وقت تھا۔

یہیں پر پہلی بار اُس کی سانس ٹوٹی تھی۔ اسی طرح وہ ایک غوطہ لگا کر اُبھرا تھا اور پانی کے اوپر اپنی پشت پر لیٹا ہولے ہولے ہاتھوں اور پاؤں کے چتر چلا رہا تھا کہ سانس اُگنی شروع ہوئی، جیسے اُس کا کچھ حصہ اندر ہی اندر گم ہونا جا رہا ہو۔ پہلے کم کم بے معلوم سی، پھر کچھ اور، پھر اور زیادہ۔ کچھ ایسا احساس کہ کمی کا خشک تھکا چھاتی میں پھنس گیا ہے اور سانس کو جذب کرتا جا رہا ہے۔ اُس کی سمجھ میں نہ آیا کہ یہ کیا ہو رہا ہے۔ اُس نے گہرا سانس لینے کی کوشش کی مگر لیا نہ گیا۔ وہ تالاب سے نکل کر کنارے پر بیٹھ گیا، اُس نے کھٹے اٹھا کر بازو ان کے گرد باندھے اور پیشانی گھٹنوں پر رکھ کر سانس جاری کرنے کی کوشش کی۔ جو سانس بھی وہ کھینچتا وہ آدھی اندر رک جاتی، پھر آدھی

سے زیادہ رکنے لگی۔ یوں معلوم ہوتا کہ پسیوں کی دھاڑوں میں ٹھونس ٹھونس کر سانس کو بھرا جا رہا ہے، جیسے کسی تھیلے میں روٹی کو بھرا جاتا ہے، پھر تھیلے کا منہ مروڑ کر اس کا گلا بنایا جاتا ہے اور گلے پر کس کر رسی کی گانٹھ دی جاتی ہے۔ اس کی سمجھ میں نہ آ رہا تھا کہ کیا کرے، کہاں جائے۔ خوف کے مارے اس کی سرچ معطل ہو گئی تھی۔ اسے خیال آیا کہ وہ مر رہا ہے۔ اگر وہ چلے پھرے، کہیں چلا جائے، کچھ نہ کچھ کرنے لگے تو شاید یہ وقت ٹل جائے، مگر جب اس نے اٹھنے کی کوشش کی تو بل بھی نہ سکا۔ کچھ دیر کے بعد اس میں بیٹھنے کی ہمت بھی نہ رہی۔ تالاب کے کنارے، کنکریٹ کے فرش پر لیٹے لیٹے اس نے دھوپ میں دکتے ہرے نیلے اور انتہائی بلند آسمان کو حیرت سے دیکھا، جیسے پہلی بار دیکھ رہا ہو، بہت اونچی اڑتی ہوئی تین چیلوں کو دیکھا، اور دہشت کے آنسو اس کی کنپٹیوں پر بہتے ہوئے کانوں میں ٹپکتے رہے۔ پھر اچانک یہ ریلا گزر گیا۔ چھاتی کی سوجن آہستہ آہستہ کم ہونے لگی اور سانس واپس آنے لگی۔ بہت آہستہ آہستہ، احتیاط کے ساتھ وہ اٹھ کر بیٹھ گیا اور غور سے اپنے بدن کو دیکھنے لگا۔ اس کا بدن پہلے کی طرح تندرست تھا۔ وہ اٹھ کر کھڑا ہوا۔ اس کی کمر اور ٹانگوں کی قوت برقرار تھی۔ اس کی سمجھ میں کچھ بھی نہ آیا کہ کیا گزری ہے۔ اس کے بدن پر اس واردات نے کسی قسم کے اثرات نہ چھوڑے تھے۔ اس نے خدا کا شکر ادا کیا کہ اس وقت، جب وہ لیٹا آسمان کو دیکھ رہا تھا اس کے علاوہ تالاب پر اور کوئی نہ تھا۔ چند گھنٹوں میں وہ اس واقعے کو بھول گیا۔ یہیں بیٹھے گزر جانے کے بعد یہ واقعہ دوسری بار پیش آیا، بالکل پہلی والی شکل میں، ایک غوطے کے عین بعد۔ اب کی بار سانس کا ریلا کچھ زیادہ دیر تک رہا، لیکن اب وہ پہلے کی طرح خوفزدہ نہ ہوا۔ اب کے اسے شک ضرور گزرا کہ یہ کوئی اتفاقیہ بات نہ تھی، بلکہ کسی قسم کی بیماری تھی جس کا اسے علم نہ تھا۔ پھر بھی اس نے کسی سے اس کا ذکر نہ کیا۔ اسے دل میں کچھ ایسا خیال تھا کہ اگر کسی کو اس کا علم نہ ہو پایا تو یہ شاید اسے چھوڑ جائے گی۔ اب بہر حال اس نے تختے سے غوطے لگانے چھوڑ دیے، بس ہولے ہولے تیرا کرتا۔ جب اس پر تیسری بار حملہ ہوا تو اسے کالج کے ڈاکٹر کے پاس جانا پڑا۔ پانچویں حملے کے بعد ڈاکٹر نے اسے سپیشلسٹ کے پاس بھیج دیا۔ دوسرے دن کے یہ بھلا کیسی علت تھی؟ یہ سانس کی بیماری کی ایک شکل تھی مگر کیسی شکل تھی سپیشلسٹ نے پہنچے اور مایوسی سے سر ہلا کر اپنی کم علمی کا اظہار کیا، اس شکل سے وہ آشنا تھا۔ دوروں کی رفتار، ان کا اختصار، اس کے دوسرے اطوار اس کے تجربے میں نہ آئے تھے۔ بہر حال، اس نے کہا، مکمل طور پر تو یہ علت قریب قریب لا علاج تھی، مگر پرہیز سے، یا قسمت کے زور سے، کافی حد تک قابو میں رکھی جا سکتی تھی۔

اسے کہا گیا کہ وہ تیرنا، تیزمی سے سائیکل چلانا یا اونچائی کی طرف بھاگنا ترک کر دے۔ ہدایت ہوئی کہ معتدل رفتار پر لمبی سیر کی جائے۔ اس نے معتدل رفتار پر لمبی سیر کرنا شروع کر دی۔ اونچائی سے غوطہ لگانے کی اس کے دل میں کبھی

کبھی حسرت پیدا ہوتی، مگر اس سے بھی زیادہ حسرت اُس کو اپنی پرانی دنیا کی ہوتی جس پر اُس کی گزشت اب ڈھیلی پڑ چکی تھی۔ پہلے وہ جہاں پر بھی ہوتا، جو کچھ بھی کر رہا ہوتا، کرتا رہتا، اور ساتھ ہی ساتھ اُس کو چھوڑ چھوڑ کر کہیں اور بھی چلا جاتا اور کچھ اور کرنا شروع کر دیتا۔ اب وہ ضبط ناپید تھا۔ سانس کا ریلا جب آتا تو وہ جتنی بھی جذبہ جہد کرتا اس کے حصار سے نکل نہ سکتا۔ اُسے معلوم ہوا جیسے وقت کی رفتار ختم گئی ہے۔ نہ کوئی واقعہ، نہ قطعہ نہ کہانی۔ وقت نہ آگے چلتا تھا نہ پیچھے، بس جسم کی اذیت میں بدلتا جاتا تھا۔ بالآخر اُسے معلوم ہوا کہ دل کی اڑان والی وہ عجوبہ سمیت جو اپنی حکمتِ عملی سے اُس نے دریافت کی تھی جس کے ساتھ وہ وقت کے جبر کا مقابلہ کیا کرتا تھا اور کبھی کبھی اُسے تسخیر کر لیتا تھا، جسم کی بدامنی کے بنائے ڈھے گئی تھی۔ عجیب بات تھی کہ کچھ عرصے کے بعد خود اُس کے دل میں واپس وہاں جانے کی خواہش ماہر پڑنے لگی، جیسے کہ اُس کی کشش محض ظاہر ہی کشش تھی جو ابتلاء کے ایک اصل مقام پر ریزہ ریزہ ہو گئی تھی۔

قریب قریب اسی وقت سے کتابوں کی دریافت کا سلسلہ شروع ہوا۔ اُن جادو کی پیاریوں میں ایک ایک جہانِ دُفن تھا جس کی بازیافت کو نہ کیل درکار تھی نہ کاٹنا، جن تک پہنچنے، چلنے پھرنے اور جیس بد لنے کا عمل تنہائی میں بلا شرکتِ غیر سے، از خود مکمل تھا۔ اس پڑھائی نے اُس کی طالب علمی کو فائدہ پہنچایا۔ پہلے سال کا امتحان اُس نے آسانی سے پاس کر لیا۔ اگلے سال، گریجویٹ کی پھٹیوں کے فوراً بعد، اُس نے ریاض کی حمایت میں، جریونین کا جوائنٹ میگزین کھڑا ہوا تھا، کالج کے ایکشنوں میں زور شور سے حصہ لیا۔ یہ اُس کے لیے ایک نیا تجربہ تھا۔ عمر میں پہلی بار اُس نے اپنے ذاتی عمل سے نکل کر کسی اجتماعی جذبہ میں حصہ لیا تھا۔ ایک واضح اور ٹھوس منزل کی جانب اجتماعیت کے اس سفر نے ایک انوکھی کیفیت سے اُسے روشناس کرایا۔ ایک گروہ کا حصہ ہونے پر جہر ہو لیتیں اور آزادیاں اُس کو حاصل ہوئیں اُن سے وہ اب تک ناہمدرد رہا تھا۔ پہلی بار اُس کو تپا چلا کہ اُس کے دل میں ٹھہرے شاید، ایک نامعلوم ساعتہ دہک کر بیٹھا ہوا تھا جس کو باہر نکلنے کا کبھی موقع نہ ملا تھا۔ اس کا علم اُس کو ایک ایک لڑکے کے پاس جا کر کنوینینگ کرنے ہوئے مخالف گروہوں کے ساتھ مقابلوں، مناظروں اور ٹوٹوٹوئیں میں کے دوران ہوا۔ اکثر وہ چھوٹی سے چھوٹی بات پر بھڑک اٹھتا۔ (جب وہ مقابلہ ہار گئے تو کالج کے باہر اُن کے اور دو مخالف گروہوں کے درمیان بڑے زور کی، ہاکیوں اور پیل کے مکوں سے، تین طرف لڑائی ہوتی جس میں اُس کا سر پیٹ گیا۔ کالج کے پرنسپل نے کہشن کر پولیس کی مداخلت کر دوک دیا، اور اسد سمیت چار لڑکوں کو جن کے سر لڑائی شروع کرنے کی ذمہ داری آئی، ایک ایک سو روپہ جرمانہ کیا، جو اُس زمانے میں کبھی سنا بھی نہ گیا تھا۔ ایک سرکشی تھی جو عجیب تسکین بخش طور پر ابھرتی اور اُسے بڑی جماعت کے لڑکوں اور اُستادوں تک سے سوال جواب کرنے کی ہمت دیتی، اُس کے سینے میں تنہائی کی پھانس کو نرم کرتی۔ اُس کی سرکشی کی بھی ایک پُرکار کہانی تھی جس کا تعلق بغاوت سے کم اور عقل سلیم سے زیادہ تھا۔ اُس زمانے میں اُس کی سمجھ میں نہ آتا کہ ایک بات — کوئی بھی بات

— جو اُس کے سامنے صاف سیدھی اور عام فہم ہوتی، لوگوں کی عقل میں کیوں نہ آتی تھی۔ صرف یہی نہیں کہ لوگ اُس سے انکار کرتے، بلکہ ایک بات جو صریحاً غلط ہوتی اُسے مانتے چلے جاتے، اُس کے جواز ایجاد کرنے۔ اس بات کا بھی اُس کو کبھی بعد میں پتا چلا کہ فہم کی عجیب و غریب شکلیں ہیں جو اپنی اپنی حاجتوں پر قائم ہوتی ہیں، جن کا اپنا ایک اسرار ہوتا ہے جو فریب و فریب کام کرتا ہے۔ اور یہ بات اُس کو زندگی کی اور ساری باتوں میں سب سے زیادہ افسوسناک معلوم ہوتی کہ آدمی کا فہم نہر کے گدے پانی کی طرح ہے، جس کے اندر جاؤ تو اندھیری رات ہوتی ہے، اور اندھا دھند چلتے، ہاتھ پاؤں سے ٹول کر اندازہ کرنے جاؤ کہ محض دم بانہٹنے کی مہم ہے، نہ کوئی حیرت نہ سراغ، نہ دریافت نہ کوئی جستجو۔ اُس زمانے میں بہر حال، لوگوں کے دودھو ہو کر، اُن سے الجھ اُجھ کر، اُن کے اختیار اور حکم کارازہ اور اس راز کا کھوکھلا پن اُس پر عیاں ہوتا گیا۔

اس انوکھی اڑان کا یہ دودھ بھی ایک جھلک دکھا کر اپنے سبق سکھا کر گزر گیا۔ اسی سال کے چاروں میں دوسرے اس رفتار اور اتنی شدت سے آنے لگے کہ اُسے کالج چھوڑنا پڑا۔ چنانچہ بے دریغ پیسے خرچ کیے، لائبریری ڈکڑوں کے پاس اُسے لے کر گئے، جو اب ایک ہی جگہ اس بیماری کے اطوار انوکھے ہیں، یقینی طور پر صرف اتنا کہا جاسکتا ہے کہ سانس کی بیماری کی ایک قسم ہے۔ اس کا جڑ سے اکھاڑ پھینکنا ناممکن ہے۔ کبھی کوئی قسمت والا، علم کے ساتھ، قدرتی طور پر اس سے چھٹکارا پا جائے تو پاجائے، مگر کبھی کبھار یہ بھی پھیرے کی دیواروں پر بننے والی رطوبت کی تھیلیوں کو خشک کرنے کے لیے ٹیکے ہیں، دوا کی گولیاں ہیں، سانس کے ساتھ اندر کھینچنے والے عرق کے کیپسول ہیں، جن کے استعمال سے مسلسل افات کی صورت نکالی جاسکتی ہے۔ جسمانی تکلیف بہر حال سہارنی پڑے گی، آگے اپنی اپنی قسمت، مایوسی کی کوئی بات نہیں، نوجوانی میں اس کے کوئی ضرر رساں یا دیر پا اثرات نہیں ہوتے، صرف ذہنی حالت درست رکھنے کی ضرورت ہے، وغیرہ وغیرہ۔

چکھ لوگ ہوں گے جو تکلیف کے عادی ہو جاتے ہیں۔ وہ نہ ہو سکا۔ دورہ جب ہوتا تو پانچ منٹ کیا اور کیا پانچ گھنٹے، جان حلق میں اُٹک جاتی، دماغ ماؤٹ ہونے لگتا۔ جب گزر جاتا تو گردن سے لے کر کمر تک کی ہڈیاں درد سے چور ہو جاتیں، جیسے پیوں کی جگہ رُجبت کر دن بھر کنویں کے چکر نکالتا رہا، ہورنہیند کی بے روک خواہش سارے بدن پر چھا جاتی۔ حتیٰ کہ عقیدہ ٹوٹ گیا، گو امید نہ ٹوٹی۔ ڈاکٹروں کے بعد حکیموں کی، پھر ٹونے ٹونکے اور سونید گنڈے والوں کی بارسی آئی۔ گرما کا ایک موسم بیت گیا۔ وہ کتابیں پڑھتا، کبھی کبھار کوئی معمولی سی نظم لکھنے کی کوشش کرتا، اور کھیتوں میں پھرتا رہتا۔ آخر ایک روز گمشد کے حکیم کی خبر اُن کے کانوں تک پہنچی۔

خبر لانے والے نے کہا کہ حکیم کوئی ایسی مشہور زمانہ شخصیت نہ تھی، مگر اس پاس کے دس بیس گاؤں میں اُس کا بڑا

چرچا تھا۔ کہا جاتا تھا کہ اُس کے پاس کچھ لاعلاج بیماریوں کے، جن میں سانس کی بیماری بھی تھی، چند نسخے تھے جو آزمودہ تھے۔ کیوں نہ اُس کا علاج بھی کر کے دیکھ لیا جائے؟ کہتے ہیں غرض مند اندھا ہوتا ہے۔ چنانچہ اگلی گرمیوں کے موسم میں اسد نے رخت سفر باندھا اور گھر سے چل پڑا۔

گاڑھی سے وہ راولپنڈی پہنچا۔ وہاں سے بس لے کر آزاد کشمیر کو روانہ ہوا۔ کئی گھنٹے کے سفر کے بعد ایک جگہ پر بس کو چھوڑ کر خچر کے ذریعے دریا کے ساتھ ساتھ پہاڑی راستے پر چل دیا۔ یہ کم و بیش دس میل کا راستہ اور یہی اور پر چلا جاتا تھا۔ جوں جوں وہ اونچائی پر چڑھتا گیا ہوا میں ٹھنڈک آتی گئی۔ کچھ چڑھائی کا سفر، کچھ ہوا کی لطافت، سینے پر کام بھاری آ پڑا۔ ہر میل دو میل پر رک کر وہ ایک کیسپول کو پہن پہلے میں بھرتا، پھر پہن پہلے کو منہ کے اندر ڈال کر کیسپول کو توڑتا، اور دوا سے تر حلق کے راستے سانس اندر کی طرف کھینچتا۔ اس طرح دم بدمتراً ہوا وہ آگے بڑھتا رہا۔ اس بلندی پر پہنچ کر خشکی اتنی بڑھ گئی تھی کہ اُسے سویٹر نکال کر پہننی پڑی۔ یہاں پر چیر کے جنگل گہرے ہونے شروع ہو گئے تھے۔ سامنے والے پہاڑ پر سے دیو دار کے کاٹے چھانٹے ہوئے تھے سینکڑوں کی تعداد میں لڑھکانے جا رہے تھے۔ ہزاروں فٹ کی بلندی سے لڑھکانے ہوئے

اگر یہ مہیب تھے، سکوں کی مانند نیچے دریا میں گرتے اور پانی کے بہاؤ پر ڈوبتے، ابھرتے ہوئے اپنی منزل کی طرف روانہ ہوتے۔ اسد کچھ دیر تک رک کر اس منظر کو دیکھتا رہا۔ کبھی کبھار کوئی فوجی جیب اُس راستے پر سے گزرتا تھا۔ چند میل پر اسے جیب کا راستہ بھی چھوڑنا پڑا۔ اب وہ ایک تنگ سے پتھریلے راستے پر جا رہا تھا جو پہاڑ کے پہلو میں چکر کھاتا ہوا اوپر چڑھتا تھا۔ وہ ایک آدھ کوس ہی گیا ہو گا کہ شام پڑ گئی۔ اسد اور اُس کا بچہ مزدور محکمہ جنگلات کے ڈاک بنگلے میں پہنچے جہاں سے گاؤں بنام گشتا بھی مزید سات آٹھ سو فٹ کی بلندی پر تھا۔ یہاں پر شاہ رخ نے اسد کو رات بسر کرنے کی دعوت دی جو اُس نے بخوشی قبول کر لی۔ وہیں سے اُس نے اپنے رہبر کو مزدوری دے کر رخصت کیا جو اپنے خچر کو لے کر واپس شہر کو ہریا۔ یہ شاہ رخ سے اُس کی پہلی ملاقات تھی۔ وہ رات گئے تک بیٹھے بائیں کرتے رہے۔ شاہ رخ اُس کو جنگلات کی زندگی کے پر لطف واقعے، اور اُس گاؤں کے انوکھے نام کی تاریخی وجوہات کے قصے سنانا رہا۔ حکیم کے بارے میں شاہ رخ نے صرف اتنا کہا: "جتنے منہ اتنی باتیں۔ مگر یہ اپنی اپنی حاجتوں کا معاملہ ہے، کیا معلوم کہاں سے پوری ہو جائیں۔ تم خود ہی آزما کر معلوم کر لینا۔"

حکیم چھدری سفید ڈارھی والا ڈبلا پتلا آدمی تھا۔ اُسے چچا کا خط مل چکا تھا، نہایت خندہ پیشانی سے پیش آیا۔ مطلب کے عقب میں، مریضوں کے تھہرنے کے واسطے مخصوص تین کمروں میں سے ایک اسد کو دے دیا گیا۔ وہاں پر اپنا سرت کھینچا اور بستر رکھ کر وہ مطلب میں آن بیٹھا۔ اُس کے کھانے کا انتظام، حکیم نے بتایا، حکیم کے ایک مزارعے کے گھر سے ہو گا۔ اسد نے جھپکتے ہوئے مزارعے کے بارے میں پوچھا۔ مزارعہ نام کی یہاں کوئی چیز وصول نہیں کی جاتی، حکیم نے عجیب نرمی اور

سختی کے بلے جُلے انداز میں جواب دیا۔ یہ تکلیف رفع کرنے کا مقام ہے، یہاں سب کچھ اللہ اور انسانیت کے نام پر کیا جاتا ہے۔

انگلی صبح، فجر کے وقت نہار منہ حکیم نے اپنے دونوں ہاتھوں سے، باری باری آنکھیں میچ کر اُس کی دونوں کلاہوں کی نبضیں دیکھیں، آنکھوں کی تپلیوں کا غور سے معائنہ کیا، سینے کے ساتھ کان لگا کر سانس کی آواز کو سنا۔ اس میں کوئی دس منٹ لگ گئے۔ پھر حکیم نے اپنی الماری کھول کر بیچ والے خانے سے ایک کھلے منہ والی ٹھگنی سی بوتل نکالی اور اُس میں سے، احتیاط کے ساتھ، اٹھارہ گولیاں گئیں، اُن کی چھ علیحدہ علیحدہ پٹریاں — چھ دن کے واسطے — بنائیں اور اُس کے ہاتھ پر رکھ دیں۔ ایک گولی صبح، ایک دوپہر، ایک شام، پانی کے گلاس کے ساتھ، حکیم نے کہا۔ ساتویں دن اسی وقت پھر نبض دیکھی جائے گی اور اگلے علاج کا تعین ہوگا۔

ان گولیوں نے جادو کا اثر دکھایا۔ پہلے روز سے ہی اُسے محسوس ہونے لگا کہ اُس کی سانس ہلکی اور سہوار ہوتی جا رہی ہے۔ سینے کی سرنگ جیسے جگمگا اٹھی۔ یہ وقت سال کے سخت موسموں میں سے تھا۔ ان دنوں ہفتہ وار دورہ اٹھتا تھا۔ ان گولیوں کے اثر سے ہفتہ بھر سانس بھاری نہ ہوئی، اور نہ پھر اگلے ہفتے اور نہ اس سے اگلے۔ ساتویں دن نہار منہ پھر حکیم نے نبض دیکھی اور اطمینان سے سر ہلا کر اُسے رخصت کیا۔ وہ کم سے کم دوا دینے کا قائل تھا، اُس نے کہا، اگر کم دوا سے کام نکلتا ہے تو کم دوا، باقی پرہیز اور احتیاط۔ یہ اُس کا اصول تھا۔ اہم بات تو یہ ہے کہ مریض اپنے ذہن کو پریشانی سے دُور رکھے۔ اس نے حکیم کی ہر بات پر لیبیک کہنا شروع کیا۔ اُس کا دل خوش و خرم تھا۔ نہ جانے کتنے ہی سینکڑوں دن اور رات کن کن عجیب و غریب بد مزہ دواؤں سے، ٹیکوں سے، اُس نے اپنے نوجوان جسم کو بد امن کیا تھا، کیسے کیسے دوا خانوں کی ڈیڑھیں میں انتظار کاٹا، لاتعلیق آنکھوں والے چہروں سے مشورے کیے اور کاندھ کی پرچیاں — اپنی بے اطمینانی کے پُرز سے — اٹھائے دل میں کرشموں کی اُمید لیے باہر آیا تھا۔ اور اب — بھورے رنگ کی ننھی ننھی کل اٹھارہ عدد گولیوں نے اُسے اُس دُنیا سے اٹھا کر یہاں پر لاکھڑا کیا تھا جہاں زمین کا اور آسمان کا رنگ بدل چکا تھا۔ نا اُمید ہوتے ہوئے شخص کی سی پُر اُمیدی سے اُس نے سوچا شروع کر دیا کہ اب بیماری دُور ہو چکی۔ اپنے اندر اُس نے ایک ایسی سرستی کی لہر محسوس کی جو صرف اُن لوگوں کا حصہ ہوتی ہے جنہوں نے کسی لاعلاج بیماری کی شکل دیکھی ہو۔ پیر، پندرہ، پندرہ اور پہاڑ ہوا اور آوازیں، چیزوں کی ترتیب اور ترکیب، گاڑیاں اور فوجی، دھوپ چھاؤں، ہر شے صاف اور شفاف، آنکھوں کے بہت قریب اور ساتھ ہی بہت دُور مگر نمایاں، دھلی ہوئی جیسے کہ وہ کسی دور بین میں سیدھی اور الٹی طرف سے ایک ساتھ دیکھ رہا ہو اور نظر میں کوئی آرٹ نہ ہو۔ آویزش در آویزش اور افراد در افراد ایک سر پہر کے عرصے میں اُس نے ایک نظم لکھی، ایک خط لکھا۔ صبح اور شام کے وقت وہ جنگل میں لمبی

سیر کو جانا، اور اپنے بدن کو ابھی تک، ہمیشہ کی طرح قوی اور چست پا کر حیران ہوتا۔ مطلب میں دوسوں کو وہ چلتے پھرتے، درائیاں پستے، حکیم کے گھر باہر کا کام کرتے، اُس کی گائے کو گھاس ڈالتے ہوئے دیکھتا تو اُس کے دل میں اُن کے لیے محبت کے جذبات پیدا ہوتے۔ کیا سیدھے سامے، مخلص لوگ تھے جو یہاں سے علاج حاصل کر رہے تھے اور اپنے اپنے طور اس کی قیمت چکا رہے تھے۔ آہستہ آہستہ دل نے اُس سے کھل کے بات کرنا شروع کی، پھر میر حسن نے۔ ولی نے سب سے پہلے اُسے اُن بڑے بڑے شہروں کے نام بتائے جو وہ اپنی فوجی ملازمت کے دوران دیکھ چکا تھا۔ یہ بتا چکنے کے بعد وہ اسد سے بے تکلفی سے باتیں کرنے لگا۔ میر حسن، گاڑوں کے لوہار کا سترہ سالہ بیٹا، تپ دق کا مریض، ہلکے ہلکے بنجارے مستقل چمکتی ہوئی آنکھوں اور باریک ناک نقشے والا، چڑیا کے بچے کی مانند پھرتیلا اور ذہین تھا۔

”تم جو ڈھونڈ رہے ہو یہاں نہیں ہے۔“ ایک روز اچانک میر حسن نے اپنے جھٹکے دار لہجے میں اُس سے کہا۔ اس روز پہلی بار اُس نے براہ راست اسد سے بات کی تھی۔ میر حسن کا مخصوص، سرد اور کندھوں اور ہاتھوں کو جھٹک جھٹک کر باتیں کرنے کا انداز تھا، جیسے مسلسل اُن دیکھے دھماکوں سے چونک چرنک پڑ رہا ہو۔ اُس کا یہ انداز نووارد کو اکھڑا مضمحلہ نیز معلوم ہوتا تھا۔ اسد اُس کی بات پر حیران رہ گیا۔ ”کیا نہیں ہے؟“ اُس نے پوچھا۔

”علاج۔“ میر حسن نے کہا۔

”اور کہاں ہے؟“

”کیا معلوم۔“ میر حسن بولا، ”مگر یہاں نہیں ہے۔“

”کیوں نہیں ہے؟“ اُس نے سوال کیا۔

”ہماری طرف نہیں دیکھتے، بہ ساٹوں سال سے یہاں کام کر رہے ہیں۔ یہاں کوئی تندرست نہیں ہوتا۔“

”کیوں ہے؟“

”بس۔“ میر حسن نے سرکشی اور بائوسی کے طے بٹے لہجے میں سر کو جھٹکا دیا۔ ”ایک کنواں ہے۔ پانی پینے کے لیے اس میں آڑ تو اندر ہی رہو۔“

اسد آنکھیں پھاڑے اُسے دیکھتا رہا۔ ولی نے میر حسن کو کبواں بند کرنے کو کہا۔ وہ چپ ہو گیا۔ احمد کا سانپ کا سا بے لب دہانہ ایک خونناک سی مسکراہٹ میں چہرے کی ڈبلیوں پر کچھ گیا۔ ایک بے وجہ سا غصہ اسد کے دل میں پیدا ہونا شروع ہوا۔ وہ مطلب کی دیوار کے پاس جا کھڑا ہوا اور نیچے دیکھنے لگا۔ ایسا شفاف دن تھا کہ نظر دُور تک جاتی تھی۔ میلوں دُور تین پہاڑوں کے درمیان کئی ٹرک کا چند گز کا ٹکڑا ایک دھاگے کی مانند نظر آ رہا تھا۔ اُس پر تین فوجی گاڑیاں یکے بعد دیگرے گزر گئیں۔ نیچے ٹرک دیکھے بغیر اُن سب کے چہرے ایک ایک کر کے اُس کی آنکھوں کے سامنے سے

گزر گئے۔ یا خدا یا، اُس نے اپنے آپ سے کہا، یہ ماجرا کیسا ہے۔ کوئی بھی تو بات نہیں کتا۔ چار ہفتوں کے گزرنے پر سانس کا ہوکا لوٹ کر آیا۔ وہ اپنے کمرے میں لیٹا، چھت کی طرف دیکھتا ہوا کسی بات کو یاد کرنے کی کوشش کر رہا تھا کہ اچانک اُس نے اسے اتنے ہوٹے دیکھا اور خون گدے سے گھنے دھوئیں کی مانند اُس کے دل کو چڑھنے لگا۔ چند لمحوں کے لیے اُس کے پٹھے کھج گئے۔ دیکھتے ہی دیکھتے وہ دھواں سانس میں بدل گیا اور اُس کے سینے پر جا بیٹھا۔ آہستہ آہستہ کوشش کر کے اُس نے اپنے بدن کو ڈھیلا چھوڑا اور چارپائی پر سر نیوڑا کر بیٹھ گیا۔ ان چار ہفتوں میں اُس نے مشکل بڑی محنت اور محبت کے ساتھ اپنے آپ کو ایک ایسی بات پر اعتبار کر لینے پر راضی کیا تھا جو وہ اپنے شعور سے پرے کہیں جانتا تھا کہ ناقابل یقین ہے۔ وہی رنگ، وہی روپ۔ بلکا نیلا اور بھورا، جس میں پیلا ہٹ کے چھینٹے تھے۔ یہ ریلا پھلے چار ہفتوں کی مجموعی شدت کے ساتھ آیا اور گزر گیا۔ جیسے ہی سانس برابر ہوئی وہ حکیم کے پاس پہنچا۔

”میں تو سمجھا تھا، وہ بھجکتے ہوئے بولا، ”اب اس سے چھٹکارا ہوا۔“

”چھٹکارا ہوگا۔ ضرور ہوگا۔“ حکیم نے مہربانی سے مسکرا کر جواب دیا، ”مگر چکی بجانے میں نہیں۔ دوانے اثر

دکھایا ہے، دورہ زیادہ دیر نہیں رہا۔“

”مگر بہت شدید تھا۔“ اسد نے کہا۔

”اس وقت یہی کافی ہے کہ دوانے اثر تو دکھایا۔ اب ہم علاج کو آگے بڑھا سکتے ہیں۔ اور دور سہنت بھی

نہیں تھا۔ چونکہ کافی وقفے کے بعد آیا ہے اس لیے تمہیں شدید لگا۔“

”بہت شدید تھا۔“ اسد نے دہرا کر کہا۔

حکیم نے بے خیالی سے سر ہلایا۔ ”جسم کو ڈھیلا چھوڑو، کمر سیدھی کر کے میٹرو بیکل جائے گا۔ بیرو،“ حکیم نے پہلے

کی سی، مین مین گولیوں والی چھ پڑیاں اُس کے ہاتھ میں پکڑائیں داب کے اُس نے پڑیاں پہلے سے بنا کر الماری میں رکھی

ہوئی تھیں، ”موذی مرض ہے، بیٹا، وقت لے گا، مگر رفع ہو جائے گا۔ فکر کی کوئی بات نہیں۔“

وہ اپنے کمرے میں آکر چارپائی پر لیٹ گیا، اور گزشتہ چار ہفتوں کے دیکتے ہوئے وقت کو یاد کرنے لگا۔

اُن گولیوں نے پھر ویسا اثر نہ دکھایا۔ وہ رنگ میں، حجم اور بناوٹ میں، ڈالنے تک میں بالکل ویسی ہی تھیں جیسی

کہ پہلی، اور وہ اُن کو اسی طرح دن میں تین بار پانی کے گلاس کے ساتھ کھاتا رہا، مگر دورہ تین ہی ہفتے کے بعد

دارو ہو گیا۔ اس بار وہ نیم متوقع حالت میں تھا، چنانچہ خوفزدہ نہ ہوا۔ اُس نے دیوار کے ساتھ سیدھا اٹھ کر بیٹھنے کی کوشش

کی، مگر بیٹھ نہ سکا۔ اس بار اس میں اتنی شدت نہ تھی، مگر پہلے سے کچھ زیادہ دیر تک رہا۔ پھر وہی اٹھارہ گولیاں اُس کو

کھانے کو ملیں جو اُس نے، بے یقینی سے، پچھ روز میں نکلیں۔ جب تین ہی ہفتے کے بعد تیسرا دورہ ہوا تو وہ حکیم کے پاس جا کر پھٹ پڑا :

”اب ان گولیوں میں اثر کیوں نہیں رہا؟“

”اثر تو ہے۔“ حکیم نے سرو آنکھوں سے اُس کی طرف دیکھ کر جواب دیا۔

”کہاں ہے؟ ایک ہفتے سے زیادہ کی گولیاں میں کیوں نہیں کھا سکتا؟“

”دوا کی بڑی سے بڑی خوراک ایک وقت میں یہی ہے۔“

”پہلی بار کیسے فائدہ ہوا تھا؟“

”یہ دوا اسی طرح اثر کرتی ہے، بچے۔ آہستہ آہستہ۔“

”کہاں اثر کرتی ہے؟ پہلی بار کے بعد کوئی فائدہ نہیں ہوا۔“

”میرے خیال میں تمہیں کافی آرام آگیا ہے۔“

”ہنہہ! آرام۔ کیسا آرام؟“

”دوروں سے، نوجوان، اپنے دوروں سے آرام یاد ہے جب تم آئے تھے تو کس حالت میں تھے؟ چچھ،

سات دن میں دوہ ہوا تھا، اور تیز اتنا کہ بات نہیں نکلتی تھی، اور بارہ بارہ گھنٹے تک ہونکتے تھے۔ یاد ہے؟ اور

اب؟ کتنے کتنے وقفے پر آتے ہیں اور کتنی دیر رہتے ہیں؟ یہ آرام نہیں تو اور کیا ہے، بناؤ، یہ آرام نہیں تو اور کیا ہے؟

تھ تھ تھ۔“ حکیم نے بایوسی سے سر ہلایا، ”لوگوں کی مصیبت تو یہی ہے، بھول جاتے ہیں، اپنی تکلیف کو کبھی بھول

جاتے ہیں، حیرت کی بات ہے۔ کبھی کبھی مجھے خیال آتا ہے کہ اپنی تکلیف کو بھول جانا دنیا کی سب سے آسان بات ہے،

چلے تکلیف کیسی ہی سخت کیوں نہ ہو۔ میں پچیس سال سے علاج کر رہا ہوں، مجھ سے زیادہ اس بات کو کون جانتا ہے۔

آرام کی خاطر یہاں آتے ہیں، سب چیزوں کو چھوڑ کر صرف آرام حاصل کرنے کی خاطر، اور آرام حاصل کرتے ہیں۔ مگر پھر کیا

وہ ایک منٹ کے لیے بھی بیٹھ کر خدا کا شکر ادا کرتے ہیں؟ نہیں، نہیں جناب، سب بھول جاتے ہیں۔ اب وہ کہتے ہیں کہ

ہماری بیماری رفع کرو، ہمیں جلد از جلد فارغ کرو۔ اب وہ اپنا حق مانگتے ہیں۔ یہ نہیں نہیں کر سکتا۔ میں کوئی جادوگر ہوں؟

یہ بات اُن کی سمجھ میں نہیں آتی۔ تھ تھ تھ۔“ اُس نے دوبارہ سر ہلایا، ”آدمی کتنا حریص ہے۔ بیماری کی حالت میں

بھی آدمی اتنا حریص ہے۔“

”مگر پہلی بار، اسد نے زور دے کر پوچھا،“ چار ہفتے تک کیوں نہیں ہوا؟“

”بیماری رفع نہیں ہوئی، قابو میں آگئی ہے بس،“ حکیم نے ہاتھ اٹھا کر اچانک دھیمے دھیمے بیٹھے لہجے

میں بولنا شروع کیا، "تم چونکہ سمجھدار ہو، میں تمہیں تفصیل سے بتاتا ہوں۔ میری بات کو غور سے سُنو، علم کی بات ہے، کام آئے گی۔ اس مرض کو ضیق النفس کہتے ہیں، قصبۃ الریہ اور تنفس کے عضلات میں شدید کھچاؤ کے باعث عارض ہوتا ہے جس سے سانس کے تراز میں فرق آجاتا ہے۔ اس کے تین بن وجوہ ہیں۔ مگر یہاں ایک مشکل آن پڑی ہے۔ تمہارا عارضہ عام فہم ضیق النفس کے عوامل پر پورا نہیں آتا۔ اس کی صحیح تشخیص میں از حد احتیاط سے کام لینا پڑے گا۔ اسباب کو علامات پر مقدم رکھنا ہوگا اور ثنائی مذاہب شروع کرنے سے پہلے متعدد کوائف پر گہری نظر پڑے گی، مثلاً مرضی کا مزاج، خاندانی وراثتیں، وغیرہ وغیرہ۔ محض سانس کی تیزی کا نام عارضہ ضیق النفس نہیں۔ بعض دفعہ اس کے اسباب بہت ہی مختلف النوع ہوتے ہیں، مثلاً التهابِ شعبی جس میں سانس کی نالیوں میں شدید سوزش ہوتی ہے اور اس کے ساتھ ہی سانس کی نالیاں پھیل جاتی ہیں اور پھیپھڑے کے جوف میں طعم بھر جاتا ہے اور حرارتِ عزیمت کی وجہ سے اس میں عفونت پیدا ہو جاتی ہے۔ گردوں کی کارکردگی کا بھی اس کے ساتھ گہرا تعلق ہے۔ گردوں کی پھلنی میں کسی غیر طبعی کیفیت کے باعث پیشاب میں خارج ہونے والے رسوب اور تہی مائے اس میں جمع ہو کر خون میں شامل ہو جاتے ہیں جس سے عنائے ریہ یعنی پھیپھڑوں کے خلاف یا صحابِ حاضر میں دم پایا جاتا ہے جس سے دل کی ملحقہ کراڑوں میں دورانِ خون کے ساتھ پیشاب کے سمی اجزاء اثر انداز ہوتے ہیں۔ اسی طرح کے متعدد اور اسباب ہو سکتے ہیں۔ چنانچہ اس کی تدابیر میں عجلت سے کام نہیں لیا جاسکتا بلکہ اس کا تادیب مہولی علاج ہونا چاہیے۔ دورے کی صورت میں صرف علامات کا فوری طور پر علاج ہوتا ہے، جب دورہ ختم ہو جائے تو پھر مستقل مہولی علاج کی طرف رجوع کرنا پڑتا ہے۔ اگر تم مجھ سے دو لفظوں میں اس کا علاج پوچھتے ہو تو وہ یہ ہے، تحمل اور بردباری۔ ادویات کے اثرات کا اندازہ اور نتیجے کا انتظار لاحق ہے۔ مسلسل علاج کرتے چلے جاؤ۔ تم تکلیف میں تھے، تمہیں آرام کی ضرورت تھی، آرام نہیں بڑی حد تک مل گیا ہے۔ میرے واسطے یہی نصف سے زیادہ علاج کے برابر ہے۔ اب آگے اللہ کے ہاتھ میں ہے۔ یہ لو۔"

اس چھوٹی سی آواز میں کھنکارا اور اٹھارہ گولیاں لے کر واپس چلا آیا۔ اگلے دورے کے بعد اس نے ایک بار اور قسمت آزمائی کی:

"مجھے اگر، اس نے احتیاط سے بات شروع کی، دو ہفتے کی گولیاں ایک ساتھ مل جائیں تو شاید۔"

"ایسا نہیں کر سکتا۔"

"کیوں؟"

"میں اپنی دوا کو جانتا ہوں ذکر تم۔ اگر تمہارا خیال ہے کہ تمہیں فائدہ نہیں پہنچ رہا تو تمہیں حق ہے جب

چاہے علاج ختم کر دو۔“

اس کے بعد وہ حکیم کے پاس نہ گیا۔ اب باقاعدگی سے ڈھائی تا تین سنتے کے بعد کبھی ہلکا کبھی تیز درد ہوتا، اور ہر دورے کے بعد چھ روز کی گولیاں کھانے کو ملتیں۔ بیش تر وہ اپنے کمرے میں پڑا رہتا۔ جنگل میں کچھ دوز تک گھوم گھام کر واپس آجاتا۔ وقت گزرنے کے ساتھ کچھ کچھ بات اس کی سمجھ میں کبھی آتی، کبھی نکل جاتی۔ یہ ایک جگہ تھی جہاں پہ اس نے مکمل شفا کی دھندل سی شکل ابھرتی ہوئی دیکھی تھی۔ آخر یہ جگہ بھی اسے محض اناؤ مہیا کر کے رہ گئی تھی۔ نصف سے زیادہ علاج، حکیم نے کہا تھا۔ کہیں مسلسل افاقے کی صورت ہی علاج کا نام تو نہیں ہے، وہ سوچتا۔ اب تک تو وہ صرف انسانی چیزوں کی ماہریت جاننے پر ہی اکتفا کرتا رہا تھا۔ اب اس زمانے میں پہلی بار اس نے ان کے بنیادی عمل و فعل کے بارے میں سوال کرنا شروع کیے۔ لوگوں کی بے سمجھی تو سیدھی سادھی (تسکین بخش) بات تھی۔ مگر جب ان چیزوں کے برتنے، اور ان کے اوپر زندگی بسر کرنے کا عمل شبہ کی زد میں آنے لگا تو بات وہاں پہنچتی تھی جہاں پہ اپنی ہی سمجھ کی بنیادوں کو ٹھوکر لگتی تھی، چنانچہ اس سطح پر سوچنے کی اس کو کبھی بہت ہی نہ ہوئی تھی۔ شہر میں شہر وہ اپنی سانس کے علاج کے واسطے گھوما تھا، مگر اب اس عجیب و غریب گاؤں میں پہنچ کر اس سوال کے بالمقابل آن کھڑا ہوا تھا، جیسے پہاڑ کی ایک وسیع و سریش عمودی دیوار ہو جسے پار کرنے کا کوئی راستہ دکھائی نہ دے۔ چند دن پہلے میر حسن اس کے پیچھے پیچھے جنگل کی طرف آ نکلا تھا، جہاں تازہ گرمی ہوئی پتلی پتلی برف پہ بھیر بکریوں کے کھروں کے نشانات کے اوپر اوپر وہ گھومتے رہے تھے۔

”مجھے یہ سمجھ نہیں آتی،“ اس نے کچھ اپنے آپ سے، کچھ میر حسن سے سوال کیا، ”کہ یہ سارا کبھی اس نے کیوں پال رکھا ہے۔ فرض کر دو کہ دوسرے حکیموں کی طرح یہ ہم سے دوائی کی قیمت وصول کرتا ہے۔ تو اس کے پاس تو پیسے ہی اتنے ہو جائیں گے کہ کام کاج کے لیے کئی نوکر رکھ سکتا ہے۔“

”کام کاج!“ میر حسن ہنسا، ”اسے تو غلام چاہئیں، جن کے گلے میں رسا ڈال کر مطب میں باندھ رکھے۔ نوکر تو آزادہ لوگ ہوتے ہیں۔“

”اس کی زمینیں اور مکان وغیرہ کہاں سے آئے ہیں؟“

”پیسے والا ہے۔ گمشد میں آتے ہی اس نے زمین خرید لی تھی، پھر مکان بنوایا۔ پہلے کھیتی باڑی کرتا رہا، پھر دوا دینی شروع کر دی۔ ایک دفعہ ایک مسافر ادھر سے گزرا تھا، اس نے یہاں بات کی کہ وہ اس کو جانتا ہے، جب نیچے میدانوں میں ہوا کرتا تھا۔ اس کی عورت کسی کے ساتھ بھاگ گئی تو یہ اوپر چلا آیا۔ مگر پکا پتا کسی کو نہیں چلا کہ یہ کہاں سے آیا ہے۔ میرے تانے نے یہ بات بتائی تھی۔“

”تمہارا خیال ہے اس واسطے یہ ایسا کرتا ہے؟“
 ”کیا معلوم؟“ میر حسن نے کہا، ”اومی کا کیا پتا چلتا ہے۔“
 اس نے چہرہ ہوا میں اٹھا کر لمبی سانس لی: ”برف میں چپڑ کی خوشبو کیسے بدل جاتی ہے!“
 ”ہاں۔“ میر حسن بولا، ”میں نے تم سے کہا تھا، ابھی وقت ہے، یہاں سے نکل جاؤ۔“
 ”میں اس کا اخیر معلوم کر کے جاؤں گا۔ اس کا کوئی نہ کوئی مقصد تو ہوگا۔“
 ”تمہیں کیا فائدہ ہوگا؟“

”میری گولیاں ہی تو۔ بالکل وہی ہیں۔“

”لگتی وہی ہیں، مگر میں کہاں؟ اصل چیز تو صرف پہلی بار ہوتی ہے۔ اس کے بعد شکل وہی رہتی ہے، اصل بدل جاتا ہے۔ اہل وہ صرف پہلی بار ہی دیتا ہے، یا بیچ میں گھسا بڑھا کر دیتا رہتا ہے۔ اس طرح یہ لوگوں کو ہانڈھ کر رکھتا ہے۔ تم نے دیکھا ہے کسی کو اپنی دوائی پینے کو نہیں دیتا۔ کوئی اپنی دوائی نہیں پیتا۔“
 ”پھر کون پیتا ہے؟“

”بس ایک دوسرے کی دوائیاں بناتے ہیں۔ پتا نہیں ہوتا کہ کون کس کی بنا رہا ہے۔ ملاوٹ گھر کے اندر جا کر کرتا ہے۔“

”افاقہ تو ہوتا ہی ہے۔“ اس نے کہا۔

”ہنہہ!“ میر حسن حقاقت سے بولا، ”پہلے پہل افاقہ ہی معلوم ہوتا ہے۔“

شام کی پھر پھپھرائی ہوئی برفانی ہوا میں، کبلوں کو سر اور شانوں کے گرد کس کر پیٹتے ہوئے وہ دونوں واپس لوٹ آئے۔

”ہو سکتا ہے،“ واپسی پر اس نے بے خیالی سے کہا، ”اس کے پاس افاقے کا گڑ ہی ہو، اور کچھ بھی نہ ہو۔“

میر حسن جواب دینے کی بجائے خالی خالی نظروں سے اس کی طرف دیکھتا رہا، جیسے اس کو اس بات کی سمجھ نہ ہو کہ افاقے کا گڑ بھی کوئی گڑ ہوتا ہے۔ اس کو احساس ہوا کہ گولڑے کے کو اس بات کا فہم نہیں، مگر اس کا قدیم روگ والا کونٹ پوسٹ کسی نہ کسی طور حکیم کے اطوار کا بہتر علم رکھتا ہے۔ یہ علم خود اس کے بدن کو آہستہ آہستہ اب ہونا شروع ہوا تھا۔ جیسے ہی دوروں کا وقفہ بڑھا، انتظار کی گرفت ناقابل برداشت ہوتی گئی۔ ایک کے گزرنے کے بعد وہ دوسرے کی آمد کا منتظر رہتا۔ دن گنتے گنتے آخر صورت حال یہ ہوئی کہ کئی بار اس نے عمداً اس وقفے کو کم کرنے کی کوشش بھی کی ایک بار اس نے ہفتہ بھر کی گولیاں نہ کھائیں، پھر اگلی بار سات دن کی مزید گولیاں لے کر دو ہفتے تک تہواڑ کھاتا رہا۔

صورت وہی رہی) اس اتیہ میں کہ ایک بار اور گزرنے، ایک بار اور چھٹکارا ہو، اس پاگل اتیہ میں کہ آخر ایک روز آکر ختم جائے گا یا اس کا زور ٹوٹ جائے گا یا کچھ نہ کچھ اور ہوگا، کوئی تبدیلی، کوئی زبردستی، کوئی آخرت۔

آخر جنوری کے پہلے ہفتے میں اس نے اپنا بستر باندھا اور کسی سے کچھ کہے بغیر گاؤں چھوڑ کر چل دیا۔ اپنے گاؤں جانے کی بجائے اس نے کالج کا رخ کیا اور ریاض کے پاس ہوٹل میں جا کر ٹھہرا۔ اس سال ریاض کالج یونین کا سیکرٹری منتخب ہو چکا تھا۔ دن دن بھر وہ کالج میں پھرتے اور گزرے ہوئے الیکشن کے ہنگاموں کی باتیں یاد کرتے اور دوستوں سے گپیں لگاتے۔ صبح کے وقت وہ عموماً لائبریری میں چلا جاتا۔

”تمہاری صحت تو اچھی ہوگئی ہے۔“ ایک روز ریاض نے کہا۔

”ہاں۔“ اس نے جواب دیا، ”کافی اناڈ ہے۔ وہاں کی آب و ہوا بھی موافق آگئی ہے۔“

”اب آکیوں نہیں جاتے۔“

”آؤ گیا ہوں۔“ اس نے ہنسا۔

”داخلہ لے رہے ہو؟“

”ابھی کچھ روز دیکھتا ہوں۔“

”اچھے خاصے ہٹے کٹے ہو۔“ ریاض نے کہا۔

”یہی اس کی ایک خوبی ہے۔ تندرستی کم و بیش بحال رہتی ہے۔ یہ بھی نہ ہو تو خدا جانے کیا ہے۔“

اسی دوران میں، پچھلی مدت ختم ہونے پر، ایک دورہ ذہن متفرقہ پر ہو چکا تھا۔ اس سے اگلے ہی ہفتے ایک

اور ریلا آیا، اس قدر شدت سے کہ وہ رات بھر دل کو پکڑ کر ہونکتا رہا۔ جب گزریا تو دس گھنٹے تک سوتا رہا۔ اگلی صبح کہ اس نے ریاض سے کچھ پیسے ادھار لیے اور گاڑی پکڑ کر واپس گمشدہ کو روانہ ہوا۔

ان بیس دنوں میں گمشدہ وہ گمشدہ رہا تھا۔ سب سے پہلے شیر کی موجودگی کی خبر اسے شاہ رخ سے ملی۔ دفعۃً

اس کے دماغ کے بزاؤں چھوٹے چھوٹے نیم تاریک گوشے روشن ہونے لگے۔ جیسے لیمپ کی بتی کو بہت آہستہ آہستہ کوئی اُدنچا کرے۔ جہاں اس کی شبیہ گریا ہمیشہ سے نیم تیار، نیم منظر حالت میں کھڑی تھی۔ اب وہ اپنا لمبا اور سڈول دھاری دار

جسم اور جلتی ہوتی آنکھیں لیے ہر طرف جگمگانے لگی۔ اسی لمحے اس نے ایک عجیب (بعید از قیاس) فیصلہ کیا، کہ یہ جانور اس

کا ہے، کہ اس پر ہاتھ ڈالنے کا اختیار کسی اور کو نہیں۔ اسی شام ایک اور واقعہ ہوا: جس وقت تک اس نے اس جانور

کے برلنے کی آواز نہ سنی تھی، اس کے تئیں یہ جانور ہی رہا تھا۔ مگر ایک بار، رات میں اس کی چوہکا دینے والی گرج سن

لینے کے بعد اس عکس میں جس میں شکل اور شبابہت تو تھی، چال ڈھال کے گمان بھی تھے، مگر سانس اور سانس کی آواز نہ چلتی

تھی، اُس میں جان پڑ گئی۔ اس کے بعد اسد کے لیے ہمیشہ کے واسطے محض ایک جانور کی صورت میں اُس شکل کا خیال کرنا ممکن نہ رہا۔

حکیم نے اسد کی بیس روزہ غیر حاضری اور پھر اُس کی دلپسی کر ایسے لیا جیسے کچھ ہوا ہی نہ ہو۔ اُس نے شفقت بھرے لہجے میں اُس کا حال پوچھا، اور اٹھارہ گریوں کی چھ پڑیاں فوری استعمال کے لیے دیں۔ دو دن میں ہی اُس کی سانس کی آمد و رفت میں افادہ محسوس ہونے لگا۔ ایک، دو، تین ہفتے گزر گئے۔ پھر تیسویں دن اس کو ایک جھٹکا آیا جو دو گھنٹے میں گزر گیا۔ حملہ اتنا کمزور تھا کہ بعد میں اُسے آرام کرنے کی ضرورت بھی محسوس نہ ہوئی۔ حکیم نے اب اُسے تھوڑا بہت کام دینا شروع کر دیا تھا جو وہ ایک آدھ گھنٹے میں ختم کر لیتا۔ ایک روز حکیم نے اُس سے کہا: "تم نے بہت اچھا کیا جو آگئے۔ اس علاج میں صبر اور تحمل کی ضرورت ہے۔ کچھ ابتدائی سوجھ بوجھ حاصل کر لو تو اور کام بھی سیکھ سکتے ہو۔ تم ان دہقانوں میں سے نہیں، ان سے زیادہ میل جول رکھنا بھی مناسب نہیں تعلیم یافتہ ہو، میرے پاس جو کچھ ہے اگر چاہو تو مجھ سے حاصل کر سکتے ہو۔ ایک بیٹی ہے، اُسے دسویں درجے تک شہر میں تعلیم دلوائی ہے، کچھ گھر میں میری مدد کرتی ہے۔ مگر بیٹی افر بیٹی ہوتی ہے۔" پھر حکیم نے سرسری لہجے میں کہا کہ وہ اسد کو بالکل گھر کا ایک فرد تصور کرتا ہے، اسے دوا کے برتنوں کو گھر کے اندر لے جانے کی کوئی ممانعت نہیں۔

اب اسے مطب میں اور گھر کے اندر آنے جانے کی آزادی تھی۔ گھر کا کام یا سہمن ایک دہقان عورت کی مدد سے چلاتی تھی۔ اسد نے اپنا کھانا بھی حکیم کے گھر سے لینا شروع کر دیا تھا۔ اب وہ ایک مریض کی حیثیت سے نہیں بلکہ کسی حد تک مالکانہ احساس کے ساتھ مطب کے اندر باہر گھومتا۔ مطب کے کئی چھوٹے موٹے کاموں میں حکیم نے اُس پر انحصار کرنا شروع کر دیا تھا۔ دن میں کسی وقت وہ سفیدے کے درخت تلے اپنی مخصوص جگہ پر بیٹھ کر اپنا دن بھر کا کام دو چار گھنٹے میں ختم کر لیتا۔ زیادہ تر جڑی بوٹیوں کے پینے پانے، اور مختلف پسیوں کے لیے مختلف قسموں کے کھل اور حمام دتے وغیرہ مہیا کرنے کا کام تھا۔ صرف پسانی کا درجہ متعین کرنے کا کام حکیم نے اپنے پاس رکھا تھا۔ اس بات کا علم صرف اُسی کو تھا کہ کون سی دوا کس حد تک (اور کیوں) کھل ہوگی، چنانچہ اس سلسلے میں وہ کسی پر بھروسہ نہ کر سکتا تھا۔ اُس روز جب میر حسن نے اسد سے کہا تھا: "ہماری طرف نہیں دیکھتے؟" اسد نے پہلی بار ٹھیک سے اُن کی طرف دیکھا تھا، اور اُن کی نظروں کی ٹکٹکی اور کھلوں حمام دستوں وغیرہ کے اندر اُن کے ہاتھوں کو اندھے انجان چکروں میں گھومتے ہوئے دیکھ کر اُس نے خوف اور کراہت سے نظریں پھیر لی تھیں۔ خدایا، اُس نے سوچا تھا، لڑکا پچ کہتا ہے۔ یہ لوگ تو بے جان ہیں۔

اب وہ سفیدے کے درخت تلے بیٹھا، ولی سے یا میر حسن سے ادھر ادھر کی باتیں کرتے، مطب کے اُوپر اُوپر کے انتظامات کرتے ہوئے، کبھی کبھی اپنے دل میں حیران ہونا کہ اس روز اس نے کیا دیکھ کر ان بیچارے لوگوں

کے بارے میں اس طرح خیال کیا تھا۔ آخر یہ عزیز لوگ، دُنیا کے سب لوگوں کی طرح کام کر رہے ہیں اور اس کا معاوضہ اپنی مرضی کے مطابق وصول کرتے ہیں۔ کام میں کیا تباہت ہے۔ جب تک آدمی کام کرنے کے قابل ہے، کام کرتا ہے۔ کام کرنے میں تو کوئی بُسکی نہیں۔



چنانچہ وہ یاسمین کی خاطر آیا تھا نہ شیر کی خاطر، وہ دوبارہ اس لیے یہاں واپس آیا تھا کہ اس کے سوا چارہ نہ تھا۔ یہ الگ بات تھی کہ یہاں آ کر اب وہ بالآخر خوش تھا۔

”سچ بول رہے ہو؟“ یاسمین نے دروازے میں رُک کر پوچھا۔

”ہاں“ اسد نے کہا۔

یاسمین ایک طویل لحظے تک اُسے دیکھتی رہی۔ پھر اُس نے ہاتھ بڑھا کر آہستہ سے اسد کو کندھے پر چھوا، اور دروازہ کھول کر گھر کے اندر داخل ہو گئی۔ اسد اپنے کمرے کو لوٹ آیا۔ اُس نے بستر سیدھا کیا، اور اُس پر لیٹ کر آنکھیں بند کر لیں۔ دروازے کے پاس ایک بندوق ہمیشہ سے دیوار کے ساتھ کھڑی تھی جس کی بلبی، یہاں سے لیٹے لیٹے ہاتھ بڑھا کر، دبائی جاسکتی تھی۔ ایک دن، اطمینان سے اسد نے سوچا، میں اٹھوں گا اور دُنیا بٹ چکی ہوگی۔

(۳)

مسد شیر کے شکار کا تھا۔ بیشک ایک رائفل شاہ رخ کے پاس تھی، مگر شاہ رخ اس علاقے کا افسر تھا، گاؤں کی ایک تہائی آبادی اس کی ماتحتی میں کام کرتی تھی۔ اور اگر وہ کہتا کہ میں تمہاری مہم میں شریک نہیں ہوتا تو کوئی اسے مجبور نہ کر سکتا تھا۔ وہ بس ڈاک بنگلے کے برآمدے میں رات رات بھر رائفل کا سیفٹی کچھ اتارے، بیٹھا رہنے پر کنتھی تھا، اس اُمید پر کہ کسی نہ کسی رات شیر ڈاک بنگلے تک آئے گا، اندھیرے میں مشعلوں کی سی آنکھیں چمکائے گا، اور پھر شاہ رخ اپنی محفوظ نشست پر سے اُن آنکھوں کے بیچ نشانہ باندھ کر گولی چلائے گا اور اسے ڈھیر کر دے گا۔ شاہ رخ خوش اُمید آدمی تھا۔ اسد کبھی سوچتا کہ اصل خوش نظری شاید یہی ہوتی ہے، جو آدمی کو خود پرست اور خود ذیبا اور با اصول بناتی ہے اور اسے بہادرانہ کارنامے انجام دینے کی ہمت عطا کرتی ہے، یا جو لاکھوں کروڑوں آدمیوں کو طویل چھوٹیوں میں بہم پہنچا کر اُن کی زندگیوں کو سہارا دیے رہتی ہے۔ وہ خود بھی، اسد اکثر سوچتا، آخر انہیں میں سے ایک تھا، گواہی تک وہ معمولی چھوٹیوں میں بھی تلاش کرنے میں ناکام رہا تھا۔ مگر عین ممکن تھا کہ کبھی نہ کبھی مل جائیں۔ اُس وقت جب کہ مطب کے احاطے میں بیٹھا وہ لوہے کے حمام میں سلٹی سے رنگ کے پچش کے سنوف کو دسنے کی مدد سے کبھی دہیں، کبھی بائیں پس رہا

تھا، اسد نے سوچا کہ عین ممکن ہے کبھی مل ہی جائیں — چار پانچ سو بھورے رنگ کی گولیوں کی صورت میں، متواتر کئی مہینوں کی خوراک، چار پانچ سو پانی کے گلاسوں کے ساتھ نکلنے کے لیے، تاکہ اس سانس کا خاتمہ بالآخر ہو اور یہ کبھی لوٹ کر نہ آئے — اس لیے کہ زندگی گزارنا، اُس نے سوچا، تو کوئی ایسی بات نہیں۔ شاہ رخ کے بارے میں سوچتے ہوئے اُس نے نظر اٹھا کر دیکھا تو گاؤں کے پانچ بوڑھے اعلیٰ کو پار کر کے مطب میں داخل ہو رہے تھے، اور اسد کو یاد آیا کہ مسئلہ بندوق کا تھا۔

کیوں کہ گاؤں بھر میں صرف ایک بندوق تھی جو حکیم کے پاس تھی۔ چند سال پہلے، گڑ بڑ کے دنوں میں کئی اور بندوقیں بھی گاؤں میں آئی تھیں، مگر کچھ عرصے کے بعد پولیس نے آکر وہ اپنے قبضے میں کر لی تھیں، حکیم اس بات سے صاف انکاری تھا۔ گاؤں کے یہ بڑے بوڑھے بڑی لمبی عمروں والے آدمی تھے۔ اُن کو وہ دن بھی اچھی طرح یاد تھا جس دن یہ شخص، جو ابھی جوان آدمی تھا، گھر سے ڈھلا ہوا دکھائی دیتا تھا — جس کے واسطے سے مستقبل میں گمشدگانم اس گاؤں کی حدود سے نکل کر دور دور تک پہنچنا تھا، اور جس نے اپنی باقی عمر ان لوگوں کے درمیان ایک ناقابل فہم شخصیت کے طور (خدا کی رحمت، یا زحمت؟) پر گزارنا تھی۔ ایک مسافر کی شکل میں اپنے شیر خوار بچے کو لیے، ایک سوٹ کیس اور گول بندھے ہوئے بستر کے ہمراہ گمشد میں وارد ہوا تھا، اور یہیں پر رہنے لگا تھا۔ کسی کو پتا نہیں تھا کہ اُس نے مستقل پڑاؤ ڈالنے کے لیے اس گاؤں کا انتخاب کیوں اور کیسے کیا تھا۔ ایک بار اُس نے کسی سے صرف اتنا کہا تھا: ”مجھے یہ جگہ پسند آئی ہے۔“ چنانچہ اس بارے میں کئی کہانیاں سننے میں آنے لگی تھیں جو حکایتیں کچھ ہنگامہ خیز تھیں اپنی طبعی عمر گزار کر مر گئیں۔ جن میں ذرا تخیل کی گنجائش تھی وہ ہرائی جاتی رہیں، اور بالآخر سب بند قصے بن کر لوگوں کی توجہ سے ہٹ گئیں۔ خود وہ آدمی، ان قصوں کے ساتھ ساتھ اور ان سے ذرا ہٹ کر، گاؤں کے سرے پر، انہی قصوں کی مانند، گاؤں والوں کی قدیم اور گہری زندگیوں سے بچے پڑے رہنا چلا گیا۔ پہلے پہل کے اُن دنوں میں ان بڑے بوڑھوں نے، جو اُس زمانے میں بھی چالیس چالیس بچپاس بچپاس کے پیٹے میں ہوں گے، اپنے کھینٹوں میں کام کرتے یا آرام سے بیٹھ کر حق پیتے، کھانا کھاتے ہوئے کئی بار اُسے گاؤں کی دیواروں کے ساتھ ساتھ گزرتے، خاکی کینوس کے خول میں بندوق کو کندھے سے لٹکائے، سیدھا سامنے دیکھ کر چلتے ہوئے گاؤں سے نکل کر نیچے وادی میں اترتے یا چوٹی والے جنگل میں چڑھتے ہوئے دیکھا تھا۔ پھر کہیں سے ایک نیز دھماکے کی آواز آتی، اور تھوڑی دیر میں وہ ایک مردہ پرندے کو کسی بھٹ تیر یا جنگلی کبوتر کو ہاتھ میں لٹکائے واپس آتا دکھائی دیتا۔ ادھر ادھر نظر دوڑائے بغیر وہ اپنے گھر کو چلا جاتا۔ پھر گھر کے صحن میں وہ کولوں کی آگ پر اُس پرندے کو بھون کر کھانا، اور کبھی کبھی ہوا کے رخ پر بھنے ہوئے گوشت کی اشتہاء اور مہک دور دور تک پہنچتی اور ان لوگوں کو اُس شخص کی خود کفالتی کا عجیب، نامانوس سا احساس دلاتی۔ گاؤں والوں کی برش میں وہ پہلے فار تھے جو اُن کے اپنے

گاؤں کے کسی باشندے کی بندوق سے ہوئے تھے۔ یہ جان کر جہاں گاؤں والوں کو فخر کا احساس ہوتا، وہاں اس شخص کا انجان ماضی، اس کی بے زن اور بے طلب، بے محنت زندگی، اس کا رویہ، ان کو اس سے دُور دُور رکھتا۔ وہ بتانی زندگی جس مانوسیت کے دائرے کے اندر بسر ہوتی ہے، اس زمانے میں وہ شخص، محمد عمر، اس دائرے کی حدود پر عجیب پُر خطر طور پر وقت کا شکار رہا۔

پھر اچانک بندوق نظروں سے غائب ہو گئی، گوجنگلوں میں اس شخص کا جانا برقرار رہا۔ اب وہ اکیلا، پہر پہر بھر دُور دُور کے جنگلوں میں گھومنے کے لیے جاتا، جہاں پہ کبھی کسی چر دا ہے یا گاؤں کو لوٹتے ہوئے کسی مسافر کی نظر اس پر پڑ جاتی۔ اکثر وہ زمین پہ نظریں جٹائے، پھونک پھونک کر قدم رکھتا ہوا چل رہا ہوتا، جیسے کسی شے کو ڈھونڈ رہا ہو کبھی کسی درخت یا پودے پر نظریں لگائے دیر دیر تک کھرا گھورتا رہتا، یا جھک کر جھاڑیوں سے ڈھکی ہوئی زمین سے کوئی پتہ اٹھاتا، شام کے اندھیرے میں اسے آنکھوں کے قریب لاکر دیکھتا، اور پھر احتیاط سے تہہ کے جیب میں رکھ لیتا۔ ایک روز آخر اس نے اپنی تین سالہ بچی کو کندھے پہ بٹھایا اور گھر کو دہقان عورت کے سپرد کر کے گاؤں سے رخصت ہوا، یہ کہہ کر کہ دو تین مہینے تک واپس آ جائے گا۔

وہ دن بھی ان برسے بڑھوں کو یاد تھا جب ٹھیک تین ماہ کے بعد انہوں نے اسے کرائے کے ایک چجر پہ نیا المونیم کا ٹرنک لادے، اس پر بچی کو بٹھائے گئے واپس آتے ہوئے دیکھا تھا۔ گاؤں میں آنا فنا مزید دولت کی افواہیں پھیل گئیں۔ مگر جب ٹرنک کھلا تو اس میں سے صرف شیشے کی چھوٹی بڑھی، ڈھکنے دار بوتلیں، مہین کے ڈبے، کچھ بھرے ہوئے کچھ خالی، اور خشک جڑی بوٹیوں کی پٹلیاں نکلیں۔ اس روز سے اس شخص نے ایک نئی زندگی کی ابتدا کی تھی، جس نے اسے محمد عمر سے اٹھا کر مشہور گمشدہ والا حکیم بنا دیا اور اس کی جڑیں اس مشکل زمین میں گاڑنی شروع کر دیں۔

بندوق بہر حال پھر نظر نہ آئی، گو یہ بات کہ اس گاؤں میں ایک بندوق تھی، جسے گاؤں بھرنے فی الحقیقت چلتے ہوئے سنا اور مارا کرتے ہوئے دیکھا تھا، سب کے علم میں رہی۔ اور اب جب کہ گاؤں کے مویشیوں کو ہی نہیں بلکہ عورتوں اور بچوں کو، چرواہوں اور لکڑہاروں کو ایک خونخوار درندے سے جان کا خطرہ پیدا ہو چکا تھا، سب کی نظریں اس بندوق پہ لگی تھیں۔ مگر حکیم نے، ایک آدھ ابتدائی اطلاع کے مطابق، بندوق کا مالک ہونے سے صفا انکار کر دیا تھا۔ مسئلہ یہ تھا کہ اب اس شخص سے، جو کہ ہر روز تازہ دُعا لے کر آتا تھا، سر پہ اسی کپڑے کی سفید، ہلکی سی چکر ٹوپی رکھتا، اور نہایت مہربانی اور شفقت سے ہر ایک کے ساتھ پیش آتا تھا، اس بارے میں آخری بات کون کرے۔

اسد سفیدے کے نیچے سے اٹھ کر چنار کے نیچے جا بیٹھا جہاں سے مطلب کے اندر کا منظر دکھائی دے رہا تھا۔ اندر حکیم نے آنے والوں کی خاطر اپنا گتے دار بٹھگنی ٹانگوں والا تختہ جسے وہ دیوان کے طور استعمال کرتا تھا، خالی کر دیا تھا، اور اب اپنی پرانی آرام کرسی پر بیٹھا تھا۔ پانچوں بوڑھے بے آرامی سے تختے کے ایک ہی طرف کوجع ہو کر ساتھ ساتھ لگے بیٹھے تھے۔ انہوں نے اپنی پگڑیاں اور ٹوپیاں اتار کر گھٹنوں پر ٹکا دی تھیں، اور اب بے اعتماد ہاتھوں سے ڈاڑھیاں اور سر کھجا رہے تھے۔ یوں لگتا تھا جیسے ماحول کی غیر مانوسیت نے انہیں گنگ کر دیا ہے۔ وہ شاید ایسے زم گتے دار تختے پر کبھی نہ بیٹھے تھے۔ ان میں سے ہر ایک کی یہ کوشش تھی کہ وہ گاؤنیکے سے دور از دور بیٹھے۔ تختے کے سامنے ایک نیچی سی چوکر میز، جو دوایاں رکھنے یا کبھی کبھار لکھنے کے کام آتی تھی، پڑی تھی۔ اس میز کے صرف سے بھی ان کی براہ راست واقفیت نہ تھی۔ آدھے فرش پر نیلے رنگ کی درمی بچی تھی۔ ایک بوڑھے نے بلاوجہ جھبک کر اپنے پیر کے پاس درمی کے ایک کونے سے اٹنے ہاتھ کے ساتھ کچھ گرد و صاف کرنا شروع کر دی۔ کونے میں ایک تنگ سی میز پر، شیشے کی اونچی چینی والا جستی لیمپ پڑا تھا۔ دائیں دیوار کے ساتھ وہ چوڑی سی متقل الماری تھی جس میں حکیم کی اس ساری کرشمہ سازی کا سامان بند تھا۔ کمرے کی ساری چیزیں ایک ذائقہ میں شہر سے لائی گئی تھیں۔ حکیم بید کی بنی ہوئی آرام کرسی پر ٹیک لگائے ہوئے پر بے عنوان سی مسکراہٹ لیے، خاموش بیٹھا خلا میں دیکھ رہا تھا، جیسے یہ سارا ساز و سامان اس نے فقط اسی دن کے لیے اکٹھا کیا تھا، اور اب اطمینان سے بیٹھا ان لوگوں کی پریشانی کا لطف اٹھا رہا تھا جو پچیس رس تک اس کو مشتبہ جانتے رہے تھے اور اب اتنی عمر میں پہلی بار مجموعی طور پر مدد کی درخواست لے کر اس کے پاس آئے تھے۔ اس کے حمام دستے میں خشک ڈنڈیاں اور پتے ٹرٹ بھوٹ چکے تھے، اور دیر یہی تھی کہ پیتے پیتے وہ ایک خاص باریکی کے نقطے تک پہنچیں تو تیار ہوں۔ جہاں پر وہ بیٹھا تھا وہاں سے بخوبی اندر کی گفتگو کو سن سکتا تھا، مگر گفتگو نڈار تھی۔ چنانچہ وہ چنار کے سائے میں بیٹھا لوہے کے دستے کو مضبوطی سے تھامے، کبھی دائیں کبھی بائیں اسے حمام میں پھراتا ہوا بدرنگ سی پھکی کو پیسے جا رہا تھا جو پہلے ہی کافی حد تک باریک ہو چکی تھی۔ جہاں تک اس کا علم تھا، اس پھکی میں مزید کسی تبدیلی کے آنے کی گنجائش نہ تھی، مگر یہ علم کہ ابھی یہ باریکی کے مطلوبہ درجے تک پہنچی ہے کہ نہیں، اس کے ہاتھ میں نہ تھا۔ پہلے پہل وہ حیرت سے سوچا کرتا کہ ایک بار جب مجاری دستے کے نیچے کچی کچی ڈنڈیاں اور خشک پتے اور چھوٹے بڑے بیج ٹکڑے ٹکڑے ہو کر بل جل جائیں، اور کچھ اور پینے پر کیمجان ہو جائیں، تو پھر اسے بلاوجہ پیتے رہنے سے دوا کی تاثیر میں کیا فرق پڑ سکتا ہے۔ مگر پھر حکیم نے اس کو بتایا کہ یہ اس کے جانتے کی بات نہ تھی، کہ یہ جاننے کی بات تھی ہی نہیں، بلکہ تجربے کی تھی۔ اور تجربے کا بدل وقت کے سرا کوئی نہ تھا۔ وقت کے ساتھ ساتھ بیسیوں، بلکہ سینکڑوں مریضوں پر اسے پساہٹ کے مختلف درجوں پر آزما کر دیکھا جاتا

ہے اور پھر اُس سے کوئی فیترہ اخذ کیا جاتا ہے۔ پھر بھی یہ فیترہ کبھی کارآمد ہوتا ہے کبھی نہیں ہوتا، جس کی وجہ یہ ہے کہ آدمی کے عارضوں کی ہزاروں شکلیں ہیں، اور ہر شکل دوسری شکل سے مختلف ہے۔ اس کا اندازہ کرنا تجربہ کہلاتا ہے اور یہی اصل علم ہوتا ہے۔ یہ بھی اُن ہزار ہا ایک طرف باتوں کی سی ایک بات تھی جو قریب قریب ہر روز اُسے بتائی جاتی تھیں جن کا کوئی ثبوت نہیں تھا، اور وہ ان باتوں کو کیے جاتا تھا اس لیے کہ ضروری ہوتی تھیں اور اس ضرورت کا کوئی بدل نہیں تھا۔ یہ پہلے پہل کی بات تھی۔ وہ اُن دوسروں کو دیکھتا جو اپنا اپنا کام کر رہے ہوتے اور ساتھ ہی ساتھ دل میں دعا کیے جاتے کہ ابھی حکیم اپنے چکر پر نکلے گا، اُن کے بزمنوں میں ہاتھ ڈال کر انگلیوں کے بیچ پسائی کو دیکھے گا اور کہے گا، 'ہو گیا' ہر دم دل میں یہی امید لیے کہ اب اُن کی خلاصی ہوئی کہ اب ہوئی، گھنٹوں گھنٹوں تک کیے جا رہے ہیں، کچھ عادت کے زور پر کچھ علم کی کمی کے احساس سے۔ انہیں کہا جاتا تھا کہ کرو، اور فقط یہ کہنا ہی علم کی قوت بن کر اُن کی آنکھوں پر پردے کی مانند گر پڑتی تھی اور اُن کے ہاتھوں کو اپنی چاکری میں مصروف کر دیتی تھی کہ علم بہر حال ایک بزرگ قوت ہے جو اپنے قوانین رائج کرتی ہے۔ مگر اُس کی حیرت کی انتہا نہ رہتی جب وہ اپنے ساتھیوں کو اپنے اپنے کاموں پر دھیان دیے یا بدن کی کوئی قوت صرف کیے بغیر، پہروں پہر خوشی بخوشی ہاتھ چلائے جاتے ہوئے دیکھتا۔ وہ کرن سی طاقت ہے، وہ سوچتا، جس کے سہارے پر یہ لوگ کچھ جانے بوجھے بنا چلے جاتے ہیں، پھر کچھ عرصے کے بعد، اُن کے ہاتھوں کی حرکت کا بغور مطالعہ کرنے کے بعد، ایک دن اُسے خیال آیا کہ شاید یہ ایک مشینی آہنگ ہے جو ان لوگوں نے پالیا ہے، جس کے زور پر یہ اپنے اپنے کام کو اتنی آسانی کے ساتھ پٹائے جا رہے ہیں۔ ہاتھوں کی حرکات کا اور پسائی کی دھیمی دھیمی آواز کافی واقع ایک آہنگ تھا جو ان کے اس بے حساب کام کو آسان بنا دیتا تھا۔ اور وقت کے ساتھ، اتنی صفائی سے انہوں نے اس ڈھنگ کو اپنایا تھا کہ اُن کی علالت کے اس مقام پر جہاں نہ علم تھا نہ کوئی امید، فقط یہ کام، یہ حرکت ہی اُن کو آرام پہنچانے کا ایک ذریعہ بن گئی تھی، اس لیے کہ یہ آہنگ جو انہوں نے اپنی انتھک محنت سے حاصل کیا تھا بالآخر اتنا سیدھا سا اور آسان اور آرام دہ تھا کہ اس کے مقابلے میں دوسری سب باتیں، علم یا امید یا کچھ اور گنجلک سی باتیں لگتی تھیں۔ زندگی کے راستے، اُس نے ایک بار سوچا تھا، کیسی دمانی کے راستے ہیں، اور یہ لوگ ان راستوں کو کسی نہ کسی طور ڈھونڈ نکالتے ہیں۔ یہ لوگ شاید دنیا میں حقیقی خالق ہیں۔ اُس نے اس آہنگ کو دریافت کرنے کی سرٹور کر کشش کی تھی، اور اُسے اعتقاد تھا کہ جلد یا بدیر وہ بھی اسے پالے گا۔

چنانچہ اُس وقت وہ چنار کے نیچے بیٹھا ایسے بے معلوم طریقے پر اپنے بھروسے رنگ کے سفوف کو پیسے جا رہا تھا کہ ہاتھ روکے بغیر اندر کی باتوں کو سن سکتا تھا، مگر بہت دیر تک اندر کوئی بات ہی نہ ہوئی، ایسے ہی دوزن فریق اپنے اپنے موقف پر اڑے بیٹھے تھے، اور کمرہ آہستہ آہستہ بھاری خاموشی کے طلسم میں جکڑتا جا رہا تھا۔ یہ سکوت اب گھنا ہو

کہ ایک اُن دیکھی دُھند کی شکل میں دروازے سے باہر ٹپکنا شروع ہو گیا تھا اور احاطے کے اُس حصے کو اپنی لپیٹ میں لیتا جا رہا تھا جہاں اسد بیٹھا تھا۔ اسد کو خیال ہوا جیسے اس سکوت کا اپنا ایک زور تھا جو اندر بیٹھے ہوئے لوگوں کے دلوں پر اپنا خوف طاری کیے جا رہا تھا اور وہ اسے توڑتے ہوئے ڈر رہے تھے، اپنی اپنی جگہ پر بیٹھے ہوئے بے چینی سے کسمار رہے تھے، اور بات کرنے کے ارادے سے منہ کھول کر بنا بات کیے اسے بند کر دیتے تھے، کڑتوں کے کھلے کھلے بازو چڑھا رہے تھے اور بلا ضرورت کہنیاں کھج رہے تھے۔ اس نے منہ پھیر کر دُور دُور تک جنگل میں نظر دوڑائی، اور دفعۃً اُسے دخترتوں کے ایک جُھنڈے کے پیچ، رات کے اندر یا سین کا متبسم چہرہ گزرتا ہوا نظر آیا اور اُس کی آنکھوں میں درد کی ایک ٹیس اُٹھی، جیسے بہت دیر تک گھپ اندھیرے میں رہنے کے بعد نظر یکبارگی دُھوپ کے سامنے آجائے۔ اُس نے ایک لمحے کو اپنی آنکھیں بند کر لیں۔ جب اُس نے دوبارہ کمرے کی طرف دیکھا تو اندر بات شروع ہو چکی تھی۔ ایک بوڑھے نے منہ کھولا۔ دو تین بار اُس کے ہونٹوں نے بے آواز لفظوں کی شکلیں بنائیں، اور ابھی اسی کوشش میں تھا کہ دوسرے نے جلد ہی سے شلے کر بات شروع کر دی۔ باہر اسد کے ہاتھ کی توپیں ٹوٹ گئیں۔ اُس کی انگلیاں دستے کے اوپر کس گئیں، یہاں تک کہ اُن کے جوڑ سفید ہو گئے، دستہ اچانک جیسے ایک من کا ہو گیا، اور کوشش کے باوجود وہ اپنے من کے آہنگ کو، جو ایسا بے معلوم تھا کہ اُس کی ذات میں معدوم ہو چکا تھا، برقرار نہ رکھ سکا۔ اُس کے کان سننا رہے تھے، اور وہ سوچ رہا تھا، یہ مجھے ہوا کیا ہے۔ میں سن کیوں نہیں سکتا؟ باتوں کے ٹوٹے ہوئے، چھوٹے بڑے ٹکڑے اُس دُھند میں جیسے سُست رفتار می سے اُڑتے ہوئے اُس کے کانوں تک پہنچ رہے تھے۔ اتنا اُس نے سنا کہ وہ بوڑھا دہقان، کسی تہید کے بغیر، فوراً برسرِ مطلب آ گیا، اور بولا کہ انہیں بندوق مانگنے کی ضرورت اُپڑی تھی۔ دوسرے دو بوڑھوں نے بیک وقت بے معنی سی ہوں ہاں کر کے اُس کی ہاں میں ہاں ملائی، اور پھر حکیم نے پہلی بار منہ کھولا اور کہا کہ اُس کے پاس تو اب کوئی بندوق نہ تھی حکیم کی اس بات کے ساتھ ہی جیسے جادو کی چھتری سے کمرے کے اندر اجنبیت کا وہ ظلم ٹوٹا اور باہر اسد کے جسم کی بے ترتیبی ختم ہو گئی۔ اُس کے کانوں کی سننا ہٹ ایک دم بند ہو گئی اور آنکھوں کی دُھند چھٹ گئی، اور اُس کے ہاتھوں کے دائرے واپس اپنی نہج پہ آ کر اس کے آہنگ کا حصہ بن گئے، جیسے کوئی گاڑی ریل کی پٹری سے ایک لمحے کے لیے اُڑ جائے اور چند زور شور کے دھکے کھا کر واپس اپنی پٹری کو پکڑ لے۔

مطلب کے اندر پانچوں بوڑھے اب بڑے اعتماد کے ساتھ غضبناک ہو رہے تھے۔

”یہ میرے لیے —“ ایک بوڑھے نے اپنی دسوں انگلیاں پھیلا کر اپنے سینے پر رکھیں،

”یا اس کے لیے،“ اُس نے دوسرے کے سینے پر انگلی نکائی، پھر حکیم کی طرف دیکھتے ہوئے اُس نے تیسرے کی جانب انگلی بہرائی جو غیر ارادی طور پر تیسرے بٹھے کی واڑھی میں جا گھسی اور وہ اُس کے وار سے پکنے کے لیے تیزی

سے پیچھے ہٹا، "یا اس کے لیے نہیں۔ یہ گتہ کے لیے، عورتوں اور جانوروں کی حفاظت کے لیے ہم تمہارے پاس آئے ہیں۔ خطرے کی گھنٹی میں تمہیں اپنا جان کر تمہارا ہتھیار لگنے آئے ہیں۔ آخر گتہ تمہارا اپنا گھر ہے۔۔۔۔"

پھر حکیم کی بیٹی، کسی حد تک خوفناک آواز: "بیشک۔ بیشک گتہ میرا اپنا گھر ہے۔ اس کی حفاظت کی خاطر

جو کچھ مجھ سے ہو سکتا ہے میں کرنے کے لیے تیار ہوں۔ مگر یہ حقیقت ہے کہ بندوق میرے پاس نہیں۔ بس پتھریں

سال ہوئے۔ یہ بات میں نے کسی کو نہیں بتائی، پہاڑ پر یا کستی میں مجھے اب ٹھیک یاد بھی نہیں کہ کہاں، ایک روز

میں نے ایک پرندہ مارا۔ ایسا خوبصورت پرندہ میں نے اپنی زندگی میں نہیں دیکھا تھا۔ مگر یہ پرندہ عوام تھا۔ اُسے

پھینک دینے کے سوا میرے پاس اور کوئی چارہ نہ تھا۔ اُس وقت میں نے سوچا، یہ میں کس کام میں پڑا ہوں

آدمی توجان کی حفاظت کی خاطر پیدا ہوا ہے، میں جان لے رہا ہوں۔ اس خیال کے ساتھ میں ایسا پیشان ہوا کہ

اُسی وقت میں نے بندوق کو گھا کر دُور پھینک دیا۔ ہاں، اب یاد آیا، میں اس وقت پہاڑ کے اوپر کھڑا تھا، مجھے

یاد ہے کہ بندوق اتنی دُور نیچے کستی میں جا کر گری تھی کہ مجھے اس کی آواز بھی نہیں آئی تھی۔ حکیم نے افسوس سے

سربلایا، "کیا پتا تھا کہ ایک روز اس کی ضرورت پڑ جائے گی۔"

ترے مزے کاغذ کے سے شکن دار چہروں میں کہنا نکھیں بے اعتباری سے بھڑک اٹھیں۔ پانچوں کے پانچوں

بڑھے ایک ایک کر کے اٹھنے لگے۔

"اچھا صلہ دیا۔" ایک بڑبڑایا، پھر اچانک مڑ کر ایک لمبی الزامیہ انگلی حکیم کی آنکھوں کے سامنے ہلا کر،

اوپنی آواز میں بولا: "ہم تمہارے اوپر اعتبار کر کے آئے تھے، حکیم۔ کم سے کم ایک بار زندگی میں یہ ثابت کر دیتے کہ

تمہیں ہمارا درد ہے۔" حکیم نے ہاتھ اٹھا کر کچھ جواب دینے کی کوشش کی، مگر اُس کی بات سُننے بغیر

پانچوں بڑھے ایک دوسرے کے پیچھے باہر نکل آئے۔ اُس وقت اس کی آنکھوں کے آگے اور آنکھوں کے پیچھے دنیا

کا منظر بڑا واضح اور شفاف نظر آ رہا تھا اور اُس کے دل میں مکمل سکوت کا عالم تھا۔ وہ اپنا تمام دستہ وہیں پر رکھ

کر اٹھ کھڑا ہوا۔ بڑے آرام سے، ہلکے پھلکے بدن پر چل کر وہ سفیدے کے نیچے پہنچا۔ یہاں پر رُک کر اُس نے

دبیمی سی نظر اعلیٰ پر ڈالی۔ دُھوپ کی ایک تیز چادر اعلیٰ کے صحن پر تھی اور گویا نہایت محنت اور صبر

کے ساتھ درختوں کے ایک ایک پتے پر بندھی گئی تھی۔ ان گنوار لوگوں کو، اُس نے سوچا، ان ڈرپوک اور گنوار

لوگوں کو کیا حق ہے کہ ہتھیاروں سے مسلح ہو کر ایک شیر کو جان سے ہلاک کر دیں۔ یہ ادھام پرست لوگ اس کے اہل

نہیں۔ مطلب کے دروازے پر پانچوں بزرگ لوگ ایک تنگ سے گردہ کی شکل میں رُکے ہوئے تھے اور ایک

اُن میں سے پٹ رار آواز میں چھینکیں مار رہا تھا۔ وہ ایک بار چھینکتا، پھر ناک کے سوراخوں کو اوپر سورج کی سیدھ

میں کر کے نختے پھلانا، اور وہاں سے پھر دوسری زور دار پھینک کا آغاز کرتا۔ پھینکوں کے درمیان وہ زور شور سے ناک سُکنے جا رہا تھا، جیسے غصے کے اظہار کا اس سے بہتر طریقہ نہ جانتا ہو۔ پھر وہ پانچوں، اسی طرح ایک دوسرے میں گھس کر چلتے ہوئے احاطے کے دروازے کی جانب بڑھے جس کے باہر گاڑوں کے لوگوں کا ایک گروہ اُن کے انتظار میں کھڑا تھا۔ چند لمحوں کے لیے احاطے میں کام کرتے ہوئے لوگوں کے ہاتھ رُک گئے، اور اُن کی آنکھیں احاطے کو پار کرتے ہوئے پانچ شکست خوردہ بزرگوں کا تعاقب کرنے لگیں۔ جب وہ دروازے تک پہنچے تو نظریں اپنی جگہ پر پلٹ آئیں اور ہاتھ پھر سے جاری ہو گئے۔ مگر صرف ایک لمحے کے لیے اُس کے بعد ایک ایسا واقعہ ہوا جو شاید اس احاطے کی عمر میں پہلے کبھی نہ ہوا تھا۔ میر حسن کا تئد حسیم ایک سپرنگ کی سی لچک اور قوت سے اُچھل کر سیدھا کھڑا ہو گیا۔ دو تین تیز تیز جھٹکوں کے ساتھ اُس لڑکے نے مطب کو، سامنے دیوار کو، اور پھر دروازے کو دیکھا، پھر ہوا کے پیروں پر اُرتا ہوا باہر نکل گیا۔ جاتے جاتے اُس کا برتن پاؤں کی ٹھکر سے اُلٹ گیا، لکڑی کا چمچہ دُور جاگرا، اور برتن سے گھنی سی سیاہ معجون (جو ملاوٹ کے بنانے کس مرحلے پر تھی!) آہستہ آہستہ بہنے لگی۔ مگر میر حسن نے پلٹ کر بھی نہ دیکھا، جیسے اب وہ یہاں کبھی نہیں آئے گا۔

احاطے کے دروازے کی سیدھ میں ایک چوڑی سی گلی جاتی تھی، جو تقریباً تیس گز تک چڑھانی کے رُخ پہ چڑھتی تھی، اُس سے آگے ڈھل جاتی تھی۔ سفیدے کے نیچے سے، جہاں اسد کھڑا تھا، اس مقام پہ گلی سامنے آسمان میں ختم ہوتی ہوئی معلوم دیتی تھی۔ اُس گلی میں اب میر حسن سمیت دس بارہ مردوں کا ایک گروہ، جس کی رہبری پانچ بوڑھے کر رہے تھے، اونچائی کی جانب بڑھ رہا تھا۔ گلی کے دونوں طرف دروازوں میں مرد، عورتیں اور بچے کھڑے گنگ نظروں سے انہیں گزرتے ہوئے دیکھ رہے تھے۔ کبھی کوئی عورت یا کوئی مرد اُن کے گزر جانے پر افسوس سے سر ملاتا۔ کچھ بڑے بچے اور دو مرد گھروں سے نکل کر اُن کے پیچھے ہر لیے۔ اسد کے مُنہ میں ایک بے نام سی بد مزگی پھیلنے لگی۔ وہ اپنے کمرے کو جانے کے لیے دروازے کی طرف چل پڑا۔ اُس مختصر سے گروہ کے لوگ اب گلی کی چوٹی پر پہنچ چکے تھے اور ایک ایک کر کے نظروں سے اوجھل ہوتے جا رہے تھے۔ یکھنت ایک بوڑھا، جو گروہ کے آخر میں تھا، پہلا اور ڈھلان پہ اتر کر غائب ہونے سے پہلے اُس نے مٹھی ہوا میں منہ کی — جو چمکتے ہوئے آسمان کے مقابل کسی جلے ہوئے درخت کی ٹہنی کی مانند اسد کی آنکھوں کے سامنے دیر تک چمکتی رہی — اور غصے سے پھیٹی ہوئی آواز میں چیخا :

”پناہ گیر!“

اس ایک لفظ میں حکیم کے اور اُن کے درمیان پچیس برس کے بُد کی دہشت اور دیرانی پھیلی تھی۔ اسد اپنے

کمرے میں داخل ہو کر چار پائی پر بیٹھ گیا۔ اُس نے اپنی کہنیاں گھٹنوں پر ٹکائیں اور سر کو ہاتھوں میں لے کر جسم کو ڈھیلا چھوڑ دیا۔ خوش قسمتی سے یہ مختصر سا ریلا کوئی آدھ گھنٹے میں گزر گیا۔ بعد میں وہ دیر تک سر کے پیچھے ہاتھ باندھے، آنکھیں بند کیے چار پائی پر لیٹا رہتا رہتا صبح میں وہ آنکھیں کھول کر سامنے دیکھتا جہاں دھوپ کی کھڑکی بنی تھی اور اُس کے وسط میں مٹی ابھر کر دروازے کی شکل میں بچھٹ گئی ہوئی تھی۔ دھوپ کے اس چوکھٹے میں ایک چھپکلی اپنی بے جھپک آنکھیں دیکھے سن بیٹھی دیوار کے سکوت میں اضافہ کر رہی تھی۔ سکوت ایسا تھا کہ دھوپ کے راستے میں ایک ذرہ تک نہیں اڑ رہا تھا۔ یہ پہاڑوں کی ہوا ہے، اسد نے خیال کیا۔ اُسے یہ احساس تھا کہ کمان کی طرح تے ہوئے اس سکوت کے اندر گادوں کی زندگی میں دل شکنی اور خون کی ایک کھلبلی تھی۔ اور اس کمان کے کناروں پر کہیں یہ شخص ابھی مارا مارا پھرتا تھا، آرام باندھا ہوا، متین اور مضبوط اور خوش اخلاق، جس نے خود اپنی سعی بالجبر سے اپنے آپ کو آج اس مقام پر لاکھڑا کیا تھا جہاں پر گولی کی طرح چھوٹے ہوئے ایک لفظ نے بالآخر اُس کی ہڈیوں تک کو برہنہ کر کے رکھ دیا تھا۔ مدت ہوئی کہیں سے یہ آدمی اکھڑے ہوئے درخت کی مانند بیٹھا ہوا ادھر آنکھلا تھا، اور اس زمین میں کسی طور جسم کرکھڑا ہو گیا تھا۔ ساہا سال تک وہ ان کے درمیان رہتا چلا گیا تھا۔ اُس کی گردن میں خم نہ اُس وقت آیا تھا نہ اب ہے، اور اگر تھا تو عجیب سا جو نظر نہ آیا تھا۔ وہ ایک علم کارا زینے میں بیٹھا وہاں وارد ہوا تھا، اور اس جگہ کا انتخاب کر کے یہاں رہنے لگا تھا، مگر ان لوگوں کی طرح نہیں جو سادگی کے ساتھ زمین سے اور آسمان سے اور جنگلوں پہاڑوں سے اپنا حق مانگتے تھے اور وصول کرتے تھے، وصول کیے جاتے تھے۔ یہ شخص دینے والا تھا، اور اسی بنا پر اُن سے اگے تھلگ ہو گیا تھا۔ مگر بالآخر وہ اپنے علم کا ثبوت فراہم نہ کر سکا تھا۔ یہ کہ وہ آرام تقسیم کرتا تھا ایک عین اہم سی بات ہو کر رہ گئی تھی کیسی عجیب بات ہے، اسد سوچتا رہا۔ اگر یہی شخص جادو کا داعی ہو کر، یا آزادی کا نعرہ لے کر، یا کسی ان دیکھی بے مقام دنیا کا پیغام لے کر گشت میں آتا تو یہ دہقان جوق در جوق، سوال جواب کیے بغیر اُس کی ولایت میں داخل ہونے کو چلے آتے۔ دلوں کا سکون بانٹنا، جسم کا آرام بانٹنے کی نسبت کتنا آسان ہے، اسد نے سوچا۔ وہ اپنے خیال کی پیچیدگی سے گھبرا کر اٹھ کھڑا ہوا۔ دروازے میں سے اُس نے دیکھا کہ احاطہ خالی پڑا ہے، سوائے ولی کے جو اسد کا برتن لیے بیٹھا اُس کے اندر کا سفوف آہستہ آہستہ سات اور نو کے چکروں میں پس رہا تھا۔ ولی کے سوا سب کو چھٹی بل چکی تھی اور اُن کے برتن گھر کے دروازے پر رکھے تھے۔ صرف میر حسن کا برتن اسی طور گرا پڑا تھا جس طرح میر حسن اسے چھوڑ کر گیا تھا۔ تھوڑی دیر کے بعد حکیم مطب سے برآمد ہوا اور اپنی مستند چال کے ساتھ احاطے سے نکل کر گھر کے اندر چلا گیا۔ اسد اپنے کمرے سے نکل کر ولی کے پاس جا بیٹھا۔

”تمہیں اس پر یقین ہے؟“ کچھ دیر بعد ولی نے اپنی لمبی اور چوڑی ٹھوڑی سے مطب کی طرف اشارہ کر کے

پوچھا۔

”پتا نہیں۔ اسد نے بات مانتے ہوئے کہا، ”تمہیں ہے؟“

”اد نہیں۔“ دلی نے نفی میں سر ہلایا۔ پھر وہ سوچ میں پڑ گیا، جیسے کسی شخصے میں ہو۔ ”مگر ایک بات ہے۔“

”کیا ہے؟“

”اس نے کبھی جھوٹ نہیں بولا۔“

”پھر بھی تمہیں اس پر یقین نہیں ہے؟“

”اد نہیں۔“

”کیوں ہے؟“

”یہاں پر۔“ دلی نے سینے پر ہاتھ مارا، ”مجھے پتا ہے۔ بندوق اس کے پاس ہے۔“

اسد نے حمام میں سے چٹکی بھر سفوف نکالا اور انگلیوں میں اسے مل کر دیکھا۔ ”ہو گیا۔“ اس نے کہا اور حمام دستہ دلی کے ہاتھ سے لے کر اٹھ کھڑا ہوا۔ ایک چنار کے نیچے اس نے جھک کر میر حسن کا گرایا ہوا برتن اور لکڑی کا پچھو اٹھایا، اور دونوں برتنوں کو لیے گھر کی جانب چل پڑا۔ گھر کے دروازے پر پڑے ہوئے دو اور برتن اس نے اٹھائے اور دونوں ہاتھوں میں چار برتن لیے گھر میں داخل ہوا۔ گھر میں خاموشی تھی۔ کچھ دیر تک وہ بار چرخانے میں کھڑا برشمال کی طرف سے اٹھتی ہوئی ہوا کی آواز کو سنتا رہا۔ پھر وہ بار چرخانے سے نکلا اور گھر کے چھوٹے سے صحن کو عبور کر کے حکیم کے کمرے کے دروازے پر جا کھڑا ہوا۔ اندر حکیم گردن اور کندھوں کے گرد تولیہ لپیٹے چارپائی پر بیٹھا تھا اور یاسین اس کے سر میں بادام مدغن لگا رہی تھی۔ دونوں کی پشت دروازے کی جانب تھی۔ کچھ دیر تک اسد دروازے پر کھڑا باپ بیٹی کو دیکھتا رہا۔ پھر وہ کمرے میں داخل ہوا اور ہلکے ہلکے قدم رکھتا ان کے پاس جا کھڑا ہوا۔ حکیم نے نگاہیں بند کیے بیٹھا، دیکھی آواز میں کہہ رہا تھا :

”دیکھو، ضد مت کرو۔ بندوق میرے پاس نہیں۔“

”میں نہیں مانتی۔“ یاسین نے کہا۔

”تم تو تعلیم یافتہ ہو، بیٹی۔ عقل کی بات کرو۔ اگر میرے پاس ہو بھی تو یہ بندوق چھوٹے موٹے پندوں

کے نثار کے واسطے ہے۔ اس سے بھلا شیر کا تکار ہوتا ہے؟“

”جو کچھ بھی ہے، ان لوگوں کے حوالے کر دینے میں آپ کو کیا اعتراض ہے؟“

”تو گویا تم چاہتی ہو کہ میں بھی ان لوگوں سے مل کر بیوقوفی کی حرکتیں کروں؟“

”بیوقوفی کی کیا بات ہے۔ یہ لوگ ایک پتھریلے پتھر کے خطرے سے دوچار ہیں۔ آپ ان کی مدد نہیں کر سکتے؟“

”بیشک۔“ حکیم نے یاسین کے تیز تیز چلتے ہوئے ہاتھوں کے نیچے سر ہلایا، ”جب میں دیکھوں گا کہ پتھریلے پتھر کا خطرہ لاحق ہو گیا ہے تو جو کچھ میرے اختیار میں ہو کر رہے گا۔“

حکیم تولیہ گردن سے اٹار کر اٹھ کھڑا ہوا۔ یاسین تیل کی بوتل پر ڈھکنا رکھ کر ہاتھوں کو ایک دسترخوان سے رگڑ کر خشک کرنے لگی۔

حکیم اسد کو دیکھ کر چونکا: ”تم یہاں کیا کر رہے ہو؟“

”کچھ نہیں۔“ اسد نے جواب دیا۔ پھر وہ بولا: ”یہ کیوں بندوق ان کے حوالے کرنے پر ضد کر رہی ہے؟“

حکیم ایک لمحے تک بھٹک کر اسد کو دیکھتا رہا۔ پھر اس نے جلدی سے اپنے آپ کو سنبھالا۔ ”پاگل بیٹی ہے۔“ وہ یاسین کی طرف دیکھ کر پیار سے بولا، اور کمرے سے نکل کر غسل خانے کو چلا گیا۔ یاسین کے ہاتھ دسترخوان پر رک گئے۔ اس کا رنگ ہلکا سا زرد پڑ گیا اور وہ اپنی جگہ پر بے حرکت کھڑی کپڑے کا گیند بنا کر آہستہ آہستہ اسے دبانے لگی۔ اسد سوالیہ نظروں سے اسے دیکھتا رہا۔

”ظاہر ہے۔“ وہ بولی، ”ایک خطرناک درندے کو ہلاک کرنے کے لیے۔“

”جنگل درندوں سے بھرا پڑا ہے۔ تم بندوقیں لیے ان کے پیچھے تو نہیں دوڑتے پھرتے صرف اس لیے کہ

وہ درندے ہیں؟“

”اس قسم کے درندے نہیں۔ یہ خطرناک درندہ ہے جو صرف داڑھی دار لوگوں کو خوفزدہ کرتا رہتا ہے،

اور جنگل سے نکل کر کسی وقت بھی حملہ کر سکتا ہے۔“

”تم نے سنا اس بڑھے نے ابھی کیا کہا ہے؟“

”میں نے کچھ نہیں سنا۔“

”سارے گاؤں نے سنا ہے۔“ اسد نے غصے سے کہا، ”ان کی نظروں میں تمہاری یہ عزت ہے...“

”عزت و زنت کا سوال نہیں۔ یہ سارے گاؤں کا معاملہ ہے، ہمارا یا ان کا الگ الگ نہیں۔“

”شاید تم بھی ان لوگوں کی طرح ایک خیالی خوف سے مری جا رہی ہو؟“

یاسین کا ہاتھ جیسے عین ارادہی طور پر اپنے حلق کی طرف اٹھا اور اس نے انگلیوں کے پوروں سے ہولے ہولے

گلے کرنا شروع کیا، جیسے بات کی شدت سے اس کا حلق بند ہوا جاتا ہو۔ اس کی نظریں لپک کر اس کی آنکھوں

سے ملیں۔

”مجھے کوئی خوف نہیں تم جانتے ہو میں اس سے نہیں ڈرتی۔“ ایک بھنٹے کو روک کر وہ پھر بولی، ”تمہیں شہرت چاہیے؟ میں آج رات کو اکیلی جنگل میں جا کر دکھا دوں گی۔“

اسد کے اندر غصے کی بہر یک دم سرد پڑ گئی۔ وہ حیرت سے آنکھیں پھاڑ پھاڑ کر یاسمین کو دیکھنے لگا۔
 ”پاگل ہوئی ہو؟“

”تم نہیں آنا چاہتے تو مت آنا۔“ یاسمین ایک بے وجہ سرکش سے بولی۔

اسد آخر اپنے آپ کو سنبھال کر مسکرایا: ”مجھے کیسے پتا چلے گا کہ تم گئی ہو؟“

حکیم غسل سے فارغ ہو کر کمرے میں لوٹ آیا۔ وہ آکر چار پائی پر بیٹھ گیا اور ٹکڑی کے کنگھے سے اپنے چھوٹے چھوٹے سفید بالوں میں پیچھے سے آگے کی طرف کنگھی کرنے لگا۔ اسد گھر سے نکل گیا۔

(۲)

اسد کمرے کی بتی کو بھونک سے بچھا کر باہر نکل آیا۔ دروازہ بھینٹنے ہوئے اُس نے آسمان پر نگاہ ڈالی۔ شام ہوتے ہوتے آسمان پر بادلوں کی ایک تہہ چڑھ آئی تھی۔ اس وقت چاروں طرف گھپ اندھیرا تھا۔ اسد نے یاسمین کے کمرے کی کھڑکی کو دیکھا، دل میں سوہم سی امید لے کر کہ شاید وہ باہر نہ گئی ہو، شاید اُس کھڑکی میں روشنی کی دراڑیں نظر آئیں اور وہ جا کر اپنی انگلی ہولے ہولے تین بار اُس پر بجائے، پھر ایک لمحے کا وقفہ دے کر دوبارہ تین بار، پھر لمبے کی بتی نیچی ہو اور یاسمین کا جسم آگے آ کر روشنی کی دراڑوں کو بند کر دے، ہولے سے گنڈھی کے اترنے کی آواز آئے، پٹ ایک اسخ کھلے، پھر تیز می سے کھل جائے اور اُس کا گرم گرم دانتوں والا خاموشی سے ہنستا، تٹماتا ہوا چہرہ نمودار ہو۔ وہ اپنی گہنیاں کھڑکی میں رکھ کر اپنا بوجھ اُن پر ڈالے اور آگے کو تھبک آئے اور خواہ گھپ اندھیرا ہو اُس کے شانوں کے، بازوؤں کے پھاتی کے اور ہرن کی سی لہرائی ہوئی لمبی پشت کے تنے ہوئے چست پھیلاؤ چاندنی کے خطوط کی مانند واضح ہو جائیں۔ اسد نے دیکھا کہ کھڑکی بند اور بیجان پڑی تھی، جیسے کبھی کھولی نہ گئی ہو وہ خیال کر کے دل میں حیران ہوا کہ کیسی عجیب بات ہے کہ جب کوئی شے بیجان ہو جائے، تو اس بات کے امکان بھی کہ کبھی یہ جاندار

اور محرک رہ چکی ہے یاد میں لانے محال ہو جاتے ہیں۔ اپنے اعاطے کی دیوار کے ساتھ ساتھ چلتا ہوا وہ اونچی نیچی تنگ گلیوں میں داخل ہوا جن سے نکل کر اُسے گاؤں کے بائیں ہاتھ کو پہنچنا تھا۔ گلیوں اور گھروں میں اندھا اندھیرا تھا، اور دروازے اس طرح جامد تھے جیسے کوئی سانس لینا ہوا ذمی رُوح اُن کے پیچھے موجود نہ ہو، صرف مدتوں سے ہوا اندر رُکی ہوئی ہو چند منٹ کے اندر وہ دیواروں کو پیچھے چھوڑ کر اُس میدان کے کنارے پہ کھڑا تھا جس کی چٹیل سفید سطح اندھیری رات میں چاندی کے مٹھال کی طرح بھلملائی تھی۔ آج اس رات کے اندھیرے میں یہ میدان بھی غائب ہو چکا تھا۔ آنکھیں پوری کھول کر دیکھنے کی کوشش کرتے ہوئے اس نے میدان کے پرے درختوں میں نظر دوڑائی۔ تاریکی میں ایک جگہ پر اُسے دو چمکتی ہوئی آنکھیں نظر آئیں۔ اُس نے نظر ہلا کر دیکھا تو آنکھیں نظر کے ساتھ ہل گئیں۔ یہ اُس کی اپنی آنکھوں کے تارے تھے۔ مٹی کا مہینہ تھا اور موسم میں خنکی زائل ہو چلی تھی۔ ایک پتے کے ہلنے کی آواز نہ آرہی تھی۔ وہ احتیاط سے قدم اٹھا اٹھا کر رکھتا ہوا میدان پار کرنے لگا۔ اُس کے سر کے چاروں طرف آنکھیں لگی تھیں اور اُس کا ایک ایک انگ چھوٹی سے چھوٹی آواز کی حرکت پہ بدکنے کے لیے تیار تھا۔

ایسی اندھیری رات میں اس نے سر کو مستقل دائیں بائیں پھراتے ہوئے سوچا، یہاں آنے کی کیا ضرورت تھی۔ اُس کو بائیں پہ غصہ آ رہا تھا۔ ایک انجانے سے خون کے مارے اُس نے قدم تیز کر دیے۔ وہ تین چوتھائی میدان طے کر چکا تھا کہ ایک زوردار ضرب سے پلٹ کر گرا، جیسے زمانے کا تھپڑ کسی نے اُس کی کپٹی پر رسید کیا ہو۔ اُس کے کان سن ہو گئے اور آنکھوں میں تارے ناچنے لگے۔ وہ اپنے پاؤں پہ بیٹھا، ہاتھوں پہ جسم کے بوجھ کو سہارا ہونے کی طرح آنکھیں بچاڑ بچاڑ کر تاریکی میں دیکھنے لگا، پھر اگلے ہی لمحے چاروں ہاتھوں پاؤں کے زور پہ گیند کی طرح اچھل کر دوڑ جاگرا۔ گرنے ہی اُس کا ہاتھ ایک گول سے پتھر پر پڑا جو اس نے اٹھتے اٹھتے پکڑ لیا۔ اب اُس کی صورت کچھ اس طرح تھی کہ ایک پاؤں اور ایک گھٹنے کے بل ادھ کھڑا، اُس بھاری پتھر کو ہاتھ میں تانے، ذرا سے اشارے پہ مارنے کے لیے تیار، اندھیرے میں منجمد ہو گیا تھا جب کہ اُس کی آنکھیں اپنی حدوں سے باہر تک پھیلی ہوئی تھیں اور سر برابر دائیں اور بائیں چل رہا تھا۔ ایک سکرت کا عالم تھا جو تڑپے نہیں ٹوٹا تھا۔ آہستہ آہستہ اس تاریکی سے ایک تھم سا سیاہ، دراز قد ہیولا اس کی نظروں کے سامنے ابھرا۔ اُس کا دل ایک بار بہت زور سے دھڑکا اور بیٹھ گیا۔ تیزی سے کئی بار آنکھوں کو جھپک کر اُس نے پھر انہیں آخری حد تک پھیلا یا۔ اُس ہیروے میں کوئی حرکت نہ ہوئی، مگر اُس کی لمبائی اندھیرے میں بڑھنے لگی۔ یکبارگی اس کے منہ سے ایک گالی نکلی۔ وہ پتھر کو ہاتھ سے پھینک کر اٹھ کھڑا ہوا اور جھک کر گھٹنے کو سہلانے لگا۔ میں ادھر کیسے آنکلا، اُس نے اپنے آپ سے کہا۔ تاریکی میں وہ میدان کے بیچ بیچ جلنے کی بجائے کوئی پندرہ قدم دہنے ہاتھ کو بھٹک گیا تھا، اور بے خبری میں پوری

رفتار کے ساتھ اُس کا ماتھا اُس جلمے ہوئے چہرے کے تنے سے جا مکر آیا تھا جو اُس میدان کا اکلوتا درخت تھا۔ جہاں پر وہ کھڑا تھا وہاں سے اندازہ کر کے اُس نے اپنی چٹان کا رخ کیا۔ یہ چٹان درختوں کی اُس آبادی کے کنارے پر زمین میں گڑھی تھی اور جنگل والے رخ پر اندر سے کچھ دوز تک کھوکھلی ہو چکی تھی۔ اُس کھوہ میں جہاں دو آدمیوں کے بجزئی کھڑے ہونے کی جگہ تھی، دن کے وقت چرواہے بچے کھیلا کرتے تھے۔ اسد چٹان سے کچھ فاصلے پر تھا کہ وہی دہی ہنسی کی آواز اُس کے کان میں پڑی۔ آخری چند قدم تقریباً دوڑتا ہوا وہ کھوہ میں یا سین کے برابر جا کھڑا ہوا۔

”کیوں ہنس رہی ہو؟“

”بس۔“ وہ دلربائی سے ٹھوڑی ہوا میں اٹھا کر بولی۔ اندھیرے میں اُس کی آنکھوں کی چمک بہت مدہم مگر بہت شدید تھی۔

”کوئی وجہ ہے؟“ اسد نے کہا۔

”تم درخت سے ٹکریں کیوں مار رہے تھے؟“ وہ ہنستے ہوئے بولی۔

”تم دیکھ رہی تھیں؟“

”ہاں۔“

”کہاں سے؟“

”وہاں سے۔“ یا سین نے ٹھوڑی سے درختوں کی جانب اشارہ کیا۔

”تم وہاں تھیں؟“

”ہاں۔“

”کب؟“

”ابھی۔“

”میرے گھٹنے میں چوٹ آئی ہے۔“ وہ بولا۔

”ارے۔“ یا سین نے جلدی سے بیٹھ کر اُس کے گھٹنے پر ہاتھ رکھا۔

”یہ نہیں۔ دوسرا۔“

”پکاپتا ہے؟“

”ہاں۔“ وہ سختی سے بولا۔ ”ایسی رات میں یہاں آنے کی بھلا کیا تک ہے؟“

”جلی جافوں؟“ یا سین کی آواز میں ہنسی کی کھنک تھی۔

”اب آگئی ہو توڑک ہی جاؤ۔“ اسد نے کہا۔

یاسمین نے ایک لمبی سی ”اچھا ہے؟“ میں جواب دیا۔ دونوں ہنسنے لگے۔

یاسمین اٹھی اور کھوہ سے باہر نکل کر چل دی۔

”کہاں جا رہی ہو؟“

”میں۔“

”وہاں کہاں؟“

”یہاں۔“ وہ ایک درخت کے ساتھ پشت لگا کر سیدھی کھڑی ہو گئی۔

اسد نے تیزی سے ایک نظر چاروں طرف دوڑائی۔ ”احتماً وہ بولا۔“

”یہی دیکھنے آئی ہوں۔“ یاسمین نے دونوں ہاتھ پیچھے لے جا کرتے پر رکھ دیے، جیسے اُسے ڈر ہو کہ

کوئی اُسے درخت سے یا درخت کو اُس سے چھین کر نلے جائے۔

”کیا ہے؟“

”احتمال میں ہوں یا تم؟“

”کیسے؟“

”تم کہتے تھے کہ وہ یہاں تک نہیں آتا، نیچے اپنے جنگل میں رہتا ہے۔“

”ہاں۔“

”پھر ڈر کیوں رہے ہو؟“

”کہاں ڈر رہا ہوں؟“

”ایک لمحے کو تمہاری نظر نہیں رکتی۔ ہر طرف گھوم رہی ہے۔“

”تم دیکھ سکتی ہو مجھے؟“

”اور کیا۔“

”کہاں ہوں میں بھلا؟“ وہ جلدی سے پاؤں کے بل بیٹھ گیا۔ یاسمین نے بات کیے بغیر ہاتھ بڑھا کر اُس

کے بالوں کو چھوا۔ سر اٹھا کر اسد نے یاسمین کو، اور اوپر درخت کے اندھیرے کو دیکھا۔ وہ اٹھ کھڑا ہوا۔

”اس کا مطلب یہ تو نہیں کہ ڈر رہا ہوں۔“

”تم کہتے نہیں کہ وہ یہاں پر نہیں آتا؟“

”کہتا ہوں۔“

”مگر تمہیں اپنی بات پر یقین نہیں۔“

”کیا اوٹ پٹانگ باتیں کر رہی ہو؟“

”تم جو کہتے ہو تمہارا اپنا اُس پر یقین نہیں۔“ یاسین نے دہرایا۔

”میں کہتا ہوں وہ نہ یہاں آتا ہے نہ کسی پر حملہ کرتا ہے۔“

”تو پھر کیوں اُسے ہر طرف تلاش کرتے پھر رہے ہو؟“ یاسین کی آواز میں گویا ایک فریاد تھی۔ اسد

نے آہستہ سے اُس کے بازو پر ہاتھ رکھا۔

”چلو۔“ وہ بولا۔

”کہاں؟“

”وہاں۔“ اسد نے چٹان کی طرف اشارہ کیا۔

وہ ٹھنکی لگانے اسد کی طرف دیکھتی رہی، مگر اپنی جگہ سے نہ ہلی۔ پشت میں چبھتے ہوئے تنے کو اُس

نے دونوں ہاتھوں سے تھام رکھا تھا اور دور دور جھللاتی ہوئی اُس کی آنکھیں اسد کی آنکھوں میں چید کر رہی تھیں۔

کے پاس ایک تیز سرسراہٹ کی آواز پیدا ہوئی۔ اسد اٹھل پڑا۔ اُس کا جسم مدافعت کے انداز میں تن گیا اور

وہ پہلو بدل کر اندھیرے کے مقابل کھڑا ہو گیا۔ یاسین کی ایک انگلی تک نہ ہلی، وہ اُسی انداز میں کھڑی ایک

تک اسد کو دیکھتی رہی۔ اُس کی طرف دیکھے بغیر اسد کو برابر یہ احساس رہا کہ اُس لڑکی میں ذرہ برابر لغزش نہیں

آئی۔ وہ دل میں اس بات پر جھلا اٹھا۔ ایک خیال اُس وقت تیزی سے اُسے آیا اور گزر گیا، کہ اگر وہ اس

وقت دیکھ سکتا تو ایک سرد اور بیجان چہرہ وہاں دیکھتا۔ سرسراہٹ کی آواز تیزی سے بڑھتی گئی۔ اسد کو اب

احساس ہوا کہ آواز اُن کے پاس سے نہیں، اوپر سے آرہی تھی۔ اتنے میں پانی کے بڑے بڑے قطرے شاخوں

میں سے چھن کر اُن کے سروں پر ٹپکنے لگے۔

”چلو۔“ وہ یاسین کا بازو ہاتھ میں لے کر بولا۔ ساتھ ساتھ جھانگتے ہوئے وہ چٹان کی کھوہ میں آکھڑے

ہوئے۔ یہ جگہ بارش سے محفوظ تھی۔ مگر اتنی سی دیر میں اُن کے کپڑے آدھے بھیک چکے تھے۔ اب گیلی ہوا کے

جھونکے آنے شروع ہوئے اور بہت اونچائی پر بادلوں میں مدھم مدھم بجلی چکنے لگی۔ کھوہ کی زمین صاف سٹھری اور ہموار

تھی، اور وہ پتھریلی دیوار کے ساتھ، کندھے سے کندھا لگائے کھڑے تھے۔

”بارش کے کوئی آثار نہ تھے۔“ اسد نے کہا، ”جب میں باہر نکلا تو دیکھ کر حیران رہ گیا۔ بادل اتنی خاموشی

سے آئے ہیں۔“

”ہاں۔“

”یاس ہے“

”ہوں۔“

”کیوں یہاں آئی ہو ہے“

”تنبایا تو ہے۔“ وہ خاموشی سے بولی، ”دیکھنے۔“

”کیا دیکھنے ہے“

”کچھ نہیں۔“

”کچھ نہیں کیا ہے“

”کچھ بھی نہیں۔“

”تو پھر ہے“ اس نے پوچھا۔ اُس کی آواز میں اب غصے کی رمت تک نہ تھی، ایک تھمل تھا۔ ”اتنا

اندھیرا تھا۔“

”ہاں۔“

”تو پھر ہے“

یاسمین زمین پر بیٹھ گئی۔ اُس نے کھوہ کی دیوار سے ٹیک لگائی اور گھٹنوں پر ہاتھ اور ہاتھوں پر ٹھوڑی رکھ کر ایک لمحے کو آنکھیں میچ لیں۔

”اسد۔“ وہ بولی، ”کوئی اور بات کرو۔“

اسد اُس کے ساتھ پاؤں کے بل بیٹھ گیا۔ بجلی اب آہستہ آہستہ قریب آتی جا رہی تھی، اور ساتھ بادلوں کی ہلکی ہلکی گرج سنائی دینے لگی تھی۔ بارش پہلے زور دار چھینٹے کے بدھتم گئی تھی، اور ہوا کے جھونکوں کے ساتھ نیم گیلے جنگل اور پہاڑ کی مخصوص خوشبو چاروں طرف سے آ رہی تھی۔ اسد خاموش بیٹھا، ماتھے پر ہلکی سی تیوری ڈالے سامنے زمین کو دیکھے جا رہا تھا جو بجلی کی چمک میں بار بار تیزی سے سفید اور سیاہ ہو رہی تھی۔ یاسمین نے ہاتھ بڑھا کر اُس کے بالوں میں انگلیاں ڈال دیں اور ہلکے ہلکے پوروں سے اُس کے سر کے پچھلے حصے کو سہلانے لگی۔

”تم نے وہ نظم مکھی ہے“ اُس نے پوچھا۔

”نہیں۔“

”کیوں ہے“

”پتا نہیں۔ اسنے کہا، ”پاس ہے“

”ہاں۔“

”یہیں سوچ رہا تھا ایک ادھ ہنفتے کے لیے چلا جاؤں۔“

”کہاں ہے“ یاسمین نے دہل کر پوچھا۔

”چچا بیمار ہیں۔“

”خط آیا ہے؟“

”ہاں۔“

”کب ہے؟“

”جمعے کو۔“

”تم اپنے چچا کو یہاں کیوں نہیں لے آتے ہے؟“

”کس لیے ہے؟“

”علاج کے لیے۔“

”تمہارے باپ کے پاس ہے؟ اسنے طنز سے کہا۔ پھر وہ خود ہی اس بات پر لپٹیمان سا ہو گیا۔

یہ پہلی بار تھی کہ حکیم کے بارے میں اس کا ردِ عمل کچھ الجھ سا گیا تھا۔

”شاید کچھ آرام آجائے۔“ یاسمین نے کہا، ”اس عمر میں تھوڑے بہت آرام کی ہی ضرورت ہوتی ہے۔“

”ہاں، اسد بولا، ”سردی ہو رہی ہے۔“

”ہاں۔“

”پاس، ایک بات پوچھوں؟“

”پوچھو۔“

”سچ سچ ہے؟“

”سچ سچ۔“

”بندوق تمہارے باپ کے پاس ہے؟“

”چار پانچ سال پہلے تک تو تھی۔“

” پھر کہاں گئی ہے؟“

” پھر غائب ہو گئی۔“

” کہاں تھی ہے؟“

” گھر میں پڑی تھی۔“ مسلسل چمکتی ہوئی بجلی کے اندر یاسمین اپنی لمبی لمبی نیم بھوسھی آنکھوں سے برابر اُسے دیکھے جا رہی تھی۔ ”اسد، وہ بولی، تم خوش ہو کہ آبانے بندوق نہیں دی۔“

اسد خاموش بیٹھا رہا۔

”میں جانتی ہوں تم خوش ہو۔“

”تم سب کچھ جانتی ہو۔“ اسد طنز سے بولا۔ ”میرے دل کا حال تم سب جانتی ہو۔“

”سارے علاقے کو اس درندے نے مصیبت ڈال رکھی ہے۔ ایک آدمی کو ہلاک کر چکا ہے، اور تمہارے

دماغ پر ایسے یہ چھایا ہوا ہے جیسے کوئی بہت عجز بہ چیز ہو۔“

”ماما۔ میرے دماغ پر چھایا ہے؟ دماغ پر تو تم لوگوں کے چھایا ہے جیسے کوئی آفت آگئی ہو۔

تمہیں پتا ہے میں نے وہ پنجر دیکھا ہے۔ کوئی چھ سال پرانا ہے۔ اس کی پسلیوں میں پردے اگ رہے ہیں۔ کوئی

سانپ کا کاٹا مر گیا ہوگا کسی زمانے میں اب اس بیچارے کے سر تھوپ رہے ہیں۔“

”بیچارہ؟ تم تو ایسے بات کرتے ہو جیسے کوئی تمہارا عزیز ہو۔“

”اس کا کوئی قصور نہیں، بے گناہ جانور ہے۔ صرف اس لیے اس کی جان کے پیچھے پڑ جانا کہ اس طرف

آنکلا ہے اور جنگل میں کھڑا ہو کر گرجتا ہے کہاں کا انصاف ہے؟“

”اسد، تم عجیب آدمی ہو۔ میں نے کبھی کسی کو ایک درندے کے بارے میں ایسی باتیں کرتے نہیں سنا۔“

اسد اکثر دوں بیٹھا زمین کو گھورتا رہا۔

”تم کیوں ہر وقت اس کا خیال کرتے رہتے ہو؟ یاسمین نے پوچھا۔

”پتا نہیں۔“ اسد نے جواب دیا۔

”پتا نہیں۔ پتا نہیں۔ ہر بات میں کہتے ہو پتا نہیں۔“

بجلی اب بغیر رُکے چمک رہی تھی۔ اسد وہیں بیٹھا سامنے جنگل کو دیکھتا رہا جو اب مسلسل اُس کی آنکھوں کے

سامنے تھا، اس طرح کہ ایک ایک سیکنڈ پر تیز سفید روشنی میں چمک اٹھتا، پھر گھپ اندھیرے میں اُس کا سفید نقشہ

آنکھوں کے سامنے گھومتا، اور اس سے پہلے کہ یہ عکس تحلیل ہو جنگل پھر ایک بار روشن ہو جاتا۔

”اسدی۔“ یاسمین نے ڈرتے ڈرتے اُسے بلایا۔

”ہوں۔“

”کبھی تم مجھے اپنے گاؤں لے جاؤ گے؟“

”ہاں۔“ پھر چانک کسی خیال سے اسکا ماتھا کھل اٹھا۔ وہ یاسمین کے کندھے پر ہاتھ رکھ کر بولا، ”چلو

جاگ چلیں۔“

”اد نہیں۔“ وہ خاموشی سے سر ہلا کر بولی۔

”کیوں؟“

”اپنے نہیں، اسدی۔“ یاسمین نے آرام سے جواب دیا۔ پھر بولی: ”شہر بھی لے جاؤ گے؟“

”ہاں۔“

”کسی بڑے شہر میں چلیں گے۔“ وہ فیصلہ کن لہجے میں بولی۔

”ہاں۔“ اسد نے کہا، ”پنڈی؟“

”نہیں۔“ وہ بولی، ”لاہور۔“

”ٹھیک ہے۔ لاہور۔“

اب وہ چندھیائی ہوتی آنکھوں سے یاسمین کے مسلسل روشن ہوتے ہوئے چہرے کو دیکھ رہا تھا، اور

یاسمین کی آنکھیں جنگل پہ لگی تھیں۔ بادل اب اُن کے سروں پہ اتر آئے تھے اور اُن کی گھن گرج تیز ہو گئی تھی۔

”تم لاہور کبھی گئے ہو؟“

”ہاں۔“

”ہم وہاں جا کر کیا کریں گے؟“ یاسمین نے پوچھا۔

”فلم دیکھنے جائیں گے۔“ اسد نے سوچ کر جواب دیا۔

”تم وہاں کسی کو جانتے ہو؟“

”ہاں۔“

”ہاں۔“ کچھ دیر بعد وہ اسد کی طرف منہ موڑ کر خوشی سے بولی، ”فلم دیکھنے جائیں گے۔“

وہ بجلی کی تیز روشنی میں آنکھیں جھپک جھپک کر دیر تک اسد کے چہرے کو بہت قریب سے دیکھتی رہی۔

پھر کپبارگی اُس کے ہونٹ ذرا سے کانپے اور اسد کو محسوس ہوا کہ جیسے وہ وہیں پہ بیٹھی بیٹھی اُس کی جانب بہہ نکلی

ہے۔ اسد نے اس کا چہرہ پھول کی طرح ہاتھوں میں لیا اور اُس کے آبرو کو، گال کو، ہونٹوں کے کناروں کو چومنے لگا۔ ایک ٹائپ کے اندر سرد اور سفید پھڑکتے ہوئے نڈار میوٹوں نے اسد کے دہن کو ڈھانپ لیا۔ اُس کے بے چین ہاتھ رڑھ کی ہڈی یہ پھسلتے، کمر کے خم میں اترتے، پیٹھ کے اُبھار میں پیوست ہوتے ہوئے کسی لامتناہی شے کو گرفت میں کرنے کے لیے بھٹکنے لگے اور اندر، سُرخ اور سیاہ نم اندھیروں میں لڑتی، پھٹکتی، تیر کی طرح چھوٹی ہوئی زبانیں چکڑ کاٹتی رہیں حتیٰ کہ اُن کے کسملے ہونے، ساتھ ساتھ اُتھتے اور تھد ہوتے ہوئے، زور آوری سے دھکیلتے ہوئے درشت جسم ایک جان ہونے کی کوشش میں تنی ہونے کی مانند لپکانے لگے۔ — دفعۃً بادلوں سے روشنی کا ایک تختہ گرا جس نے اُن کی آنکھوں کو جھٹکے سے کھول دیا، اور ایک مہیب گرج نے انہیں ایک دوسرے کی لپیٹ سے دھکا دے کر نکال دیا۔ یاسمین پہلو کے بل گرتے گرتے بچی۔ اسد کمر کو ذرا ساخم دیے، ہاتھ ہوا میں اٹھائے، جنگل پر مرکوز تھا۔ یہیں ہے، کسی نے اُس کے دل میں کہا، یہیں پر ہے۔ آواز اتنے قریب سے آئی تھی جیسے یہیں جنگل کے کنارے پر ہو۔

”کیا دیکھ رہے ہو؟“ یاسمین نے سانس روک کر پوچھا، ”چلو چلیں۔“

اسد اسی حالت میں کھڑا انہیں سے بائیں نظر گھماتا رہا۔ بار بار روشن ہوتا ہوا جنگل کیسر خالی تھا۔

”اسدھی، کیا دیکھ رہے ہو؟“

”چپ رہو۔“ وہ بولا۔

”اسدھی، یہ تو بادل گرجا تھا،“ یاسمین کے حلق میں آنسو آکر اکٹھے گئے، ”یہ تو بادل کی گرج تھی۔“ اُس نے فریاد کی، ”چلو۔“ اُس نے اسد کے اٹھے ہوئے بازو پر ہاتھ رکھا، ”اسدھی، خدا کے لیے میری بات سنو۔ میری بات۔“ اُس کی آواز رُک گئی۔ وہ آنکھوں میں حیرانی اور خوف کے آنسو لیے اُس شخص کو دیکھتی رہی جس کے اندر سے گزر کر وہ ابھی آئی تھی اور اب جو اُس کے لیے اجنبی بن چکا تھا۔ آہستہ آہستہ بادل اور بجلی کا طوفان، کھل کر برسے بغیر اُن کے سر سے گزر گیا۔ اسد بازو گرا کر، اُس سے الگ کھوہ کی دیوار کے ساتھ جا کھڑا ہوا۔ رات کی فضا صاف ہو چکی تھی۔

واپس آتے ہوئے وہ میدان کے بیچ میں تھے کہ مشرق کے پہاڑوں کی جانب سے تڑتڑ کرتی ہوئی تیز فائر کی ایک مختصر سی آواز آئی۔ ایک لُٹھے کوڑک کر انہوں نے رات میں کان لگائے، مگر اب ہر طرف خاموشی تھی۔ مشرق کی طرف بجلی کی ہلکی ہلکی چمک ابھی جاری تھی۔ گھر کے دروازے پر یاسمین نے مڑ کر ایک بار اسد کو دیکھا، پٹ تھا مے چند سینکڑ ٹھیک اُسے دیکھتی رہی، پھر اُس نے ہاتھ بٹھا کر اسد کے بالوں کو چھوا اور اندر چلی گئی۔



گھر کے دروازے سے اپنے کمرے کو جانے کے لیے اسد کو کچھ دُور تک مطب کے احاطے کی دیوار کے ساتھ ساتھ جانا پڑتا تھا جہاں سے مطب کا دروازہ نظر آتا تھا۔ دروازے کا ایک پٹ نیم دا تھا اور اندر مدھم سی روشنی ہو رہی تھی۔ اسد اسے دیکھ کر رُک گیا۔ رات کے اس وقت حکیم کا مطب میں آنا معمول کے خلاف تھا۔ صرف کبھی کبھی جب ادھر ادھر کے کسی گاؤں سے کوئی مریض حالتِ عجز میں چارپائی پر ڈال کر لایا جاتا تو اسے رات کو اٹھ کر آنا پڑتا، مگر اُس صورت میں احاطے کے اندر مریض کی چارپائی رکھی ہوتی اور گرد اس کے عزیز واقارب بیٹھے حقوں کے کش لگا رہتے۔ دروازہ پیٹ کر حکیم کو جگانے کے عمل سے اس پاس کے گھروں کے چند لوگ بھی جاگ اٹھتے اور عموماً حال احوال پوچھنے کو نکل آتے۔ دلی بہ صورت موجود ہوتا۔ مگر احاطہ اس وقت سُنان پڑا تھا۔ اندر روشنی اتنی مدھم تھی کہ اسد کے دل میں کھٹکا پیدا ہوا۔ اس وقت حکیم یہاں کیا کرنے آیا تھا اور اُس نے بسپ اتنا نیچا کیوں کیا ہوا تھا؟ جب حکیم گھر سے نکلا تو اسے یاسین کی عجز موجودگی کا علم ہو گیا ہوگا؟ دروازے کی کُنڈھی تر اندر سے اُترتی ہوئی تھی۔ تو کیا اُس نے، مطب میں آنے سے پہلے، اسد کے کمرے میں بھی جھانک کر دیکھا ہوگا؟ شاید دیکھا ہو۔ ہر چند کہ حکیم نے خود ہی ایک طرح سے اُن دونوں کو میل ملاپ کی تر عجز دہی تھی، مگر اُس کی پیچھے پیچھے، اُس کی اجازت کے بغیر ملنا، اور پھر گھر سے باہر؟ یہ تھے وہ خیالات جو اُس وقت دباں کھڑے کھڑے، اندھیرے میں اُس مدھم سے نیم دا پٹ پر نظریں جمائے، اسد کے دماغ میں تیز تیز آ رہے تھے۔

تو گویا راز جو تھا فاش ہو چکا تھا۔ اُس کو پہلے ہی شک تھا کہ گاؤں میں دو ایک لوگوں کو اُن کے راز کا علم ہے۔ دلی ان میں سے ایک تھا۔ دلی کو احمق تھا، مگر دہقانوں کے مخصوص انداز میں چالاک بھی تھا۔ حکیم نے پھر کیا کیا ہوگا؟ یعنی جب اُس کو اُن کی عجز موجودگی کا علم ہو گیا تو کیا وہ کچھ دیر تک گھر کے اندر اُن کے انتظار میں بیٹھا رہا ہوگا؟ اور جب وہ پھر بھی نہ ٹوٹے تو باہر نکل کر مطب میں آ گیا ہوگا؟ شاید وہ اسی مصلحت کے پیش نظر مطب میں گیا ہو کہ ہم دونوں خاموشی سے لوٹ کر اپنے اپنے کمروں کو چلے جائیں۔ مگر اس کے لیے مطب میں جانے کی کیا ضرورت تھی، وہ خاموشی سے واپس اپنے کمرے میں بھی جاسکتا تھا۔ کیا یاسین کو پتا چل گیا ہوگا؟ ادنیوں، اُس

نے اندھیرے میں سر بلایا، وہ کندھی لگا کر سیدھی اپنے کمرے کو چلی گئی ہوگی۔ اب حکیم واپس کیسے جائے گا؟ دروازہ اندر سے بند ہوگا اور وہ مزے سے سو رہی ہوگی۔ خدایا، اب کیا کروں؟ یا سین کو مطلع کرنا ضروری ہے۔ اُس کی کھڑکی پر جا کر دو دفعہ تین تین بار انگلی بجاؤں، اور اُسے بتاؤں کہ کم از کم جا کر کندھی ہی اتار دے، یا پہلے جا کر اپنے باپ کے کمرے میں نظر ڈال لے کہ وہ وہاں پر ہے یا نہیں۔ اس سے شاید صورتِ حال کچھ واضح ہو جائے۔

اسد کے دماغ میں یکدم گڑبڑ شروع ہو گئی۔ چلو، مزید وقت ضائع کیے بغیر چلو، چل کر کھڑکی کھلاؤ، ابھی وہ جاگ رہی ہوگی، چلو چلو، وہ بار بار اپنے دل میں دہراتا رہا اور وہیں پرکھڑا رہا، جیسے اُس کے پاؤں اُس زمین میں چڑ پکڑ گئے ہوں اور ہلٹے نہ جلتے ہوں۔ مطلب کے اندر کوئی ایسی بات تھی جو اسے وہاں سے ہٹانے نہ دیتی تھی، جیسے کہ اگر اُس نے ایک بار وہاں سے نظریں ہٹالیں تو ہمیشہ ہمیشہ کے لیے اوجھل ہو جائے گا۔ روشنی اندر بہت ہی مدہم تھی، اگر رات اتنی اندھیری نہ ہوتی تو شاید نظر بھی نہ آتی۔ اُس وقت اُسے خیال ہوا کہ جیسے ایک سایہ سا دروازے کے آگے سے گزرا ہے۔ اُس نے چونک کر دونوں ہاتھ دیوار پر رکھے اور آنکھیں پھاڑ پھاڑ کر دیکھنے لگا۔ سایہ جو ایک آدمی کا تھا دوبارہ دروازے پر نمودار ہوا۔ اُس نے دروازے کا ایک پٹ کھولا اور دو قدم باہر نکل کر اندھیرے میں اکھڑا ہوا، یوں کہ اُس کا اوپر کا دھڑ روشنی کے مقابل نظر آتا رہا۔ وہاں پر اُس سائے نے ایک دوبار سر کو گھما کر ادھر ادھر دیکھا، پھر پٹ کر واپس مطلب کے اندر چلا گیا، جیسے صرف تازہ ہوا میں سانس لینے کو باہر نکلا ہو۔ جاتے جاتے اُس نے دروازے کا پٹ بھیر دیا۔ یہ شبیہ بہت مانوس تھی۔ اس کی چال ڈھال اسد کو جانی پہچانی لگی۔ کون ہو سکتا ہے، حکیم تو نہیں ہے۔ یہ اُس سے ذرا لمبے قد کا، کم عمر آدمی ہے، اسد نے سوچا۔ دروازے میں اب ایک پتلی سی درز رہ گئی تھی۔

اسد وہیں سے دیوار کو پھلانگ کر پنجوں کے بل بھاگتا ہوا دروازے تک پہنچا۔ دروازہ کھول کر اندر جانے کی بجائے وہ درز سے آنکھ لگا کر دیکھنے لگا۔ کمرے کا جتنا حصہ نظر آ رہا تھا وہاں صرف اُدھانختہ اور اُس کے اوپر سفید دیوار تھی جس پر پتھر کتی ہوئی لیمپ کی روشنی سے پتلا چلتا تھا کہ بڑی ٹٹا رہی ہے۔ اسد نے دروازے پر ہاتھ رکھا ہی تھا کہ اندر سے دروازہ ایک جھٹکے کے ساتھ کھلا اور میر حسن کی شبیہ اُس کے مقابل کھڑی تھی۔ سب سے پہلا خیال جو اُسے دیکھنے پر اسد کو آیا وہ تھا کہ ارے، یہ تو میر حسن ہے! میں پہچان کیوں نہیں سکا؟

”میر۔“ وہ بات کرتے کرتے رُک گیا۔ میر حسن کی چمک دار آنکھیں خوف کے مارے اُبلتی پڑتی تھیں اور اُس کے چہرے کی پہلا ہٹ اُس تاریکی میں بھی نمایاں ہو رہی تھی۔ وہ ایک پزیدے کی شکل میں بازو پھیلائے دونوں پٹ مضبوطی سے تھامے کھڑا تھا اور اُس کا جسم غیر ارادی طور پر اپنے بازوؤں پر آہستہ آہستہ جھول رہا تھا۔

اسد نے ہاتھ بڑھا کر اس کی کلائی کو مضبوطی سے پکڑ لیا۔

”یہاں کیا کر رہے ہو؟“ اسد نے سختی سے پوچھا۔

لڑکا اپنی آنکھوں میں حیوانی سہم لیے گنگ کھڑا کھنگلی باندھے اسے دیکھتا رہا۔ اسد نے اس کی کلائی پر اپنی گرفت زرم کیے بغیر اسے پیچھے کی طرف دھکیلا۔ اس پر میر حسن میں گویا اچانک جان پڑ گئی۔ اس نے سر کو ایک جھٹکا دیا۔

”میں نے کچھ نہیں کیا۔“ الفاظ اس کے منہ سے ابل پڑے۔ اس کا جسم مدافعتی انداز میں اسد کو باہر کی طرف دھکیلنے اور دروازے میں کبھی دہیں کبھی بائیں کو سرکنے لگا، جیسے کمرے کو اسد کی نظروں سے اوجھل رکھنا چاہتا ہو۔ کمرے کے اندر نگاہ ڈالنے سے پہلے ہی میر حسن کے منہ سے نکلے ہوئے اُن پانچ الفاظ نے اسد کے کانوں میں ایک دہلا دینے والی گونج پیدا کی، اور اس نے میر حسن کی نازک سی کلائی کو اپنے ہاتھ کی گرفت میں پھینک کر پوری قوت سے اسے اندر کی طرف دھکا دیا۔ پہلی چیز جس پر اسد کی نظر پڑی وہ لمبپ تھا۔ اس کی مہین سی نو بڑی طرح پکپکا رہی تھی۔ پھر حکیم کی قد آدم چوڑی سی سیاہ الماری جو مقفل رہتی تھی۔ الماری اب داڑھی تھی۔ اس کے متوازی خانے، جن میں سے کئی ایک لکڑی کے عمودی تختوں کی مدد سے مزید چھوٹے بڑے خانوں میں تقسیم کیے گئے تھے، شیشے کی بوتلوں، سفید اور سُرخ مٹی کے مرتبانوں، کاغذ کی مختلف شکل اور حجم والی پٹیوں، خشک شاخوں کے چھوٹے بڑے گٹھوں، پتھر کے پایلوں اور دوسری حکمت کی اشیاء سے اٹے پڑے تھے۔ نیچے فرش پر دیوان کے پاس حکیم کا بدن اوندھے منہ پڑا تھا۔ اس کی گردن مڑی ہوئی تھی اور دہنا گال زمین پر ٹکا تھا۔ ایک بازو پھیلا ہوا کہنی تک تختے کے نیچے گھس گیا تھا۔ دوسرا کہنی پر سے عجیب مڑے مڑے انداز میں رکھا تھا۔ اس بازو کا ہاتھ بندوق کی نالی کو اس مضبوطی سے گرفت کیے ہوئے تھا کہ انگلیوں کے جوڑ سفید ہو چکے تھے۔ اسد کو خبر بھی نہ ہوئی کہ کب اس کا ہاتھ میر حسن کی کلائی پر سے ڈھلک گیا۔ وہ ایک قدم آگے بڑھا اور لاعلم نظروں سے جھک کر دیکھنے لگا۔ اس کا فہم ایک لحظے کے لیے معطل ہو گیا۔ اتنا اندھیرا کیوں ہے؟ اس نے خفگی سے سوچا، کچھ نظر نہیں آتا۔ وہ پلٹا، اور اس بے حرکت بدن سے بچتا ہوا ایک پاؤں تختے پر رکھ کر آہستہ سے اسے پھلانگ گیا۔ لمبپ کے پاس جا کر اس نے بتی اونچی کی اور اسی راستے سے واپس آ کر، گھٹنوں پر ہاتھ رکھ کر جھک گیا۔ منہ کے کونے سے خون خارج ہو کر ایک پتلی سی سیاہ لکیر بناتا ہوا کوئی چھ ابرخ کے فاصلے پر ایک بڑے سے بلبے کی شکل میں فرش پر جم گیا تھا۔ پشت میں بائیں طرف کو قبض کر ٹی تین انگل کے قریب چرمی پٹی تھی اور وہاں پر کھدر کے دھاگے خون میں خشک ہو کر سر اٹھائے کھڑے تھے۔ خشک ہوتے ہوئے خون سے بائیں طرف کی آدھی قبض اور بازو کے کچھ حصے کا کپڑا

اگر کڑا اٹھا ہوا تھا۔ خون ایک میٹر سے میٹر سے راستے سے گزر کر تھوڑے فاصلے پر فرش میں ایک نیچی سی جگہ میں جمع ہوتا رہا تھا جہاں وہ اب سطح سے جتنا شروع ہو چکا تھا۔ نچلے دھڑکے کپڑے بے داغ تھے اور دونوں ہاتھیں سیدھی رکھی تھیں جیسے کوئی آرام سے پیٹ کے بل سویا ہو۔ بندوق کا دستہ الگ دیوار کے ساتھ ایک عجیب زاویے پر کھڑا تھا۔ یوں لگتا تھا جیسے پورے زور سے پھینکا گیا ہو اور دیوار پر لگ کر نیچے آگرا ہو۔ دیوار پر اُس کی ضرب کا نشان تھا، اور دستے کے ٹخنے ہوئے کونے پر دیوار کی منی لگی نظر آ رہی تھی۔ بے خیال میں جھک کر اسد نے تین انگلیوں سے حکیم کے چہرے کو چھوا اور اس طرح اٹھ کھینچ لیا جیسے اُسے سانپ نے ڈس لیا ہو۔ اُس لمس کی دہشت اور کراہت سے سردی کی ایک لہر اس کے جسم میں سرایت کر گئی اور گویا پہلی بار ساری صورت حال پوری قوت سے اُس پر واضح ہوئی۔ آنکھیں ادھ کھلی اور بے نور تھیں۔ وہ ایک سُرخت کے ساتھ نعش کے اُپر سیدھا ہوا۔

”یہ — یہ —“ وہ نعش کی طرف اشارہ کر کے ہکلاتے ہوئے بولا۔ پھر اُس کی زبان بند ہو گئی۔

میر حسن اپنی جگہ پر کھڑا، پھی پھی چمک دار آنکھوں سے اسد کو دیکھتا ہوا، کئی لمحوں تک بات کرنے کو منہ کھولتا

اور بند کرتا رہا۔ آخر آواز اس کے حلق سے نکلی:

”میں نے نہیں کیا۔“

”مرا می۔“

”میں نے نہیں کیا — اسد کی قسم۔“

”کس نے کیا ہے؟“

”مجھے نہیں پتا — میں تو آیا ہی ہوں۔“ — آواز حلق میں پھٹ گئی۔

”کس نے؟ کس نے؟ اور کس نے کیا ہے؟“

”کسی اور نے کیا ہے۔ مجھے نہیں پتا۔“

”مادر..... تم یہاں کیا کر رہے ہو؟“

”میں نے نہیں کیا۔ نہیں کیا۔ ہاتھ بھی نہیں لگایا۔ میں بے قصور ہوں۔“

”تم نے اسے قتل کر دیا ہے۔ مار ڈالا ہے، اسد چنیا،“ میں نے خود دیکھا ہے۔“

”تم نے نہیں دیکھا۔ کچھ نہیں دیکھا۔ میں تو آیا ہی ہوں۔“ میر حسن اپنے پنہوں پر ذرا سا اٹھا اور ایک سیکنڈ

تک وہیں رُک رہا، جیسے اُڑنے کے لیے پرتول رہا ہو۔ پھر اُس نے بدلی ہوئی حیرت زدہ آواز میں، جس میں انتہائی

سہم کی پکار تھی، چپکے سے کہا، ”تمہیں یقین نہیں؟“ اور ایک پھلانگ لگا کر نعش کو پار کر گیا۔ اسد نے اُسے روکنے کے

لیے ہاتھ بڑھایا۔ مگر دوسری ہی چھلانگ میں وہ اسد کی نعل سے نکل کر دروازے سے باہر جا چکا تھا۔ اسد تو ازن قائم نہ رکھ سکا اور اُلٹ کر تختے پر جا گرا۔ پھر وہ تیزی سے اُٹھ کر بھاگا، مگر چند ہی قدم اندھیرے میں گیا ہوگا کہ رُک گیا عجیب نامعلوم طریقے پر اُسے احساس ہوا کہ تعاقب بے سود تھا، کہ لڑکا اُس سے کہیں تیز پا تھا، اور اس گاؤں کے گھر گھر سے واقف تھا۔ کچکچا کر اُس نے اندھیرے میں منہ اٹھایا اور پورے زور سے چیخا :

”بدمعاش — بھاگ کر کہاں جاؤ گے — میں بتا دوں گا۔“

تاریکی میں سے بھاگتے ہوئے قدموں کی آواز بھی نہ آئی۔ لڑکا بھوت بن کر غائب ہو چکا تھا۔ کچھ دیر تک اسد وہاں کھڑا اپنے الفاظ کی بے صوت بازگشت کو کانوں میں سناتے ہوئے سنتا رہا۔ اُس نے اپنے ذہن کی پھیل کو دبانے کی کوشش کی۔ بہت آہستہ آہستہ جیسے گہری دُھند میں سے، صورتِ حال کی حقیقت اُس کے اُپر واضح ہونے لگی — اُس کی پشت پر ایک کمرہ ہے، جس میں ایک نیش پڑی ہے۔ اُس کے معدے میں تیزابی بھنور سا پڑنا شروع ہوا اور سینہ بند ہونے لگا۔ سانس اُپر چڑھ رہی تھی۔ وہ پلٹ کر دروازے تک گیا اور ایک پٹ کو پکڑ کر کھڑا ہو گیا۔ اُسے پیٹھ جانا چاہیے تھا، مگر وہ دروازے کو پکڑے کھڑا انتظار کرتا رہا۔ اُس وقت سانس کو چھتے ہوئے دیکھ کر اُس توقع اور انتظار میں اُسے بے انتہا سکون محسوس ہوا۔ اس انتظار میں کہ سانس آکر اس قدر پالے، اُس کو مکمل طور پر اپنی لپیٹ میں لے لے، اپنے آپ میں اُٹھالے، تاکہ وقتی طور پر ہی رہی، مگر اس مصیبت سے چھوٹ جائے۔ بعد میں دیکھا جائے گا، کچھ نہ کچھ ضرور ہوگا، کوئی واقعہ، کوئی بات — اُس وقت فی الواقع اُسے قوی امید تھی کہ سانس کا ریل گاڑ جانے کے بعد حالات میں کوئی تبدیلی آجائے گی، کوئی نہ کوئی آن پہنچے گا، اُس کو چھٹکارا دلانے، اُس کا ہاتھ بٹانے کے لیے کوئی نہ کوئی راستہ نکلے گا۔ ساری نشانیاں موجود تھیں، وہ دروازے کو تھامے سر نہیڑائے کھڑا انتظار کرتا رہا، اور ایک عجیب بات ہوئی۔ سانس کا ریل گاڑ آیا پہلے ایسا کبھی نہ ہوا تھا۔ جب نشانیاں ظاہر ہوئیں، سانس آکر رہتی۔ اس دفعہ، عمر میں پہلی بار دغا دے گئی تھی۔ اُس کا حلق مستقل اُٹھتا اور بیٹھتا رہا، مگر سانس کم و بیش برابر چلتی رہی۔ اسد کو جیسے سانپ سونگھ گیا ہو۔ اُس کی سمجھ میں نہ آ رہا تھا کہ یہ کیا ہوا۔ اب کیا ہو؟ سب سے بہتر ترکیب تو یہ ہے کہ لاش کو کھینچ کر تختے کے نیچے کر دو، لیمپ کو بھونک سے بچھا دو، اور جا کر کمرے میں سو رہو۔ صبح گاؤں دلے خود ہی پتا کرتے پھریں گے کہ کیا ہوا کیا نہ ہوا۔

وہ کمرے میں داخل ہوا، اور تختے پر پاؤں رکھ کر الماری کے برابر جا کھڑا ہوا۔ کسی توئل یا مٹیا پر لیٹ گیا۔ کیوں نہیں لگے، اُس نے ذہن پر زور دے کر سوچا۔ اتنی دواؤں کی پہچان کیسے رکھنا ہے۔ پھر اُسے یاد آیا کہ وہ کئی بار پہلے بھی اس بات پر غور کر چکا ہے۔ فرش پر سے نظریں چراتے ہوئے اسد نے الماری کی ایک ایک شے

کو باری باری دیکھا اور ملگے پتھر کے خوبصورت کاغذی کٹوروں میں، جو کبھی استمال میں نہ آئے تھے، دیکھتے ہوئے اس کا دل چاہا کہ وہ گلا پھاڑ کر ایک ایسی چیخ لگائے کہ سویا ہوا گاؤں جاگ پڑے۔ "خون! پھر وہ گاؤں کے کسی بڑے بوڑھے کے گھر جائے اور اس کا دروازہ پیٹ پیٹ کر سارا مبرا کہہ سنائے، پھر ڈاک بنگلے جا کر شاہ رخ کو جگاٹے۔ تختے سے اتر کر وہ باہر کی طرف چل پڑا۔ اسلٹے میں ایک جگہ رک کر اس نے اندھیرے میں دیکھا کہ حکیم کی نقش اس کی آنکھوں کے سامنے کھڑی ہے۔ اب تو یہ نقش یہاں پڑی ہے اور میں یہاں پر موجود ہوں، اس نے سوچا۔ بات بھل آئے گی، کسی کسی طرح بچھپانے سے کیا فائدہ؟ اب تو مجھے اس سے نمٹنا ہی ہے۔ وہ اندھیرے سے واپس لوٹ آیا۔

احتیاط سے قدم رکھتا ہوا وہ لاش کے سر کی طرف پہنچا اور وہاں بیٹھ کر اس نے بندون کی نالی کو کھینچنے کی کوشش کی۔ مردہ ہاتھ کی گرفت تالے کی طرح اس کو لگی تھی۔ ایک دو بار کوشش کرنے کے بعد اس نے پاؤں اس ہاتھ کے گرد جمائے، اور دونوں ہاتھوں کے زور سے کھینچ کر آفر نالی کو اس آہنی گرفت سے آزاد کرایا۔ اسی میں اس کی سانس پھول گئی، اور جب وہ کھڑا ہوا تو ایک اندھیرا سا اس کی آنکھوں کے آگے سے گزر گیا جس میں ستارے چھوٹ رہے تھے۔ اسے خیال ہوا کہ اس کا دل بیٹھنے والا ہے۔ اس نے جھک کر دیوار کے ساتھ کھڑا ہوا دستہ اٹھایا، دونوں چیزوں کو تختے پر رکھا، اور تختے پر کھڑے ہو کر الماری کے اوپر والے خانے سے بندوق کا لمبا سا ڈبّا نکالا جو وہاں، شیشیوں اور مرنباؤں کے بیچے کھلا ہوا پڑا تھا۔ اس تک پہنچنے کے لیے آگے سے کئی چھوٹی بڑی نشینیاں اٹھا کر نچلے خانے کی چوڑے منہ والی بوتلوں کے اوپر رکھ دی گئی تھیں۔ خانے کے تختے پر گرد میں ان کے پنیوں کے گول نشان موجود تھے۔ قہچی کہاں ہے؟ ڈبے میں تو نہیں۔ اس نے الٹ پلٹ کر دیکھا، قہچی کہیں غائب تھی۔ اس نے چاروں طرف نظر دوڑائی۔ پھر گھٹنے زمین پر ٹیک کر تختے کے نیچے نظر والی تو قہچی دوسرے ہاتھ کے قریب زمین پر پڑی ہوئی دکھائی دی۔ تینوں چیزیں احتیاط کے ساتھ اس نے ڈبے میں بندکیں، اور ڈبے کو میز پر رکھ دیا۔ پھر وہ تختے پر چڑھا اور ایک شیشی کو اٹھا کر اس کے اپنے دائرے میں فٹ کر کے رکھنے لگا، اس احتیاط کے ساتھ کہ ارد گرد کی گرد میں کوئی نشان نہ پڑے۔ جب وہ شیشیوں کو اپنی جگہ پر رکھ چکا تو بلاوجہ انہیں گننے لگا۔ د بعد میں جب

کبھی اس نے اس وقت کے بارے میں سوچا تو اسے خیال آیا کہ غالباً یہی لمحات تھے جب اسے اپنے قواء پر کسی حد تک اختیار حاصل ہونا شروع ہوا تھا، وہ تعداد میں کل نہیں۔ یہ کام المہمان بخش طور پر ختم کر کے اس نے الماری بند کی اور اسے تالا لگایا، جب سے رومال نکال کر چابی اور تالے کو پونچھا اور چابی حکیم کے کرتے کی دائیں پہلو والی جیب میں ڈال دی۔ رومال سے ہی اس نے حکیم کے ہاتھ پر لگی اپنے جوتوں کی مٹی کو اچھی طرح سے صاف

کیا۔ پھر اُس نے بندوق والا ڈبا اٹھایا اور کمرے سے نکل کر کھڑکی کی جانب چل پڑا۔
 جب اُس نے یاسمین کی کھڑکی پر زمین پر انگلی بجائی تو اسد کا جسم پر سکون تھا۔ سانس کی گرانی غائب ہو چکی تھی۔
 تیسری بار کھڑکی بجانے پر اندھ لیمپ بجلا، اور یاسمین نے کندھی اٹا کر پیٹ کو ایک درز کھولا، پھر جلد ہی سے کھڑکی کھول
 دی۔

”اسدی!“

اُس اندھیرے میں بھی اسد کو اُس کی آنکھوں کی چمک اور بالوں کی ایک ڈھیلی سی لٹ نظر آئی۔ یاسمین کا بدن
 بہت مدھم مدھم — تندوری روٹی کی سی بخیر می مہک چھوڑ رہا تھا۔ اسد کے دل میں حسرت پیدا ہوئی کہ کاش وہ
 کچھ کہے سنے بغیر، کوئی جواب دیے بغیر اس کھڑکی کے راتے داخل ہو کر اُس گرم بستر میں گھس جائے اور اپنے آپ
 کو اُس چارخانے کھیس سے ڈھانپ لے اور کبھی وہاں سے نہ نکلے۔
 ”دروازہ کھولو۔“ اُس نے آہستہ سے کہا۔

”کیا بات ہے؟“

”کچھ نہیں۔ تم دروازہ کھولو۔“

یاسمین کچھ دیر تک اُسے خالی خالی نظروں سے دیکھتی رہی، پھر کھڑکی بند کر کے اندر چلی گئی۔ اسد دیوار کے ساتھ
 ساتھ چلتا ہوا دروازے تک پہنچا۔ جب یاسمین نے کندھی اٹا دی تو وہ دروازہ کھول کر اندر گھس گیا۔
 دروازے کے اندر رک کر اسد نے لبوں پر انگلی رکھ کر چپ رہنے کا اشارہ کیا اور یاسمین کے کمرے کی جانب
 چل پڑا۔ یاسمین اُس کے پیچھے پیچھے اپنے کمرے میں داخل ہوئی۔

”یہ کیا ہے؟“ یاسمین نے پوچھا۔

”کچھ نہیں۔“

”یہ تو بندوق کا ڈبا ہے۔“

”ہاں۔“ اسد نے جھک کر ڈبے کر یاسمین کی چارپائی کے نیچے دھکیلتے ہوئے جواب دیا۔
 یاسمین حیرانی سے کھڑکی اُسے دیکھتی رہی۔ ”یہ کہاں سے لائے ہو؟“ اُس نے نیچی آواز میں پوچھا۔

”دیکھو۔“ اسد نے کمرے میں ادھر ادھر نظر دوڑاتے ہوئے بات کرنے کی سعی کی۔ ”جو تاپہنو۔“

”کیوں؟“

”جو تاپہن کر میرے ساتھ چلو۔“

”کہاں ہے کیوں ہے؟“ یاسین نے چونک کر سوال کرنے شروع کیے، ”کہاں چلوں ہے؟“ اور کچھ ذہن میں نہ آنے پر اس نے دوبارہ اٹھکی ہونٹوں پر رکھ کر اُسے چُپ رہنے کی تاکید کی: ”مطلب میں۔ اُس نے کہا۔“

”کس لیے ہے؟“ وہ بولی۔ پھر بکھنت اُس کی آواز میں براس کی سرک پیدا ہوئی، ”ابا۔۔۔“ اُس نے نیچی سی آواز میں پوچھا۔ پھر زور سے بولی، ”ابا کہاں ہیں ہے؟“

”مطلب میں ہیں۔“

”وہاں کیا کر رہے ہیں ہے؟“

”کچھ نہیں،“ وہ بولا، ”ایک حادثہ ہو گیا ہے۔“

”حادثہ ہے؟“ کیسا حادثہ ہے؟ کیا ہو گیا ہے؟ اسدی ہے؟ جواب کا انتظار کیے بغیر وہ پلٹ کر کمرے سے نکل بھاگی۔ اس نے اُس کی ایک ڈھیلی سی لٹ دروازے میں اُرتی ہوئی دیکھی، پھر وہ صحن کو پار کر کے اندھیرے میں غائب ہو گئی۔

”یاس۔۔۔ اسد اُس کے پیچھے لپکا،“ میری بات سنو۔ یاس، میرے ساتھ چلو۔“

وہ اُس کی بات سُنتی نہ سُنتی ہوئی، بازو ہوا میں اٹھائے، لمبی لمبی نازک ٹانگوں والے پرندے کی مانند چھوٹے بڑے پتھروں کے اوپر ننگے پاؤں اُرتی چلی گئی۔

مطلب کے دروازے پر یاسین نے دونوں ہاتھوں سے چوکھٹ کپڑا کر اپنے آپ کو روکا اور جیسے زمین میں گڑگئی بچھی ہوئی آنکھوں سے اُس نے اندر کا منظر دیکھا اور لاعلمی سے مڑ کر اسد پر ایک سرسری سی نظر ڈالی۔ پھر اُس نے کمرے میں ایک قدم رکھا اور ذرا سا جھک کر، بے سمجھ نظروں سے لاش کو دیکھنے لگی۔

”ابا۔۔۔“ اُس نے ہولے سے بلایا، ”ابا۔۔۔“

پھر اُس کے حلق سے ایک عجیب سی آواز نکلی، جو کچھ کچھ جاڑوں کی ٹھوک کے مارے ہوئے بھیڑیوں کی گڑگڑ سے مشابہ تھی۔ ایک گہری، پیٹ سے ابھرتی ہوئی غیر انسانی سی آواز جو نہ چیخ تھی نہ پکار بلکہ دہشت ہی دہشت تھی۔ ایک لمحے کو وہ بازو پھیلائے اسد کی طرف مڑی، جیسے اُس کے جسم میں پناہ لینا چاہتی ہو، پھر پلٹ کر اپنے باپ کے اوندھے بدن پر جھک گئی۔ چوہاڑوں کی مانند چاروں ہاتھوں پاؤں پر چلتی، مردہ جسم کو روندتی ہوئی، سر کی طرف جا کر، وہ زمین پر ہانگیں پھیلا کر بیٹھ گئی۔ آہستہ سے اپنے باپ کا سر ہاتھوں میں لے کر اُس نے اپنی گود میں رکھا اور اُس کے چھوٹے سفید بالوں کو مسجیوں میں کپڑنے کی کوشش کرنے لگی۔ منہ سے نکلے ہوئے خون کے بلبلے کو اُس کی سفید شلوار نے ڈھک دیا تھا۔ اسد کا جی کیا کہ وہ شلوار کے کپڑے کو اُس جگہ سے اٹھا کر پرے کر دے۔

کسی سوگوار جانور کی طرح حلق سے لگاتار پیچی پیچی، گہری آوازیں نکالتے ہوئے وہ اپنی مٹھیاں سر کے بالوں پر کھولتی اور بند کرتی رہی۔ پھر وہاں کوئی آسرا نہ پا کر اُس نے اپنے کان ہاتھوں سے ڈھانپ لیے اور منہ اٹھا کر چیخ چیخ مارنے لگی۔ اسد ایک ہاتھ اُس کے بازو پر، ایک سر پر رکھے تھے پر بیٹھا تھا اور احمق پن سے دہرائے جا رہا تھا:

”یاس، کوئی بات نہیں — چپ کر دو، یاس، کوئی بات نہیں —“

باہر احاطہ گارڈ کے لوگوں سے بھرنا شروع ہو گیا تھا۔ بڑھے، جوان، عورتیں اور بچے، ہاتھوں میں لائینیں اور لائٹیاں لیے احاطے کی دیوار پھانڈ پھانڈ کر جمع ہو رہے تھے۔ مجمعے میں کہیں کہیں کلہاڑے چمک رہے تھے۔ کچھ بچے زور زور سے رونے لگے تھے۔ وہ سب کمرے سے چند قدم پر نیم دائرے کی شکل میں ایک حد بنا کر کھڑے تھے۔ سب سے آگے چند ادھیڑ عمر کسان تھے جو بازو پھیلا پھیلا کر لوگوں کو آگے آنے سے روک رہے تھے۔ لائینوں کی روشنی میں اُن کے مخنتی بڈیوں والے چہرے خوابیدہ اور جذبات سے عاری تھے۔ اُن کی آنکھیں کمرے کے اندر لگی تھیں جہاں وہ لڑکی، جس کو کسی نے لڑکپن کے بعد آج تک چادر کے بغیر نہ دیکھا تھا، چہرہ پاگل کیے منہ بچا کر رو رہی تھی اور ساتھ ساتھ کچھ کہتی جا رہی تھی، اور اسد اُس کو پکڑ کر بیٹھا بے سُود گردان کیے جا رہا تھا: ”کوئی بات نہیں، یاس، چپ کر جاؤ، کوئی بات نہیں“ — وہ زندگی کی سختی کے عادی چہرے روزمرہ کے انداز میں ایک دوسرے سے کہہ رہے تھے: ”قتل ہو گیا ہے“، ”مر گیا ہے“ — صرف اُن کی عورتیں آپس میں اس قتل پر چیخ مگنیاں کر رہی تھیں۔ اُس وقت مجمعے میں ایک معمولی سی بلبل پیدا ہوئی اور سات معتبر بڑھے لوگوں کو مہاتے ہوئے آگے بڑھے۔ دروازے میں داخل ہوتے ہی وہ ٹھنک کر رُکے اور ایک دوسرے پر گرتے ہوئے دیوار کے ساتھ ساتھ پیچھے کی طرف کھسکنے لگے۔ لڑکی اپنے باپ کے مردہ جسم کے ساتھ لپٹی ہوئی تھی۔ اُس کی شلوار پختون کے بڑے بڑے دھتے تھے اور اُس کا ایک ہاتھ لاش کی لپٹ پر قبض کے چیر کر ڈھانپے ہوئے تھا، جیسے خون کا بہاؤ بند کرنے کو رکھا ہو، ہر چند کہ خون بہنا بند ہو چکا تھا۔ یاسمین کا دوسرا ہاتھ اُس نچی ہوئی گردن پر تھا اور منہ سفید سر پر رکھے وہ کچھ بڑبڑا رہی تھی۔ اسد اُس کے کندھوں کو پکڑے نیم دلی سے بار بار اُسے اوپر اٹھانے کی کوشش کر رہا تھا اور یوں لگتا تھا کہ جیسے وہ اپنی اُس احمقانہ گردان کو روکنے سے قاصر تھا۔ آخر کار اُس نے یاسمین کی نبلوں میں ہاتھ دے کر کمر کے پورے زور سے اُسے اوپر اٹھایا اور یوں اُس کو لاش سے جدا کرنے میں کامیاب ہو گیا۔ ایک بازو یاسمین کی کمر کے گرد ڈال کر وہ اُسے دروازے کی طرف لیے جا رہا تھا کہ یاسمین کی نظر کمرے کی دیوار کے ساتھ لگ کر کھڑے چھ بڑھوں پر پڑی (ساتراں کہیں غائب ہو چکا تھا)۔ دفعۃً وہ اسد کے بازوؤں میں اس زور سے اچھلی کہ اپنے آپ کو سنبھالنے کے لیے اسد کو دونوں ہاتھوں سے دروازے کے پٹ کا سہارا لینا پڑا۔ یوں اپنے آپ کو اسد کے ہاتھوں سے آزاد کر کے وہ للکارتی ہوئی بھاگی اور پہلے بڑھے کے اوپر

جاگری۔ اس اچانک حملے سے وہ بڑھا دوسروں پر گرا، اور دوسرا تیسرے کے اوپر۔ آخر چوتھے اور پانچویں بڑھوں نے مل کر ان تینوں کو سہارا دیا۔

یاسمین نے بڑھے کے سینے پر مکتوں کی بوچھاڑ کر دی۔

”قاتل۔“ وہ دباڑھی۔ ”قاتل دو۔“ قتل کر دیا ہے۔ ابا آ آ۔“

اُس نے بڑھے کی ڈاڑھی دونوں ہاتھوں میں پکڑ کر اُسے نیچے کر کھینچا۔ اور جب بڑھے نے مدافعت کی تو وہ ڈاڑھی پکڑے پکڑے، بے شرمی سے اُس کی رازوں اور پشیمرو میں گھسنے مارنے لگی۔ بڑھا درد کے مارے دہرا ہوتے ہوتے گھسنے ٹیک کر زمین پر بیٹھ گیا اور اُس کی ٹوپی زمین پر گر گئی۔ اسد نے یاسمین کی کمر میں دونوں بازو ڈال کر اسے اُپر اٹھایا اور کچھ اٹھاتا، کچھ گھسیٹتا ہوا اُسے دروازے کی طرف لے چلا۔ دروازے کے باہر لوگوں کو دیکھ کر اُس بے قابو لڑکی کے حلق سے ایک ایسی خوفناک، حیوانی سی آواز برآمد ہوئی کہ جس نے اُن پتھر یلے چہروں والے سخت کوش کسانوں کے مجھے کو بھی چونکا دیا۔

”دہقان۔“ اُس نے کہا، ”بے ایمان دہقان۔“ اور آخری بار ایک جھجھجھری سی لے کر اسد کے بازوؤں میں

ڈھے گئی۔ اُس کا سر چھپاتی پر ڈھلک گیا اور بدن شل ہو گیا۔ باہر خاموشی کا یہ عالم تھا کہ سانس کی آواز آتی تھی۔

ایک بڑھے نے آکر اسد کے کان میں کہا: ”اسے گھر کے اندر لے جاؤ۔“ اسد نے اُس بجاری، بے ہوش جسم کو بمشکل کندھے پر اٹھایا اور گھر کی طرف چل پڑا۔ مجھے کے اندر اس تیزی سے اُن کے لیے راستہ بنا کر ایک لمحے کو بھی اسد کو رکنا نہ پڑا۔ وہیں کہیں سے گھر میں کام کرنے والی حکیم کی تدم خادم بھی، اُوپنچی آواز میں روتی اور فریاد کرتی ہوئی، دونوں ہاتھوں سے یاسمین کے لپکتے ہوئے سر کو تھامے، اسد کے پیچھے ہوئی۔ یاسمین کو چار پانی پر ڈال کر اسد نے عورت سے دودھ گرم کرنے کو کہا۔ پھر اُس نے افیون کے ٹرکت کی سیاہ گولیاں جن سے وہ واقف تھا، گھر میں سے ڈھونڈ کر نکالیں اور دو گولیاں گرم دودھ میں حل کیں۔ جب کچھ دیر کے بعد یاسمین میں ہوش کے آثار پیدا ہونے لگے تو اسد نے ایک بازو اُس کی پشت کے نیچے ڈال کر اُسے اٹھایا، اور دودھ کا پیالہ یاسمین کے منہ سے لگا دیا۔ اسد کے اشارے پر بڑھی عورت نے اُس کا منہ کھول کر رکھا، اور اسد نے مٹھوٹا مٹھوٹا کر کے دودھ اُس کے حلق میں اُنڈیلنا شروع کیا۔ کچھ دودھ نیچے گرا، باقی یاسمین کے حلق سے اتر گیا۔

اسد چار پائی کے پاس دیوار کی اُس بھدی سی کرسی پر بیٹھا تھا جو اُس نے اپنے ہاتھ سے بنائی تھی۔ کمرے میں ایک دوسری چوڑی سی آرام کرسی بھی تھی جس پر وہ پہلے بیٹھنے ہی والا تھا کہ اُسے باہر، اُس دوسرے کمرے میں اوندھے منہ پڑا ہوا مردہ جسم یاد آگیا اور وہ اُس کرسی سے پرے سرک گیا۔ چنانچہ تھوڑی دیر کے بعد وہ اپنے کمرے سے جا کر یہ سخت سختے کی سیٹ والی کرسی اٹھالایا تھا جو اُس نے سردیوں میں، احمد علی کے بھائی سے اوزار مانگ کر گیارہ دن میں، اپنے ہاتھ سے بنائی تھی۔ یاسمین اپنے باپ کے بستر میں لیٹی تھی۔ اسد دراصل یاسمین کو اٹھانے اُس کے کمرے میں لیے جا رہا تھا کہ یہاں تک پہنچتے پہنچتے اُس کی سانس پھول گئی اور ناگیں تقریباً جواب دے گئیں۔ چنانچہ وہ جلدی سے اسی کمرے میں داخل ہو گیا تھا۔ یاسمین کو دودھ پلانے اور کھیس سے ڈھکنے کے بعد اسد نے سر چاٹھا کہ اگر وہ اپنے کمرے میں چلا جائے اور جا کر سوجائے تو کیا حرج ہے؟ عورت گھر میں موجود ہی ہے۔ مگر یاسمین نے عیند میں کرنا شروع کر دیا تھا۔ گہرے نشے کی عیند میں وہ وقفے وقفے پر شیشے کی سی آنکھیں کھولتی، پھر بند کر لیتی۔ اُس کا لمبا، ہڈیوں کی موٹے جسم کھیس کے اندر مسلسل حرکت میں تھا۔ وہ کسماتی، بھڑھراتی، اور کراہنے لگتی۔ اسد وہاں سے اٹھ کر نہ جاسکا۔ اب وہ اپنی کرسی پر بیٹھا خالی خالی نظروں سے یاسمین کو اور ادھر ادھر کمرے کی دیواروں کو دیکھ رہا تھا۔ کمرے کی سب چیزیں اپنی اپنی جگہ پر ٹھیک اسی طرح رکھی تھیں جیسے ہمیشہ رکھی رہتی تھیں۔ حکیم ایک بانٹلم آدمی تھا۔ وہ ایک ایک چیز کو اپنی مخصوص جگہ پر رکھنے کا عادی تھا۔ اُس کی چھڑی، جس پر کھائی کا باریک کام کیا ہوا تھا، بادم روغن کی شیشی، لکڑی کا گنگھا (چسے وہ اکثر، مرقع بے مرقع اٹھا کر اپنے چھوٹے چھوٹے سفید بالوں میں، تالو سے شروع کر کے سیدھا ماتھے کی طرف پھیلا کرتا)، شیشہ، خشک مسواک کا بندل، صندل کی لکڑی کے دانوں والی تسمیح، سرے کی ننھی سی بوتل اور سر جو، اس کا ٹوٹا، جائے نماز، کپڑے کی چوکر ٹوپی (یہ پہلی بار تھی کہ حکیم اپنی ٹوپی گھر میں چھوڑ کر باہر گیا تھا)، موٹی اون کی جرابوں کا جوڑا، اور اس کے علاوہ کپڑوں کے چند جوڑے جو اُس کے ٹین کے پرانے بکس میں پڑے تھے۔ کُل یہ چیزیں تھیں جو اُس کی ملکیت تھیں۔ حکیم سادہ آدمی تھا۔ اور نفیس۔ بندوق پر زنگ کا نشان تک نہ تھا، گوبرسوں سے استعمال میں نہ آئی تھی، مگر ویسی کی ویسی جھاڑی پونجی اور تیل لگی چمکتی ہوئی ڈبے میں بند پڑی تھی، معلوم ہوتا تھا کہ حکیم ہر چند ماہ کے بعد باقاعدگی سے اسے نکال کر صاف کرنا تھا۔ اگر لڑکے کے ہاتھ میں ہوتی تو کوئی ٹمک بھی تھی۔ وہ اسی مقصد سے آیا تھا، اس میں ٹمک کی کوئی گنجائش نہ تھی۔ اسد کو دن کے وقت ہی پتا چل گیا تھا کہ لڑکے کی آنکھوں میں خون ہے، جس طرح سے وہ بھاگ کر باہر نکل گیا تھا اور جیسے اُس نے ددا کے گرنے کی پروا بھی نہ کی تھی۔ بدوق حرامی، قتل کے ارادے سے آیا تھا، قتل کر کے گیا۔ اُس کو مگر یہ علم کیسے ہوا تھا کہ حکیم رات کے اس وقت مطب میں آئے گا؟ چھپا رہا ہو گا۔ مگر یہ اُس کو کیسے پتا تھا کہ حکیم آدھی رات کے وقت وہاں آئے گا؟ حکیم تو اُس وقت کبھی وہاں اکیلا نہیں آتا۔

پھر وہ گھر کے باہر چھپ کر انتظار کرتا رہا ہوگا۔ تو کیا اُس کا گھر میں نقب لگانے کا ارادہ تھا؟ ادنیٰ ہوں، اسد نے اس کی تردید کی۔ یہ تو اُس کے بس کی بات نہ تھی۔ اگر وہ گھر کے باہر بیٹھا تھا تو اُس نے یاسین کو باہر جاتے تو دیکھا ہوگا؟ ضرور دیکھا ہوگا۔ کیا اُس نے پتا چلایا ہوگا کہ وہ کہاں جا رہی ہے؟ اور خود اسد کو؟ کیا اُسے بھی یاسین کے پیچھے جانے ہوئے دیکھا ہوگا؟ خدایا، اسد نے سوچا، رات کے شروع میں، جب وہ سنسان گلیوں سے گزر کر جا رہا تھا تو اُسے خیال ہوا تھا کہ جیسے رات کے اندر کوئی ذی روح نہ بستا ہو، سو اُن دونوں کے، اور سارا وقت یہ دو چمکتی ہوئی مکارا نکلیں اُن کا تعاقب کرتی رہی ہیں۔ بخیر ہی نکلیں۔ گول پزندہ آنکھیں۔

بہر حال، جب یاسین نکل کر چلی گئی تو دروازہ کھلا رہ گیا تھا۔ اُس وقت وہ آسانی سے اندر گھس کر اپنا کام کر سکتا تھا۔ چپکے سے حکیم کے کمرے میں پہنچ کر اُس کا کام تم کرتا اور یاسین کی واپسی سے پہلے دروازہ بھیر کر اپنے گھر کو بھی جلا جاتا، اور صبح ہونے تک کسی کو پتا بھی نہ چلتا۔ پھر؟ پھر کیوں وہ یہاں چھپا حکیم کے باہر آنے کا انتظار کرتا رہا اور جب وہ باہر آیا تو اُس کے پیچھے پیچھے مطلب میں گیا اور وہاں جا کر اُس پر وار کیا۔ بتی کی روشنی میں جہاں کوئی بھی اندھیری رات میں گزرتا ہوا اُسے دیکھ سکتا تھا؟ ادنیٰ ہوں! اسد نے دوبارہ اپنے دل میں اس خیال کی تردید کی۔ میر حسن یہاں آیا ہی نہیں۔ وہ سیدھا مطلب میں پہنچا، اور شاید قتل کے ارادے سے نہیں بلکہ بندوق چرانے کی غرض سے گیا تھا۔ ہاں، یہ بات ہو سکتی ہے۔ مگر بندوق حکیم کے ہاتھ میں تھی۔ اول حکیم اُس وقت بندوق کو اپنے ہاتھ میں لیے وہاں کر گیا رہا تھا؟

بستر میں لڑکی نے ہلنا اور کراہنا شروع کر دیا تھا۔ اسد اٹھ کر چار پائی کے پاس جا کھڑا ہوا۔ یاسین کے حلق

سے گہری درد کی لمبی لمبی، تھم آواز نکل رہی تھی۔ کچھ دیر کے بعد اُس نے کر دٹ لی اور آواز ہلکی ہلکی سکیوں میں تبدیل ہو گئی۔ پھر اُس کا جسم خاموش ہو گیا۔ اسد واپس آ کر کرسی پر بیٹھ گیا۔ یہاں تک تو بات عیاں تھی کہ میر حسن ہتھیار اٹھانے کی غرض سے آیا تھا۔ کسی کے کہنے پہ آیا تھا یا خود آیا تھا، مگر ایسی مقصد سے تھا اور غالباً شروع رات سے چھپ کر بیٹھا ہوا تھا۔ تفصیل میں جانے کی کیا ضرورت ہے، اسد نے اپنا ذہن صاف کرنے کی کوشش کی، ٹھیک کس وقت آیا تھا اس سے غرض نہیں۔ بات اصل یہ ہے کہ یہاں نہیں بلکہ وہاں آیا تھا۔ وہ رات پڑنے کے انتظار میں چھپ کر بیٹھا رہا تھا۔ مگر جب اُسے پتا تھا کہ رات کے وقت اس گاؤں میں کوئی باہر نہیں نکلتا اور حکیم تو کبھی اس وقت باہر نہیں آیا جب تک کہ کوئی مریض نہ آئے، پھر اُسے ادھی رات تک انتظار کس بات کا تھا؟ ہو سکتا ہے کہ کسی سچی سچی تجویز کے مطابق نہیں بلکہ محض وقتی جذبے کے تحت آ گیا ہو اور وہاں اسی شش و پنج میں بیٹھا رہا ہو کہ کسے تو کیا کرے۔ آخر کوئی عادی مجرم تو تھا نہیں۔ یہی بات ہے۔ وہاں بیٹھا تجویز ہو رہا ہوگا کہ حکیم کسی نہ کسی غرض سے مطلب میں آیا اور بندوق کو اُلٹنے پلٹنے لگا۔ بندوق کو الٹ پلٹ کرنے کا کیا مطلب تھا آخر؟ یہ ایک عمدہ

ہے۔ نہیں کوئی ایسا ممتہ بھی نہیں۔ کوئی بھی مقصد ہو سکتا تھا، آخر اُس کی اپنی بندوق تھی۔ صاف دان کہنے کو ہی نکالی ہوگی۔ بندوق پر زنگ کا نشان تک نہ تھا، یوں جیسے بانادنگ کے ساتھ... اپنے ذہن کو بھٹکتے پا کر اسد نے سر جھٹکا، لڑکے کے بارے میں سوچو، اُس نے اپنے آپ کو تنبیہ کی، ذہن کو موز رکھو، ادھر ادھر مت دوڑنے دو۔ آخر تمہیں یہ سب کچھ بتانا ہے۔

کیا میرا حکیم کے واپس جانے تک کا انتظار نہ کر سکتا تھا؟ ٹھیک ہے۔ اُس نے حکیم کے واپس جانے تک رکنے کا فیصلہ کر لیا، مگر اُس کے دل میں کھد بھگلی رہی کہ حکیم اس وقت کرنے کیا آیا ہے، چنانچہ وہ پنچوں کے بل چلتا ہوا دروازے تک آیا اور اندھیرے میں چھپ کر دیکھنے لگا۔ اُس وقت اُس نے دیکھا کہ حکیم بندوق اتھ میں لیے اُسے جھڑ رہا ہے۔ ظاہر ہے کہ وہ اُسے گھر میں لے جانے کے لیے آیا تھا، اور بندوق ایک بار گھر میں چلی جاتی تو پھر وہاں سے اُس کا حاصل کرنا ناممکن ہو جاتا۔ اتنا وقت نہیں تھا کہ کوڑا اور تہہ پیر لڑاتا، چنانچہ وہ اندر داخل ہوا، اور پھر وہ ہوا جو کچھ کہ ہونا تھا۔ حکیم کو مار گرانے کے بعد ایک نظر ڈالنے کے لیے باہر نکلا اور بندوق حاصل کرنے کے لیے واپس اندر گیا۔ یہ وہ وقت تھا جب اسد اتفاق سے وہاں سے گزر رہا تھا اور اُس نے پہلی بار میرا حسن کا ساہہ دیکھا تھا۔ پھر کیوں میرا حسن نے بندوق نہ اٹھائی؟ شاید کوشش کی ہو مگر ٹھہرا نہ سکا ہو، یا شاید گھبرا گیا ہو، کیونکہ ہو سکتا ہے اُس کا ارادہ حکیم کو قتل کرنے کا نہ ہو بلکہ اُسے چوٹ لگا کر گرانے یا زیادہ سے زیادہ بیہوش کرنے کا ہی ہو، اور جب اُس نے دیکھا کہ اُس نے تو حکیم کا خون ہی کر دیا ہے تو گھبرا گیا ہو، اُس کی سمجھ میں نہ آ رہا ہو کہ اب کیا کرے (سوائے اس کے کہ باہر آ کر ادھر ادھر دیکھے اور واپس اندر چلا جائے)۔ ٹھیک۔ یہ بات کچھ ٹھیک لگتی ہے۔ اسد نے ایک لمبی سانس لی، جیسے کہ اس معنی کے حل کی کوئی صورت نکلتی آرہی ہو۔ مگر اگلے ہی لمحے واقعات کی صورتیں پھر لیٹا کرتی آنے لگیں۔

تو کیا کسی کو بیہوش کرنے کے لیے اُس کی پشت میں خنجر بھونک دیا جاتا ہے؟ او نہیں۔ بیوقوفی کی بات ہے۔ یہ تو ایسا لگتا ہے کہ پورے ارادہ قتل سے آیا تھا اور اُس نے واردات کی۔ ٹھیک ہے، اُس نے قتل عمدا کیا مگر آخر ایک لڑکا ہی تو ہے۔ جب اُس نے ایسا وار کیا کہ حکیم کو فی الواقع زخمی ہو کر گرنے اور پھر اپنی آنکھوں کے سامنے مرنے ہوئے دیکھا تو گھبرا گیا۔ آخر ایک نو عمر لڑکا ہی تو ہے... اُس وقت وہ کمزور سی آواز جو بازگشت کی مانند اسد کے دماغ میں مستقل چکر کاٹ رہی تھی، خیالات کے بس بھنجٹ کو توڑ کر آگے نکل آئی، اور اُس کے ساتھ ہی وہ منظر اُس کی آنکھوں کے سامنے آ گیا: سنا ہوا زرد چہرہ، خوف سے اُبلے ہوئے زرد آنکھیں، اور کانپتے ہوئے

ہونٹ، کھلتے اور بند ہوتے ہوئے، آخر کہتے ہوئے: "تم نے کچھ نہیں دیکھا۔ میں تو آیا ہی ہوں۔"

یہ تھے وہ الفاظ جو اس کو برابر مجبور کر رہے تھے کہ وہ ہر بات کو الٹے اور پلٹے، اُن کا کھوج نکالے، انہیں پرکھے۔ وہ باتیں جو اول اول سیدھی سادھی معلوم ہوتی تھیں، جیسے جیسے وہ سوچتا اس کی انگلیوں سے ہوا کی طرح نکلتی جا رہی تھیں۔ اُس کی نظر گدلی ہوئی جا رہی تھی اور اُس کے ہاتھ میں کچھ بھی نہ آ رہا تھا۔ ہاتھ میں کچھ نہ کچھ ہونا بہت ضروری تھا۔ اب وہ اس جھنجھٹ میں پھنس ہی چکا تھا، جتنا بھی ہاتھ پاؤں مارتا اس سے نکلنا دشوار تھا۔ اس وقت تو وہ ہی، تن تنہا، اس معاملے میں پھنسا ہوا تھا، اسد نے افسوس کے ساتھ سوچا۔ میں نے کتنی بیوقوفی کا ثبوت دیا ہے۔ چلے یہ ہاتھ کہ چپکے سے جا کر اپنے کمرے میں سو رہتا۔ ان لوگوں کو خود ہی یہ قضیہ مٹانے دیتا۔ اب سارے گاؤں کے علم میں آچکا ہے کہ میں ہی ایک آدمی ہوں جو سوتھے پر موجود تھا اور جو اصل بات بتا سکتا ہوں، اور کوئی نہیں۔ یہ سوچ سوچ کر ابھی تک اسد کو صرف ایک بات کا علم ہو سکا تھا: کہ اب کتنی باتوں کا، کتنی چیزوں کا انحصار اُس ایک آدمی پر ہے، اور اس وجہ سے کتنا ضروری ہو گیا ہے کہ وہ جو بات کرے وہ درست ہو۔ وہ اس ذمہ داری کے احساس سے کانپ اٹھا۔ اسد پر اب آہستہ آہستہ اس بات کا انکشاف ہونے لگا تھا کہ کسی ایسے معاملے میں پھنسا کیا ہوتا ہے جس میں بات بات پر فریب کا احتمال ہو۔ اصل بات کہے کہتے ہیں؟ میں کتنا احمق ہوں، اس نے جھلا کر اپنے آپ کو کوسا کر ساتھ ہی اس انوکھے احساس نے اُسے ہر اس بات کو جو اُس نے دیکھی تھی، اپنے ذہن میں پرکھنے پر مجبور کر دیا تھا۔ آخر یہ قصہ کیا تھا؟ آگ قتل! ہاں، آگ قتل کہاں تھا؟ آگ کا کار...

یاسمین کے منہ سے ہلکی سی چیخ نکلی اور اُس نے بستر پر ہاتھ پاؤں مارنے شروع کر دیے۔ وہ اپنے پاؤں یوں اٹھا اٹھا کر رکھ رہی تھی جیسے من من بھر کے ہوں۔ اسد کو یوں لگا جیسے وہ ایک خواب دیکھ رہا ہے جس کی دو تہیں ہیں۔ اوپر کی سطح پر ہر شے کی رفتار غیر قدرتی طور پر سست ہو گئی ہے اور نچلی تہ پر عزیز معمولی طور پر تیز! پتلا سفید کھیس اکٹھا ہو کر یاسمین کے اوپر سے کھسک گیا تھا اور خوں کے دھبوں والی سفید شلوار گھٹنوں تک سرک آئی تھی۔ اسد نے جھک کر یاسمین کے ماتھے پر ہاتھ رکھا۔ یاسمین نے خواب میں آنکھیں کھولیں اور بند کر لیں شلوار اور کھیس ٹھیک کرنے سے پہلے اسد کی نظر اُن مرتبہ رنگ کی لمبی لمبی پنڈلیوں اور پیازمی ٹخنوں کی مدھم سی گولائیوں پر پڑی اور وہ ایک لمحے کو ٹھنک کر رک گیا۔ پھر وہ واپس آکر رُہی پر بیٹھ گیا۔

آگ قتل بخیر کہیں بھی ہو سکتا تھا۔ چونکہ نیچے یا کہیں اور۔ اگر وہ اُس وقت اپنے ہوش قائم رکھتا اور ادھر ادھر تلاش کرنے کی کوشش کرتا تو اسے شاید کہیں پراہوا مل جاتا۔ چونکہ نیچے یا کہیں اور۔ تختے کے نیچے دیکھا تو حصار قلعی پڑی تھی

بس۔ یہ ایک اور احمقانہ بات ہے۔ بھلا قتل کا ہتھیار بھی کوئی پھینک کے جانے لگا؟ وہ تو قتل کے پاس ہرگا، اُس کی حفاظت میں، نینے میں اُس سا ہرایا کہیں اور، جہاں سے پھر وہ اُسے کسی چوٹی پر جا کر دُور نیچے کسی میں پھینک دے گا جہاں عمر بھر اُس پر کسی کی نظر بھی نہ پڑے گی۔ مگر خون! ایا، خون کہاں تھا؟ روٹنی اُس وقت کافی تھی جب اُس نے میر حسن کو دیکھا تھا، اُس نے میر حسن کو صاف طور پر دیکھا تھا، پھر جب وہ بھاگا تھا تو اُس کی پشت بھی نظر آئی تھی اور میر حسن پر خون کا دھبہ تک نہ تھا، جب کہ صاف ظاہر تھا۔ زرد کھدر کے تخت پوش پر خون کے قطروں کی قطار تھی اور صاف ظاہر تھا کہ جہاں خنجر گھسنا تھا وہاں سے خون اُچھل کر نکلا تھا۔ پھر میر حسن کیسے اس سے بچ سکتا تھا؟ روٹنی اُس وقت کافی تھی اور اُس نے صاف دیکھا تھا۔ میں تو آیا ہی ہوں۔ اس بے سود فریاد کی آواز اسد کے دماغ میں آ کر بجنے لگی، "میں تو آیا ہی ہوں۔" جیسے دُور سے ریل گاڑی کی ٹوک کی آواز تیری سے قریب آتی جاتی ہے اور کانوں میں شور مچا دیتی ہے۔ وہ اٹھ کر کمرے میں چکر کاٹنے لگا۔ اپنی انگلیوں کو دانتوں سے نوچ نوچ کر اور سٹچیاں دیواروں پر مار مار کر اُس نے اپنے اچھے سُرخ کر لیے۔ میر حسن کو بھلا یہ ہتھیار استعمال کرنا آتا تھا؟ کیونکہ جو کچھ بھی تھا، کم سے کم ایک بات صاف ظاہر تھی، کہ وار بڑی مہارت سے اور کاری لگایا گیا تھا، اس طرح کہ بڑھے کو مدافعت کرنا تو درکنار، پیچھے مڑ کر اپنے قاتل کو دیکھنے کا موقع بھی نہ ملا تھا۔ وہ شاید آواز نکالے بغیر، اسی طرح اوندھے منہ کر کر، یا شاید گرنے سے پہلے ہی کھڑا کھڑا مر گیا تھا۔ اُس بیچارے کو مہلت ہی نہ ملی تھی میر حسن نے اس کا بیگری سے خنجر استعمال کرنا کہاں سے دیکھا تھا؟ آفر وہ ایک نو عمر لڑکا ہی تو تھا جو شاید اپنی عمر میں اس گاؤں سے بھی باہر نہ نکلا تھا۔ یا یہ محض اتفاق تھا؟ کہ خنجر والا اتنا اتنا اس طور سے پڑا کہ زخم کاری آیا؟ اُس وقت اسد کے دل میں شبہ کا بے مسوم سایہ ج شک کی جڑ بن کر پھولنا شروع ہوا۔ کمرے میں اُس کے چکر تیز ہو گئے۔ اُس کی انگلیوں کے جوڑوں سے خون رسنے لگا، اور ذہن کی افراغ فری سے فراس کی سب راہیں سدود پا کر اُس کی آنکھوں میں آنسو آگئے۔ اپنے آپ کو اس ہمیلمے میں ڈال کر وہ ایک ایسے مقام پہ آکھڑا ہوا تھا جہاں وہ سچائی کی تلاش پہ مجبور ہو گیا تھا۔ وقت تیزی سے گزرتا جا رہا تھا۔ مہلت اتنی کم تھی اور اُسے جلد از جلد اپنے ذہن کی تصویر وضع کرنا تھی۔ وہ ایسا بھی نہیں کر سکتا تھا کہ جو جی میں آئے کہہ دے۔ یا اللہ! اُس نے اپنے آپ سے کہا، کس مصیبت میں جان آئی ہے۔ آج تک اُس نے کسی نہ کسی طور اپنے آپ کو ایسے ہمیلموں میں پڑنے سے بچائے رکھا تھا۔ وہ ایک طرف کرکھڑا آرام سے دُنیا کا تماشا کرتا رہتا تھا اور اُس کا فاصلہ قائم اور حیثیت مستثنیٰ رہتی تھی۔ مہلت کی کمی نہ ہوتی تھی اور کوئی دُوسرا اُس کا شریک نہ تھا جس پر اُس کے اعمال کا اثر پڑ سکتا تھا۔ اُس نے سمجھ رکھا تھا کہ زندگی اُس کا ذاتی معاملہ ہے اور اُس کی ایک انگ، ایک گواہ کی سی حیثیت ہے جو دُنیا کے رازوں کو اپنی جان پر درج کرتا ہے اور جلد یا بدیر اُس پر حقیقت کا انکشاف ہوتا رہتا ہے۔ اب یہ قضیہ ایک نئی صورت

لے کر وار دہوا تھا۔ اس صورت سے وہ واقف نہ تھا۔ اب اسے پتا چلا کہ اصل گراہ کی جگہ اور حیثیت کیا ہوتی ہے۔ کہ یہ ایک بے خطر حیثیت نہیں بلکہ ایک ایسی جگہ ہوتی ہے جہاں اپنی ذات کی بنیادوں پر شک ہونے لگتا ہے اور حاضر و ماضی کے سوا کچھ کام نہیں آتا۔ اُس کے ایک ایک لفظ پر کسی دوسرے شخص کی زندگی کا انحصار تھا، اور اُس نے اس ایک ایک لفظ کو عجلت میں کھرج کر نکالنا تھا، حقیقت کی شکل میں، ممکن اور ترجیحاً حقیقت کی شکل میں! اور حقیقت کیا تھی؟ حقیقت یہ تھی کہ اُس نے میر حسن کو جائے وقوعہ پر دیکھا تھا، مگر میر حسن نے کہا تھا، ”تم نے کچھ نہیں دیکھا۔ میں تو آیا ہی ہوں۔“ میر حسن وہاں پر کیوں آیا تھا، یہ تو بعد کی بات ہے۔ اصل بات تو تھی کہ اُس نے میر حسن کو قتل کرتے ہوئے نہیں دیکھا تھا۔ یہ تھی اصل بات!

تو یہ چکر کیسے رونا ہوا ہے کہ جو بات پہلے صاف اور سیدھی معلوم ہوتی تھی آخر میں بالکل ہی الٹ ہو کر سامنے آگئی؟ یعنی سہ پہر کے وقت میر حسن کا (آگ برساتی ہوئی آنکھوں کے ساتھ) احاطہ چھوڑ کر بھاگ جانا، یوں جیسے اب وہ کبھی واپس نہیں آئے گا۔ پھر جائے واردات پر اُس کی موجودگی، اور صرف اُسی کی موجودگی! پھر یہ شکوک و شبہات کیسے اور کب سر اٹھانے لگے تھے؟ یا اللہ، واقعات کے بھی کیسے اسرار ہوتے ہیں! کاش کہ کوئی دوسرا اس قصے میں اُس کا شریک نہ ہوتا اور وہ الگ کھڑا اس معاملے کو دُور سے دیکھ رہا ہوتا۔ پھر اطمینان سے کہیں بیٹھ کر وہ اس معاملے کا بغور مطالعہ کرتا اور وقت گزرنے کے ساتھ اس کا ذہن شاید صاف ہو جاتا۔ اب مہلت نہ تھی۔

اتنا وقت گزر جانے پر بھی اسد کے دل میں ایک حسرت (اور ایک موبوم سی امید) ابھی باقی تھی کہ کاش کوئی تدبیر، کوئی ترکیب، کوئی معجزہ ایسا رونا ہو کہ وہ اس جھنجھٹ سے صاف چھٹکارا پا کر دُور ایک کنارے پر جا کھڑا ہو اور دُوسرے لوگوں کو اس سے نبھتے، اسے نبھاتے ہوئے دیکھنے لگے مگر یا سمجھیں بھی اُس کے پہلو میں وہیں پر کھڑی ہو اور اُس کا اس قصے سے کوئی تعلق نہ ہو۔ نیچے ایک کمرے میں کوئی لاش پڑی ہو جسے وہ دونوں محض سرسری طور پر ہی جانتے ہوں۔ اسد کو کل صبح کا وقت یاد آیا جب وہ بہت سویرے، گہری نیند سے محض اپنے جسم کا لذیذ بوجھ لیے اٹھا تھا اور اپنے روزمرہ کے کام کے لیے نکل آیا تھا۔ اُسے کیا پتا تھا کہ یہ دن اتنا طویل ہو گا! اب وہ وقت اسد کو محسوس ہوا، جیسے ہمیشہ کے لیے ہاتھ سے نکل چکا تھا۔ اب وہ جس صورت بھی اس جھنجھٹ سے آزاد ہوا، وہ باضابطہ اُسے خطر و دقت اب کبھی ٹوٹ کر نہ آئے گا۔ اب دُنیا بدل گئی تھی۔ اب ایک ہییب و تر داری کا اور دماغ کی معسرت کا وقت تھا۔ اب مہلت نہ تھی۔ دو گھنٹے میں صبح ہو جائے گی، اور کیسی جا بربصیح یہ ہوگی۔ کیا نجات کا کوئی رستہ نہ تھا؟

کوئی دوسرا آدمی ! کیا کوئی دوسرا آدمی بھی تھا؟ تھا تو کون تھا۔ کیا کوئی ہو بھی سکتا ہے؟ کسی اور نے کیا ہے۔
میر حسن نے کہا تھا۔ کیا یہ ممکن ہے کہ جو بات اُس وقت حید جوئی اور سعید بھوٹ لگتی تھی آخر کو سچ پر ہی مبنی ہو؟
اور وہ بد بخت لڑکانی الراقع وہاں محض آیا ہی ہو؟ خدایا!

اسد کے ذہن میں روشنی کا ایک جھپکا سا ہوا اور وہ لمبی سانس لے کر کرسی پر آ بیٹھا۔ پہلے مجھے اس بات کا خیال کیوں نہیں آیا؟ اُس نے سوچا۔ اپنے طور تو مجھے کسی بات کا کھوج لگانے کی ضرورت ہی نہیں۔ میرا فرض تو صرف اتنا ہے کہ جو کچھ میں نے دیکھا ہے حرف بحرف بیان کر دوں اور بس۔ مقتول وہاں مرا پڑا تھا اور لڑکا لاش کے گرد منڈلا رہا تھا جس وقت کہ اتفاق سے میرا گزر اُس طرف سے ہوا اور موقع پر پہنچ کر میں نے لڑکے کو پکڑ لیا، اور لڑکے نے کہا، مجھے پتا نہیں، میں نے نہیں کیا، وغیرہ وغیرہ۔ اگر میر حسن نے کوئی اور کہانی گھڑنی ہے تو اُن کے روبرو گھرتا ہے گا۔ اصل قاتل کا پتا لگانا تو اُن کا فرض ہے نہ کہ میرا۔ میں تو بس واقعات کو صاف صاف بیان کر کے اپنے فرض سے سبکدوش ہو سکتا ہوں۔ میرا ضمیر صاف ہو جائے گا۔

ضمیر! فرض! یہ الفاظ اُس کے ذہن میں بھاری پتھر کی طرح آ کر لگے۔ بیشک وہ اپنا قانونی فرض پورا کر سکتا تھا، مگر کیا وہ اُس ذمہ داری سے بھی عہدہ برا ہو سکتا تھا جو اُس پر عاید ہوتی تھی؟ اس لیے کہ اگر میر حسن نے جو کچھ کہا تھا وہ سچ تھا، اور وہ لڑکا، خود اُس کی طرح، محض اُس طرف سے گزرا ہی تھا، تو کیا یہ درست تھا کہ اُسے اُن کے حوالے کر دیا جائے؟ کیا یہ اُس کی ذمہ داری نہ تھی کہ وہ اس بات کا خیال کرے کہ اُس کے کسی ایک نادرست لفظ کی بنا پر لڑکے کو کوئی زک نہ پہنچے؟ اول میر حسن یہی کیسے ثابت کر سکتا ہے کہ کوئی اور وہاں پہنچا، یا پہلے آچکا تھا جو اصل قاتل تھا نہ کہ وہ، کیونکہ اس کا کوئی گواہ ہی نہیں۔ موقعے کا اکلوتا گواہ جو تھا وہ کہتا ہے کہ جب وہ پہنچا تو اُس نے لڑکے کو لاش کے پاس کرے میں موجود پایا۔ میر حسن وہاں پر اپنی موجودگی کی کیا تاویل پیش کر سکتا ہے؟ یہ کہ میں تو آیا ہی تھا؟ جب کہ گواہ یہ بھی کہتا ہے کہ یہ میر حسن ہی تھا جو دن کے وقت سب کچھ چھوڑ چھاڑ کر بڑھوں کے پیچھے احاطے سے نکل گیا تھا۔ جہاں تک اُن کا تعلق ہے، کسی شک شبہ کی گنجائش نہیں۔ سیدھا سادا کیس ہے۔ ہاں اگر وہ میر حسن کے احاطے سے بھاگنے کی بات ذکر سے تو کوئی حرج ہے؟ کسی بات کو حذف کر دینا کیا جھوٹ کے مترادف ہے؟ ہے؟ ہے بھی اور نہیں بھی۔ مگر اس سے کیا فائدہ؟ سب لوگوں نے دیکھا ہے۔ میر حسن کا نام نکلا تو ساری بات نکل آئے گی۔ پھر؟

اسد گھبرا کر کرسی سے اٹھ کھڑا ہوا۔ کھڑکی کے پاس جا کر اُس نے ایک پٹ کھولا۔ باہر پو پھٹنے سے پہلے کا گھپ اندھیرا تھا۔ اُس نے پٹ بند کر دیا۔ اگلے چند منٹوں میں اُس نے کئی بار کھڑکی کھولی اور بند کی۔ اُس کے اندر ابتری

کا دباؤ بڑھتا جا رہا تھا۔ اُسے کوئی فیصلہ کرنا ہے، وہ بار بار کہتا، اور اُس پر عمل کرنا ہے۔ عمل! گرم گرم آنسو اُس کی آنکھوں میں بھر آئے اور اپنے پیچھے سرد ہوادار راستے بناتے ہوئے گالوں سے ٹپک پڑے۔ بستر پر یاسین نے ایک سسکی لی جو اسد کے کانوں تک نہ پہنچ سکی۔ عمر میں پہلی بار اُس کے ہاتھوں میں یہ طاقت آئی تھی کہ وہ اپنی ذمہ داری اٹھا کر کسی اور کے سر پر ڈال دے، اور وہ اس کے بوجھ تلے پسا جا رہا تھا۔ اُس کی آنکھوں کے سامنے وہ سُنا ہوا، ہلکے بخار سے جھکتی ہوئی آنکھوں والا چہرہ تھا جو کہے جا رہا تھا، تم نے کچھ نہیں دیکھا، میں تو آیا ہی ہوں۔ اُس کو علم نہیں تھا کہ یہ بات درست ہے یا غلط مگر فرار کا کوئی رستہ بھی نہ تھا۔

کھڑکی پر ہاتھ ٹکائے، آنکھیں بند کیے، آہستہ آہستہ اسد کے اندر کی کیفیت سرد پڑنے لگی۔ بستر کے پاس جا کر یاسین کے اوپر کپڑا ٹھیک کرنے کے بعد وہ آکر کرسی پر بیٹھ گیا۔ اُس کی گردن میں ہلکا ہلکا درد ہو رہا تھا۔ اُس نے سر کرسی کی پشت پر رکھا اور آنکھیں بند کر لیں۔ لیمپ کی کانپتی ہوئی روشنی میں اُس کا بے حس و حرکت چہرہ زرد اور بیجان دکھائی دے رہا تھا، جیسے کرات بھری مدت میں ایک پورا موسم اُس کے اوپر سایہ ڈال کر گزر گیا ہو۔ ایک انوکھی سی خاموشی اب اُس کے اندر سرایت کرتی جا رہی تھی، جو اُس کے بدن کو آرام پہنچا رہی تھی۔ اُس نے چند مختصر سے اڑتے ہوئے خواب دیکھے۔ اڈنٹوں کی ایک قطار، ایک پُرانے پسندیدہ گیت کا ٹکڑا، ہوا میں تیرتی ہوئی لمبی لمبی سفید پنڈلیاں۔ جب وہ اٹھا تو اُس کی گردن میں بل پڑ چکا تھا۔ کان کے نیچے ہڈی پر گہرا سرخ نشان پڑ گیا تھا جہاں پہ گردن کرسی کی پشت پر رکھی رہی تھی۔ سوتے میں اُس کا منہ کھلا رہا تھا جس سے حلق خشک ہو گیا تھا۔ کمرے میں اندھیرا تھا، مگر کھڑکی کی درزوں سے آسمان کو دیکھ کر اسد نے اندازہ کیا کہ دن نکل آیا ہے۔ یاسین گہری نیند سو رہی تھی۔ باہر نکل کر اسد نے کئی کی۔ اُسے بھوک لگ رہی تھی۔ باورچی خانے میں جا کر اُس نے رات کی بچی ہوئی روٹی کا ٹکڑا ایک پیالہ بھر تازہ ابلے ہوئے دودھ کے ساتھ کھایا۔ اُسے دیکھ کر بوڑھی عورت جو زمین پر خاموش بیٹھی تھی، آنکھوں پر کپڑا رکھتا ہوا آہستہ آہستہ رونے لگی۔ روٹی چباتے چباتے اسد نے اُسے بتایا کہ یاسین آرام سے سو رہی ہے اور فکر کی کوئی بات نہیں۔ کھانا ختم کر کے وہ کچھ دیر تک دیگچی میں ابلے ہوئے دودھ کی سلج پر بے شمار ننھے ننھے قطروں کی موٹی سی تہہ کو دیکھتا رہا۔ اس سے اُس کی آنکھوں کو آرام ملا۔ اس نے خیال کیا کہ وہ کھڑکی میں جا کر اچلے پر ایک نظر ڈالے، مگر اُس کے پیٹ میں کنکریوں کی سی بھاری بدمزگی کی بہرائٹھنے لگی۔ واپس جانے سے پہلے اسد نے نظر بھر کر اُس منہ ڈھکے عمر رسیدہ جسم کو، پھولے کھا کھا کر اپنے نقصان کو یاد کرتے ہوئے دیکھا۔ پچیس برس پہلے جب یہ اس گھر میں آئی تھی، اسد نے بے خیالی سے سوچا، تو جوان عورت ہوگی۔ محنت اور بے زبانی ہی شاید اس زندگی کی پائے داری کا راز تھا۔



یاسمین نے جب آنکھیں کھولیں تو سورج چوٹی سے نکل کر اوپر آچکا تھا اور کھلی کھرکی میں سے دھوپ اندر آرہی تھی۔ اس سے کچھ ہی دیر کے بعد پولیس کی پارٹی، جسب انسپٹر، ہیڈ کانسیبل (محرر) اور دو اہل بڑا کانسیبلوں پر مشتمل تھی، گاؤں میں وارد ہوئی۔ گاؤں کا ایک مستبر اور دلی چوکیدار، جو رات ہی قتل کی اطلاع دینے تھا نے کوروا نہ ہو چکے تھے، ان کے ہمراہ آنے پر پوری گھر سے ایک میز اور کرسی لاکر مطلب کے احاطے میں رکھی گئی۔ گاؤں بھر میں اول نمبر کی تین چار پائیاں، سفیدستی کی بنائی اور رنگ دار پائیوں والی، لاکر پکس بچھائی گئیں۔ ایک کانسیبل نے سیاہ مین کا صندوق میز پر رکھ دیا۔ ہیڈ کانسیبل محرر نے چابی لگا کر اسے کھولا، اور اندر سے ایک جسٹرنما کاپی نکال کر میز پر رکھی۔ پھر اس نے چار مختلف لمبائیوں کی فیسلیں نکالیں، اور ان کے سکوٹ کو آہستہ آہستہ میز کی سطح پر رکھنے کے بعد، صندوق کے ایک خانے میں کھڑکی کر دیں۔ (بعد میں، ان کی تمام تر کارروائی کے دوران ان میں سے صرف ایک فسل استعمال ہوئی)۔

مخانیدار نے، جو چالیس کے لگ بھگ تیز آنکھوں والا پتلا دہلا آدمی تھا، سب سے پہلے مطلب میں پہنچ کر لاش کا اور جائے واردات کا تفصیلی معائنہ شروع کیا۔ ایک کانسیبل کے ہاتھ میں فیٹا تھا، جس کی مرد سے وہ لاش کا حدود اربعہ، زخم کا طول و عرض اور محل وقوع، اور دوسرے کی تمام تر ایسی تفصیلات جو گزروں اور بچوں میں پائی جاسکتی تھیں ماپ کر بیان کرنا بار بار ہوا تھا۔ ہیڈ کانسیبل فسل کے ساتھ اس جسٹرنما کاپی کے ایک صفحے پر جائے واردات کا مکمل نقشہ بنانے اور فیٹے والے کانسیبل کے ہاتھ سے ہندسوں کو اس نقشے کے اندر مناسب جگہوں پر لکھنے میں مشغول تھا۔ یہ کام ختم کر کے مخانیدار نے فیٹے والے سپاہی کی مدد سے کمرے کی چیز کو الٹ پلٹ کر کے بھد دیا۔ چونکہ کوٹھا کے دیوار کے ساتھ کھڑا کر دیا، چوکی پوٹ اور زمین پر پڑھی ہوئی درسی کتب، دیواروں کو ٹنوک بجا کر اور کونوں کھردروں میں جمی ہوئی مٹی کو چھڑکی کی نرک سے کھرج کھرج کر دیکھا، بیسپ کرکھول کر اندر نگاہ ڈالی۔ پھر اس نے اماںی کا نالا کھولا اور ایک ایک بوتل شیشی، تربان، پیالے، دواؤں کی بوتلیاں، گنتھے، غرضیکہ ہر چیز کو نکلوا کر زمین پر ڈھیر کر دیا۔ کچھ دیر تک وہ اوپر کے خانے میں بنور اس جگہ کو دیکھتا رہا جہاں گروہ میں بندوق کے ڈبے کا نشان موجود تھا۔ پھر اس نے خال اماںی کو اٹھوا کر ایک طرف کو رکھوایا اور اس کے نیچے اور عقب کی زمین کو، جہاں برسوں کی مٹی اور جائے جمع نئے، صاف کر دیا کے اچھی طرح دیکھا۔ اس طرف سے اطمینان کر لینے کے بعد

تھانیدار نے الماری واپس اپنی جگہ پر رکھوائی، اور اس کے کہنے پر سپاہی نے سب چیزوں کو اٹھا کر الماری میں ادھر ادھر بھر دیا۔ پھر تھانیدار نے الماری کو نالا لگایا اور چابی کو اپنے پاس رکھ لیا۔ اس کام سے فارغ ہوتے ہوتے دوپہر کے کھانے کا وقت ہو گیا۔ چاروں کے نیچے دو چار پائیوں کے بیچ ایک لمبی سی چوکی بچھائی گئی جس کے اوپر کھانا لاکر رکھا گیا۔ مرغی کا سالن اور سفید چاول۔ دودھ کے لمبے لمبے جستی گلاس۔ کھانا صرف پولیس کے چار آدمیوں نے کھایا۔ گاؤں کے سب لوگ، بڑھے معتبروں سمیت، خاموشی سے چار پائیوں پر اور نیچے زمین پر بیٹھے رہے۔ کھانے کے دوران تھانیدار ادھیڑ کا نیٹیل چند معتبر لوگوں سے ادھر ادھر کی، گاؤں کی، حکیم کی، مویشیوں کی، چیزوں کے بھاؤ کی، ڈوگر کشمیر کی اور فوجیوں کی، شیر کی اور نمک کی باتیں کرتے رہے۔ کھانے کے بعد ہاتھ دھلے اور غلال کیے گئے۔ پھر تھانیدار نے ایک گالی دے کر سب فالتو لوگوں کو احاطے سے نکل جانے کا حکم دیا۔ صرف چار بڑھے، دلی چوکیدار، اور بڈھوں کی سفارش پر گاؤں کے تین چار اور لوگ احاطے میں رہ گئے۔ بڈھوں کے بیانات مختصر اور بے سرائح تھے۔ دلی چوکیدار نے کہا کہ وہ دتوے سے آدھ گھنٹہ قبل اپنے چکر پر ادھر سے گزرا تھا، اس وقت سٹب میں زندگی کا کوئی نشان نہ تھا۔ اس پر تھانیدار گالی دے کر بولا کہ دتوے کے آدھ گھنٹے کے بعد بھی سٹب میں زندگی کا کوئی نشان نہ تھا، اور اسی لیے تروہ تین میل سے اٹھ کر وہاں آیا تھا۔ اور کیا تیری ماں کے نکاح میں غمرباب ہونے آیا ہوں؟ تھانیدار کے اس مذاق پر سب لوگ ہنسنے لگے۔ پھر ایک شخص کو بھیج کر اطلاع کی گئی کہ تفتیشی افسر گھر میں آنا پاتے ہیں۔ ایک سپاہی کو خالی احاطے میں پھوڑ کر تھانیدار، ہیڈ کانسٹیبل اور دوسرا سپاہی گھر کی جانب روانہ ہوئے۔ اس دوران میں اسد یا سمین کو بنا چکا تھا کہ بندوٹن کا ذکر کرنے کی ضرورت نہیں۔ بندوٹن اب شاید ان کے کام آئے۔ اس نے یہ بھی تاکید کی کہ وہ بندوٹن کا دتوہ اپنے کمرے سے اٹھالائے اور اپنے باپ کی چار پائی کے نیچے رکھ دے۔ یہ موزوں جگہ تھی۔

گھر کے چھوٹے سے صحن میں میز اور کرسی رکھی گئی۔ ایک دوسری کرسی اور چار پائی گھر کے اندر سے لاکر بچھائی گئی۔ تھانیدار نے اسد کو اپنے مقابل چار پائی پر بیٹھنے کا اشارہ کیا۔ سوالات شروع ہوئے :

”نام؟“

”اسد کریم۔“

”ولدیت؟ قوم؟ سکونت؟“

”حسن کریم۔ فضل آباد، ضلع گجرات، پنجاب۔“

”قوم؟ تھانیدار نے دہرا کر پوچھا۔“

”پٹھان“

”پنجابی پٹھان؟“

”ہاں“

”اصلی یا نقلی؟“ تختانیدار نے مذاقاً کہا۔

”پتا نہیں؟“ اسد تختانیدار کے لمبے سے جھنجھلا گیا۔ ”کیا فرق پڑتا ہے؟“

”اچھا آ —“ پتا تختانیدار بولا۔ ”فرق کیوں نہیں پڑتا؟“

”ان باتوں کا کوئی ثبوت تو ہوتا نہیں؟“

”ثبوت تو بہت سی چیزوں کا نہیں ہوتا۔“ تختانیدار دوسرے پانچ آدمیوں کی جانب دیکھ کر دانائی سے

ہنسا، ”لیکن کئی باتوں کا آدمی کو علم ہوتا ہے جن سے اُس کی شناخت ہوتی ہے۔ آپ کو کبھی اپنے والدین یا دوسرے

رشتہ داروں نے ایسی باتیں بتائیں مثلاً آپ کی ذات کیا ہے، کہاں سے آئے ہیں، اہل و اجداد کون تھے، کیا

کتے تھے، وغیرہ؟“

”بتائی تھیں۔“

”آپ نے ان سے ثبوت مانگا تھا؟“

”نہیں۔“

”پھر؟“

اسد نے جربز ہو کر جواب دیا: ”بہت سی غلط ثابت ہوئیں۔“

تختانیدار اور بیڈ کا نسیبل کی آنکھوں میں حیرت اور استہزاء کا بلا جلا اثر تھا، جیسے انہیں اسد کی عقل پر شبہ ہو

رہا ہو۔ کچھ دیر تک اسی طرح بغور اُسے دیکھتے رہنے کے بعد تختانیدار نے لمبا سا ”ہوں“ کرتے ہوئے ایک بار —

پھر دوسری بار اثبات میں سر ہلایا۔ اس کے بعد تختانیدار نے احتیاط سے ایک فیل چینی اور رجسٹر کھول کر اُس کے اندر

چند الفاظ درج کیے، جیسے یادداشت کے لیے لکھ رہا ہو۔ جب دوبارہ سوالات کا سلسلہ شروع ہوا تو تختانیدار کا

لہجہ بدلا ہوا تھا:

”یہاں کب آئے؟“

”پچھلے سال گرمیوں میں۔“

”صحیح تاریخ؟“

” چھتیس جولائی۔“

” کیوں ہے؟“

” جی ہے۔“

” کیا مقصد لے کر آئے ہے؟“

” علاج کی خاطر۔“

” کس بیماری کے علاج کے واسطے ہے؟“

” سانس کی بیماری۔“

” دمر ہے؟“

” اسی قسم کی بیماری ہے۔“

” مقتول نے تمہارا علاج کیا ہے؟“

” جی ہاں۔“

” کیا یہ درست ہے کہ چند ماہ تک علاج کرنے کے بعد تم کچھ عرصے کے لیے گشت سے چلے گئے تھے؟“

” جی ہاں۔“

” تمہا بنیاد نے رجسٹر میں دو چار نفل لکھتے ہوئے ادبھی آواز میں اپنے آپ سے دہرایا، ’درست ہے۔‘

پھر بولا، ” اپنے گھر گئے تھے؟“

” ہنہہ ہے۔“

” جب تم کچھ عرصے کے لیے یہاں سے گئے تو کیا اپنے گھر واپس گئے؟“

” نہیں۔“

” پھر کہاں گئے؟“

” گجرات۔“

” تمہارے علاقے کا شہر ہے؟“

” جی ہاں۔“

” وہاں کس کے پاس گئے؟“

” ایک دوست کے پاس۔“

” وہاں سے تمہارا گاؤں کتنی دُور ہے ؟“

” کوئی پندرہ بیس میل۔“

” تو وہاں سے تم اپنے گاؤں نہیں گئے ؟“

” نہیں۔“

” ایک دن کے لیے بھی نہیں ؟“

” نہیں۔“

” کیوں ہے ؟“

” گھر میں صرف میرے ایک چچا رہتے ہیں۔“

تھانیدار کڑھی نظروں سے ایک منٹ تک اُسے دیکھتا رہا، جیسے اُس کے بارے میں کوئی بلئے قائم کرنے کی کوشش کر رہا ہو۔

” تم کتنا عرصہ وہاں رہے ؟“

” دو ہفتے۔ آپ یہ سوالات مجھ سے کیوں پوچھ رہے ہیں ؟“

تھانیدار نے جواب دیے بغیر سوالات جاری رکھے : ” کیا تم اس لیے چھوڑ کر چلے گئے تھے کہ علاج تمہاری

تسلی کے مطابق نہیں ہو رہا تھا ؟“

” ان سوالوں کا اس معاملے سے کیا تعلق ہے ؟“

” ان باتوں کا فیصلہ کرنا میرا کام ہے۔“ تھانیدار نے کہا، ” یہ قتل کی تفتیش ہے، کوئی چوری چکاری کا معاملہ

نہیں۔ میں سوال دہراتا ہوں۔ کیا پہلی بار تم گمشدہ چھوڑ کر اس وجہ سے چلے گئے تھے کہ تمہارے خیال کے اندر علاج

تسلی بخش نہیں ہو رہا تھا ؟“

” جی ہاں۔“

تھانیدار نے اس بار کچھ بغیر ماں میں سر ملایا، اور بولا، ” درست ہے۔ تو پھر دو ہفتے کے بعد واپس

کیوں آگئے ؟“

” بیماری بگڑ گئی تھی۔“

” جب تمہیں کوئی آرام ہی نہیں آیا تو حالت بگڑ کیے سکتی ہے ؟“

” میں نے یہ نہیں کہا کہ کوئی آرام نہیں آیا۔ کچھ نہ کچھ انا تو ہوا تھا۔“

” اس بات کی کیا ضمانت تھی کہ واپس یہاں آکر بہتر ہو جائے گی ؟“
 ” اس کے ہوا چارہ نہ تھا۔“ اسد نے کہا۔

” کیسے ؟“

” مجھے حکیم کی دوائی سے کافی افادہ ہو جاتا تھا۔“

” ابھی تم نے کہا تھا کہ کچھ نہ کچھ افادہ ہوا تھا۔ اب کہہ رہے ہو کہ کافی افادہ ہو جاتا تھا۔ ان میں سے کون سی

بات درست ہے ؟“

” اس بیماری میں جو بھی افادہ ہو وہی غنیمت ہوتا ہے۔“

” پھر تمہاری بے اطمینانی کا سبب کیا تھا ؟“

” میرا خیال تھا کہ حکیم صاحب کو شش سے میرا علاج نہیں کر رہے۔“

تھانیدار کے منہ سے ایک بھونک کی طرح کی خشک سی آواز نکلی جو اس کی استہزائی مہنسی تھی۔ اُس نے

کہنیاں مینر پر رکھیں اور آگے جھک کر بیٹھ گیا۔ پنسل کو ہوا میں اٹھا کر اُس کے سکتے کو گھورتے ہوئے بولا :

” کیا یہ درست ہے کہ جب تم دوبارہ یہاں آئے تو اس کے کچھ ہی عرصہ کے بعد حکیم کے گھر میں تمہارا آنا

جانا شروع ہو گیا تھا ؟“

” جی۔“

” درست یا نا درست ہے ؟“

” درست ہے۔“

” جب کہ اور کسی مریض کو کبھی یہ شرف حاصل نہیں ہوا۔“

” پتا نہیں۔“

” ہنہہ ؟“

” مجھے علم نہیں کہ کبھی کسی اور کو یہ شرف حاصل ہوا یا نہیں۔“

” گھر کے اندر تمہاری اس حیثیت کے حصول میں کس بات کا عمل دخل تھا ؟“

” مجھے علم نہیں۔“ اسد نے کہا، ” میرا نہیں تھا۔“

” کیا مقبول کے دل میں تمہارے واسطے کوئی خاص جگہ پیدا ہو گئی تھی ؟“

” ہو سکتا ہے۔“ اسد نے کہا، ” مجھے علم نہیں۔“

”کیا مقتول نے کبھی کسی اور طریقے سے اس کا اظہار کیا تھا؟“
اسد ایک سیکنڈ کوڑکا، پھر بولا: ”ایک بار حکیم نے ذکر کیا تھا کہ اگر میں چاہوں تو اُن سے طب سیکھ سکتا ہوں۔“

”پھر کیا مقتول نے آپ کو طب سکھائی؟“
”نہیں۔“

”مگر تمہاری خواہش تھی کہ طب کا علم حاصل کرو؟“
”نہیں۔“

”کیا یہ درست ہے کہ اس گھر میں یہ حیثیت ملنے کے فوراً بعد تم نے مقتول کے گھرانے کے ایک فرد کے ساتھ تعلقات استوار کر لیے؟“ اسد نے تیزی سے سڑک چاروں طرف دیکھا۔ پولیس والوں کی توجہ اُس پر مرکوز تھی، جب کہ بڑھے فلائیں مکمل گائے دیکھ رہے تھے۔

”اس کا کیا تعلق —“ اسد نے کہنا شروع کیا، مگر تھانیدار نے اُس کی بات کاٹ دی۔

”تعلق ہے یا نہیں، مگر سوال اپنی جگہ پر اہم ہے۔ مہربانی فرما کر جواب دو۔“

کچھ دیر کے بعد اسد نے کہا: ”ہاں۔“

”ان تعلقات کی نوعیت کیا تھی؟“

”کوئی خاص نہیں تھی۔“

”کوئی خاص سے تمہارا کیا مطلب ہے؟“

”سیدھی سادی تھی۔“

”اسد کریم، دماغ کو صاف کر کے جواب دو۔ میں سوال دہراتا ہوں۔ ان تعلقات کی نوعیت کیا تھی؟“

”ہم ایک دوسرے کو پسند کرتے تھے۔“

”بہت پسند کرتے تھے؟“

”پسند کرنے تھے۔“ اسد نے دہرایا۔

”یہ تعلقات کس حد تک بڑھ چکے تھے؟“

”کسی حد تک نہیں بڑھے تھے۔“ اسد نے کہا، ”سیدھے سادے تھے۔“

”سیدھے سادے کا کیا مطلب ہوتا ہے؟“ تھانیدار نے سختی سے کہا۔

اسد خاموشی سے اُس کا منہ تکتا رہا۔

”مقتول کا اس بارے میں کیا خیال تھا؟“

”کس بارے میں؟“

تھانیدار نے صبر سے آہستہ آہستہ دہرایا: ”مقتول کو آپ کے ان تعلقات کا علم تھا؟“

”پتا نہیں۔ ہو سکتا ہے ہو۔ ہو سکتا ہے نہ ہو۔“

”کیا آپ دونوں میں سے کسی ایک کی طرف سے کبھی یہ کوشش کی گئی کہ یہ بات مقتول کے علم میں لانی

جائے؟“

”نہیں۔“

”کیا ایسا کرنے کا آپ ارادہ تھا؟“

”ہاں۔“

”تمہارے خیال میں تمہاری اس حرکت پر مقتول کا رویہ کیا ہوتا ہے؟“

”میرے خیال میں وہ اس پر معترض نہ ہوتا۔“

”گویا آپ کو اُس کی پشت پناہی حاصل ہو جاتی ہے؟“

”ہاں۔“

تھانیدار کئی لمحوں تک آنکھیں نکالے اُسے دیکھتا رہا، جیسے اپنی کنگلی کے زور سے اسد کو اپنا بیان

واپس لینے پر مجبور کر دینا چاہتا ہو۔ پھر لولا:

”مقتول کے بارے میں تمہاری ذاتی رائے کیا تھی؟“

”اُس کے بارے میں میری کوئی ذاتی رائے نہ تھی۔“

”ہوش حواس قائم کر کے جواب دیجیے۔ مقتول کے متعلق تمہاری ذاتی رائے کیا تھی؟“

”یہ ضروری نہیں کہہ سکتا ہوں کہ اس کے بارے میں میری ذاتی رائے ہو۔ اسد نے کہا۔“

”حکیم تمہارے لیے ہر کوئی تھا، ہر ناواقف تھا، جیسے میں ہوں یا یہ ہے یا یہ ہے؟“

اسد اُس کی درشتی پر چونک کر اُس کا منہ تکتے لگا۔

”جواب دو۔“

کچھ دیر کے بعد اس نے جواب دیا: ”حکیم ایک عجیب سا آدمی تھا۔“

”کیا مطلب ہے؟“

”ایسا آدمی تھا جس کے بارے میں کوئی مستقل رائے قائم کرنا دشوار ہوتا ہے۔“

تھانیدار نے پھر ٹیبل کے ساتھ رجسٹر میں چند الفاظ لکھے۔ جب اُس نے دوبارہ بات شروع کی تو اُس کا لہجہ

یک دم نرمی پر آچکا تھا :

”اچھا۔ کل رات کو کیا ہوا؟“

”کل رات کو؟“

”ہاں۔ کل رات کو۔“

”میں نے دروازے میں روشنی دیکھی تو.....“

”اونہوں؟“ تھانیدار نے نفی میں سر ہلایا، ”اتنی جلدی مت کیجیے۔ پہلے یہ بتاؤ کہ تم اُس وقت ملاں

کیا کر رہے تھے؟“

”مجھے فینڈ نہیں آرہی تھی۔“

”سائنس کی وجہ سے؟“

”نہیں۔ اسد نے کہا، ”ویسے ہی۔“

”ویسے ہی سے کیا مطلب؟“

”کسی کسی رات کو مجھے فینڈ نہیں آتی۔“

”جب فینڈ نہیں آتی تو کیا کرتے ہو؟“

”کبھی کبھی ٹہلنے کے لیے نکل جاتا ہوں۔ اکثر اپنے کمرے میں بیٹھا پڑھتا یا لکھتا رہتا ہوں۔“

”خط وغیرہ؟“

”خط وغیرہ بھی۔“

”اور کیا؟“

”کبھی کبھی کوئی نظم لکھتا ہوں۔“

”ادھر۔۔۔ تھانیدار کرسی پر آگے سرک کر بیٹھ گیا، ”تو آپ شاعر ہیں؟“

اسد خاموش رہا۔

”آپ کس قسم کی نظموں لکھتے ہیں؟“

”کسی خاص قسم کی نہیں۔“

”رومانی نظمیں؟“

”کہہ سکتے ہیں۔“

”اور قومی نظمیں؟“

”نہیں۔“

تھانیدار لمبا سا ”اچھا“ کر کے بولا، ”پھر کیا ہوا؟“

”میں ٹہلنے کے لیے نکلا۔“

”ادھی رات کو؟“

”ہاں۔“

”تمہیں علم ہے کہ اس علاقے میں درندے کا خطرہ ہے؟“

”ہاں۔“

”اور پھر بھی تم ادھی رات کے وقت ٹہلنے کے لیے نکلے؟“

”ہاں۔“

تھانیدار خشک سی ہنسی ہنسا: ”دلیر آدمی معلوم ہوتے ہو۔“

”شیر ادھر نہیں آتا۔“ اس نے کہا۔

”ہماری اطلاع تو یہ ہے کہ گمشدہ اُس نے کئی بار حملہ کرنے کی کوشش کی ہے۔“

”میرے خیال میں یہ محض مبالغہ آرائی ہے۔“

”تمہارے پاس کوئی ثبوت ہے؟“

”کس بات کا؟“

”کہ یہ درندہ کبھی حملہ کرنے کی نیت سے گاؤں میں نہیں آیا؟“

”نہیں۔“

”اے —“ تھانیدار نے اپنا پتلا سا ڈنڈا ہوا میں اٹھایا اور فاتحانہ انداز میں ارد گرد کے لوگوں کو دیکھ

کر بولا، ”تو گریبا آپ کے پاس کوئی ثبوت موجود نہیں، اور پھر بھی یہ بات آپ پورے یقین سے کہہ رہے

ہیں۔ اب آپ کا ثبوت مہیا کرنے کے بارے میں کیا خیال ہے، جناب؟“

اسد لاجواب ہو کر خاموش ہو رہا۔

”ڈھانچے کے بارے میں کیا خیال ہے؟“ متھانیدار نے پوچھا۔

”کوئی پرانا ڈھانچا ہے۔“

”ہمارے پاس لیبارٹری کی رپورٹ موجود ہے کہ ڈھانچا چھ ہفتے سے لے کر چھ مہینے تک پرانا ہو سکتا

ہے۔“

”ہو سکتا ہے۔“

”کیا مطلب؟“

”کسی اور وجہ سے اس کی موت واقع ہو سکتی ہے۔“

”تمہارا اس بات پر یقین ہے کہ یہ ڈھانچا شیر کا شکار نہیں بنا؟“

”ہاں۔“

”اور تمہارے خیال کے اندر یہ بات بالکل سچ ہے؟“

”میرے خیال میں سچ ہے۔ دوسرے لوگوں کے خیال میں نہیں۔“

”مگر تمہیں اپنی بات پر شک کا کوئی گمان نہیں۔“

”نہیں۔“

متھانیدار کی آنکھوں میں اب اصل اچنبھے کے آثار نمایاں ہونے لگے تھے۔

”اچھا۔ آگے چلو۔“ متھانیدار نے کہا۔

”میں واپس آ رہا تھا۔۔۔۔۔“

”کہاں سے؟“

”ابھی بتا چکا ہوں۔ ٹہلنے نکلا تھا۔“

”میں پہلے بھی کہہ چکا ہوں مٹر اسد کریم۔ عقل کو قائم رکھ کر جواب دیجیے۔ کہاں سے واپس آ رہے تھے؟“

”شرقی میدان سے۔“

”شرقی میدان تک ٹہلتے ہوئے چلے گئے تھے؟“

”ہاں۔“

”گیلوں میں سے ہو کر گئے تھے؟“

”ہاں۔“

”جانتے یا آتے ہوئے کسی شخص سے تمہاری مڈھ بھڑھوئی یا کوئی نظر آیا ہے؟“

”نہیں۔“

”کوئی سایہ بھی نہیں ہے؟“

”سایہ بھی نہیں۔“

”پھر۔“

”میں احاطے کی اندرونی دیوار کے ساتھ ساتھ چلا آ رہا تھا کہ میری نظر مطب کے دروازے پر پڑی۔“

دروازہ کھلا تھا۔ اندر مدھم سی روشنی ہو رہی تھی۔ میں ٹھنکا حکیم صاحب کبھی رات کے وقت مطب میں نہیں آئے، جب تک کہ انہیں خاص طور پر بلا یا جائے۔ مگر اس صورت میں احاطے کے اندر مریض کے علاوہ کئی اور لوگ بھی موجود ہوتے ہیں، جب کہ اس وقت احاطہ خالی تھا۔ میں دیوار پھانڈ کر بھاگتا ہوا مطب تک پہنچا جب اندر داخل ہوا تو..... لاش اوندھے منہ پڑی تھی۔“

”تم نے کسی اور شخص کو اس وقت وہاں دیکھا ہے؟“

”نہیں۔“

”کوئی آواز سنی ہے؟“

”نہیں۔“

”قطعی طور پر نہیں ہے؟“

”قطعی نہیں۔“

”تو گویا، اسد کریم،“ تھا نیدار بولا، ”تم تسلیم کرتے ہو اور تم اس بات کی تصدیق کرنے ہو کہ تم نے

ابھی جو واردات بیان کی ہے یہ درست ہے اور فی الواقع ایسا ہی ہوا اور تم اس وقت مکمل طور پر اپنے ہوش و

حواس میں ہو۔“

”ہاں۔“

”کیا دوسرے کے بعد تم اپنے کمرے میں جا کر سو گئے تھے؟“

”نہیں۔ میں رات کو کرسی پر بیٹھا اونگھتا رہا۔“

”تو گویا تم نے کل رات کو شرقی میدان تک جانے اور واپس آنے اور مطب میں داخل ہونے اور لاش

کو دریافت کرنے کے بعد تک کے عرصے میں اپنے اور مقتول کی لاش کے علاوہ کتنی میرے شخص کو نہ دیکھا نہ کوئی آواز
سنی۔ درست ہے؟

”ہاں۔“

”جب تم نے پہلی مرتبہ لاش کو دیکھا تو تمہارے خیال میں مقتول کو سرے ہوئے کتنا عرصہ گزر چکا تھا؟“
”مجھے کوئی اندازہ نہیں۔“ اسد نے کہا، ”مگر لاش سرد ہو چکی تھی۔“

”اس کا تمہیں کیسے اندازہ ہوا؟“

”میں نے لاش کو چھو کر دیکھا تھا۔“

”کہاں پر؟“

”چہرے پر۔“

”کیوں؟“

”مجھے یقین نہیں آتا تھا کہ حکیم صاحب مر چکے ہیں۔“

”جس وقت تم ٹہلنے کے لیے اپنے کمرے سے نکلے، اور جب واپسی پر مطب میں پہنچے، اس کے دوران

تقریباً کتنا عرصہ لگ گیا ہوگا؟“

”کوئی ایک گھنٹہ۔“

”تاہم شرتی میدان کی طرف جاتے وقت مطب میں کوئی نہ تھا اور دروازہ بند تھا۔“

”جاتے وقت میں باہر کی دیوار کے ساتھ ساتھ گیا تھا۔ مطب کی جانب میری پشت تھی۔ میں نے سڑ

کر نہیں دیکھا۔“

تھانیدار کرسی سے اٹھ کھڑا ہوا۔ ”میرے ساتھ آؤ۔“ وہ بولا اور باہر کی طرف چل پڑا۔ اسد اور ایک سپاہی

اُس کے پیچھے ہو لیے، باقی سب لوگ صحن میں بیٹھے رہے۔ احاطے میں چار پائیاں لوگوں سے بھری تھیں اور گاؤں

کے سب لوگ دوبارہ احاطے کے ارد گرد مجتمع ہوئے تھے۔ چار پائیوں پر بیٹھے ہوئے لوگ تھانیدار کو دیکھ کر اٹھ کھڑے

ہوئے۔ مجمعے پر خاموشی چھا گئی۔ مطب کے کمرے میں داخل ہو کر تھانیدار نے اپنے پتلے سے ڈنڈے کے ساتھ چاروں

طرف اشارہ کیا :

”کمرے میں اچھی طرح دیکھ کر بتاؤ کہ یہاں پر ہر چیز وہی ہے جو تم نے کل رات کو دیکھی تھی؟“

”ہاں۔“

” صرف ہاں یا نہ میں جواب کافی نہیں۔ کھل کر جواب دو۔“

” یہاں پر ہر چیز وہی ہے جو میں نے کل رات کو دیکھی تھی۔“

” اور اپنی جگہ پر موجود ہیں؟“

” کم دبیش۔“ اسد نے کہا، ” کچھ ادھر ادھر کی ہوئی ہیں۔“

” یعنی ملی ہوئی ہیں؟“

” ہاں۔“

” مگر کوئی چیز یہاں سے لے جانی یا باہر سے لائی تو نہیں گئی۔“

” نہیں۔“

” سمیت مردے؟“

پیلے اور بھورے رنگ کی لاش نے اس وقت اسد کے اندر صرف ہلکے سے جذبات پیدا کیے۔

” مردے سمیت۔“ وہ برلا۔

” بسوا ایک کھڑے کے۔ مہتمما نیدار نے اجاٹے میں کھڑے ہوئے بدھوں کی جانب منہ کر کے اونچی آواز

میں گالی دی، ” تمہاری ڈارٹھیاں کھینچ کر چوڑوں میں دے دوں تو تمہیں پتا چلے، گانڈوؤ۔ کھڑے پرناچ ناچ کر اس

کا نشان تک صنائع کر دیا ہے تمہارے رپوڑوں نے۔“ وہ اسد کی طرف مڑا، ” چلو۔“

اجاٹے سے نکلنے نکلنے اسد نے اُسے بتایا کہ کس طرح وہ بیہوش لڑکی کو اٹھا کر گھر لے گیا اور اُسے گرم گرم

دودھ پلا کر لٹانے کے بعد صبح ہونے تک اُس کے پاس بیٹھا رہا تھا۔

” تمہیں کسی پر شبہ ہے؟“ مہتمما نیدار نے پوچھا۔

” نہیں۔“

” سوچ کر جواب دو۔ تمہیں کسی پر شبہ ہے؟“

” مجھے کسی پر شبہ نہیں۔“

” کسی پر بھی نہیں؟“

” نہیں۔“

” اس قتل کے پیچھے کس چیز کا ہاتھ ہو سکتا ہے؟“

” میرے ذہن میں کوئی ایسی بات نہیں آتی۔“ اسد نے کہا، ” دن کے وقت بندوق کا قتلہ ہوا

تھا۔

”ہاں! تھانیدار نے سوچتے ہوئے سر ہلایا، ذہن پر زور دے کر سوچو۔ تمہارا مقتول سے قریبی تعلق تھا۔ کوئی سابق مریض۔ کوئی قرض خواہ۔ کوئی ایسا ویسا آدمی جس پر شک کی وجہ نکل سکتی ہو؟“

”ادہوں۔“ اسد نے نفی میں سر ہلایا۔

چلتے چلتے تھانیدار اُس مقام پر رُک گیا جہاں سے اسد نے پہلی بار مطب کے اندر کی روشنی کو دیکھا

تھا۔

”وہ شرقی میدان ہے۔“ تھانیدار اپنے ڈنڈے سے اشارہ کر کے بولا، ”اور وہ تمہارا کمرہ۔ ٹھیک؟“

”ہاں۔“

”پھر ادھر آنے کی کیا ضرورت تھی؟“

”بہنہ؟“

”شرقی میدان سے واپسی پر تم سیدھے باہر باہر سے اپنے کمرے کو جا سکتے تھے۔“ چند لمحوں تک اسد خالی خالی نظروں سے اُس کی طرف دیکھتا رہا۔ تھانیدار پھر بولا، ”اس طرف سے چکر کاٹ کر آنے کی کیا ضرورت تھی؟“

”کوئی خاص وجہ نہیں تھی۔“ اسد نے کہا۔

”میں خاص وجہ نہیں پوچھ رہا۔ وجہ پوچھ رہا ہوں۔“

”میں زیادہ سے زیادہ دیر تک تازہ ہوا میں رہنا چاہتا تھا۔ اس لیے لمبے رستے سے آیا۔“

تھانیدار نے طنزیہ لہجے میں لمبی سی آواز نکالی: ”اچھا۔“

گھر کے دروازے پر پہنچ کر اُس نے گھر کو اندر سے دیکھنے کی خواہش ظاہر کی۔

”اس گھر میں کون کون رہتا ہے؟“ اُس نے پوچھا۔

”حکیم۔“ اسد نے کہنا شروع کیا، ”میرا مطلب ہے اُن کی بیٹی، اور ایک بوڑھی عورت جو گھر کا کام دیکھ

کرتی ہے۔“

”یہ کام کاج کرنے والی عورت کا کمرہ ہے؟“ تھانیدار نے دروازے پر کھڑے کھڑے اندر جھانک کر دیکھا۔

کمرے میں بہت سی بوریاں ایک دوسری کے اوپر رکھی تھیں۔ ایک طرف دیوار کے ساتھ جو تھوڑی سی جگہ بیچ

رہی تھی وہاں پر زمین پر خادمہ کا بستری بچھا تھا۔ ”ان بوریوں میں کیا ہے؟“

”جی جنس ہے۔“ تھانیدار کے عقب سے عورت نے جواب دیا۔

یاسین کے کمرے پر تھانیدار نے سرسری سی نظر ڈالی اور باہر نکل آیا۔ حکیم کے کمرے کا دروازہ بھڑا ہوا

تھا۔

”اس کمرے میں کون ہے؟“

”حکیم صاحب کا کمرہ ہے۔“ اسد نے کہا، ”اُن کی بیٹی یہاں ہے۔“

”اچھا۔ اس کا اب کیا حال ہے؟“

”اچھا نہیں۔“

”ذرا پتا کر کے بتاؤ۔ بیان دینے کے قابل ہے؟“

”میرے خیال میں بیان دینے کے قابل نہیں۔“

”ہوں۔“ تھانیدار سوچتے ہوئے بولا، ”چلو خیر۔ اُس کا بیان کل ہو جائے گا۔“ وہ چل کر میڈیکل کانسٹیبل

کے پاس گیا اور اُس سے کوئی بات کرنے لگا۔ میڈیکل کانسٹیبل نے مین کا صندوقچہ بند کر کے اُسے متغفل کر دیا۔ تھانیدار

اسد کی طرف مڑا، ”باقی بیان سٹیشن پر چل کر مکمل ہو گا۔ تمہیں ہمارے ساتھ سٹیشن تک چلنا پڑے گا۔“

”مجھے؟“

”ہاں۔“

اسد ہٹکا بٹکارہ گیا۔ ”میرا بیان ختم نہیں ہوا؟“

”اوہ ہوں۔“ تھانیدار نے ہلکی سی معنی خیز مسکراہٹ کے ساتھ نفی میں سر ہلایا۔

”مگر میں نے اپنا بیان ختم کر دیا ہے۔“

”تم ہمارے اکلوتے گواہ ہو۔“ تھانیدار بولا، ”ابھی بہت سی باتیں مزید دریافت کرنی ہیں۔“

”مگر میں نہیں جاسکتا۔“

”کیوں؟“

”یہاں گھر میں اور کوئی نہیں۔“

”اس کی فکر کرنے کی تمہیں ضرورت نہیں۔ ہماری یہاں منتقلی نگہداشت رہے گی۔“

”مگر۔۔۔“

حکیم کے کمرے کا دروازہ کھلا اور یاسین آہستہ آہستہ چلتی ہوئی صحن میں اسد کے پاس آکھڑی ہوئی۔

تینوں پولیس والے آنکھیں پھاڑ کر اُسے دیکھنے لگے۔

”آپ انہیں کیوں اپنے ساتھ لے جا رہے ہیں؟“ یاسمین نے کمزور مگر متوازن آواز میں پوچھا۔

”آپ حکیم صاحب کی بیٹی ہیں۔“

”جی ہاں۔“

”مجھے اس حادثے کا دلی رنج ہے۔ آپ تشریف رکھیے۔“ تھانیدار نے کرسی کی طرف اشارہ کر کے

کہا۔ یاسمین وہیں کھڑی خالی خالی سوالیہ نظروں سے تھانیدار کو دیکھتی رہی۔

”میں آپ کو یقین دلاتا ہوں کہ اس افسوس ناک حادثے کی پوری پوری تحقیقات کی جائے گی۔ اسد کریم مرتے

کا گواہ ہے۔“

”اس نے اپنا بیان دے دیا ہے۔“

”کچھ باتیں ابھی تفصیل طلب ہیں۔ آپ کا بیان بھی ضروری ہے، مگر کوئی جلدی نہیں۔ کل تک آپ کی طبیعت

سنبھل جائے گی تو لے لیا جائے گا۔“

”اسد نے جو کچھ دیکھا بتا دیا ہے۔ اس کے علاوہ اسے کسی بات کا علم نہیں۔ میں اس کے ساتھ تھی۔“

تھانیدار کی آنکھیں حیرت سے پھیل گئیں۔ کب؟

”کل رات کو۔“

”کہاں؟“

”ہم ٹہلنے ہوئے شرقی میدان تک گئے تھے۔“

”آپ دونوں ساتھ تھے؟“ پھر جواب کا انتظار کیے بغیر وہ اسد سے مخاطب ہوا، ”تم نے اپنے بیان

میں اس کا کوئی ذکر نہیں کیا۔ کیوں؟“

اسد نے بوکھلاہٹ میں یاسمین سے تھانیدار، اور تھانیدار سے یاسمین کو دیکھا۔ ”میں یاسمین کو اس میں

لانا نہیں چاہتا تھا۔“

”لانا نہیں چاہتے تھے؟ ہاں۔“

”میرا خیال تھا اس سے کوئی فرق نہیں پڑتا۔“

”ہاں۔ فرق نہیں پڑتا۔ تم جانتے ہو کہ تم نے حقیقت کا جزوی طور پر افسار کیا ہے؟ یہ قتل کی نفی

ہے، کوئی چوری چکاری کا معاملہ نہیں۔“

”میں بیان دے سکتی ہوں۔“ یاسمین کرسی پر بیٹھ گئی۔ پھر وہ بولنے لگی، ”جب میں گھر سے گئی تو آبا اپنے

کمرے میں تھے۔ واپسی پر اسد نے مطب میں روشنی دیکھی۔ اُس کے بعد جو اُس نے دیکھا وہ آپ کو بتا دیا ہے۔ اس کے علاوہ اسے کسی بات کا علم نہیں۔“

تھانیدار کئی لمحوں تک آنکھیں سکیڑے باورچی خانے کے دروازے میں دیکھتا رہا، یوں جیسے اُسے تنقیش کے لیے کوئی نیٹ رانگ ہاتھ لگ گیا ہو۔ پھر اچانک اُس کا چہرہ کھل اٹھا اور اُس نے یاسمین سے سوال کیا:

”شرقی میدان تک جاتے ہوئے یاد ہاں سے واپس آتے ہوئے کسی شخص سے آپ کی مٹھ بھیر ہوئی یا کوئی

نظر آیا؟“

”نہیں۔“ یاسمین نے جواب دیا۔

”کوئی سایہ بھی نہیں؟“

”سایہ بھی نہیں۔“

”کوئی آواز سنی؟“

”نہیں۔“

”قطعاً نہیں؟“

”قطعاً نہیں۔“

”تو گویا آپ نے کل رات کو شرقی میدان تک جانے اور واپس آنے تک کے عرصے میں اپنے اور

اسد کریم اور مقتول کی نقش کے علاوہ کسی چرتختے آدمی کو نہ دیکھا نہ کوئی آواز سنی۔ درست ہے؟“

”ہاں۔“

”آپ کو کسی پرشبہ ہے؟“

یاسمین خاموش رہی۔

”دیکھیے،“ تھانیدار ایک پاؤں اٹھا کر ڈنڈے سے جرتے کا تلا بجاتے ہوئے بولا، ”آپ کو مطلع کرنا

میرا فرض ہے کہ آپ اس وقت پولیس کے تنقیشی افسران کی موجودگی میں ہیں اور بلا خوف و خطر اپنے دل کی بات

کہہ سکتی ہیں۔“

”اسی گاؤں سے کوئی ہوگا۔“ یاسمین نے کہا۔

”ہاں۔“ تھانیدار نے کہا، ”حالات کا مجھے علم ہے۔ میں اس وقت آپ کو مزید زحمت نہیں دوں

گا۔ وقت آنے پر آپ کا مکمل بیان درج کر لیا جائے گا۔ البتہ ایک آخری سوال پوچھنا چاہتا ہوں۔ آپ کے

پاس اس بات کا کوئی ثبوت ہے کہ کل رات، واردات کے وقت کے لگ بھگ، آپ اسد کریم کے ہمراہ تھیں؟

یاسمین نے ایک لحظے کو سوالیہ نظروں سے اسد کو دیکھا، پھر بولی: "نہیں۔"

"ہوں۔" تھانیدار اُدپر کا ہونٹ پھیلا کر اپنی مونچھوں کو دیکھتے ہوئے بولا۔

"بارش ہونے لگی تھی۔ بجلی چمک رہی تھی، بڑے زور سے۔" یاسمین نے یوں بات کی جیسے ان باتوں

کو گواہی کے طور پر پیش کر رہی ہو۔

"آپ دونوں اُس وقت کہاں تھے؟"

"سفید پتھر کے نیچے۔ بارش شروع ہو گئی تھی....."

پھر ایسے معلوم ہوا جیسے تھانیدار نے یکدم اس تفتیش میں اپنی تمام تر دلچسپی کھو دی ہو۔ یاسمین کی بات

کے دوران وہ مڑ کر پاسی سے کوئی بات کرنے لگا۔

"بہر حال،" پھر وہ بولا، "میں ایک بار پھر آپ کو یقین دلانا ہوں کہ اس جرم کی مکمل تحقیقات کی جائے

گی اور مجرم کو کیفر کر دیا جائے گا۔ تمہارے تعاون سے ہمارا کام آسان ہو سکتا ہے۔ اسد کریم کو بہر حال اپنے ہمراہ لے جانا ضروری ہے۔ یہ اکلوتا عینی شاہد ہے۔"

"مگر اس نے آپ کو سب کچھ بتا دیا ہے۔" یاسمین نے کہا، "میں اس کے ساتھ تھی۔"

"جیسا کہ میں پہلے کہ چکا ہوں، اس کی واحد گواہی ہے۔ اس کیس کے لیے اشد ضروری ہے کہ اس کا مفصل

بیان جلد از جلد مکمل کر لیا جائے۔" تھانیدار دروازے کی طرف چل پڑا۔ چاروں دوسرے آدمی اُس کے پیچھے پیچھے

دروازے سے باہر نکلی گئے۔ صحن میں یاسمین اور اسد کھڑے رہ گئے۔ بوڑھی عورت چارپائی پر بیٹھ کر پھر رونے لگی۔

یاسمین نے دونوں ہاتھوں سے اسد کا بازو پکڑ لیا اور خوفزدہ آواز میں بولی:

"مت جاؤ۔"

"کوئی بات نہیں۔" اسد نے بازو چھڑا کر اُس کے کندھوں کے گرد ڈال دیا، "شام تک واپس آ

جاؤں گا۔"

"مت جاؤ، اسدی۔" وہ بے دم لہجے میں بولی، "میرا دل گھبرا رہا ہے۔"

"گھبرانے کی کوئی بات نہیں، یاس۔" اسد نے کہا، "میں انکار کیسے کر سکتا ہوں؟"

نچلے ہونٹ کو دائرتوں میں دبائے، پھیلی ہوئی آنکھوں والا گنگ چہرہ اُس نے کئی بار نفی میں بلایا، پھر سر
 اسد کے سینے پر رکھ کر خشک آنکھوں سے روتی ہوئی بولی: "نہیں حسرت جاؤ، اسدی۔"

اسد احاطے میں داخل ہو رہا تھا جب اُس نے اُس مجمعے پر نگاہ ڈالی تو نہیں طرف سے احاطے کی دیوار
 کو گھیرے میں لیے ہوئے تھا۔ دُور دُور تک سر ہی سر نظر آتے تھے۔ میر حسن اُن میں موجود نہ تھا۔ معلوم ہوتا تھا
 کہ گمشدگی ساری آبادی، مرد عورتیں بچے، وہاں پر آ جمع ہوئی تھی، اور ان سب کی آنکھیں اُس پر لگی تھیں۔ اسد
 نے محسوس کیا کہ جیسے وہ ایک بہت بڑی بدوق کی مار پھیل رہا ہے، اور وہ مہیب نالی اُسے شست پر لیے
 اُس کے ساتھ ساتھ حرکت کرتی جا رہی ہے۔ اُن سینکڑوں آنکھوں کی مجموعی نظر تلے اُس کے پاؤں من من بھر کے
 ہو گئے اور وہ آہستہ آہستہ چلتا ہوا تھا نیدار کے پاس جا کھڑا ہوا۔ چشم زون میں، ایک ان کہے زمان کے تحت،
 وہ ایک ملزم بن چکا تھا۔ لاش کو ایک چار پائی پر ڈال کر اُسے سفید چادر سے ڈھک دیا گیا تھا۔ مطب مقفل
 پڑا تھا۔ سورج عزوب ہونے میں کوئی دو گھنٹے تھے۔ گاؤں والوں کی طرف سے دیے گئے چار مزدوروں نے
 چار پائی کندھے پر اٹھالی، اور وہ وہاں سے روانہ ہوئے۔ مجمعے نے شرقی میدان تک اُن کا تعاقب کیا۔ چھ بڑھے
 جنگل میں کچھ دُور تک اُن کے ہمراہ گئے، جہاں سے تھا نیدار نے انہیں واپس کر دیا۔ پھر اسد، سر جھکائے چلتا ہوا،
 اُن تین آدمیوں کے ساتھ راستے کی ڈھلان پر اتر کر نظروں سے اوجھل ہو گیا۔

(۵)

فرار کی خواہش کے پیچھے ایک خیال ہر دم اسد کے دل میں گشت کرتا تھا: یہ شخص، گمشدہ والا حکیم عمر، آخر چاہتا کیا تھا۔ اُس عجیب و غریب شخص کی زندگی کا راز کیا تھا؟ اب یہ راز جاننے کا وقت ہمیشہ کے لیے ہاتھ سے نکل چکا تھا۔

گو امید کی ایک کرن ابھی باقی تھی مگر ایک نہ ایک دن کہیں نہ کہیں پر وہ میر حسن کو جالے گا، اور اُس سے حقیقت معلوم کرے گا، اس معاملے کی حقیقت کہ یہ شخص آدھی رات کو وہاں بندوق اٹھ میں لیے کیا کر رہا تھا، میر حسن وہاں پر کیسے پہنچا، اور اصل قاتل کون تھا، اُس کا مقصد کیا تھا۔ شاید میر حسن کو پتا ہو۔ اُس وقت اگر اسد نے سوچا، میں اپنے ہوش و حواس کو قابو میں رکھتا، اور آرام سے لڑکے کی بات سُنتا، تو آج اس مصیبت خانے میں کیوں ہوتا۔ اب دیکھو !

حوالات کی آٹھ فٹ لمبی اور چھ فٹ چوڑی کوٹھڑی کا لڑکے کی سلاخوں والا دروازہ اور پتھر کا فرش متعجب پر دو بھورے رنگ کے پتلے کبل، ایک پچھانے اور ایک اڑھنے کے لیے دیوار کے ساتھ رکھے تھے۔

ایک بڑا سا بھاری ہموار پتھر ادھا زمین میں گڑا ہوا بنجانے کس مقصد کے لیے وہاں موجود تھا جس کو اسد ٹکبے کے، اور کبھی چوکی کے طور پر استعمال کرتا تھا۔ ایک کونے میں رفع حاجت کے لیے ٹین کا گنڈا سا برتن پڑا تھا۔ اس کو ٹھٹھی میں اسد دو راتیں اور ایک دن بس کر چکا تھا جس کے دوران صرف تین مرتبہ اُسے تھانیدار کے روبرو لے جایا گیا تھا۔

ہاں، آرام سے اگر وہ، اسد نے سوچا، اُس رات کو میر حسن کی بات سُننا تو آج یہاں نہ ہوتا۔ مگر خیر، اُمید کی ایک کرن ابھی باقی تھی۔ (ایک بار پھر وہ اپنے پُرانے مشغلے میں لگا تھا — نت نئی، دور از کار اُمیدوں کی کرنوں کو دریافت کرنے، اور اُن پر اطمینان سے وقت گزارنے کے مشغلے میں، گنڈے سے پولیس سٹیشن تک کے سفر میں حوالات کا جو ذہنی نقشہ اُس نے بنایا تھا وہ تو کم و بیش ٹھیک نکلا۔ اُسے حیرانی اُس وقت ہوئی جب اُس کو بوٹ اُتارنے کے لیے کہا گیا۔ جوتے اُتارنے کی کیا تک تھی؟

”کیوں؟“ اُس نے سوال کیا۔ جس کے جواب میں سپاہی نے درشتی سے محض اپنا حکم دہرایا، ”جوتے

اتارو۔“ چنانچہ وہ چلکے سے جوتا اُتار کر کوٹھٹھی میں داخل ہوا۔

کچھ دیر تک ادھر ادھر کھڑے رہنے کے بعد وہ جا کر پتھر پر بیٹھ گیا۔ تو چھنے کا یہاں کیا فائدہ؟ اُس نے بدلی سے سوچا۔ اپنے ننگے پاؤں کو دیکھ کر اُسے خیال آیا کہ جیسے وہ کسی پاک جگہ پر ہے۔ ننگی دیواروں اور ننگے پتھر کے لیے فرش والی یہ جگہ کسی عبادت گاہ سے ہی مشابہ تھی، جیسے کوئی مسجد ہو۔ ایک عرصہ ہوا، اُس نے چونک کر سوچا، وہ مسجد نہیں گیا تھا۔ اٹھ؟ نو سال؟ اس عرصے میں اُس نے کسی قسم کی عبادت نہیں کی تھی کیوں خیال ہی نہیں آیا تھا۔ ایک بار پھر (متعجب ہو کر) اُس نے سوچا کہ اتنا عرصہ عبادت نہ کرنے کے خیال پر اُس کے دل میں کوئی تاسف پیدا نہیں ہوا! اور ایک وقت تھا کہ وہ باقاعدگی کے ساتھ خدا کے حضور سجدہ کیا کرتا تھا۔ اُس نے چھوڑ

کیوں دیا تھا؟ ابھی وہ چھوٹا ہی تھا کہ اُس نے محلے کی مسجد میں پانچ وقت نماز کے لیے جانا شروع کر دیا تھا۔ وہ اپنے باپ کے ساتھ جایا کرتا تھا۔ اُس کے باپ نے اُسے نصیحت کی تھی کہ اسے حتیٰ الوسع باقاعدگی سے نماز پڑھنی چاہیے۔ اس کے باپ نے نماز کی نیکیاں بھی بتائی تھیں: دل اور دماغ کی پاکیزگی۔ اور اس کے فوائد: ثواب دارین، اعتماد، ضبط، تحمل۔ اُس وقت اُس کی سمجھ میں نہ آیا کہ ان الفاظ کا مطلب کیا ہے۔ مگر ایک بات تھی جس کا براہ راست تعلق نماز سے تھا۔ یہ وہ احساس تھا جو اُس کے اندر وضو کر لینے کے بعد پیدا ہوتا۔ ایک ایسی کیفیت جو وضو کر لینے اور اسے زیادہ سے زیادہ دیر تک قائم رکھنے سے آتی تھی۔ وضو کرنے کے بعد وہ نماز پڑھتا، اور پھر وہ مسجد سے باہر آتا تو اس کیفیت میں ہوتا۔ وہ اس کیفیت کو بھلا کیسے بیان کر سکتا تھا؟ ہاں، یہ

کیفیت اُس کے اندر ہی نہیں بلکہ باہر بھی اُس کے بدن کے اوپر ظاہری ہوتی تھی، ایک اُن دیکھی مضبوط جلد کی مانند جس میں کوئی جڑ نہ لگا ہو۔ یہ جلد اُسے ایک اکائی کی صورت میں باندھے رہتی، ایک جا تو وہی رکھتی۔ اُسے احتیاط لازم تھی کہ وہ گندی زبان استعمال نہ کرے، پیشاب وغیرہ نہ کرے اور اگر کرے تو چھینٹے اُس کے بدن پر نہ پڑیں، ہوا خارج نہ کرے اور پیٹھ پیچھے کسی کی بُرائی نہ کرے۔ اگر ان میں سے کوئی سی بات بھی کر بیٹھتا تو سیدھا نکلے پر جا کر دوبارہ وضو کرتا خواہ نماز کا وقت ہوتا یا نہ ہوتا۔ جماعت کے کمرے میں بیٹھے بیٹھے اگر اُس کا وضو ٹوٹ جاتا تو اُس کے دل میں زیاں کا احساس رہتا۔ ایسی دل کش کسی کیفیت سے بھی وہ لڑکپن کی عمر میں اور نہ اُس کے بعد کبھی آشناہو، اتجاہ ثابت و سالم ہونے کی یہ کیفیت! یہ بڑی پُرسکوه، بڑی ہی عزیز اور کنوارمی کیفیت تھی جس پر زمانے کا ایک دھبہ تک نہ تھا۔ نامعلوم طور پر، زندگی کے کسی مرحلے پر وہ کیفیت کہیں کھو گئی۔ اُسے پتا بھی نہ چلا کہ کب، اور کیسے۔ ایک مدت اُس کے بعد وہ برابر مسجد میں جاتا اور رٹی ہوئی نماز ادا کرتا رہا اور جب جا کر اُس کو اس بات کی خبر ہوئی۔ تب اُس وقت اُس کی باقاعدگی میں فرق آنے لگا۔ آہستہ آہستہ اُس مسجد جانا بالکل چھوٹ گیا۔ اُس کی عمر میں یہ شاید پہلی شے تھی جو اُس کے ہاتھ آئی تھی اور ضایع ہو گئی تھی۔ اس کے بعد ایک مدت کے لیے اُس کا دل اکھڑ گیا، کوئی شے اُس کے دل کو نہ لگی، کسی شے کی اُسے پروا نہ رہی، جیسے کہ اب کسی بات سے کوئی فرق نہیں پڑتا۔ کوٹھڑی کی ایک دیوار پر ہواداری کی خاطر ایک اونچا سا روشن دان بکالا گیا تھا جس کی سلاخوں میں آسمان کا ایک چوکھٹا مقید تھا۔ وہ اب نماز پڑھے، اس دن دوبارہ ننگے پاؤں کو دیکھ کر سوچا۔ دعا مانگنے کا اگر کوئی وقت تھا تو یہی تھا۔ جوڑتے آڑوانے کی کیا تک ہے بھلا۔ کچھ بتاتے نہیں، اندھوں اور بہروں کی طرح حکم دیے جاتے ہیں، جیسے رٹی ہوئی زندگی گزار رہے ہوں۔

انتہائی تھکاوٹ کی وجہ سے ایک ظاہری جمود اُس پر ظاہری تھا، مگر نیچے نیچے عین و غضب کی ایک لہر اُس کے اندر کودتی رہی۔

آدمی تو شاید ٹھیک ٹھاک تھا۔ ولی جیسے شخص نے بھی کہا تھا کہ میں اس پر یقین کرتا ہوں، اس نے کبھی جھوٹ بات نہیں کی۔ بات ٹھیک ہی تھی۔ اُس نے کبھی یہ دعویٰ نہیں کیا تھا کہ وہ اپنے علاج سے مکمل طور پر تندرست کر دے گا۔ یہی کہتا تھا کہ ٹھیک ہو جاؤ گے، صبر کرو، صبر سے علاج کرو تو آرام آ جائے گا۔ آرام تو آتا رہتا تھا، جسم کی گرانی رفع ہوتی رہتی تھی۔ مگر صبر کون کرتا تھا؟ بے صبری میں وہ سارا وقت ضایع کر دیتے تھے جو صبر کرنے کے کام آتا۔ مگر وقت بہر حال وقت تھا، اس کی خاصیت زیاں کی خاصیت تھی، جیسے ایک سانس جو کپینچا جاتا ہے، ہر چند کہ ابھی بدن کے اندر مقید ہوتا ہے، بدن کے اختیار سے نکل چکا ہوتا ہے، خارج کرنے

کے علاوہ کوئی دوسرا راستہ نہیں ہوتا۔ سانس کی خاصیت کا وہ ماہر ہو چلا تھا۔ بندوق کو نکال کر ہاتھ میں پکڑے ادھی رات کو، اسد نے سوچا، وہ کیا کر رہا تھا؟ اگر گھر لے جانے کے لیے آیا ہوتا تو ڈبے میں بند اٹھا کر لے جاسکتا تھا۔ میر حسن اگر بندوق چرانے کی غرض سے آیا تھا تو اول اُسے پتا ہی کیسے چلا کہ بندوق مطب کی الماری میں رکھی ہے؟ سربستہ راز! میر حسن کے بارے میں سوچتے سوچتے وہ سو گیا۔ رات پڑے ایک سپاہی اُس کا کھانا لے کر آیا۔ سپاہی نے اُسے اٹھا کر دیوار کے ساتھ بٹھایا، بالوں سے پکڑ کر اُس کے مُنہ پر چپت لگائے، اسد نے کئی بار آنکھیں کھولیں، مگر دو دن اور ایک رات کی بے خوابی نے اُسے یہوش کر رکھا تھا۔ آخر تھک کر سپاہی نے اُس کی رانوں پہ ایک ٹھنڈا لگایا اور گالیاں دیتا ہوا نکل گیا۔

اسد جب سو کر اٹھا تو دن کی روشنی دروازے میں سے اندر آ رہی تھی اور تیلے رنگ کا شور بڑبڑاتی کے برتن میں اُس کے پاس رکھا سرد ہو چکا تھا۔ جوار کی ادھی روٹی، جو شاید برتن کے کنارے پر رکھی گئی تھی، زمین پر گری پڑی تھی۔ اسد کو گہرے زرد رنگ کا غٹورا سا پیشاب آیا۔ سخت قبض کی حالت میں وہ کچھ دیر تک ٹہین کے برتن پر بیٹھا جوار کی روٹی کو گھونٹتا رہا، پھر اٹھ کھڑا ہوا۔ اُسے مٹوک محسوس ہو رہی تھی۔ جب دو گھنٹے تک کوئی اُسے پوچھنے نہ آیا تو اُس نے روٹی کے ٹکڑے کو اٹھا کر کپڑوں سے پونچھا اور بے مزہ شور بے کے ساتھ چبا چبا کر کھانے لگا۔

دوپہر سے ذرا پہلے اُسے تھانیدار (کلیم اللہ خان) کے سامنے پیش کیا گیا۔ تھانیدار نے چند مختصر سے سوالات پوچھے کہ ان کے جوابات ایک ردھی سے سادہ کاغذ پر درج کیے۔ پھر تھانیدار نے اُس کی عمر کے بارے میں استفسار کیا: "تیس سال گیارہ مہینے"، اسد نے بتایا۔ اس کے بعد اسد کو واپس حوالات لے جا کر بند کر دیا گیا۔ دو گھنٹے کے بعد دوبارہ پیشی ہوئی۔ اس بار جیسے ہی اسد تھانے کے دفتر میں داخل ہوا اُس نے محسوس کیا کہ ماحول یکسر بدل چکا ہے۔ ہیڈ کانسٹیبل کی ٹنگلی، تین سپاہیوں کے کھڑے ہونے کا پبلیک انداز، اور تھانیدار کے چہرے کی خشونت۔ چھوٹے ہی تھانیدار نے اُس سے سوال کیا:

"اقبالِ جرم کر رہے ہو؟"

"کیسا اقبالِ جرم؟"

"کرتونے اپنی ماں کے ساتھ زنا کیا ہے، اور کیسا۔"

اسد باری باری ہر ایک کے چہرے کو دیکھتا رہا۔ تھانیدار کرسی سے اٹھا اور میز کے گرد سے نکل کر اُس کے سامنے آگیا۔ وہ اپنے دونوں بازو چھاتی پر باندھ کر ایک چوڑے میز پر رکھ کر بیٹھ گیا۔

"تھتھتھتھ۔" اُس نے مصنوعی تاسف سے سر ہلایا، "تم اتنے معصوم نہیں جتنے دکھائی دیتے"

ہو۔“

”میں نے کیا کیا ہے؟“ اس نے پوچھا۔

”اُس بڑھے کو نقل کیا ہے۔“

”نہیں۔“

تھانیدار نے کس کے دو تھپڑ اُس کے مُنہ پر مارے۔ اس نے خُون کا نکیلین مزاد اتوں میں محسوس کر کے، مُنہ ہلائے بغیر زبان دانوں پہ پھیری۔

”بند کر دو اسے۔“ تھانیدار نے ایک سپاہی کو حکم دیا، ”اس کا مزاج ابھی درست نہیں ہوا۔“ کوٹھڑی میں تھپڑ پر اُردوں بیٹھے بیٹھے، کھٹے مسوڑھے کو زبان سے سہلاتے ہوئے، اُسے بہت سی پُرانی پُرانی دھنیں یاد آتی رہیں۔ کوئی ایک گھنٹے کے بعد ایک سپاہی کھٹاک سے دروانے کا کُنڈ اکھول کر اندر داخل ہوا اور اس کو بازو سے پکڑ کر چلاتا ہوا دفتر میں لے گیا۔ اس نے اپنے آپ سے اس بار ہوش و حواس قائم رکھنے کا عہد کیا۔

اُس کا بازو چھوڑنے سے پہلے سپاہی نے اُسے جھنجھوڑ کر سیدھا کھڑا ہونے کی تنبیہ کی۔

”دماغ ٹھکانے آیا؟“ تھانیدار نے پوچھا۔

”میرا دماغ ٹھکانے پر ہے۔“

”گو یا تم اقبالِ جرم کر رہے ہو؟“

”میں کسی ایسی بات کا اقبال نہیں کر رہا جہاں نے نہیں کی۔“

”ادھو، اب تو تم چٹاخ پٹاخ بول رہے ہو، شاعر صاحب۔“

”میں نے سب کچھ بتا دیا ہے۔ اس کے علاوہ مجھے کسی بات کا علم نہیں۔ میں نے کچھ نہیں کیا۔ میں

صرف ایک گواہ ہوں۔“

”تمہیں معلوم ہے اس کا نتیجہ کیا ہوگا؟“

”کیا ہوگا؟“

”میں تمہیں بتاتا ہوں۔ اس کا نتیجہ یہ ہوگا کہ ساری عمر یہاں، اُس نے اپنا ڈنڈا اٹھا کر حوالات کی

کوٹھڑی کی جانب اشارہ کیا، ”سُرتے رہو گے۔“

”آپ لوگ مجھے زیادہ سے زیادہ پیٹ سکتے ہیں یا گالیاں دے سکتے ہیں۔ مگر مجرم قرار نہیں

دے سکتے " اسد نے کہا۔

" او ہو ہو۔ تو گویا ہم یہی کچھ کر سکتے ہیں؟ ادنیوں " تھانیدار نے چالاکی سے سر ہلایا، " تجھ جیسے نازک اندام لڑکے کو مارنے پٹینے کا کیا فائدہ؟ تیرے تو یہاں چلنے والے ہی بہت ہوں گے۔ " اسد کے ساتھ کھڑا سپاہی ہاتھ بڑھا کر اُس کے چوڑے مسلنے لگا۔ اسد اُس کے ہاتھ کی زد سے باہر کھسک کر کھڑا ہو گیا۔ " میں تو رات کو پھر گمشدہ جا رہا ہوں۔ پیچھے لال خاں تمہارا انچارج ہے۔ سردی لگی تو اسے بلالینا۔ تمہارا بستر گرم کر دے گا۔ " سپاہی لال خاں نے اسد کے گال پر ایک سخت سی چنگی بھری۔ اسد نے اُس کا ہاتھ جھٹک دیا۔ " بلانے کی کیا ضرورت ہے جی۔ " سپاہی بولا، " ہم خود ہی حاضر ہو جائیں گے۔ ایسے ایسے نرم نڈے کوئی روز روز آتے ہیں؟ اسد آنسوؤں کو ضبط کر رہا تھا۔ " تمہارے پاس کوئی ثبوت نہیں؟ " وہ دیکھتے ہوئے گلے سے بولا، " تم کچھ ثابت نہیں کر سکتے۔ "

" ثابت کرنے کی کیا ضرورت ہے۔ موٹو موجود ہے۔ "

" کیا ہے؟ "

" ایسے جیسے یہ دن چڑھا ہے، " تھانیدار ہاتھ پھیلا کر خلوص سے بولا، " مقتول کے طریقہ علاج سے بدل ہو کر تم گمشدہ چھوڑ گئے۔ جب تین ہفتے کے بعد واپس لوٹے تو تمہارے پاس ایک سوچی سمجھی ہوئی سیکم تھی۔ تم نے اپنا راستہ ہموار کرنے کے لیے کسی نہ کسی طریقے سے اُس کے گھر تک رسائی حاصل کی۔ مزید تفتیش سے پتا چلے گا کہ یہ کارروائی کیسے عمل میں آئی، مقتول کی لڑکی پر ڈور سے تم نے پہلے ڈالے یا بعد میں۔ بہر حال اُس کے ساتھ تم نے تعلقات قائم کیے اور قابلِ مذمت حد تک بڑھالیے۔ تمہارا مقصد اس شیج پر مقتول کی لڑکی سے، جو مطب کے کام میں اپنے باپ کی شریک تھی، اپنی دوواٹی کا نسخہ حاصل کرنا تھا۔ اس کے علاوہ تم لڑکی کے ساتھ اپنے طول پکڑتے ہوئے تعلقات کو زمانے کی نظروں سے چھپا کر نہ رکھ سکے۔ آدھے سے زیادہ گاؤں کو اس کا علم ہو چکا تھا۔ تمہیں اس بات کا بھی اندیشہ تھا کہ اگر یہ بات مقتول کے علم میں آگئی تو اُس کا رویہ عمل بڑا سخت ہو گا۔ اُس کی زندگی کا واحد سہارا اُس کی لڑکی ہی تھی۔ عین ممکن تھا کہ وہ تمہیں کھڑے کھڑے مطب سے نکال دیتا۔ لڑکی بھی ہاتھ سے جاتی اور علاج بھی۔ چنانچہ تم نے اُس کا کام تمام کرنے کی سیکم کو عملی جامہ پہنانے کی ٹھان لی۔ واردات سے پہلے اور واردات کے بعد صرف دو آدمیوں نے مقتول کو دیکھا۔ ایک مقتول کی لڑکی تھی اور دوسرے تم۔ لڑکی اس جرم میں تمہارے ساتھ شریک ہے یا نہیں اس کا ابھی ہمیں علم نہیں۔ مگر تفتیش جاری ہے۔ جلد یا بدیر سچائی نکل آئے گی۔ "

” سچائی میں نے آپ کو بتا دی ہے “ اسد نے کہا۔

” دیکھو — “ تھا نیدار آگے جھک کر نرم لہجے میں بولا، ” آخر اُس بڑھے شیطان کو کون نہیں جانتا تھا۔ علاقے بھر میں وہ مشہور تھا۔ کسی نہ کسی نے ایک دن تنگ آکر اُس کا کام تمام کر ہی دینا تھا۔ تمہاری بدقسمتی ہے کہ بلا تمہارے سر آ پڑی۔ حاشا دکلا میں تمہیں اس میں قصور وار نہیں ٹھہراتا۔ برائی کو ختم کرنا کوئی جرم نہیں۔ مگر قانونی چارہ جوئی کا معاملہ ہے، مکمل کرنی ہی پڑتی ہے۔ قانون میں مگر چھوٹ ہے “ اُس نے سمجھانے کے انداز میں انگلی کھڑی کی، ” قانون اندھا نہیں۔ قانون خدا خوف انسانوں کا بنایا ہوا ہے۔ حالات و واقعات کا مقدمے کے فیصلے پر براہِ راست اثر پڑتا ہے اور حالات و واقعات بیان کرنا میرا فرض ہے۔ میں وعدہ کرتا ہوں کہ مقدمے میں تمہاری جتنی مدد ہو سکی کہوں گا۔ عین ممکن ہے کہ میرے بیان کے اوپر تم بالکل معمولی سی سزا پر چھوٹ جاؤ۔ مگر شرط یہ ہے کہ سچائی بیان کرنی ہوگی۔ “

” میں نے جو کچھ دیکھا ہے بتا دیا ہے “ اسد نے کہا، ” میں نے سچی گواہی دی ہے “ تھا نیدار نے کرسی سے اچک کر اپنا ڈنڈا اس زور سے میز پر مارا کہ میز پر پڑی ہوئی دو فیلیں اچھل پڑیں اور ایک زبردست دھماکا ہوا۔

” لے جاؤ “ وہ گرجا، ” اس مادرِ زنا “ گواہ “ کر۔ “



سہ پہر کے وقت وہی سینے دنگ کا پتلا سا شور بے ادب جوار کی ادھی روٹی اُس کے لیے لائی گئی۔ اسد نے کہا، ” مجھے جھوک نہیں، جس کے جواب میں سپاہی آنکھیں نکال کر بولا، ” جب گانڈ کے رستے شور با چڑھا تو تیرے باپ کو بھی لگے گی، بیٹا۔ کھا۔ “ وہ چیخا۔ پتھر پھینچ کر اُس ٹھنڈے نکلیں شور بے کو گھونٹ گھونٹ پیتے ہوئے اسد نے سوچا، یہاں سے کیسے بکلوں، کسی نہ کسی طرح یہاں سے نکلنا ہے۔ مگر کیسے؟ ہ فضلے والا برتن خالی نہیں کیا گیا تھا اور پشیا ب کی تیز بو کو ٹھٹھی میں پھیل رہی تھی۔ اس کو خالی کرنے کے لیے فرش میں ایک سوراخ ہونا چاہیے، اُس نے

بے دھیانی سے سوچا، جس کے منہ کو اینٹ سے بند کیا جاسکے تاکہ بونہ پھیلے۔ اسد کو محسوس ہوا کہ جیسے اُس کا ذہن دو بالکل مختلف نہروں میں بٹ گیا ہے۔ اوپر والی تہہ کارنگ گدلا ہے جس کے آر پار کچھ نظر نہیں آتا۔ اُس کے اندر ایک خلفشار کی کیفیت ہے بے شمار چیزیں ننھی ننھی مچھلیوں اور دمدار مینڈکوں کی مانند اندھا دھند بے سمتی سے بھاگ رہی ہیں، ایک دوسرے سے ٹکرا کر سر پھوڑ رہی ہیں اور بیچ پکار کر رہی ہیں۔ جب کہ دوسری تہہ جو پہلی سے پچھلی سطح پر واقع ہے، شیشے کی طرح صاف اور شفاف ہے۔ اُس کے اندر خلا کی سی کیفیت اور روشنی ہے، اور کہیں کہیں پر کوئی شے، کوئی چہرہ، کوئی آواز، کوئی کوئی بات، بڑی واضح اور عام فہم طور پر گردی کھڑی ہے یا اپنے اپنے محور کے گرد برہمی آسانی اور دلجمعی کے ساتھ گھوم رہی ہے۔ شور بختم کر کے اسد نے سچی ہوئی ایک چہرہ روٹی کبسل کے نیچے پھپھادی اور پاؤں پتھر پر رکھ کر، گھٹنے چھاتی سے لگا کر بیٹھ گیا۔ جرم کا موٹو تو اس نے ثابت کر دیا ہے، کوشش کر کے اُس نے سرچا شمع کیا۔ جھوٹا سا سچا، مگر موٹو اس نے بنا لیا ہے۔ اب کیا کیا جائے؟ ایک بات بہر حال اُمید افزا ہے۔ یہ سب محض واقعاتی شہادت ہے۔ کوئی ٹھوس ثبوت مہیا نہیں ہو سکتا۔ کوئی آواز قتل۔ کوئی عینی شاہد۔ کچھ نہیں۔ جرم کا عینی شاہد تو کوئی بھی نہیں، میں بھی نہیں کیا ہی اچھا ہوتا، اسد نے حسرت سے سوچا، اگر میں نے میر حسن کو قتل کرتے ہوئے دیکھا ہوتا، یا اُس نے ہی کسی کو دیکھا ہوتا، کسی کا نام لیا ہوتا، معاملہ صاف ہو جاتا۔ کوئی الزام دھرتا، کسی پر الزام آتا، فیصلہ ہو جاتا۔ یہ معاملہ ایسا گنجلک کیوں ہو گیا ہے؟ معاملے دو ٹوک کیوں نہیں ہوتے؟ کہ یہ اچھا ہے، یہ بُرا۔ یہ درست ہے، یہ غلط۔ اچھا اور بُرا تو مگر مذہبی و طیرہ ہے، اُس نے سوچا، اور غلط یا درست قانونی نقطہ نگاہ۔ پھر پیچھے کیا بچا؟ معاملے کا گنجلک ہو جانا قدرتی امر ہے۔ کیونکہ ذمہ داری کا سوال بیچ میں آتا ہے، جو دو ٹوک معاملہ ہرگز نہیں۔ اب صورت حال یکسر بدل چکی ہے۔ میر حسن آفر میری ذمہ داری کیسے بن گیا؟ کسے پتا تھا کہ حالات یہ رنج اختیار کر لیں گے، کہ مجھے ہی قیدی بنا لیا جائے گا؟ صورت حال کی تبدیلی سے ذمہ داری کی نوعیت بھی آفر بدل جاتی ہے۔ سب سے اول مجھے اپنا تحفظ لازم ہے۔ میر حسن کا نام اب بھی میرے اختیار میں ہے۔ ایک جملہ کہوں اور آزاد ہو جاؤں۔ آداد! آزادی کا خیال آتے ہی اسد کے دل میں ایک ہوک اٹھی۔ کسی نہ کسی صورت مجھے یہاں سے بیچ کر نکالنا ہے، اُس نے سوچا۔ میں قیدی نہیں رہ سکتا۔

مگر کیا صورت ہو؟

رات کو وہی سپاہی تھورا شور بہ اور جوار کی روٹی لے کر آیا اور اُس وقت تک بیٹھا مونچھیں مروڑتا رہا جب تک کہ اسد نے کھانا ختم نہ کر لیا۔ لیکن پانی جیسے شور بہ اور ریتیلی روٹی کو ہاتھ لگانے کو بھی اسد کا جی نہ چاہ رہا۔

تھا، مگر اُس وقت اُس میں سپاہی لال خاں سے رد و ترح کرنے کی ہمت نہ تھی۔ آخر می گھونٹ پر اُسے گہری
 ابکائی آئی۔ لال خاں باہر جانے لگا تو اسد نے یمن کے برتن کی طرف دیکھ کر کہا: ”یہ خالی نہیں ہو سکتا ہے“
 ”پہلے اسے بھر پھر خالی بھی کر لینا۔ تیرے باپ کا ہوٹل ہے ہے“ سپاہی نے کہا۔

رات بھر تکیے کا پتھر اُس کی گردن کو کاٹتا اور پیشاب کی بو اُس کے دماغ کو چڑھتی رہی۔ جب وہ اٹھا تو
 اُس کی پسلیاں درد کر رہی تھیں۔ روشن دان کی سلاخوں کے پیچھے آسمان کا چوکھٹا چمک رہا تھا۔ نیم خواب کی
 حالت سے ہی اُس کے دماغ کی سطح پر ایک سوال گشت کر رہا تھا: یہاں سے کیسے نکلوں؟



سہ پہر کے وقت ایک دوسرا سپاہی، جو نسبتاً شریف طبع تھا، کو ٹھہری کا تالا کھول کر اندر داخل ہوا۔
 اُس نے اسد کو چھوٹے بغیر ساتھ چلنے کا حکم دیا۔ تھا نیدار دفتر کی کرسی پر یوں نیم دراز تھا جیسے آرام کرسی پر بیٹھا
 ہو۔ اس وقت اُس کے دفتر میں ایک دوسرا آدمی بھی موجود تھا جو میز کے دہنے ہاتھ کرسی پر بیٹھا تھا۔ سفید
 کپڑوں میں ملبوس اس شخص کا چہرہ اسد کو مانوس معلوم ہوا، مگر اُس وقت اُسے یاد نہ آیا کہ کہاں دیکھا ہوا ہے۔
 سپاہی لال خاں ہاتھ پیچھے باندھے ایک طرف کھڑا تھا۔ تھا نیدار اُس نردار سے کسی انجانے موضوع پر بات
 کرنے میں مصروف تھا۔ اسد کھڑا انتظار کرتا رہا۔ بات کتنے کتنے تھا نیدار نے دو ایک بار بے خیالی
 کے انداز میں غور سے اسد کو دیکھا۔ چند منٹ کے بعد وہ بات ختم کر کے اسد کی طرف متوجہ ہوا۔
 ”بیٹھ جاؤ۔“ وہ بولا۔

اسد وہیں کھڑا اسے دیکھتا رہا۔ اُسے اپنے کانوں پر اعتبار نہ آ رہا تھا۔ تھا نیدار نے بے صبری سے
 آنکھیں میچ کر، نھکے ہوئے انداز میں ہاتھ سے اُسے بیٹھنے کا اشارہ کیا۔ اسد آگے بڑھ کر میز کے پاس پڑے
 ایک سٹول پر بیٹھ گیا۔

”اسے پہچانتے ہو کیا ہے؟“ تھا نیدار نے فرش کی طرف اشارہ کر کے پوچھا۔
 میز کے پاس زمین پر بندوق کا ڈبا رکھا تھا۔

”ہاں۔“

”کیا ہے؟“

”حکیم کی بندوق۔“

”تو تمہارے علم میں تھا کہ اُس کے پاس بندوق ہے؟“

”ہاں۔“

”کیا تمہارے علم میں تھا کہ اس کا لائسنس دس سال ہوئے ختم ہو چکا ہے؟“

اسد نے انکار میں سر ہلایا۔

”اور دس سال سے بڑھا، تمہا نیدار دوسرے آدمی کی طرف دیکھ کر بولا، اُسے غیر قانونی طور پر چوڑوں

میں لیے بیٹھا ہوا ہے۔“

وہ آدمی آہستہ سے مسکرایا۔

”اگر میرے ہاتھ آجاتا، تمہا نیدار بولا، ”تو سات سال با مشقت دیوانا، حکیمی ساری نکل جاتی۔“

اُس کی قسمت اچھی تھی۔“

”جو مر گیا۔“ دوسرے شخص نے کہا، جس پر تمہا نیدار نے ایک بلند قبہ لگایا۔ دونوں سپاہی بھی سننے

لگے۔ کچھ دیر تک اس مذاق پر محظوظ ہونے کے بعد تمہا نیدار پھر اسد کی طرف متوجہ ہوا۔

”قتل کی رات والے دن، یعنی پیر کو، ظہر کے وقت تمہارے اور مقتول کے مابین اس کے، اُس

نے بندوق کے ڈبے کی طرف اشارہ کیا، ”بارے میں کیا بات ہوئی تھی؟“

”یا سہمیں اپنے باپ سے بھند تھی کہ بندوق گاؤں والوں کے حوالے کر دی جائے۔“

”میں نے یہ نہیں پوچھا کہ لڑکی کس بات پر بھند تھی۔ تمہاری، تمہا نیدار نے اپنی انگلی اسد کے

سینے پر رکھی، ”کیا بات ہوئی؟“

”میں نے کہا تھا کہ بندوق گاؤں کے لوگوں کو نہیں دینی چاہیے۔“

”کیوں؟“

”میرے خیال میں اس کا کوئی فائدہ نہ تھا۔“

”اوہو۔ تو تمہارے خیال میں اس کا کیا نقصان ہوتا؟“

”یہ بندوق شیر کے شکار کے لیے موزوں نہیں۔“ اسد نے کہا۔ ”خواہ مخواہ اُسے زخمی کر کے خطرہ

مول لینے والی بات تھی۔“

” اچھا آ۔۔۔“ تنہا نیدار نے مصنوعی حیرت سے آنکھیں پھیلا کر پوچھا، ” تو تم شیر کے شکار کے بھی ماہر ہو؟“

” یہ بندوق پرندوں اور چھوٹے موٹے جانوروں کے شکار کے لیے ہے۔“ اسد نے کہا، ” میرے

والد کے پاس ایسی بندوق تھی۔“

” اپنے مرقف کی حمایت میں تم نے مقتول پر دباؤ ڈالا تھا؟“

” نہیں۔ میں نے صرف اپنی رائے کا اظہار کیا تھا۔“

” پھر مقتول نے کیا طریقہ اختیار کیا؟ اس نے تمہاری بات مانی یا اپنی بیٹی کی۔“

” مجھے علم نہیں۔ میں وہاں سے چلا آیا تھا۔“

” تمہارا خیال ہے اس نے بندوق گاؤں والوں کو دے دی؟“

” ظاہر ہے کہ نہیں دی۔“

” ظاہر کیسے ہے؟“

” بندوق آپ۔۔۔ جو لے آئے ہیں۔“

” تو گویا میں گاؤں والوں سے برآمد نہیں کر سکتا؟“

اسد لاجواب ہو کر اس کا منہ دیکھنے لگا۔ پھر کمزور سی آواز میں بولا: ” کر سکتے ہیں۔“

” اس کا مطلب ہے کہ تمہارے علم میں تھا کہ بندوق گھر میں موجود ہے۔“

” ہاں۔“ اسد آہستہ سے بولا۔

” یعنی تم نے دیکھی تھی۔“

” ہاں۔“

” کب؟“

” اسی روز۔“

” کب؟“ تنہا نیدار ایک دم اپنا منہ اسد کے قریب لاکر چیخا، ” کب؟ کس وقت؟ میرے

ساتھ جو جھوٹ بولتا ہے، اس نے چیخ کر اپنی انگلی اسد کی آنکھوں کے آگے لہرائی، ” یاد رکھو میں اس کا

وہ شکر کتا ہوں کہ سات پستیں یاد رکھتی ہیں۔“

”یہیں جھوٹ نہیں بول رہا“ اسد نے کہا۔
 ”تو بولو۔ کس وقت دیکھی ہے قتل سے پہلے یا بعد میں ہے“

”بعد میں۔“

”قتل کرنے کے بعد دیکھی ہے“

”اُس کی موت کے بعد دیکھی۔“ اسد چیخ اٹھا۔

”کہاں پر تھی؟“

”اُس کی چارپائی کے نیچے۔“

”چارپائی کے نیچے صرف یہ دکھی تھی یا کچھ اور بھی تھا؟“

”ایک صندوق بھی تھا۔“

”اور صندوق کس جگہ پڑی تھی؟“

”صندوق کے پیچھے۔“

”تو گویا تم نے اُس کی موت کے فوراً بعد اُس کے کمرے کی تلاشی لی ہے“

”نہیں۔“

”صرف صندوق دیکھی ہے“

”ہاں۔“

”کیوں ہے؟“

اسد اپنی آنکھوں سے ایک اسیخ کے فاصلے پر اُس کی اہلیتی ہوئی سرخ آنکھوں کو دیکھتا رہا۔
 ”کیوں ہے“ تھا نیدار میز پر مگما مار کر گرجا، ”کیا وجہ تھی کہ قتل کے کُہرام کے بعد، اور ایک بھری ہوئی لڑکی پر تباہ پانے کے بعد تمہیں ایک اور صرف ایک چیز کا خیال رہا ہے تمہیں کسی اور چیز کا خیال نہ آیا سوائے اس کے کہ بستر کے نیچے گھس کر صندوق کے پیچھے چھپی ہوئی صندوق کو دیکھو کہ موجود ہے یا نہیں۔ کیوں ہے کیا وجہ تھی؟
 کیا مقصد تھا تمہارا؟“

”میں نے اُس وقت اپنے آپ کو خطرے کی حالت میں محسوس کیا تھا۔“ اسد نے کہا۔

”پھر صندوق جڑی ہوئی کیوں نہ تھی، تمہارے ہاتھ میں کیوں نہ تھی، بند کیوں پڑی رہی ہے تمہارا خیال

تھا اپنے آپ نیچے سے ٹھس کرے گی ہے“

پورے ایک منٹ تک وہ اسی طرح جھکا غصے سے پھٹی ہوتی آنکھیں اس کے چہرے پر جمائے رہا پھر بہت آہستہ آہستہ — گویا کئی مرحلوں میں — کرسی پر بیٹھنے لگا۔ بیٹھ کر اُس نے ایک ہاتھ سے کان کے اوپر کے بال سنوارے اور انہی سوالیہ نظروں سے باری باری دونوں سپاہیوں اور میرے آدمی کو دیکھا۔ پھر اس کی طرف مڑا۔ جب وہ بولا تو گرجتی ہوئی آواز اور چمکتا ہوا لہجہ دب چکا تھا۔

”یہ دیکھ رہے ہو؟“ اُس نے اپنے سامنے پڑھی ہوئی فائل کی طرف اشارہ کر کے پوچھا۔ اس نے اثبات میں سر ہلایا۔

”مقتول کی بیٹی کا بیان ہے:“ تختانیدار بولا، ”اُس نے تمہارے جرم کی نشان دہی کی ہے“

اس کا منہ کھل گیا۔ ”کیسے؟“

تختانیدار نے فائل اپنے سامنے کھینچ کر کھولی اور پڑھنا شروع کیا:

”مستی اسد کریم عرصہ گزشتہ ساڑھے آٹھ ماہ یا اس سے کچھ زیادہ سے میرے مرحوم باپ (حکیم محمد عمر گشد والے) کے زیر علاج سانس کی بیماری کی وجہ سے ہے۔ اول عرصہ پانچ ماہ کے قریب اس طرح گزارنے کے بعد مستی بڑا گشد چھوڑ کر بغیر اطلاع چلا گیا تھا۔ مگر چند ہی روز کے بعد بوجہ بیماری بگڑ جانے کے (بقول اُس کے) واپس آکر دوبارہ زیر علاج ہو گیا۔ میرے مرحوم باپ نے بوجہ مہربانی مستی اسد کریم مریض کو دواؤں کے گھولنے ملانے اور بناوٹ کے دوسرے کاموں میں بطور مددگار کے حصہ لینے اور گھر کے اندر آنے جانے کی اجازت دے دی۔ اُس وقت سے اسد کریم کے ساتھ میری جان پہچان شروع ہو گئی۔ مستی بڑانے میرے مرحوم باپ سے طلب کی تعلیم کے سلسلے میں اُسے اپنی شاگردی میں لے لینے کی درخواست بھی کی تھی۔ میری دانست میں ایسا کرنے سے اُس کا مقصد سانس کے عارضے کے بارے میں، جو کہ اُسے لاحق تھا، علم حاصل کرنا تھا۔ اسد کریم ایک پڑھا لکھا اور ہشیار آدمی ہے۔ مجھے معلوم نہیں کہ میرے مرحوم باپ سے وہ سانس کی دوا کا نسخہ حاصل کرنے میں کامیاب ہوا یا نہیں، مگر اُس نے کچھ ہی مدت میں اپنی ذہانت اور ہشیاری کی بنا پر میرے باپ کے دل میں کچھ نہ کچھ جگہ پیدا کر لی۔ چنانچہ اپنے باپ کے کہنے پر میں بھی اسد کریم سے بات چیت کرنے لگی۔ میں مستی اسد کریم کو ایک دکھی اور زہنا شخص گردان کر اُس کے ساتھ ہمدردی کرتی تھی اور بعض دفعہ اُس کی احمقانہ باتوں پر ہنسا کرتی تھی۔ مثلاً کئی مرتبہ اُس نے ذکر کیا تھا کہ وہ تن تنہا جنگل میں جا کر شیر کا شکار کرنا چاہتا ہے۔ مستی اسد کریم شاعرانہ ذہنیت کا مالک ہے اور بعید از قیاس باتوں پر اکثر توجہ دینا رہتا ہے۔ مگر اس کے ساتھ ہی ساتھ دنیا داری کی باتوں سے بھی نا آشنا نہیں رہتا۔ اُس نے ایک مرتبہ“ اس مقام پر تختانیدار پڑھتے

پڑھتے الفاظ کو منہ میں تیز تیز گنگنا نے لگا، جیسے اس حصے کو اسد کی سماعت کے لیے عین ضروری سمجھتا ہو۔ کچھ آگے جا کر اُس نے پھر سے عبارت کو صاف صاف پڑھنا شروع کر دیا۔ "بتاریخ دس مئی بروز پیر ظہر کی نماز سے ذرا پہلے اسد کریم اور میرے مرحوم باپ کے مابین بندوق کے لین دین کے بارے میں بات چیت ہوئی۔ قبل ازیں اس کے یوں اپنے باپ سے درخواست کر چکی تھی کہ گاؤں (گمشد) کے نمبر داروں کی خواہش کے مطابق بندوق اُن کو مستعار دے دی جاوے تاکہ اس کی مدد سے وہ خونِ درندے کا نفع قمع کر سکیں۔ اُوپر سے اسد کریم وہاں آن پہنچا۔ وہ دو اڈوں کے برتن لے کر گھر میں آیا تھا اور برتنوں کو ایک طرف رکھ کر وہ بن با میرے والد کے کمرے میں آن کر داخل ہو گیا جہاں پر میں اپنے والد کے سر میں بادامِ روغن کی مالش کر رہی تھی، اور اسد کریم نے میری بات سن لی اور اُس کی مخالفت کرنے لگا۔ اُس نے اپنا موقف واضح طور پر بیان نہ کیا بلکہ قرین قیاس و جہ سے صرف اتنا کہنے پر اکتفا کیا کہ بندوق گاؤں والوں کے حوالے کرنا مناسب نہیں۔ جس پر میرے والد نے اُس کی بات نہ مانی بلکہ خاموشی اختیار کر لی۔ مسمیٰ اسد کریم بھی چپ ہو رہا اور کچھ نہ بولا اور باہر چلا گیا۔ قیاس ہے کہ اس بات کی وجہ سے اُس کو رنج ہوا۔ اسی روز اسد کریم کے بے حد اصرار پر میں رات کے وقت اُس کے ہمراہ تھوڑی دُور تک ٹہلنے کے لیے چلی گئی اور جلد ہی واپس آگئی۔ میں نے واپس آ کر یہاں پہنچ کر پولیس افسر کی آواز پھر دھیمی ہو گئی۔ اُس نے ایک آدھ جملہ تیز تیز زیر لب پڑھا اور رُک گیا۔ کھلی ہوئی فائل اُس نے اپنے آگے میز پر رکھ دی اور استفسار نہ نظروں سے اسد کو دیکھنے لگا۔ اسد جو برابر منہ کھولے، بے یقینی سے ایک ایک لفظ کو سن رہا تھا، بے اختیار بول اُٹھا:

"میں نہیں مانتا۔"

"کیا نہیں مانتے؟"

"کہ یہ اُس کا بیان ہے۔"

"یہ تمہاری ماں کے دستخط ہیں؟"

تھانیدار نے فائل اُسی طرح اُٹھا کر اسد کے سامنے میز پر کھڑی کر دی۔ اسد کا ذہن ایک لمحے کے لیے یکسر خالی ہو گیا۔ وہ ایسے اُس عبارت کو شروع سے پڑھنے لگا جیسے کسی نئی کتاب کو آرام سے کھول کر پڑھ رہا ہو۔

"مسات یا سمین محل دختر حکیم محمد عمر مرحوم قوم شیخ سکند گشت۔ بعمر پچیس سال قریباً نے وقوعہ ہذا کے متعلق جو کچھ حالات تحریر کر لئے مذکور یہ کا مفصل بیان زیر دفعہ — ضابطہ فوجداری لیا جا کر لفٹ رپورٹ

ضمنی نڈا کیا جاتا ہے : بیان ازانِ مسامت —

تھانیدار کی ہلتی ہوئی انگلی نے اس کی پڑھائی کا سلسلہ توڑ دیا۔ بیان کافی طویل تھا۔ جو بار یک
شکستہ خط میں لکھے ہوئے دو بڑے صفحات پر مشتمل تھا۔ تھانیدار نے اس میں سے صرف دو مختصر حصے پڑھ
کر سنائے تھے۔ دوسرے صفحے کے دامن میں جس جگہ پر تھانیدار انگلی رکھے تھا، بڑے حروف میں لکھا
تھا: یاسمین گل دختر حکیم محمد عمر مرحوم۔

”یہ اس کے دستخط نہیں۔“ اس نے کہا۔

”تم نے اس کے دستخط دیکھے ہیں؟“

”اس کا نام گل یاسمین ہے۔“

”یہیں کہتا ہوں تو نے اس کے دستخط دیکھے ہیں؟“

”نہیں۔“ اس نے رُک کر کہا۔

”تو یہ تیری ماں کے دستخط ہیں؟“ تھانیدار چیخا، ”کوئی بات اس میں غلط بیان کی گئی ہے؟“

”کوئی بات غلط نہیں۔“ اس نے کہا۔ ”مگر جس طریقے سے بیان کی گئی ہے غلط ہے۔“

”اچھا آ —“ تھانیدار بولا، ”تو اور کس طریقے سے بیان ہونی چاہیے؟“

”یاسمین اس طرح کا بیان نہیں دے سکتی۔“ اس نے کہا، ”یہ اسے جانتا ہوں۔“

”یہ تو اس وقت پتا چلے گا، بچو، جب پچانسی چڑھو گے۔“ تھانیدار نے کہا، ”ابھی تیرے

ہوش ٹھکانے پر نہیں آئے۔“ اس نے بازو کے ایک لمبے اشارے سے سپاہیوں کو حکم دیا، ”بند کر

دو اسے۔“



میں داخلے کے وقت نام غلط لکھا دیا گیا ہو اور بعد میں ٹھیک کر دینے کی بجائے ویسے ہی رہنے دیا گیا ہو؟ نہیں۔ اگر ایسا ہوتا تو کبھی نہ کبھی مجھ سے ذکر ضرور کرتی۔ مثلاً یہ کہ میرا اصل نام نرگنل یا سین ہے مگر کانڈوں میں آبا نے یا سین لکھ دیا ہے، وغیرہ وغیرہ۔ نام سے مگر کیا ہوتا ہے؟ بیان سرے سے جھوٹا ہے۔ یا سین ایسی باتیں کر ہی نہیں سکتی۔

یا کر سکتی ہے؟

ایک بے معلوم سے نکتے کی تلاش میں اسد کا ذہن دور و نزدیک گھومنے لگا۔ اس نکتے کا نشانہ اُسے اُس وقت ہوا تھا جب تھانیدار لڑکی کا بیان پڑھ رہا تھا۔ مگر بہت ادھم، جیسے بہت دور سے کسی کی پشت کو دیکھ کر اُس کی پہچان کی جائے اور پھر وہ غائب ہو جائے۔ یہ ایک ایسا نکتہ تھا جو یا سین سے منسوب اُس بیان کے جھوٹ کو ظاہر کرتا تھا، اور جو اب ہزار کوشش اُس کی گرفت میں نہ آ رہا تھا، گو اس کی یادداشت بہت واضح طور پر اُس کے ذہن میں موجود تھی۔ ایک نکتہ ایسا ہے، وہ بار بار اپنے آپ سے کہتا، اتنا صاف مجھے یاد ہے کہ ہے۔ اب یاد نہیں آ رہا۔ یا سین ایسا بیان نہیں دے سکتی۔

رات کو سپاہی کرم دین بھنور سے رنگ کا شوربہ اور جوار کی روٹی لے کر آیا۔ اسد کا معدہ خالی ہو چکا تھا، چنانچہ اُس نے روٹی کے چند ٹکٹے شوربے کے ساتھ کھائے اور باقی شوربہ گھونٹ گھونٹ کر کے پی گیا۔ اُس بے مزہ نیم گرم پانی ناشوربے سے اُس کا جی قطعاً بھر چکا تھا۔

”روٹی پاس رکھ لے“ سپاہی نے جاتے جاتے کہا، ”کسی وقت کھا لینا۔ کھائے گا نہیں تو طاقت زائل ہو جائے گی“

”شوربے میں نمک ذرا زیادہ ڈالا کرو“ اسد نے آہستہ سے درخواست کی۔

بیٹھے رہنے سے پتھر کی ہموار سطح نوکدار کنکروں کی مانند اُس کی ہڈیوں کو چھینے لگی۔ وہ اٹھ کر اندھیری

کوٹھڑی میں پھرنے لگا۔ چلتے چلتے کبھی وہ ایک دیوار سے کبھی دوسری سے لگ کر کھڑا ہو جاتا۔ تھکانے کی

عمارت قدیم اور بجاری پتھروں سے تعمیر شدہ تھی۔ برآمدے میں ایک لائٹن لٹک رہی تھی اور پہر بیدار سپاہی

کھاٹ پر بیٹھا ایک بوسیدہ سی تاعہ نہا کتاب کو الٹ پلٹ کر رہا تھا۔ گرمیوں کا موسم تھا، مگر رات پڑے

اس جگہ پر سردی ہو جاتی تھی۔ بیٹھے بیٹھے اسد کے پاؤں برف کی مانند سخت ہو جاتے، یہاں تک کہ چلنے پھرنے پر

بھی گرم نہ ہوتے۔ پھر وہ پنچوں کے بل پتھریلے فرش پر اچھلنا شروع کر دیتا، جیسے رسی ٹاپتے ہیں، حتیٰ کہ اُس کا

دم پھول جاتا اور بھوک شدت سے لگنے لگتی۔ عجیب بات تھی کہ اس طرح دم پھولنے سے اُس کی سانس پر کوئی

اُتر نہ پڑتا۔ آج چوتھی رات تھی اور سانس ایسی ہموار چل رہی تھی جیسے تازہ تازہ مرمت شدہ مشین میں چلتی ہے۔
بھوک آہستہ آہستہ اپنے آپ ختم ہو جاتی۔ پھر ادھ بنے خیالات کا ایک سلسلہ چلتا۔ عجیب و غریب سوالوں
کی گتھیاں آتیں اور روئی کے ریشوں کی طرح اُلجھائی، اُڑتی ہوئی گزر جاتیں۔ بیچ بیچ میں، گندم کی تندوری
روٹی اور سالن کھانے کی طلب اُس کے ریشے ریشے میں بری طرح پیدا ہوتی۔ ٹھنڈک ایک بار پھر پاؤں کے
ناووں سے چڑھنی شروع ہوتی، جیسے موت ہو۔

اُڑھنے والے کبیل کو تہہ کر کے اسد نے اُسے پتھر پر رکھا اور اوپر بیٹھ گیا۔ اس بے دید، بے صوت
کوٹھڑی پر اُسے ایک ایسے در بند مقبرے کا گمان ہوا جو مدت ہوئی کسی تلامم میں آکر زیر زمین دفن ہو چکا
ہو۔ یہ احساس کہ یہاں سے نکلنے کا کوئی راستہ نہیں، کہ اب وہ ایک قیدی ہے اور اُس کا کوئی پرسانِ حال
نہیں، اُس کے دل کو شل کیے جا رہا تھا۔ کوئی سیل، کوئی جیل، کوئی چکر، کوئی آدمی، اُس نے سوچا، کوئی تو ہوگا۔
کیسے ممکن ہے کہ کوئی راستہ ہی نہ ہو۔ ہر کسی کا کہیں نہ کہیں، کوئی نہ کوئی راستہ ضرور نکلتا ہے۔ وگرنہ تو زندگی ختم
ہو جائے۔

تو کیا زندگی ختم ہو رہی تھی؟ اُس نے حیرت سے سوچا۔ نہیں۔ یہ مان لینا اُس کے لیے انتہائی دشوار
تھا کہ امید کی رتق بھی نہیں رہی۔ یہ بات اُسے بعید از قیاس ہی نہیں، نہایت احمقانہ لگتی کہ وہ ابھی زندہ ہو
اور کوئی ایک راستہ بھی نہ رہے؟ کیسے ہو سکتا ہے؟ میں ابھی زندہ ہوں، اس نے پیٹ میں بھوک کو محسوس
کر کے سوچا، جان میری ابھی قائم ہے۔ پاؤں پر جرابوں کا ایک جوڑا ہو تو کچھ گرم رہیں۔ جھیل لپٹنے سے کچھ نہیں ہونا۔
یا اللہ، میرے پیٹ میں کیسی قبض ہو رہی ہے۔ اس کوٹھڑی کی طرح۔ کوئی جنبش نہیں۔ آواز تک نہیں آتی۔
مجھے ایک بلکے سے جلاب کی ضرورت ہے، ورنہ جان پیٹ میں دفن ہو جائے گی۔ دو روز سے پیشاب
کا بزن خالی نہیں ہوا۔ اب کوئی آیا تو اُس کے سر پر انڈیل دوں گا، دیکھا جائے گا۔ خدایا، کیسی سڑاند ہے۔
کیا کروں۔

مگر اس ابتزری کے باوجود، اُس کے ذہن کی زیریں سطح حیرت ناک طور پر صاف سے صاف تر ہوتی جا رہی
تھی۔ ایک گھلی اور تلامم سطح کے نیچے شیشے کے اس مکعب کی خاموش اور مستحکم فضا میں نظر کی شعاع بڑی دور
تک بے روک ٹوک جاتی تھی۔ یہاں پر پہلے جو چند چہرے، یا کچھ آوازیں موجود تھیں، اب ایک ایک کر کے
غائب ہو چکی تھیں۔ پرانی باتوں میں ایک یا سمن کا چہرہ ابھی باقی تھا، مگر وہ بھی اب دھندلا چلا تھا۔ اس کی
بجائے اب اس جگہ کے اندر ایک بالکل نئی شبیہ عین درمیان میں ابھر رہی تھی۔ یہ شبیہ پتھر پر بیٹھے ہوئے

ایک قیدی کی تھی۔ اس کے پاؤں ننگے اور ہاتھ خالی تھے، اور وہ سر اٹھائے سامنے کود کچھ رہا تھا۔ اس بے سُر سامانی کی کیفیت میں بھی اس شبہہ کے اندر ایسا انداز تھا جیسے لڑے کے سُرخ پتھر کو کاٹ کر بنائی گئی ہو۔ اُس کے سر میں کوئی جنبش نہ تھی۔ کبھی کبھی اس بھاری محسوسے کو اپنے دل میں نصب دیکھ کر اسد خود پریشان ہو جاتا۔ مگر اس کو وہاں سے ہٹانا اُس کے بس کی بات نہ تھی۔ کیا میں اب ایک مستقل قیدی کی شکل میں تبدیل ہو چکا ہوں؟ ہمیشہ کے لیے؟ یا سین کا چہرہ بھی دھندلانا جا رہا ہے۔ یا سین کسی صورت اس قسم کا بیان نہیں دے سکتی۔ ظاہر ہے کہ اُس پر تشدد کیا گیا ہے۔ ایک عورت پر کیسا تشدد کیا جا سکتا ہے؟ نہیں۔ تشدد کی ضرورت ہی نہیں۔ ظاہر ہے کہ وہ بیان دیتی رہی اور اسے توڑ موڑ کر لکھا جاتا رہا۔ یا اُس سے صرف سوال جواب ہوئے اور بیان بعد میں لکھا گیا، یہیں تھانے میں یا کہیں اور۔ یہ تحریر اُس کے بیان پر مبنی تو ہے مگر اسے یہ شکل بعد میں دی گئی ہے۔ اس میں باتیں سب ٹھیک ٹھیک بتائی گئی ہیں سوائے آفری جملے کے۔ باہر وہ اُس رات کو آئی نہ میرے ہمارے پر نہ تو میرے بیحد اصرار پر۔ اور یہ کہ پھر جلد ہی واپس چلی گئی؟ جھوٹ۔

وہ نکتہ مگر کہاں ہے۔ وہ نکتہ، زمین پر پڑے ہوئے کبل کو پاؤں کے گرد لپیٹتے ہوئے اسد نے جھنجھلا کر سوچا، جو میرے خیال میں ایک لحظے کے لیے اُبھرا تھا۔ میری یادداشت کو کیا ہوتا جا رہا ہے؟ ایسی باتوں کو میری یادداشت ہوا میں سے اُچک لیا کرتی تھی۔ اب معمولی چیزیں اس کے جال کو پھاڑ کر نکل جاتی ہیں۔ ایک دفعہ میں نے ایک کتاب پڑھی تھی۔ اُس نے یاد کیا۔ کیا نام تھا اُس کا؟ وہ بھی اب یاد نہیں آ رہا۔ اس میں ایک بوڑھا آدمی اپنی زندگی کو یاد کرتا ہے۔ اپنے لڑکپن کی اُسے ایک ایک بات یاد ہے۔ چھوٹی چھوٹی تفصیلاً رنگت بو، مختلف جگہوں کے پانیوں کے ذائقے۔ پھر جوانی کی بیشتر باتیں اُس کی یاد میں تھیں۔ چار عورتوں کی رانوں کی مختلف بو، اُن کے منہ کے الگ الگ مزے۔ پھر میانی عمر کی ادھ پون باتیں، اُس کے بچوں کے لڑکپن کی آوازیں، سکول کی کتابوں کے رنگ۔ پھر بچے بڑے ہو کر گھر سے چلے جاتے ہیں، بیوی اُسے چھوڑ کر جلتے ناز پر بیٹھ جاتی ہے، اور وہ اکیللا رہ جاتا ہے۔ پچھلے دس برس کی ایک بات بھی اُسے ٹھیک سے یاد نہیں۔ ایک ایک بات کو چار چار دفعہ یاد کرتا ہے اور ہر بار اُس کی شکل الگ ہوتی ہے، وہ فیصلہ نہیں کر پاتا کہ کون سی شکل صحیح اور کون سی غلط ہے؟ کہ یہ بات اس طرح واقع ہوئی تھی یا اُس طرح۔ یادداشت کی بھی کیا آزاد زندگی ہے۔ جہاں یہ جوان ہوتی ہے وہاں ہمیشہ جوان رہتی ہے۔ جہاں بوڑھی ہو جاتی ہے وہاں سایوں کی طرح ڈھلتی جاتی ہے، ابھی یہاں، ابھی وہاں...

مگر وہ نکتہ؟ میری یادداشت ابھی بوڑھی تو نہیں ہوئی۔ اس نکتے کا کھوج ضروری ہے۔ اس سے فائدہ خواہ کچھ بھی نہ ہو، مگر ضروری ہے۔ کیونکہ مجھے یاد ہے کہ اُسی ایک لحظے میں مجھے یہ خیال بھی ہوا تھا کہ اس نکتے سے مجھے

کوئی مدد تو مل نہیں سکتی البتہ یا سیمین کے بیان کی صورت واضح ہو جاتی ہے۔

یا سیمین کے بیان کی صورت ہی تو اصل بات ہے، اُس نے سوچا۔

زمین پر پڑا ہوا کبل اٹھا کر اسد نے اپنے کندھوں پر ڈالا اور اٹھ کر کوٹھڑی میں ادھر سے ادھر پھرنے

لگا۔

”اٹو کھا کر آئے ہو؟“ پہریدار نے اُسے دروازے کی سلاخوں کے پاس کھڑے دیکھ کر کہا، ”نہ رات کو

سو تے ہو نہ دن کو۔ مر جاؤ گے۔“

اسد خاموشی سے لوٹ آیا۔ دیوار کے پاس آ کر وہ اپنے پاؤں کو زور زور سے زمین پر مارنے لگا۔ اُن کی

دھمک سے گرم دین سپاہی چرنبک کراٹھا۔ اُس نے لالیٹین برآمدے کی کھوٹی سے اتار ہی اور دروازے کی سلاخوں

کے پاس آ کر، لالیٹین اوپر اٹھا کر اندر دیکھنے لگا۔

”کیا ہو رہا ہے؟“ اُس نے سختی سے پوچھا۔

اسد کچھ دیر تک جواب دیے بغیر پیر دھپ دھپ زمین پر مارتا رہا۔ ”پیر گرم کر رہا ہوں۔“ وہ بولا۔

”کبل پیٹ لے۔“ سپاہی بولا، ”نہ کھاتا ہے نہ پیتا ہے۔ مر جائے گا۔“

”کبل سے گرم نہیں ہوتے۔“ اسد سلاخوں کے قریب آ کر بولا، ”ایک مہربانی تو کرو۔ پشیاں والا

برتن خالی کر دو۔“

”تیر ہی ماں کی۔۔۔ میں تیر ہی ماں کا جمدار ہوں؟“

”دیکھو۔ تمہاری بڑی مہربانی ہوگی۔“ اسد نے لجاجت سے کہا۔

”مجھے تالا کھولنے کی اجازت نہیں۔ سویرے لال خاں ڈیوٹی پر ہے۔ اُس سے کہنا، جمدار سے صف

کروادے گا۔“

”لال خاں میرے ساتھ بڑی سختی کرتا ہے۔“ اسد نے کہا، ”کبھی نہیں کروائے گا۔ پتا نہیں میں نے اُس

کا کیا بگاڑا ہے۔ تم تو خداترس آدمی ہو۔ دو دن ہو گئے ہیں، بُرے سر چکا گیا ہے۔ مجھے میند نہیں آتی۔ جاگتا رہتا ہوں

تو پیر ٹھنڈے ہونے لگتے ہیں۔“

گرم دین کچھ دیر تک شک بھری نظروں سے اسد کو دیکھتا رہا، ”بد معاشی کرنے کی صلاح تو نہیں؟“

”نہیں۔“ اسد نے دونوں ہاتھوں میں سلاخیں پکڑ کر جواب دیا، ”خدا کی قسم کھا کر کہتا ہوں۔“ کچھ دیر اور بے ہمتی

سے اُس کی طرف دیکھتے رہنے کے بعد سپاہی نے احتیاط سے پہلے دائیں پھر بائیں نظر دوڑائی، ”اگر کسی کو خبر ہو گئی تو میری

بیٹی اُڑ جائے گی۔ وہ بولا، ”مگر تمہارے اوپر مجھے بڑا ترس آتا ہے۔ لایہاں لکھ دے۔“ اسد جلدی سے لبالب بھرا ہوا
 زمین کا برتن دونوں ہاتھوں میں اٹھا لایا۔ ”تمہاری بڑی مہربانی۔“ برتن کو دروازے کے پاس زمین پر رکھتے ہوئے
 وہ بولا۔

”اب پرے جا کر بیٹھ جا۔“

اسد پتھر کی طرف بڑھا تو عقب سے سپاہی بولا: ”ادھر نہیں۔ ادھر۔ سامنے۔“

اسد سامنے والی دیوار کے پاس جا کر پاؤں کے بل بیٹھ گیا۔

”منہ دیوار کی طرف کر۔“ کرم دین نے حکم دیا۔ اسد نے منہ دیوار کی طرف موڑ لیا۔

کرم دین ادھر ادھر دیکھ کر برآمدے کے کونے میں گیا اور ایک چھتیرا اٹھا لایا۔ واپسی پر اُس نے لالین

برآمدے کی کھونٹی پر لٹکا دی۔ پھر اُس نے چھتیرے کے دو ٹکڑے کیے اور انہیں ہاتھوں پر لپٹنے لگا۔ اچھی طرح

ہاتھوں کو ڈھک کر اُس نے چابیوں کا گچھا نکالا اور پھر ایک بار دائیں بائیں دیکھ کر آہستہ سے چابی تلے میں گھمائی۔

تالے کو نکال کر اُس نے اس خاموشی سے کُنڈا کھولا کہ بے معلوم سی آواز پیدا ہوئی۔ قیدی کی پشت پر نظریں جمائے

وہ جھکا اور دونوں ہاتھوں میں برتن کو اٹھا کر سرعت سے دروازے کے باہر ہو گیا۔ برتن کو زمین پر رکھ کر اُس نے

اُسی آہنگی سے کُنڈا واپس کھسکایا اور اُسے تالا لگا دیا۔ پھر اُس نے برتن پکڑا اور اُسے جسم سے دُور اٹھائے اٹھائے برآمدے

سے باہر نکل گیا۔ جب پاؤں کی چاپ دُور چلی گئی تو اسد نے گردن موڑ کر دیکھا۔ کرم دین کی رائفل برآمدے کے

ستون کے ساتھ کھڑی تھی۔ وہ کسی طور بھی اسد کی زد میں نہ آتی تھی۔ پھر بھی اُس بے پہرہ ہتھیار کو وہاں پڑے دیکھ کر

اُس کا دل کیبا رگی اُچھلا اور دھک دھک کرنے لگا۔ جب صحن سے قدموں کی چاپ پھر آئی تو وہ منہ دیوار کی

طرف کر کے بیٹھ گیا۔ کرم دین نے اُسی چابکدستی سے آہنی دروازہ کھولا اور برتن اندر رکھ کر اُسے تالا لگا دیا۔

”لے جا۔“ وہ بولا۔ جب برتن اٹھانے کے لیے اسد دروازے پر آیا تو کرم دین بولا، ”کبھی اپنا کبھی نجس

برتن میں نے ہاتھ میں نہیں لیا۔“

”تمہاری مہربانی میں کبھی نہیں مجبور سکتا۔“ اسد نے کہا۔

کرم دین کچھ دیر تک وہیں کھڑا عجیب سی نظروں سے اسد کو دیکھتا رہا۔ پھر بولا، ”تم ٹی نہیں کرتے؟“

اسد نے پشیمان سی آواز میں جواب دیا: ”نہیں۔“

”روٹی ساری کھایا کرو، کرم دین نے کہا، ”پھانسی تو چڑھتے ہی چڑھو گے۔ حرام موت کیوں مرتے ہو۔“

جب سپاہی جا کر اپنی چارپائی پر بیٹھ گیا تو اسد ہوا میں کبل بلا بلا کر پیشاب کی ٹوبہا ہرنگانے لگا۔

رات کے کسی وقت، سر پتھر پر رکھے، گھٹنے چھاتی سے لگائے لیٹے لیٹے وہ یکدم اٹھ کر بیٹھ گیا۔ سوتنی جاگتی ہوئی حالت میں اُس کے ذہن کا کوئی پھنسا ہوا پرزہ کڑک کر کے اپنی جگہ پر جم کر بیٹھ گیا تھا، جیسے کوئی شہید کی مکھی جو بڑھی دیر سے پھول کے ایک نقطے پر نظریں جمائے بھنجانا رہی ہو، آخر اُس نقطے پر آہستہ سے آکر بیٹھ جائے۔ وہ نکتہ دفعۃً اُس کی یاد کی گرفت میں آ گیا تھا۔ اُس کی ادھ مچی آنکھیں کھل گئی تھیں اور نیند آنکھوں سے غائب ہو گئی تھی۔ خدایا، کس قدر خراب کیا ہے مجھے اس ایک بات نے، اسد نے اپنے آپ سے کہا۔

یاسمین کے بیان کا بنیادی جھوٹ تو اس قدر صاف موجود ہے یعنی اگر وہ میرے خلاف ہی بیان دینے پر آمادہ ہو گئی تھی تو اُس نے یہ کیوں نہ بتایا کہ میں بندوقی مطب سے اٹھا کر گھر میں لے گیا تھا؟ ہاں، اس بیان کی کوئی حقیقت نہیں۔ جب بھی لکھا گیا، جیسے بھی اور جہاں بھی لکھا گیا غلط لکھا گیا ہے۔ بیان کی منطق میں ہی اتنا بڑا جھول ہے۔ اسد اپنی دریافت پر دل ہی دل میں خوش ہوا۔ پھر اُس نے اپنے آپ کو ملامت کرنی شروع کر دی۔ میں کیسے یاسمین کی نیت پر شبہ کر سکتا تھا؟ میرے دماغ کو کیا ہو گیا ہے۔ اپنے دماغ پر مجھے توجہ دینی چاہیے۔ اس کے بغیر کام نہیں چلے گا۔ یہاں سے نکلنے کی کیا صورت ہو؟ وقتی طور پر اسد کے جسم میں حرارت کی مہر دوڑ گئی تھی۔ یاسمین کے بیان کے بارے میں اُس کے ذہن سے ایک بوجھ اتر گیا تھا۔ وہ کبل میں ٹانگیں پھیلا کر دیوار کے ساتھ لیٹنے لگا۔ لیٹتے لیٹتے اندھیرے میں اُس کا اندازہ کچھ غلط ہو گیا جس وجہ سے اس کا ماتھا پتھر کے کنارے سے جا ٹکرایا۔ اُس کی آنکھوں کے سامنے تارے ٹٹنے لگے اور اُس کا ماتھا بے اختیار ماتھے کی طرف اٹھا۔ ماتھا تڑتا تھا۔ دہنی آنکھ کے اوپر ایک ہلکا سا چیرا گیا تھا جس میں سے خون ٹپک رہا تھا۔ اُس نے جلد ہی سے کبل کا ایک کونہ زخم پر رکھا، مگر موٹے موٹے بالوں والا کھردرا کبل زخم کو چھبنے لگا۔ اُس نے قمیض اتاری اور اُسے زخم کے اوپر دبا کر بیٹھ گیا۔ یہ اور مصیبت کیا آن پڑی، اُس نے اپنے آپ سے کہا، پہلے کیا کم تھیں۔ ہر روز رات کو یہاں لیٹتا ہوں۔ آج کیا ہوا۔ میرا دماغ کام نہیں کر رہا۔ اگر میں نے دلجمعی سے کام نہ لیا تو اسی طرح مارا جاؤں گا۔ یہ کوئی تک ہے۔۔۔۔۔ کافی دیر تک وہ قمیض کے گولے کو ماتھے پر دبائے دیوار کے ساتھ پشت لگائے بیٹھا رہا۔ پھر اُس نے آہستہ آہستہ کپڑے کو ہٹایا اور انگلیوں سے ٹول کر زخم کو محسوس کیا۔ خون بہنا بند ہو چکا تھا، مگر زخم ابھی گھیلا تھا۔ قمیض بھی خون میں گیلی ہو چکی تھی۔ اسد نے اندھیرے میں قمیض کا ایک خشک حصہ تلاش کر کے نکالا اور اُسے زخم پر جھا کر قمیض کو سر کے گرد دو بل دیے اور کس کر گانٹھ لگا دی۔ پھر وہ آہستہ سے سر پتھر پر رکھ کر، کبل کو اچھی طرح سے اپنے گرد لپیٹ کر سونے کے لیے لیٹ گیا۔



علی الصبح اسد نے سر پتھر سے اٹھایا تو لوہے سے بھرا ہوا معلوم ہوا۔ وہ اٹھ کر دیوار کے سہارے بیٹھ گیا۔ قیض ماتھے کے زخم سے چمٹی تھی اور کئی جگہ سے خون کے خشک دھبوں کی وجہ سے اکڑی ہوئی تھی۔ کچھ دیر کی کاوش کے بعد وہ قیض کی پٹی کو زخم سے جدا کرنے میں کامیاب ہو گیا۔ اُس نے تھوک لگا کر زخم کے اوپر کپڑے کو گیدا کرنے کی کوشش کی مگر اڑتے اڑتے چمٹے ہوئے کپڑے کی تنک سے خون کا ایک باریک سا قطرہ زخم پر نمودار ہو گیا، جسے اسد نے قیض سے جذب کیا۔ وہ چیر کو دیکھ نہ سکتا تھا مگر انگلیوں سے اُس نے محسوس کیا کہ تقریباً خشک ہو چکا ہے مگر بلا نہیں، کنارے سوج چکے ہیں اور اندر سے کچھ کچا گوشت نکلا ہو گیا ہے۔ اُس نے قیض کا ایک خشک حصہ تلاش کر کے اُسے زخم پر رکھا اور اوپر ہاتھ رکھ کر بیٹھ گیا۔ اُس کی سمجھ میں نہ آ رہا تھا کہ کیا کرے۔

دن چڑھے سپاہی لال خاں بھڑے رنگ کا شور بہ اور جوار کی روٹی لے کر آیا تو اسد کو دیکھ کر کھڑا رہ گیا۔ وہ باری باری خون اُلو قیض، اسد کی ناک پر سُکھے خون کی کیر اور پتھر پر گرے ہوئے چند خون کے قطرے کو دیکھتا رہا۔

”یہ کیا کیا ہے؟“ اُس نے پوچھا۔

”چوٹ آگئی ہے۔“ اسد نے جواب دیا۔

”کیسے؟“ لال خاں آنکھیں نکال کر بولا۔

”پتھر سے۔“

”دکھا۔“

اسد نے زخم سے کپڑا ہٹا دیا۔ سپاہی ہاتھ میں مٹی کا پیالہ اور روٹی پکڑے پکڑے پاؤں کے بل بیٹھ کر عجز سے زخم کو دیکھنے لگا۔ دیکھتے دیکھتے اُس نے ہاتھ میں پکڑی ہوئی چیزیں زمین پر رکھ دیں اور اٹھ کھڑا ہوا۔ کھڑا ہو کر وہ متلاشی نظروں سے کوٹھڑی میں چاروں طرف دیکھنے لگا۔ اُس نے پاؤں سے کپڑوں کو اٹھا کر دیکھا، پھر جا کر پیشاب کے برتن میں جھانکا، پھر زمین پر نظریں گاڑتے تینوں دیواروں کے ساتھ ساتھ کوٹھڑی میں ایک چکر لگایا۔ مزید چند لمحوں تک اسد کو شکی نظروں سے دیکھنے کے بعد وہ خاموشی سے باہر نکل گیا۔

چند منٹ کے بعد دروازہ ایک آہنی جھنکار کے ساتھ کھلا اور تختانیدار اندر داخل ہوا۔ اُس کے پیچھے پیچھے سپاہی لال خاں اور ایک نیا سپاہی تھا جسے پہلے اسد نے نہیں دیکھا تھا۔ قیدی پر نظریں جمائے پہلے وہ تینوں آدمی پیشاب والے برتن کے پاس جا کھڑے ہوئے۔ برتن میں جھانکنے اور پیر سے ذرا سا سرکا کر دیکھنے کے بعد تختانیدار اسد کے سامنے آکھڑا ہوا۔

”کھڑا ہو۔“ اُس نے حکم دیا۔

اسد اٹھ کھڑا ہوا۔

”پیشاب کہاں ہے؟“

اسد نے لاعلمی کے انداز میں کندھے اچکائے۔ تختانیدار نے گھما کر ایک ڈنڈا اُس کے چوڑوں پر مارا۔

”پیشاب کہاں ہے؟“ وہ چیخا۔

”مجھے نہیں پتا۔“ اسد نے چیخ کر جواب دیا، ”گرا دیا ہے۔“

”کہاں؟“

”اندھیرا تھا۔ مجھے نہیں پتا۔ اُس طرف۔“ اسد نے غیر معین سی سمت میں اشارہ کیا۔ وہ تینوں اسی

سمت میں پل پڑے۔ پہلے انہوں نے مارچ کی مدد سے تھم نیم رکشن کونوں کھدروں میں دیکھا، پھر ایک ایک

پرنج زمین کا جائزہ لیا۔ کبیل کے نیچے سے انہیں جوار کی روٹی کے چند خشک ٹکڑے ملے۔ پھر تینوں الگ الگ ہو گئے اور اپنی

اپنی دیوار کا قریب سے بغور ملاحظہ کرنے لگے۔ نئے سپاہی کی نظر روشندان پر پڑی تو اُس نے لال خاں کو قریب

آنے کا اشارہ کیا۔ جب لال خاں اُس کے پاس پہنچا تو سپاہی گھوڑا بن کر کھڑا ہو گیا۔ لال خاں اُس کے کندھوں

پر پاؤں رکھ کر چڑھا اور سلاخوں کو مضبوطی سے پکڑ کر، بازوؤں کے زور پر اُپر اٹھا۔ سلاخوں کے ساتھ منہ لگا کر وہ

روشندان سے باہر جھانکنے لگا۔ جب ساری کٹھڑی میں ایک بھی گیلانٹن انہیں نظر نہ آیا تو تختانیدار پھر اسد کے سامنے

آکھڑا ہوا۔

”ہلی گئے ہو، حرامی؟“ وہ چیخا۔

اسد خاموش کھڑا اُسے دیکھتا رہا۔

”حرام موت مزاجا چاہتا ہے؟“ تختانیدار نے ڈنڈے سے اُس کے پیٹ میں ٹھوکا دیا، ”یہ کیا کیا ہے؟“

اُس نے ڈنڈے کا سرا اسد کے ماتھے کے قریب لہرا کر پوچھا، ”کیسے کیا ہے؟ کس چیز سے کیا ہے؟“

”پتھر لگا ہے۔“ اسد نے کہا۔

”پتھر تجھے لگاتا ہوں، پتھے۔ اپنے آپ کو زخمی کر کے بر معاشی کرنا چاہتا ہے؟ آثار یہ شلوار۔“

اسد دیوار کے ساتھ لگ کر کھڑا ہو گیا۔ تختا نیدار نے ڈنڈے سے دونوں سپاہیوں کو اشارہ کیا۔ اسد نے مزاحمت کی کوشش کی، مگر سپاہیوں نے دونوں طرف سے اُسے قابو میں کر کے اُس کی شلوار الگ کر دی۔ ایک سپاہی نے شلوار اور قمیض گول کر کے بغل میں دبا لی۔ اسد کچھ دیر تک بازو لٹکائے کھڑا نہیں دیکھتا رہا، پھر کبل اٹھا کر اپنے گرد پیٹنے لگا۔ تختا نیدار نے ڈنڈا مار کر کبل اُس کے ہاتھ سے گرا دیا۔

”کڑی ڈال دو۔“ اُس نے سپاہی سے کہا۔ لال خاں جا کر دو زنجیریں اٹھا لایا۔ کڑک کر کے ایک ہتھکڑی اسد کے دہنے ہاتھ کو لگائی گئی، اور ایسا ہی ایک زنجیر والا کڑا اُس کے بائیں ہاتھ کے گرد ڈال کر بند کر دیا گیا۔ پھر زنجیروں کے دوسرے سروں دلے کڑے دیوار میں نصب ایک تنگ اور موٹے سے کندے میں ڈال کر کڑک۔ کڑک بند کر دیے گئے۔ پتھر کی اوٹ میں زمین کے قریب، دیوار میں گڑے ہوئے اس کندے پر کئی بار اسد کی نظر پڑی تھی اور اُس نے سوچا تھا کہ خبر نہیں یہ یہاں پر کیوں لگا ہے؟

اب قیدی کی تلاشی شروع ہوئی۔ لال خاں نے اُس کے بالوں میں انگلیاں دوڑائیں، پھر کانوں کو کھینچ کھینچ کر اُن میں مارچ کی روشنی ڈالی۔ منہ کھولو۔ اسد نے منہ کھول دیا۔ زبان اٹھوا کر، گالوں کو چمکیوں میں بھر کر مسوڑھوں کے اندر دونوں طرف انگلی گھمائی گئی۔ اس کے بند بازو اٹھوا کر نغیوں کا معائنہ ہوا۔ پھر تختا نیدار نے حکم دیا کہ جھک کر کھڑے ہو جاؤ۔ یوں اُس نے ڈنڈے کی مدد سے قیدی کے ہاتھ گھٹنوں پر جمائے۔ اُس کے چوتروں کے بیچ مارچ کی روشنی ڈالی گئی اور انگلیاں گھسا گھسا کر دیکھا گیا۔ فوطوں کے گرد سختی سے تلاشی ہوئی۔ جب متلاشیوں کی تسلی ہو گئی کہ کوئی بھی تیز دھارا لہ جسم کے کسی حصے میں پوشیدہ نہیں جس سے قیدی اپنے آپ کو نقصان پہنچا سکتا ہے تو وہ الگ ہو کر کھڑے ہو گئے۔ تختا نیدار نے پٹی کرنے کا حکم دیا۔ نیا سپاہی باہر جا کر زرد دوانی میں بھینگا ہوا روٹی کا تونبہ اور پٹی لے آیا۔ زرد دوانی سے سپاہی نے زخم کو صاف کیا اور اُسی روٹی کو اوپر رکھ کر پٹی باندھ دی۔ کوٹھڑی سے نکلنے نکلنے وہ پیشاب والا مین کا برتن بھی اُٹھا کر لے گئے۔ اُس برتن سے سخت نفرت ہونے کے باوجود اس وقت اسد کو یوں محسوس ہوا جیسے ایک سہارا اُس سے چھن گیا ہو۔ چار پانچ روز میں پہلی بار اُسے پیشاب اور پانخانے کی سخت حاجت ہوئی۔ کچھ دیر کے بعد جب نیا سپاہی مٹی کا ایک بڑا سا پیالہ لے کر آیا تو اسد کی حاجت غائب ہو چکی تھی۔ سپاہی مٹی کا برتن اُس کے قریب رکھ کر باہر چلا گیا۔ اسد کبل اپنے اوپر پیٹنے پتھر پر بیٹھا یہ سوچتا رہا کہ اب وہ کوٹھڑی میں کہاں تک پہنچ سکتا ہے۔ دو ایک بار اُس نے پورے زور سے زنجیروں کو کھینچا جس سے اُس کی کلائی اور ٹخنے میں درد ہونے لگا۔ کُٹا اُس سے مس نہ ہوا۔ اُس نے حساب لگایا کہ اگر زنجیریں اُس

کے دبنے ہاتھ اور دہنے پاؤں میں ہتھیں تو وہ کھڑا ہو کر اور ٹانگیں پھیلا کر سامنے والی دیوار کو ہاتھ لگا سکتا تھا۔ مگر وایاں ہاتھ اور بایاں پاؤں زنجیر بند ہونے کے باعث اُس کا دائرہ حرکت کافی محدود ہو گیا تھا۔ اگر وہ اس پتھر کو اٹھا سکتا، اُس نے سوچا، تو اسے کندھے پر گرا کر زنجیریں توڑ ہی جاسکتی تھیں۔ مگر پتھر تو ادھا زمین میں گڑا ہے۔ اب کیا کروں؟

شام سے ذرا پہلے اپنی دروازہ مانوس بھنگار کے ساتھ کھلا اور تختا نیدار، ہیڈ کانسٹیبل کے ہمراہ اندر داخل ہوا۔ ہیڈ کانسٹیبل کچھ ہاتھ میں ملگے کپڑے میں لپیٹی ہوئی کوئی شے تھی۔ تختا نیدار نے اُس کے ہاتھ سے لے کر کپڑا کھولا اور اسد کے سامنے پھیلا دیا۔ کپڑے میں زیگن دستے والا لمبا سا چاقو تھا جس کا آدھا پھل خشک خون میں تقریباً ملفوف تھا۔ بچلی کی شکل والے پتیل کے دستے میں سُرخ اور سبز رنگ کے متعدد چھوٹے چھوٹے چمکدار پتھر چڑے ہوئے تھے۔

”اسے پہچانتے ہو؟“

”نہیں۔“

”تیرے کمرے سے برآمد ہوا ہے؟“

”کہاں سے؟“

”تیرے سوکمرے میں؟“ تختا نیدار بولا، ”کالے ٹرنک میں سے۔ کتابوں کے نیچے چھپا تھا۔ اسی

طرح لپیٹا ہوا۔“

”میں نے اسے کبھی نہیں دیکھا۔“ اسد نے کہا۔ پھر وہ لالینی طور پر بولا، ”ٹرنک کو تالا لگا تھا۔“

”لے۔“ تختا نیدار نے کپڑے کے اوپر دھرا ہوا چاقو آگے بڑھایا، ”اچھی طرح سے پہچان۔ بول۔“

”میں نے اسے پہلے کبھی نہیں دیکھا۔ یہ میرا نہیں۔“

”ایگزامینر کی رپورٹ ہے کہ یہ انسانی خون ہے۔“

”ہوگا۔“ اسد نے کہا، ”میرا اس سے کوئی تعلق نہیں۔ نہ یہ میرے ٹرنک میں تھا۔ پتا نہیں کہاں

سے لے آئے ہو۔“

”تیری ماں کی بچہ دانی سے کھینچ کر لایا ہوں۔ لے۔ یہ لے۔“ اُس نے چاقو اسد کے ہاتھوں کی طرف

بڑھایا، ”کپڑے دیکھ اپنا چاقو۔“

”یہ میرا چاقو نہیں۔ تم جھوٹا چاقو مجھ پر ٹھونس رہے ہو۔“ اسد دونوں ہاتھ پشت پر باندھ کر دیوار سے

لگ کر کھڑا ہو گیا، "میں کسی وکیل سے بات کرنا چاہتا ہوں۔"

"وکیل سے۔" تختا نیدار نے طنزاً دہرایا، "کسی وکیل سے۔ اچھا۔ ایڈووکیٹ جنرل کا انتظام نہ کر دوں

تیرے لیے؟"

"یہ میرا حق ہے۔ تم مجھے اس طرح یہاں نہیں رکھ سکتے۔ تم مجھ پر تشدد کر رہے ہو۔ میں نے کوئی جرم نہیں

کیا۔ میں صرف ایک گواہ ہوں۔"

"اور یہ کیا ہے؟" تختا نیدار چاقو کو اسد کی آنکھوں کے آگے لہرا کر بولا، "یہ۔ یہ۔ اور جب یاہمین گل

تیرے خلاف بھگتے گی تو پھر دیکھوں گا تیرا گواہ کہاں گھس جاتا ہے۔"

"تو بھگتاتے کیوں نہیں؟ مجھے عدالت میں پیش کیوں نہیں کرتے؟ میں بے قصور ہوں۔ انصاف میرا

حق ہے۔"

"اچھا؟ بہیمانہ مجرم اب انصاف کا حق مانگتے ہیں؟ آج ہی تیرے لیے انصاف کا بندوبست

کرتا ہوں۔" تختا نیدار سپاہیوں کی طرف دیکھ کر بولا، "تلاشی لو۔"

ایک بار پھر قیدی کی تلاشی سر کے بالوں سے شروع ہوئی۔ کانوں میں روشنی پھینکی گئی۔ منہ کھولو۔ آگے

جھکو۔ جلدی کرخت انگلیاں اس کے پوشیدہ حصوں میں گھسیتی اور نکلتی رہیں۔ پھر سپاہی بولا: "کوئی زخم نہیں۔

کوئی ہتھیار نہیں۔"

تختا نیدار نے خون آلود چاقو کو، ہاتھ لگائے بغیر، کپڑے میں لپیٹا اور میڈیکل کانسٹیبل کے ہمراہ باہر نکل گیا۔

کھٹاک سے آہنی دروازہ بند ہوا اور مقفل ہو گیا۔ قیدی نے کبل زمین سے اٹھایا اور جسم کے گرد لپیٹ کر پتھر

پر بیٹھ گیا۔ زنجیروں سے ابھی وہ پوری طرح مانوس نہیں ہوا تھا، چنانچہ بار بار انہیں کھینچتا، خاص طور پر ہتھکڑی وال

کو، کبھی آہستہ، کبھی زور سے، جیسے ہاتھ چھڑانے کی کوشش کر رہا ہو۔ کئی بار اسے خیال آیا کہ زنجیریں پڑ جانے

سے کیا فرق پڑتا ہے، پہلے وہ کون سا آزاد تھا، صرف اتنا ہوا ہے کہ اس کا دائرہ حرکت چھ آٹھ فٹ مربع سے

گھٹ کر چار فٹ مربع رہ گیا ہے۔ اگر وہ کسی طرح زنجیروں سے چھٹکارا حاصل کر بھی لے تو کہاں جائے گا؟ کوٹھری

میں ہی مقید رہے گا۔ اپنے آپ کو اس طرح سمجھانے کے باوجود اس کا ہاتھ نہ تھا۔ قطعی غیر ارادی طور پر اس کا

بازو بار بار پھٹک اٹھتا، بار بار اپنی ہڈیوں اور پٹھوں سے اس مضبوط آہنی زنجیر کو توڑنے کے لیے زور مارتا جس کو

توڑنا نہ صرف ناممکن تھا بلکہ توڑنے کا کوئی نایابہ بھی نہ تھا۔ مگر اس کے ہاتھ کی یہ کوشش سراسر خود کار تھی، جیسے کہ اس کی

تحریک، اور اس کا اشارہ اس کے دماغ کے شعوری دائرے کے باہر سے آ رہا ہو۔ اس طرح ہاتھ کھینچتے کھینچتے وہ

ٹنک جاتا تو کسی لمبے خیال میں پڑ جاتا۔ آزادی کی خواہش کے طول و عرض کا شاید کوئی پیمانہ نہیں، اُس نے سوچا۔ وہ فٹ کی آزادی ہو چاہے دو میل کی۔ تھوڑی دیر کے بعد سپاہی کرم دین، جو ڈیوٹی پر آگیا تھا، مٹی کے پیالے میں بھورے رنگ کا شوربہ اور جوار کی روٹی لے کر آیا۔ اسے قیدی کے سامنے زمین پر رکھ کر وہ کھڑا دیکھتا رہا۔ اس نے اُس کی طرف دیکھا تو وہ بولا :

” کھالے۔“

” میرا جی نہیں کرتا۔“ اس نے کہا، ” بھوک نہیں۔“

” کھالے کھالے۔ مر جائے گا کمزوری سے۔ کسی کھڈ میں ڈال کر اوپر پتھر پھینک دیے گئے تو پتھر بھی

نہیں چلے گا کہاں سے آیا کہاں گیا۔ طاقت قائم کرنے کی کوشش کر۔ اسی طرح بچے گا جب تک بچے گا۔“

” کچھ اور نہیں بل سکتا ہے“ اس نے بھورے شوربے کو دیکھتے ہوئے پوچھا۔

” شکر کر یہی بل رہا ہے۔ کھالے۔“

شوربے کی متلی اور بڑے پینے کے لیے اس نے سانس بند کر کے جو اُسے پینا شروع کیا تو غٹا غٹ

آدھا پیالہ پی گیا۔ پھر وہ روٹی کے نوالے توڑ توڑ کر، شوربے میں بھگو کر کھانے لگا۔

” میری پیشی ہو گئی تھی۔“ سپاہی بولا۔

” کیوں ہے؟“

” میرے پہرے میں تو نے اپنا سر جو بچھا لیا تھا۔ اب کوئی بد معاشی مت کرنا۔“

” اچھا۔“ روٹی چباتے چباتے اس نے اثبات میں سر ہلایا۔

جب کرم دین باہر چلا گیا تو اس نے باقی روٹی کبل کے نیچے چھپا دی اور شوربے کا پیالہ اٹھا کر ایک طرف

رکھ دیا۔ داستان میں زبان پھیننے ہوئے اُس نے سوچا، کرم دین ٹھیک کہتا ہے۔ اس وقت زندہ رہنا ہی

اصل کام ہے۔ اگر طاقت ہی قائم نہ رہی تو یہاں سے کیسے نکلوں گا؟

بیٹھے بیٹھے ٹنک کر جب وہ لیٹنے لگا تو اسے ایک ایسا مسئلہ درپیش ہوا جس کی طرف اُس کا خیال

نہ گیا تھا؛ لیٹا کیسے جائے؟ پرانی جگہ پر لیٹنے کا سوال ہی پیدا نہ ہوتا تھا۔ جس جس جگہ اس نے لیٹنے کی

کوشش کی، کبھی اٹھ کی زنجیر کم پڑ جاتی کبھی ہڈیوں کے زنجیروں کے دائرے کے اندر اندر اس نے ایک ایک

جگہ پر لیٹ کر دیکھا۔ آخر سب سے آرام رہ جگہ جو اُسے ملی وہ پتھر کے دوسری طرف، دیوار سے الگ، فرش پر

آڑا لیٹنے کی تھی۔ اس جگہ پر بھی اُس کی بیڑی والی ٹانگ سیدھی نہ ہوتی بلکہ صرف تین چوتھائی کھلتی۔ اب جو وہ

کبل یہاں بچھا کر اور دوسرا اوڑھ کر لیا تو اُسے عجیب سا محسوس ہونے لگا۔ کھڑو اکبل اُس کے ننگے جسم کو ہر طرف سے چھو رہا تھا۔ اس کے علاوہ اُس کی لمبوں اور رانوں کے درمیان کوئی کپڑا نہ تھا اور اپنے ہی گوشت کا لمس اُسے اجنبی سا لگ رہا تھا۔ آخر جب ٹھنڈک اُس کے پاؤں کو چڑھنے لگی اور وہ کبل اوڑھے اٹھ کر فرش پر کودنے لگا تو زنجیروں کی جھنکار نے رات کی خموشی میں شور برپا کر دیا۔ سپاہی کرم دین لالین اٹھا کر بھاگتا ہوا آیا اور بتی اٹھا کر سلاخوں سے اندر بھاگنے لگا۔

”کیا سو رہا ہے؟“ اُس نے سختی سے پوچھا۔

”پیر گرم کر رہا ہوں۔“

”تیرے مادر چو د پیر —“ سپاہی بد مزگی سے بولا، ”روز ٹھنڈے ہو جاتے ہیں۔ انہیں کبل

میں لپیٹ۔ اور شور مت کر، ورنہ اندر آ کر پتھر سے باندھ دوں گا۔ پھر پیٹی کر دے گا؟ بیٹھ جا۔“

اس نے پتھر پر بیٹھ کر پہلے اپنے آزاد پیر کو اٹھا اٹھا کر زمین پر مارا، اور جب وہ کچھ گرم ہو گیا تو اُسے

کبل میں لپیٹ لیا۔ پھر دوسرے پاؤں کی زنجیر کو آزاد ہاتھ سے تھام کر پیر زمین پر مارنے لگا۔ اس سے زنجیر

کے پٹھنے کی آواز قدرے رُک گئی۔ ٹھنڈک اب اُس کے ننگے بدن میں سرایت کرتی جا رہی تھی اور جلد پر رونگٹے سر

اٹھا رہے تھے۔ اُس نے زمین پر بچھا ہوا کبل اٹھا کر اوپر والے کبل سے جوڑا اور اُن میں لپیٹ لپٹا کر پتھر کے سہارے

نیم دراز ہو گیا۔

آدھی رات کے وقت پہرہ بدل گیا۔ نیا سپاہی جو پہرے پر آیا اُس نے ایک نئی حرکت شروع کر دی۔

ہر آدھ گھنٹے کے بعد وہ لالین کھونٹی سے اُتارنا، دروازے کے پاس آ کر قیدی کو دیکھنا، پھر اپنی رائفل کا دستہ

سلاخوں کے درمیان ڈال کر اُسے زور زور سے سلاخوں پر بجاتا، جیسے سکول کی گھنٹی بجا رہا ہو، اور ایک آدھے

منٹ تک بجائے جاتا۔ پھر منٹ سے کچھ بولے بغیر واپس جا کر لالین ٹانگ دیتا اور برآمدے میں پھرنے لگتا۔

قیدی ہر آدھ گھنٹے کے بعد کبھی اونگھتا ہوا کبھی وا آنکھوں کے ساتھ، اس شور سے چونک کر اٹھ بیٹھتا۔ پوچھنے

سے کچھ دیر پہلے پہر یدار نے سلاخیں بجانے کا سلسلہ بند کر دیا۔ اُس وقت اس نے کچھ غنبد کی۔ دو گھنٹے کی غنبد میں

بھی اُس کا بانو وقفے وقفے پر زنجیر کو چھوٹے چھوٹے، خود کار بھٹکے مارتا رہا۔

جب اسد کی آنکھ کھلی تو چاروں طرف گھب اندھیرا تھا۔ اُس نے باہر دن کے شروع ہونے کی، لوگوں کے چلنے پھرنے کی آوازیں سُنیں، مگر جہاں وہ پڑا تھا وہاں پر اُسے کچھ بھی نظر نہ آ رہا تھا۔ اس حالت میں ایسے لیٹے اُس کا جسم اڑ چلا تھا، چنانچہ اُس نے مشکل سے پہلو بدلا، زنجیر بکفت بازو اور ٹانگ کو جہاں تک پھیلا سکتا تھا پھیلا یا، اور نفاہت کے مارے سر پتھر پر رکھ کر پھر اونگھنے لگا۔ جب وہ اٹھا تو اُس کے ارد گرد ابھی اندھیری رات تھی۔ اُسے محسوس ہو رہا تھا جیسے وہ بڑی لمبی نیند سے بیدار ہوا ہے۔ اُس نے حیرت سے اندھیرے میں آنکھیں پھاڑ پھاڑ کر دیکھا۔ ایک لمحے کے لیے اُسے خیال آیا کہ وہ کوئی خواب دیکھ رہا ہے، ایسا خواب جس میں حقیقی اور غیر حقیقی کیفیتیں ایک ساتھ موجود ہیں، جیسے باہر دن کی آوازیں آرہی ہیں، لوگوں کے باتیں کرنے کی، پرندوں کے اڑنے کی، پاؤں کی چاپ، برتنوں کی کھڑک، دھوپ میں جھکتی ہوئی آوازیں، اور اندر یہاں پہ اندھیری رات ہے۔ مگر یہ کیسے ہو سکتا ہے؟ میں جاگ رہا ہوں، اُس نے زنجیروں کو جھٹکا دیا۔ زنجیریں مجھے لگی ہیں، میری کلائی اور ٹخنے میں گڑھی جا رہی ہیں۔ میں پہلو بدل کر سویا تھا۔ اب سیدھا ہو گیا ہوں۔ جو خواب میں ابھی دیکھ رہا تھا وہ بھی مجھے یاد ہے۔ کم از کم اُس کا آفری حصہ مجھے یاد ہے۔ خواب وہ تھا۔ یہ حقیقت ہے..... مگر اُس کے دل کا شک رفع نہ ہوا۔ کیا فی الواقع یہ حقیقت ہے؟ اس غیر حقیقی ماحول کے تاثر نے اسد کی روح پر شانیت ہر اس طاری کر دیا۔ وہ اٹھ کر بیٹھا گیا۔ اُس نے پورے زور سے اپنی زنجیروں کو کھینچا۔ پیشاب والا برتن تلاش کر کے اُس میں پیشاب کیا اور اٹھا کر پرے رکھ دیا۔ آج کتنے روز ہو گئے اجابت ہوئے؟ اُس نے سوچنے کی کوشش کی، مگر دنوں کا حساب اُس کے ذہن سے بکل چکا تھا۔ اُسے دن یاد آ رہا تھا نہ تاریخ۔ اُس نے یاد کرنے کی کوشش کی کہ کون سے دن حکیم قتل ہوا تھا۔ وہ دن بھی اُسے یاد نہ آیا۔ یا اللہ، یہ ماجرا کیا ہے؟ اُس کے ہر اس میں لحظہ بہ لحظہ اضافہ ہوتا جا رہا تھا۔ اسد۔ اسد کریم، اُس نے زیر لب دہرایا۔ میں اسد کریم ہوں۔ شدید بے یقینی کی حالت میں اُس نے سوچا کہ اگر اس وقت اُس نے کچھ نہ کیا، ہاتھ پاؤں نہ مارے، تو اس خود رفتگی کی حالت میں شاید اُس کا وجود بھی تحلیل ہو جائے گا۔ اُس نے منقہ دہا زور زور سے اٹھا اور پاؤں کی زنجیروں کو جھٹکے دیے، پھر کان لگا کر سُننے لگا، جیسے اس اشارے کے جواب کا متوقع ہو۔ اُس نے حکیم کے قتل کے دن والے واقعات کو یاد کرنے کی کوشش کی۔ کئی واقعات اُس کو یاد آئے، مگر ان کی ترتیب گڈ نہ تھی، ایک سلسلہ وار گڑھی کی شکل نہ بنتی تھی، کوئی بعد میں آنے کوئی پہلے۔ مثلاً اُسے یاد نہ آ رہا تھا کہ یاسمین سے اُس کی ملاقات قتل سے

پہلے ہوئی تھی یا بعد میں، اور قتل کا آلہ اُس نے کہاں دیکھا تھا، کہاں رکھا تھا، پھر وہ آلہ کہاں سے برآمد ہوا تھا۔ اُسے اپنے جرم کا شدید احساس تھا۔ ساتھ ہی اُسے اپنی بے قصوری کا بھی مدہم سا احساس تھا، مگر یہ احساس اُس کی گرفت میں نہ آ رہا تھا۔ اس ہراس کی کیفیت میں اپنی ذات کی شناخت کرنے اور اس کی نشان دہی کرنے کی خواہش بڑی شدت سے اُبھری۔ اسد کریم، اُس نے کہنا شروع کیا، میں اپنے علاج کی خاطر یہاں آیا ہوں، اس گاؤں میں، گتہ میں، اور پکڑ کر قید کر دیا گیا ہوں، اس تھانے میں..... اُسے تھانے کا نام یاد نہیں آ رہا تھا۔ پھر یاد آ گیا۔ تھانہ کوٹ میر میں۔ تھانہ کوٹ میر کی حالات میں۔ مجھے ہتھکڑی اور بٹری ڈال دی گئی ہے، خطرناک مجرم کی طرح۔ آلہ قتل..... یہاں ایک ہوا کے ایک ریلے سے دروازے میں روشنی کی ایک چوکر لکیر اُبھری اور قید می کی آنکھیں تیزی سے پھسلتی ہوئی جا کر اُس پر گز گئیں۔ یہ کیا ہے؟ یہ تو کوئی کپڑا ہے، جیسے بھاری پردہ ہو۔ اُس کی نگاہیں تیزی سے مڑ کر روشندان پر پڑیں۔ اُسی ہوا کے جھونکے نے روشندان میں بھی باریک سی سفید چوکت ڈال دی تھی۔ خدایا، باہر تو دن نکلا ہوا ہے۔ کون سا وقت ہوگا، دوپہر کا؟ یہ لوگ اب کون سا کھیل کھیل رہے ہیں میرے ساتھ۔ مجھے اندھیرے میں رکھنا چاہتے ہیں؟ ہاں، وہ اپنے آپ سے ہنسا، مجھے اندھیرے میں رکھنا چاہتے ہیں۔ خوب۔ یہ مجھے کیا ہو گیا تھا؟ کچھ یاد ہی نہیں آ رہا تھا۔ احمق! پیر کا دن تھا، اور اُسی رات کو حکیم قتل ہوا تھا۔ قتل سے پہلے یاسین کو جنگل میں جا کر میں بلا تھا جہاں سے ہم بارش کے بعد واپس آئے تھے اور واپسی پر مطب میں روشنی دیکھ کر میں وہاں گیا تو میں نے میر حسن کو دیکھا تھا اور حکیم کی لاش اندھے منہ پڑی تھی، اور میرے پاس کوئی ثبوت نہیں کہ میر حسن اس قتل میں ملوث تھا۔ اُس سے اگلے روز مجھے یہاں لایا گیا تھا، آج پانچواں یا چھٹا دن ہے، یا شاید ساتواں، اس حساب آج پیر یا منگل ہونا چاہیے۔ اور قتل کا آلہ میں نے نہ کہیں دیکھا ہے نہ رکھا ہے، میں نے کوئی جرم نہیں کیا۔ مجھے یہاں قید میں رکھ کر تشدد کیا جا رہا ہے اور جھوٹا آلہ قتل میرے اوپر ٹھونسنے کی کوشش کی جا رہی ہے، میں بے قصور ہوں، میرا ان لوگوں سے، ان کے معاملات سے کوئی تعلق نہیں، میں اپنے علاج کی خاطر یہاں آیا ہوا ہوں اور اس واقعے کا گواہ ہوں۔ بس۔

یا اللہ! مجھے کیا ہو گیا تھا۔

چند منٹ کے خلفشار نے اُسے ہلا کر رکھ دیا تھا۔ اب اُس کے ذہن میں بکھرے ہوئے الفاظ، گڈ گڈ چہرے، واقعات چشم زدوں میں جیسے متفاطمی زد کے دوڑ جانے سے کھٹاک کھٹاک اپنی اپنی اصلی جگہوں پر جا کر جم گئے تھے۔ کافی دیر تک وہ اندھیرے میں بیٹھا اپنے حواس درست کرتا رہا۔ اُس کے دماغ کی روشن فضا نے نظر کی صفائی کو بحال کر دیا تھا، اور سینے سے ایک بوجھ کے اٹھنے سے خوشی کی لہر اُس کے اندر دوڑ گئی تھی۔ کوٹھڑی

کا اندھیرا بھی اُس وقت اُسے تسکین بخش معلوم ہو رہا تھا۔ اتنے عرصے تک پہریداروں کی نگلی آنکھوں نے اُس کے اندر جو مستقل احساسِ خطر پیدا کر دیا تھا، تاریکی میں وہ کسی قدر مدوم ہو گیا تھا۔ اُس کے نگلے بدن کو تاریکی نے اپنی طبیعت میں لے لیا تھا۔ اسد کو اُن کے پردہ لٹکانے پر کوئی شکایت نہ تھی۔ یہ ٹاٹ تو نہیں ہو سکتا، اُس نے سرچا، ٹاٹ خواہ کتنا بھی موٹا ہو اُس کے سوراخوں سے دن کی روشنی بند نہیں ہوتی۔ ہوا بھی خاصی تیز تھی، پردہ معمولی سا ہلا ہے۔ یا تو یہ کوئی بھاری چیز ہے، کسل یا لمحات وغیرہ۔ یا اگر ہلکا پھلکا ہے تو چاروں کونوں پر کیل ٹھونک کر دروازے پر منڈھ دیا گیا ہے۔ مگر منڈھ کیسے سکتے ہیں، اندہ نہیں آنا انہوں نے؟ کھانا دینے کے لیے، یا تلاش لینے، یہی تبدیل کرنے، دھکیاں دینے، الزام لگانے کے لیے کیا اب یہ مجھے مجھو کار کھیں گے؟ آخر روشنی بند کرنے کا کیا مطلب ہے۔ کہ میں مرجاؤں اور کسی کو پتا نہ چلے؟

اسد نے زور زور سے، ہاتھ اٹھا اٹھا کر زنجیروں کو کھینچنا اور زمین پر پٹخنا شروع کر دیا۔ دو تین منٹ تک برابر وہ کوٹھڑی میں اسی طرح شور برپا کرتا رہا۔ پھر رُک کر دروازے کو دیکھنے لگا۔ دروازے کے غلاف میں ذرا سی حرکت بھی نہ ہوئی۔ وہ دوبارہ دونوں زنجیروں کو ایک دوسری کے اوپر بجانے اور پھر زمین پر پٹخنے لگا۔ آخر دروازے پر روشنی کی ایک شعاع پیدا ہوئی۔ پردہ ایک طرف سے ذرا سا اٹھا اور وہاں سے صرف دو آنکھیں اندر جھانکنے لگیں۔ قیدی نے ہاتھ روک دیا۔ ایک منٹ تک پہریدار کی آنکھیں پردے کی درزیں حکمتی رہیں، پھر غائب ہو گئیں۔ روشنی کی شعاع بند ہو گئی۔ کوٹھڑی میں تاریکی چھا گئی۔ قیدی نے پھر دونوں ہاتھوں میں زنجیریں پکڑ کر انہیں جھنجھٹا شروع کیا۔ جب پردے کا کونا اٹھا تو وہ رُک گیا۔ دو آنکھوں نے خاموشی سے جھانکا، پھر پردہ گر گیا۔ اسد نے پھر زنجیروں کو کھینچ کھینچ کر بجایا اور رُک کر دروازے کو دیکھنے لگا، جیسے کسی بے زبان جانور سے کیسل رہا ہو۔ کچھ دیر کے بعد وہ اس کیسل سے اکتا کر پتھر کے ساتھ نیم دراز ہو گیا۔ اب اندر اور باہر مکمل خاموشی تھی۔ پہرے دار کے قدموں کی چاپ بھی نہ تھی۔ سہ پہر کا وقت ہو گا، اُس نے سرچا۔ آج انہوں نے مجھے کھانا بھی نہیں دیا۔ کوئی آیا بھی نہیں۔ یہ کیا حکمتِ عملی ہے؟ پردہ سرکاٹے جانے سے بہر حال اُسے اندازہ ہو گیا تھا کہ ایک بڑا سانچ ہے جو دروازے پر لٹکا ہے، کوئی ٹاٹ واٹ نہیں۔ اور لمحات کو صرف اوپر سے بانڈھا گیا تھا، پخلا حصہ اپنے بوجھ سے لٹک رہا تھا۔ لمحات سیاہ رنگ کا تھا، یا گہرے نیلے یا عنابی رنگ کا۔ بہر حال روشنی کو اس نے نہایت کامیابی سے بند کر رکھا تھا، ایک شعاع تک اندر نہیں آرہی تھی۔ کیسا اندھیرا ہے، اُس نے اپنی آنکھوں کو تاریکی سے مانوس کرنے کی کوشش کرتے ہوئے سرچا۔ اب دیواروں کی مدھم مدھم حدیں پیدا ہو رہی تھیں۔ مگر اندھیرے میں فاصلے کا تعین نہ ہونا تھا۔ کبھی یہ حدیں بٹنے بٹنے بہت دور تک چلی جاتیں، اور کبھی معلوم ہوتا کہ بڑھتے بڑھتے

بالکل قریب آگئی ہیں۔ ہوتے ہوتے وہ اندھیرا جو کچھ دیر پہلے ایک محفوظ اور آرام دہ گھر زندگی کی مانند اس کے بے پردہ جسم پر محیط ہو گیا تھا، ایک تنگ و تاریک قبر کی صورت اختیار کرنے لگا۔ اس کی سانس مجاری ہو چلی تھی۔ کچھ نہ کچھ کرنے کی خاطر اس نے پیٹاب والا برتن اندھیرے میں ڈھونڈ کر اپنے پاس کھینچا اور پاؤں کے بل اس کے اوپر بیٹھ گیا۔ کافی دیر بیٹھنے کے بعد اسے بہت تھوڑی مقدار میں، خشک سی اجابت ہوئی۔ پانچ چھ روز میں پہلی بار اس کی انٹریوں میں ذرا سی حرکت پیدا ہوئی تھی۔ اس نے اطمینان سے برتن پر سے رکھا اور پتھر کے اوپر بیٹھ گیا۔ مگر سانس کی گرانی ختم نہ ہوئی۔ اب دفعۃً اسے خیال ہوا کہ بالآخر سانس نے اسے آہی لیا ہے، کب تک چھٹی منائے گا۔ سینہ بھرنے لگا تھا، سانس گھٹتی گھٹتی آ رہی رہ گئی تھی۔ وہ پتھر پر سر نہیڑائے، کہنیاں گھٹنوں پر رکھے بیٹھا حلق میں پھنسی ہوئی جان کو چھوٹے چھوٹے تیز تیز دھکے دیتا رہا۔ کافی وقت اسی طرح گزر گیا مگر ذرے میں کمی نہ آئی۔

جب تھانیدار اور ایک سپاہی دروازے کا لٹا اٹھا کر قفل کھول کر اندر داخل ہوئے تو اس نے ہاتھوں سے سراٹھا کر ایک بار ان کی طرف دیکھا اور سر پھر ہاتھوں پر ٹیک دیا۔ سپاہی کے ہاتھ میں لائین تھی۔ قیدی کے پاس آکر اس نے لائین کی روشنی قیدی کے سر پر ڈالی۔ پھر سپاہی نے جھک کر ایک ہاتھ سے اس کا بل جھٹک کر اتارا، اور اسے بازو سے پکڑ کر کھڑا کر دیا۔ پھر لائین کو اس کے چہرے کے برابر لاکر اشارے سے منہ کھولنے کو کہا۔ اس نے چند لمحے منہ کھلا رکھا، پھر بند کر لیا۔

”یہیں دیر تک منہ نہیں کھول سکتا۔“ اس نے کہا، ”مجھے دورہ ہو رہا ہے۔“

سپاہی نے اس کے نچلے جڑے کو مضبوطی سے ہاتھ کی گرفت میں لیا اور انگلیاں گالوں میں گاڑ کر زبردستی اس کا منہ کھولا۔ منہ کے اندر جھانک کر سپاہی لائین اٹھائے قیدی کے جسم کا معائنہ کرتا ہوا چاروں طرف گھوم گیا۔ جب اسد گھٹنوں پر ہاتھ رکھ کر جھک کر کھڑا ہوا تو اسے سانس میں ذرا آسانی محسوس ہوئی۔

”آج ٹیٹی کی ہے حرامی نے“ سپاہی بد مزگی سے بولا۔ پھر وہ عقرب سے بچل کر تھانیدار کے پاس آکھڑا ہوا، ”کوئی زخم نہیں۔ کوئی ہتھیار نہیں۔“ وہ بولا۔

”سیدھا ہو جا۔“ تھانیدار نے حکم دیا۔

قیدی سیدھا کھڑا ہو گیا۔ تھانیدار نے جیب سے وہی تہہ شدہ ملگجیا سا کپڑا نکالا اور اسے کھول کر اندر سے رنگین دستے اور خون آلود پھیل والا چاقو برآمد کیا۔

”اب بتا۔ اسے پہچانتا ہے؟“ وہ چاقو کو قیدی کے منہ کے پاس لے جا کر بولا۔

”نہیں۔“

”تیرے کمرے سے برآمد ہوا ہے۔ کالے ٹنک میں سے، پہلی جلد والی اردو انگریزی ڈکشنری کے نیچے

”چھپا ہوا تھا۔“

”یہ میرا چاقو نہیں۔ میرے ٹرنک میں کہاں سے آسکتا ہے؟“
 ”یہ چاقو توڑنے شہر سے جس دکان پر خریدا تھا اس کا پتا بھی نکل آیا ہے۔ دکان دار نے تیری نشان دہی کی ہے۔“

”قیدی نے نفی میں سر ہلایا۔“

”کیا سر ہلارہا ہے۔ منہ سے بول۔“

”میں زیادہ نہیں بول سکتا۔ میری سانس رکتی ہے۔“

یہ سن کر تھانیدار کی آنکھوں میں ایک حریفانہ چمک پیدا ہوئی۔ وہ مانگیں بچپلا کر، جم کر کھڑا ہو گیا۔

”بول نہیں سکتا تو سچ کیوں نہیں کہہ دیتا۔ تیرا چھٹکارا اسی میں ہے۔“

”میں سچ بول رہا ہوں۔“ قیدی کا سینہ دھونکنی کی مانند چل رہا تھا۔

”سارے واقعات تیرے خلاف گواہی دے رہے ہیں۔ تو قانون کو مجبور کر رہا ہے کہ وہ تجھے سخت

سے سخت سزا دے۔“ تھانیدار نے کہا۔

”میرا اس چاقو سے کوئی واسطہ نہیں۔“ اسد بولا، ”واقعات کا گواہ صرف میں ہوں۔ واقعات میرے

خلاف گواہی کیسے دے سکتے ہیں؟ یہ کیسا قانون ہے؟ اس کا دم پھول گیا۔

”یہ دیکھو۔“ تھانیدار نے انگلی سے چاقو کے پھل پر خشک خون کے نشان کی طرف اشارہ کیا، ”مقتول کی

پشت پر زخم اتنا ہی گہرا ہے جتنا یہ نشان۔ یہ اس بات کا ثبوت ہے کہ آراء قتل یہی ہے۔“

”ہو گا۔ مجھے کچھ پتا نہیں۔“

”جب تو دوسری بار اپنی سیکم بنا کر لوٹا تو توڑنے یہ چاقو اسی مقصد کے تحت خریدا۔“

ہمیشہ کی طرح، سانس کی یورش کے آگے، اسد کا ذہن دوپہر کی دھوپ کی مانند صاف شفاف تھا۔

”پہلے روز جو الزام تم نے لگایا تھا، وہ بولا، ”وہ تو تھا کہ میں جب دوسری بار آیا تو میری سیکم صرف

اس کے گھر کے اندر رسائی حاصل کرنے کی تھی۔ اب کہتے ہو میں آیا ہی ارادہ قتل سے تھا؟“

”بالکل۔“ تھانیدار بولا، ”وہ تو اس وقت کی بات تھی جب تک آراء قتل برآمد نہیں ہوا تھا۔ اب

معلوم ہوا ہے کہ تیری سیکم میں شروع سے ارادہ قتل شامل تھا۔“

”جھوٹ۔“

”تو یہ چاقو توڑنے حکیم کا خنڈہ کرنے کے لیے خریدتا تھا؟ نہ تو قصاب نہ شکاری۔ کس مقصد سے تو نے یہ قیمتی چاقو خریدا؟“

”میں نے نہیں خریدا نہیں خریدا۔ میرا اس چاقو سے کوئی واسطہ نہیں۔ میں نے دیکھا بھی نہیں۔“
 ”اور جو دکا نڈا گواہی دے گا پھر؟ پھر بھی انکاری ہوگا؟“
 ”گواہی میں دوں گا۔“ اس نے کہا، ”گواہ میں ہوں۔“

اب اس سے کھڑا نہ رہا جاسکا۔ وہ تھانیدار کے سامنے پتھر پر بیٹھ گیا۔ اپنا سر اس نے ہاتھوں پر رکھ دیا اور مشکل مشکل سانس لینے لگا۔ تھانیدار نے جھک کر کپڑے پر رکھا ہوا چاقو تھانیدار کی آنکھوں کے آگے کیا۔
 ”دیکھ۔ اچھی طرح سے اپنا چاقو دیکھ۔ تو نے اس سے ایک معصوم شخص کی جان لی ہے۔ دیکھ اس کو دیکھ۔ دیکھ یہ تیرا چاقو ہے۔“

سانس کی یورش سے اس کا دل ڈوبنے لگا۔ اوپر دیکھے بغیر اس نے خاموشی سے نفی میں سر ہلایا۔ پھر وہنا ہاتھ اٹھا کر، گویا تھانیدار کی بات کے جواب میں، پورے زور سے ہتھکڑی کی زنجیر کو دو جھٹکے دینے، جس سے کوٹھڑی میں آہن کی جھنکار بلند ہوئی۔ پھر اس نے کہنی گھٹنے پر رکھ کر سر ہاتھ پر ٹیک دیا۔ سانس کو جاری رکھنے کی کوشش کرتے ہوئے اس کی نظر اپنے فوطوں پر پڑی جو عجیب مردہ شکل میں سُکڑے اور ایک طرف کوڑے ہوئے تھے، اور پہلی بار اسے اپنی عریانی کا احساس ہوا۔ اس کی آنکھوں میں آنسو اُٹ آئے جو اس نے بڑی مشکل سے ضبط کیے۔ تھانیدار نے احتیاط سے چاقو کپڑے میں لپیٹ کر جیب میں رکھا اور کوئی مزید بات کیے بغیر سپاہی کو لے کر باہر نکل گیا۔

جب وہ دروازے کو مفضل کر کے جا رہے تھے تو اس نے اٹھے ہوئے پردے سے باہر دھوپ کو دیکھا اور اس کی آنکھیں چندھیا گئیں۔ مگر برآمدے کے سایے کو دیکھ کر وہ حیران رہ گیا۔ ابھی صبح کا وقت تھا اور دوپہر میں کم از کم دو گھنٹے باقی تھے۔ لحاف کا پردہ گرا تو اندازاً یہی چھا گئی۔ کوئی آدھ گھنٹے کے بعد وہ اسی طرح پتھر پر بیٹھا تھا کہ ایک سپاہی بھڑ سے رنگ کے پھیکے شرابے کا پیالہ اور جوار کی روٹی لے کر داخل ہوا اور اس کے پاس رکھ کر چلا گیا۔ ایک بار پھر اندھیرا ہو گیا۔ سانس کا یہ ریلا شدید تھا، کئی گھنٹے تک جاری رہا، پھر بہت آہستہ آہستہ اترنے لگا۔ جب اس کی شدت میں کچھ کمی ہوئی تو اس نے اندھیرے میں ڈھونڈ کر شرابے کا پیالہ اٹھایا اور روٹی چبا چبا کر گھونٹ گھونٹ شرابے کے ساتھ نگلنے لگا۔ جب سانس نے ذرا مہلت دہی تو وہ کبلوں میں سر لپیٹ کر سو گیا۔

کئی گھنٹے تک وہ بے سُدھ سویا رہا۔ نیند کے دوران اُس کی کچی کھچی سانس اُسے واپس مل گئی۔ جب وہ جاگا تو اُس کے پیٹ میں ہلکا ہلکا درد اٹھ رہا تھا۔ کوٹھڑی میں رات پڑھی تھی۔ باہر بھی ایک خاموشی کا عالم تھا۔ کسی آواز کی جنبش نہ تھی، جیسے وقت ختم گیا ہو۔ یہ خیال کر کے اسد کو حیرت ہوئی کہ شاید وہ دن بھر سوتا رہا ہے اور اب رات ہو گئی ہے۔ اندھیرے میں اس نے ہاتھ پھیلائے تو اُسے خالی پیالہ اور صبح کی روٹی کا بچا ہوا ٹکڑا زمین پر پڑا ملا، جس سے اُسے اندازہ ہوا کہ شاید ابھی رات نہیں ہوئی، رات کا کھانا نہیں آیا۔ جب لمحات کا پردہ اٹھا اور دروازہ کھول کر تھانیدار اور سپاہی اندر داخل ہوئے تو اسد نے دیکھا کہ دن کی روشنی ابھی قائم ہے۔

سپاہی نے اُس کی پیٹی کھول کر زخم کو پہلی دوائی سے صاف کیا اور پٹی دوبارہ اوپر باندھ دی۔ پھر حسب معمول لالین کی روشنی میں قیدی کی تلاشی ہوئی۔ پھر وہی آلہ قتل کی تکرار۔ قیدی نے کہا: "میں نے کچھ نہیں کیا۔ میں بے قصور ہوں۔" تھانیدار نے زور سے گھٹنا اُس کی رانوں کے بیچ مارا اور باہر نکل گیا۔ وہ درد کے مارے دہرا ہوتے ہوتے پتھر پر بیٹھ گیا۔ دروازہ درستی سے بند ہوا اور کوٹھڑی میں رات پڑ گئی۔ پیشاب کی بواب کوٹھڑی میں پھیلنی شروع ہو گئی تھی۔ باہر دن کی روشنی کی ایک جھلک نے اسد کو پریشان کر دیا تھا۔ جب تک لمحات نہ اٹھا تھا اُسے گمان بھی نہ تھا کہ باہر روشنی اتنی تیر ہوگی نیند میں اور کوٹھڑی کی رات میں کوئی فرق نہ رہ گیا تھا، جب کہ باہر دن کی روشنی ابھی قائم تھی۔ سونے اور جاگنے کا فرق سب چکا تھا، اور باہر کی دُنیا سے اُس کا رشتہ کٹ گیا تھا۔ زندگی ٹھہر گئی تھی۔ یا ختم ہو گئی تھی؟ پتھر پر بیٹھا وہ بار بار دروازے کی طرف دیکھتا۔ رات کا کھانا کب آئے گا؟ اُسے جھوک قطعاً نہ تھی، مگر لمحات کے پردے کا کونا اٹھنے کی، دن کی روشنی کی کسی صورت کو دیکھنے کی، کسی آدمی کے اندر آنے اور قیدی کی زندگی کی تصدیق کرنے کی خواہش اُس کے دل میں پیدا ہو رہی تھی۔ ہر چند منٹ کے بعد وہ دبے ہاتھ اور بائیں پاؤں کی زنجیروں پر زور مارتا، جیسے کوئی مویشی رستاڑانے کی کوشش کر رہا ہو، کبھی آہستہ، کبھی ایٹھ کر، اور اپنی نیل زدہ کلائی اور نخنوں کی بڑیوں پر لہجے کے کڑوں کی لذیذ کاٹ کا مزایا، جیسے کہ دُنیا سے اُس کا تعلق اب ان زنجیروں کے واسطے سے ہی قائم تھا، باقی زندگی معدوم ہو چکی تھی۔ بیٹھے بیٹھے اُس پر یہ بھی انکشاف ہوا کہ جب سے وہ جاگا تھا دل ہی دل میں تھانیدار کی آمد کا متوقع اور منتظر رہا تھا۔ اور جب اُس کی تلاشی ہو چکی، اور خون آلود چاقو کی تکرار ہو چکی، اور وہ یہ کہہ کر کہ میں بے قصور ہوں اپنی مدافعت کر چکا، تو فوطوں پر چوٹ کھانے کے باوجود، یا شاید اُس کے باوصف، اس کے دل کو اطمینان سا ہوا تھا، کہ جیسے کسی نے اُس کے وجود کو تسلیم کرنے کی حامی بھر لی تھی، خواہ کچھ دیر کے لیے ہی سہی، لگے دن تک کے لیے، اگلی شام تک کے لیے۔ وقت اُس نے زنجیروں کو جھنجھنا کر سوجھا، اب سب سے اہم شے ہے۔ وقت کا منہ سب سے اہم مسئلہ ہے، وقت پر قابو

پانے کا، وقت کاٹنے کا، وقت حاصل کرنے کا، وقت کا استعمال کرنے کا مسئلہ۔ دماغ کو متوازن اور نظر کو صاف رکھنا اصل مقصد ہے، اگر مزاحمت ہاتھ سے چھوٹ گئی۔ تو سب کچھ چھوٹ جائے گا، گواہی آغریں نے دینی ہے، اُس وقت کے لیے مجھے تیار رہنا ہے، اپنے آپ کو حاضر دماغ رکھنا ہے، جھوٹ کے پاؤں نہیں ہوتے، سچ سچ ہی ہوتا ہے، سب کبھی ہوتی باتیں غلط تو نہیں ہوتیں، جب تک غلط ثابت نہ ہو جائیں۔ اور انہیں غلط ثابت کون کرتا ہے۔ وہ جو دماغ کو حاضر اور نظر کو صاف نہیں رکھتا، جو مزاحمت چھوڑ دیتا ہے۔ جی کا نہ چھوڑنا اصل بات ہے۔ اگر میں ان کے آگے کھڑا رہوں تو یہ لوگ میرا کچھ بھی نہیں کر سکتے، میں نے کچھ نہیں کیا، ان کے پاس کسی بات کا ثبوت نہیں، صرف وقت کی بات ہے، کوئی نہ کوئی صورت نکل آئے گی۔ وقت پر دسترس کیسے حاصل کی جائے؟ کوئی آتا کیوں نہیں۔ اب توشام پڑ چکی ہوگی.....

جب سپاہی بھورے رنگ کا شورہ اور جوار کی روٹی لے کر آیا تو قیدی نے ہاتھ بڑھا کر دونوں چیزیں اُس سے پکڑ لیں اور چبا چبا کر روٹی کھانے لگا۔ سپاہی صبح کا خالی برتن اٹھا کر باہر نکل گیا۔ آہنی کندھے کے لگنے کی کرحمت آواز بلند ہوئی، پردہ اٹھا اور گر گیا۔ اسد نے منہ روک کر ایک لمبے کے لیے باہر ملگلی شام کے رنگ کو دیکھا، پھر اندھیرے میں آہستہ آہستہ روٹی چبانے لگا۔ روٹی میں ملی ہوئی میت کے ذرے جب اس کے دانتوں میں کو کرانے لگتے تو وہ شور بے کے گھرنٹ سے نوالے کو نکل جاتا۔ اُسے آج تک پتا نہ چل سکا کہ شورہ کس چیز کا ہوتا تھا، آلوں کا، دال کا، یا کسی سبزی کا۔ تک اب گھٹتے گھٹتے نہ ہونے کے برابر رہ گیا تھا۔ فضلے والے برتن کی بوتلیز ہوتی جا رہی تھی۔ آدھا شورہ بچا کر اسد نے باقی کا زمین پر گرا دیا، اور اندھیرے میں پیشاب والے برتن کو شور بے کے خالی پیلیے سے ڈھکنے کی کوشش کرنے لگا، تاکہ بوڑک جائے۔ مگر پیشاب والے برتن کا قطر بڑا نکلا۔ وہ آدھی بجی ہوئی روٹی کو ایک طرف پھینک کر، پتھر سے کمر لگا کر بیٹھ گیا۔ تھوڑی دیر کے بعد پہرہ بدلا تو رات کو سلاخیں بجانے والا سپاہی پہرے پر آکھڑا ہوا۔ اسد کے پاؤں اور کندھے ٹھنڈے ہونے شروع ہو گئے تھے مگر اتنی سکت نہ تھی کہ اٹھ کر کود پھانڈ کرتا۔ وہ اپنے آپ کو دونوں کسوں میں لپیٹے بیٹھا اور گھٹار ہا۔ ہر آدھ گھنٹے کے بعد سپاہی لحاف کے پردے کا کرنا اٹھاتا، لالین اونچی کر کے قیدی کو دیکھتا، اور رائفل کا دستہ دو سلاخوں کے اندر ڈال کر زور زور سے بجانا شروع کر دیتا۔ رات کی خاموشی میں یکبارگی شور کا ایک طوفان کھڑا ہوتا اور اگھٹنا ہوا قیدی چونک کر اٹھ بیٹھتا۔ ایک منٹ کا وہ شور یوں لگتا جیسے کبھی نہ تھمے گا۔

آدھی رات کے قریب اسد اتنے زور سے چونکا کہ نیم خواب کی حالت میں گھٹنوں کے بل اٹھ کھڑا ہوا جس آواز نے اُسے چونکا یا وہ پہرے دار کا شور نہ تھا۔ یہ کسی مرد کے چھیننے کی آواز تھی۔ پہلے یہ

آواز اتنے قریب سے آتی ہوئی معلوم ہوتی جیسے کوٹھڑی میں سے آرہی ہو۔ اسد نے دونوں ہاتھوں سے آنکھیں مل کر ادھر ادھر دیکھنے کی کوشش کی۔ تاریکی میں اسے کچھ نظر نہ آیا، مگر یہ پتا چل گیا کہ کوٹھڑی خالی ہے۔ اس کے کان اس آواز کا پیچھا کرتے کرتے دروازے تک گئے۔ آواز دروازے کے باہر سے آرہی تھی۔ اس ٹوٹی پھوٹی، بلبلائی ہوئی آواز میں ایسی جوانی سی پکار تھی کہ اسد بے اختیار اٹھ کر دروازے کی طرف چل پڑا، مگر قدم اٹھاتے ہی زمین پر آ رہا۔ اندھیرے میں اس کے منہ سے گالی نکلی اور وہ چاروں ہاتھوں پاؤں پہ چرپاؤں کی طرح کھڑا کھڑا زور زور سے زنجیروں کو جھٹکے دینے لگا۔ آواز کسی جوان آدمی کی بھی نہ تھی بلکہ بھدی اور کخت سی آواز تھی جس میں کسی چیخ کا توازن اور زبردہم نہ تھا، بس بھپتی اور بند ہوتی ہوئی بے ترتیب سی آواز تھی، جیسے کسی ادھیر عمر اکھڑا کھڑا کسان کو اذیت دی جا رہی ہو، یا کوئی نزع کی حالت میں مشکل موت مر رہا ہو۔ اس آواز کے ساتھ کسی اور آواز کی، تماشائی یا تھی یا اذیت دینے والی آواز کی آویزش نہ تھی بلکہ ایک ہی، تن تنہا فریادی کی بلبلاہٹ تھی، اتنی خوفناک کہ اسد کی روح اس کے جسم کے اندر سکڑنے لگی۔ یہ آواز ایک تار، کبھی بھاری کبھی تیز اور باریک اور بند ہوتی ہوئی، ماں اور خدا اور آلات تناسل کا نام لیتی، بے ترتیبی سے فریاد کرتی ہوئی اسد کے کانوں پر، اس کے اعصاب پر پیلنا کر رہی تھی، حتیٰ کہ وہ اس جوانی کرب کو برداشت نہ کر سکا اور اس نے کان اپنے ہاتھوں سے ڈھانپ لیے اور زمین پر اکڑوں بیٹھ گیا۔ آواز اب بھی آتی رہی، مگر دبی دبی۔ چند منٹ کے بعد آواز کیم بند ہو گئی۔ اسد نے ہاتھ کانوں سے ہٹا کر اپنے سانس کی آواز کو سنا۔ ایسا سکوت تھا کہ اسے شک ہونے لگا کہ ابھی جو شور اس نے سنا محض اس کا تصور تھا۔ وہ گھٹنوں کے بل گھسٹتا ہوا جا کر پتھر پر بیٹھ گیا۔ اس کا دل اونچی آواز سے دھڑک رہا تھا۔ اس حملے نے اسے اچانک آلیا تھا، اس کا دماغ بھرے ہوئے پھوڑے کی مانند تھریپ تھریپ کر رہا تھا۔ خدایا، یہ کیسا دوزخ ہے۔ یہاں کوئی سننے والا نہیں ہے، وہ یہی سوج رہا تھا کہ چنچیں پھر بلند ہونا شروع ہوئیں۔ اب ان میں ایک اور آواز بھی شامل تھی، دھپ دھپ کی آواز جیسے کوئی لکڑی کے بھاری تختے کو اٹھا اٹھا کر کسی چیز پر مار رہا ہو۔ ہر ایک چوٹھے ساتھ ایک گوک خنجر کے باریک اور تیز پھل کی مانند سینے کو پھاڑ کر نکلتی اور ڈوڈنک ہوا کو چیرتی ہوئی چلی جاتی۔ اس وقت یہ آواز انسانی اذیت کی آواز ہوتی، جیسے ایک ایک کر کے بڑیاں ٹوٹ رہی ہوں۔ پھر جب نیچے گرتی تو حیوانی وحشت کی گہری، گنگ تھرتھراہٹ میں بدل جاتی، جیسے موشیوں کے پاڑے سے کبھی زچگی کے کرب کی آوازیں آتی ہیں۔ اسد نے بوکھلاہٹ میں اپنی دونوں زنجیروں کو پکڑ کر کھینچا اور ایک دوسری کے اوپر بجانا شروع کر دیا۔ پھر وہ دیوار کے بہت قریب بیٹھ کر پورے زور سے زنجیروں کو پتھر پر پٹختے لگا، جیسے کہ ان کا شور سن کر کوئی آجائے گا اور ان چیخوں کو بند کر دے گا۔ مگر ان کے سامنے زنجیروں

کے شور کی کوئی حقیقت نہ نکلی۔ کچھ دیر کے بعد اُس نے زنجیروں کو چھوڑ کر دونوں کبیل اٹھائے اور اپنے محلہ درمنداں پر لپٹ لیے، کبیلوں کے نیچے دونوں کانوں میں انگلیاں ٹھونسیں اور سر کو گھٹنوں میں دسے کر بیٹھ گیا۔ آواز پھر بھی آتی رہی۔ اُس آواز کو، جو انگلیوں کے راستے بدن میں داخل ہو کر اُس کے دل کو کاٹ رہی تھی، روکنے کے لیے اُس نے سر گھٹنوں میں دبا دیا۔ جب آواز پھر بھی بند نہ ہوئی تو اُس کے دل پر درد کی جگہ بکیسی کا ایک خوف ظاہر ہونے لگا۔ گھٹنوں کے بیچ جھکتا جھکتا وہ زمین پر گر پڑا۔ زمین پر گر کر وہ بچوں کی طرح لوٹنے اور پھوٹ پھوٹ کر رونے لگا۔

آواز کچھ دیر تک وقفے وقفے پر آتی رہی، پھر بند ہو گئی۔ اُس نے انگلیاں کانوں سے نکال دیں، اور تاریکی میں آنکھیں دیکھے، پہلو کے بل زمین پر بے سدھ لیٹا رہا۔ کبھی کبھی کسی کیرے پتنگے کی سرسراہٹ اُس کے دماغ میں ہتھوڑے کی طرح لگتی، وہ چونک کر سر اٹھاتا، ادھر ادھر دیکھتا، پھر سر زمین پر رکھ دیتا۔ ایک دو بار تھکاوٹ کے مارے اُس نے آنکھیں بند کیں، مگر فوراً ہی گھبرا کر کھول دیں۔ اُس کے وجود پر ہراس کا مکمل قبضہ ہو چکا تھا۔ کئی گھنٹے تک وہ اسی طرح کبیل اور سرے زمین پر پڑا کسی خوفزدہ مویشی کی طرح کپکپاتا رہا۔ رات نکل گئی۔ باہر دن شروع ہونے کی آوازیں اُٹھنے لگیں۔ مگر اندھیری کوٹھڑی کے اندر قیدی آنکھیں کھولے زمین پر بے حس حرکت پڑا رہا۔ جب تختانیدار اور ایک سپاہی لحاف کا کونا اٹھا کر اندر داخل ہوئے تو دھوپ کو دیکھ کر اُس کی آنکھیں چندھیا گئیں۔ وہ اٹھ بیٹھا۔ اُس کے دل میں مستقل ہلکا ہلکا درد اٹھ رہا تھا۔ سپاہی نے ہاتھ بغلوں میں دسے کر قیدی کو اٹھایا اور لائٹن کی روشنی میں چاروں طرف سے اُس کی مکمل تلاشی لی۔

”کوئی زخم نہیں۔ کوئی ہتھیار نہیں۔“ آخر میں سپاہی نے کہا اور ایک طرف کو کھڑا ہو گیا۔

تختانیدار نے جیب سے ملگجا تہہ شدہ بندل نکال کر احتیاط سے کھولا اور اُس میں سے خون آلود چاقو برآمد

کیا۔

”یہ تیری امانت ابھی تک میرے پاس رکھی ہے۔“ تختانیدار بولا۔

اسد خاموشی سے چاقو کو دیکھتا رہا۔ اُس کے چہرے پر کوئی تاثر نہ تھا۔

”جب تک اسے تسلیم نہیں کرتا تیری امانت میرے پاس رہے گی، اور تُو قید میں رہے گا۔“

”یہ میری امانت نہیں۔“ اسد نے کہا، ”تمہاری اپنی ہے۔“

”اس پر تمہارا نام لکھا ہوا ہے۔“

”کہاں؟“

”یہاں : تمھانیدار نے انگلی سے خون آلود حصے کی طرف اشارہ کر کے کہا، ”اس خون میں تمہارا نام لکھا ہے۔“

”تم نے خود لکھا ہے۔“ اسد نے کہا، ”تمہارے پاس کوئی ثبوت نہیں۔“

”تمہارا جرم میرا ثبوت ہے۔ یہ حکیم کا خون میرا ثبوت ہے۔ یا سین گل میرا ثبوت ہے۔ چاقو پر تمہاری

ملکیت میرا ثبوت ہے۔ مسلم بازار کا مولوی محمد حسین دکاندار میرا ثبوت ہے اور کوئی ثبوت مانگتا ہے؟“

”میں کوئی ثبوت نہیں مانگتا۔“ اسد نے کہا، ”مجھے عدالت میں پیش کر دو۔“

اُس کی متوازن آواز میں ایک مستقل زیریں لرزش تھی۔

”عدالت میں بھی پیش کر لیں گے۔“ تمھانیدار مسکرا کر بولا، ”ابھی تو ہمارے کاغذوں میں تیری گرفتاری

ہی عمل میں نہیں آئی۔“

”کیوں؟“

”ہاں۔“ تمھانیدار سپاہی کی طرف دیکھ کر ہنسا، ”پوچھتا ہے کیوں۔ اس لیے کہ تفتیش ابھی جا رہی ہے

اور تو ابھی مسافر ہے۔ ثبوت ثبوت کرتے ہو، تیرے پاس کیا ثبوت ہے کہ تو یہاں پر موجود ہے۔“

”مجھ پر تشدد ہو رہا ہے۔“

”کیا ثبوت ہے تیرے پاس کہ تشدد ہو رہا ہے؟“

”یہ۔“ اسد نے اپنی زنجیریں اُسے دکھائیں۔ پھر ہتھکڑی کھسکا کر کلائی اُس کے آگے کی، جو کڑے کی ضربوں

سے سُرخ اور نیلی ہو کر سُوج چکی تھی، ”اور یہ۔“ اس نے اپنے ننگے غلیظ بدن کی طرف اشارہ کیا، ”اس کے لیے

ثبوت کی ضرورت ہے؟“

”بالکل۔“ تمھانیدار نے سر ہلا کر تصدیق کی۔ ”ثبوت کے بغیر تیرا وجود ہے نہ میرا، نہ اس مقدمے کا۔“

”میرا اور تمہارا تعلق تشدد پر قائم ہے۔“ اسد نے کہا، ”اس کے لیے ثبوت کی کوئی ضرورت نہیں۔“

”تشدد سے پہلے گرفتاری لازمی ہے۔ گرفتاری اُس وقت تک عمل میں نہیں آتی جب تک کارروائی درج

نہ ہو۔ جب تک کارروائی درج نہیں ہوتی ہمارے پاس تیرا کوئی ثبوت نہیں۔ تو ہمیں ہمارا ثبوت دے دے، ہم

تجھے تیرا ثبوت دے دیں گے۔ جب تک تو جھوٹ بولتا ہے گا ہم تیرا وجود تسلیم نہیں کریں گے۔ یہاں صرف سچ کا

وجود ہے۔ سچ کا۔“

”میں سچ بول رہا ہوں۔“ اسد نے چیخ کر کہا، ”دیکھ۔“ اُس نے بازو تمھانیدار کے سامنے پھیلا دیے۔

”دیکھ یہ میرا وجود ہے۔ تم اس سے انکار نہیں کر سکتے۔ میں بے قصور ہوں۔“

تھا نیدار پھٹی پھٹی نظروں سے اُسے دیکھتا رہا۔ پھر اچانک تھکی ہوئی آواز میں بولا: "اچھا، بیٹا۔ یہاں سے نکل کر کہاں جائے گا۔ یہیں پڑا پڑا گل سڑ جائے گا۔" اُس نے احتیاط سے چاقو کپڑے میں لپیٹا اور جیب میں رکھ کر چل دیا۔ دروازے پر کڑکڑ کر وہ بولا: "مشت زنی زیادہ مست کرنا۔ اندھا ہو جائے گا۔" اور باہر نکل گیا۔

قیدی تاریکی میں ہاتھ لٹکانے کھڑا کیا تارا۔ اُس نے اپنی زنجیروں کو جھٹکے دے دے کر کلائی اور سٹخوں پر بیٹھی بیٹھی درد کو محسوس کیا، پھر کھیل اور کھڑکھڑ پر بیٹھ گیا۔ مینڈ سے اُس کا سر چکر کھا رہا تھا، مگر اُس کی آنکھیں بند نہ ہوتی تھیں۔ بے اندازہ بوجھ سے اُس کے سر پر ایک لٹخے کو گرتے تو وہ ایک دم نیم خواب کی حالت میں پہنچ جاتا اور وہاں عجیب و غریب بھیاں نکلنے والے جانور اُس کی طرف بڑھنے لگتے۔ وہ گھبرا کر آنکھیں کھول دیتا۔ ٹھوڑھی ٹھوڑھی پر کے بعد جیسے جیسے ہمت اُس کا ساتھ دیتی، وہ اپنی زنجیروں کو کھینچتا، اُن پر زور مارتا، پھر کس کس کر مکتے اپنے سر پر لگاتا، کہ یہ گندگی کسی طور صاف ہو جائے۔ کبھی ایک زوردار جھٹکا کھا کر اُس کا سر گھومنے لگتا، گو تاریکی میں اس کا احساس اُسے کم ہی ہوتا، صرف گول گول آتشازی کے چکر اندھیرے میں ابھرتے، جس سے اُسے پتا چلتا کہ اُس کا سر گھوم رہا ہے۔ کبھی کبھی ان چکروں میں سے مختلف چہرے ابھرتے: ادھ کھلی بے نور آنکھوں والا اونڈھے منہ پڑا ہوا چہرہ، پھیپھڑوں کے قدیم بخار سے چمکتی ہوئی آنکھوں والا ستا ہوا چہرہ، یا سین کبھی اُس کے پاس آنکھری ہوتی، وہ سر جھٹک کر اس شبیہ کو مٹا دیتا۔ لمٹا کا کونا جب اٹھا تو چکا چوندا پیدا ہوئی۔ سپاہی نے اُس کے پاس آ کر بھوے رنگ کے پھسکے شور بے والا پایہ زمین پر رکھا اور جوار کی ردنی اُسے پکڑائی۔ پھر وہ باہر نکل گیا۔

پھسکے شور بے کے ساتھ کڑوی، بدبودار روٹی کھانے ہوئے قیدی نے سوچا، کیا واقعی میرا کوئی وجود نہیں ہے؟ جھوٹ اور سچ کی اصلیت کیا ہے؟ میرا سچ اُن کا جھوٹ ہے، اُن کا سچ میرا جھوٹ۔ کوئی پوچھنے والا نہیں ہے کیوں؟ یہ ردنی اس اندھیرے میں مجھے نظر بھی نہیں آرہی، مگر یہ میرے ہاتھ میں پکڑی ہے اور میں اسے کھا رہا ہوں، اس کا منہ چکھ رہا ہوں، دو سال پُرانی کپڑا لگی جوار کی بنی ہے، میرا پیٹ خراب کرے گی مگر کچھ نہ کچھ گرمی بھی پیدا کرے گی۔ اس کی حقیقت سے انکار کیسے ہو سکتا ہے؟ اگر میرا وجود نہیں تو پھر تشدد کس پر کیا جا رہا ہے؟

اس خیال پر وہ دل میں حیران ہوا کہ اُس کے وجود کی تصدیق ہی تشدد سے ہوتی تھی۔ اگر میرا سچ، اُس نے سوچا، میرا وجود ہے، تو اس سچ کی بنیاد ہی تشدد پر رومی ہے۔ ان کے "سچ" کا پول اُن کا تشدد ہی کھول رہا ہے۔ اندھیرے میں ڈال کر وہ مجھے گم نہیں کر سکتے۔

کئی روز کے بعد اُس کا ذہن اس وقت دن کی روشنی کی طرح صاف ہوا تھا۔ مینڈ اور درد کے اس عالم میں گویا اُس کے دماغ میں ایک نئی کھڑکی داہو گئی تھی۔ اُس کو محسوس ہوا تھا جیسے وہ دور نیچے تک دنیا کی تہ میں دیکھ سکتا

ہے اور ایسے جیسے بہت قریب سے دیکھ رہا ہو۔ بیٹھے بیٹھے اُس کا کبسل ڈھلک کر کندھوں سے نیچے جا گرا تھا، مگر اس کے کندھے سرد نہ ہوئے، یوں جیسے اُس کے اندر والی دھوپ کی حدت سارے جسم میں پھیل رہی تھی۔ اُس کے جسم کی باریک کپکپاہٹ غائب ہو چکی تھی۔ اُس نے دیوار سے ٹیک لگانے کی ضرورت بھی محسوس نہ کی۔ اپنے بدن کا بوجھ آسانی سے سہارے، پتھر پر آنکھیں کھولے بیٹھا وہ اُس بلوریں منظر کو دیکھتا رہا۔ کوٹھڑی کی متعفن تاریکی مدد مہم ہو گئی تھی۔ اُس کی جگہ اب اُس کی آنکھوں کے سامنے اُس بے سایہ، روشن مکعب کی فضا تھی جس میں نظر آ رہا جاتی تھی اور وسط میں پتھر پر بیٹھے ہوئے قیدی کی قدیم شبیر گڑھی تھی جس کے ہاتھ اور پاؤں میں زنجیریں پڑھی تھیں، مگر جس کے بیٹھنے کا انداز نہ بدلا تھا، سر میں جنبش نہ آئی تھی۔ اُس کے سامنے یا سین کا چہرہ جو کچھ عرصے تک دُھندلایا رہا تھا، اب صاف ہو چلا تھا۔ پیچ مانگ نکلے ہوئے چوڑے سے سرد کھلی کھلی آنکھوں والا لمبا اور پتلا، متبسم چہرہ..... جب دروازہ کھلا تو اسد اٹھ کھڑا ہوا۔ باہر شام پڑ رہی تھی۔ تختانیدار اور سپاہی قیدی کو اس طرح کبسل اتارے تیار کھڑا دیکھ کر ٹھنک سے گئے۔ تختانیدار کی آنکھوں میں امید کی چمک پیدا ہوئی۔

”کیوں، وہ بولا، ”تیار ہو؟“

”کس کے لیے؟“

تختانیدار کی آنکھوں کی چمک ماند پڑ گئی۔ وہ اپنی جیب تھپتھپاتے ہوئے بولا: ”اس کی ملکیت تسلیم کرنے

کے لیے۔“

”تم تشدد کرنے آئے ہو۔“ اسد نے کہا، ”کو اور جاؤ۔ میری کوئی ملکیت نہیں۔ میں بے قصور ہوں۔“

تختانیدار کے منہ سے ایک گالی نکلی۔ سپاہی نے لالین زمین پر رکھ دی اور غیر معمولی دڑتی سے قیدی کی تلاشی شروع کر دی۔ جب وہ آگے جھک کر کھڑا تھا تو سپاہی کی انگلی کے ٹہوکے سے گھٹنوں کے بل زمین پر آ رہا۔ پھر تختانیدار گول پٹا ہوا کپڑا جیب سے نکالے بغیر سپاہی کو لے کر باہر نکل گیا۔ اُس رات کو بھورے رنگ کا شور بہ بھی کڑوا تھا۔ اسد نے ایک گھونٹ چکھا اور زمین پر گرا دیا۔ روٹی اس نے خالی پیلے میں رکھ دی۔ اُس کے پیٹ میں درد کی لہریں برابر اٹھ رہی تھیں۔ وہ پتھر پر بیٹھا بھول آنکھوں سے دروازے کی جانب دیکھتا رہا۔ خلافت معمول آج نہ لحاف اٹھا نہ کسی پہرے دار نے سلاخیں سجائیں۔ اس موت کے سے سکوت میں اسد کے دل میں دوسو سے سہراٹھانے لگے۔ کئی بار اُس نے بازو کی حرکت سے زنجیر کو اٹھا اٹھا کر پتھر پر مارا، مگر دروازے پر جنبش نہ ہوئی۔ اب اُس کے پاؤں بھند ہونے لگے تھے۔ اُس نے ایک کبسل نکال کر ٹانگوں پر لپیٹ لیا۔ دوسرا کبسل اُس نے سرد کندھوں پر ڈالا اور اُس کے اندر آنکھیں بند کرنے کی کوشش کی۔ مگر اندر کے اندھیرے کے عفریت بھی باہر کے اندھیرے کے سے پُر خطر

نکلے۔

رات کے کسی وقت دروازہ کھلنے کا شور ہوا۔ قیدی نے سر کبل سے نکال کر دیکھا۔ سفید کپڑوں میں ملبوس ایک اجنبی، لالین اٹھائے دروازہ بھڑک کر اس کی طرف آ رہا تھا۔ پہرے دار نے باہر سے دروازہ مقفل کر دیا، اور پردہ گرا کر غائب ہو گیا۔



اجنبی شخص اسد کے سامنے کھڑا تھا۔ اسد نے آنکھوں پر زور دے کر دیکھا تو اسے یاد آیا کہ یہ وہی شخص تھا جو پہلے یا دوسرے روز اس کی پیشی کے وقت تھا نیدار کے دفتر میں موجود تھا، اور جس کو وہ اس سے پہلے بھی کہیں دیکھ چکا تھا۔ اس شخص نے لالین زمین پر رکھ دی اور تعفن کی وجہ سے ناک سکیڑ کر کوٹھڑی میں ادھر ادھر دیکھنے لگا۔ اس کی نظر فضلے کے برتن پر پڑی۔ ایک قدم آگے بڑھ کر اور ذرا سا جھک کر اس نے غور سے برتن کو دیکھا اور جیب سے رومال نکال کر ناک پر رکھ لیا۔ پھر وہ برتن کی طرف پشت کر کے کھڑا ہو گیا۔

”میرا نام ذوالفقار ہے۔“ وہ بولا۔

ابھی اس نے اپنا جملہ بھی پورا نہ کیا تھا کہ اسد کو یاد آیا کہ اس نے کہاں اس شخص کو دیکھا تھا۔ اس کا ذہن کئی برس، اور سیگڑوں کو س، پیچھے کی طرف دوڑ گیا اور وہ حیرت زدہ آنکھوں سے بیٹھا اسے دیکھتا رہا۔ اس شخص کو اسد نے اپنے شہر کے سکول میں دیکھا تھا۔ جب وہ چھٹی میں پڑھتا تھا تو چند مہینے کے لیے یہ آدمی بڑی جہانتوں کا استاد مقرر ہو کر ان کے سکول میں آیا تھا۔ وہ غالباً نویں اور دسویں درجے کو کوئی مضمون پڑھایا کرتا تھا اور جلد ہی نوکری چھوڑ کر وہاں سے چلا گیا تھا۔ ان قصباتی سکولوں میں ایسے نوجوان استاد اکثر آتے جاتے رہتے تھے جو وقت گزارنے کی خاطر یا کسی مجبوری کی بنا پر تھوڑی دیر کے لیے سکول کی نوکری لے لیتے تھے اور پھر بہتر موقع ملنے پر — یا اس کی تلاش میں باہر نکل جاتے تھے۔ ایسے استاد سکولوں اور طالب علموں کے مخصوص ماحول کے ساتھ کوئی مستقل تعلق قائم نہ کر پاتے تھے۔ مگر اس آدمی کی شکل اسد کو یاد رہی تھی۔ اس کی گول گول چمکدار آنکھیں اس کے چہرے پر ایک دوسرے کے بہت قریب

واقعہ تھیں، اور گواہوں کا سر بڑا سا تھا مگر گھنے بال، جن میں تقریباً آدھے سفید بڑھکے تھے، ایک سیبھی لائن میں اُس کے ماتھے پر نیچے تک اُگے ہوئے تھے، جس سے اُس کا ماتھا ایک تنگ سی چوڑی ٹکڑی کی شکل اختیار کر گیا تھا۔ اُس کی ٹمرا کا اندازہ مشکل سے ہوتا تھا، گویا ہر تھکا پھینکے پچیس تیس کے لگ بھگ ہوگی۔ اُس کے جواں چہرے کے اوپر سفید اور مضبوط بالوں کی فصل نے اُس کی شکل میں ایک ایسی خاصیت پیدا کر دی تھی جو ایک بار دیکھ لینے کے بعد دوبارہ دیکھنے پر مجبور کرتی تھی۔

”آپ پولیس کے آدمی ہیں؟“ اسد نے پوچھا۔

”نہیں۔ میں سرکاری ملازم ہوں۔ پولیس سے میرا براہِ راست کوئی تعلق نہیں۔ سب انسپکٹر کلیم

اللہ خان میرا دوست ہے۔“

”پیشاب والے برتن کو آپ صاف کرنا سکتے ہیں؟“ اسد نے اُس کی بات کاٹ کر پوچھا۔

”کوشش کروں گا۔“ اُس نے ایک نظر پیچھے کی طرف ڈال کر منہ پھیر لیا، ”تم فضل آباد کے ہو؟“

”ہاں۔ آپ چند مہینوں کے لیے ہمارے سکول میں آئے تھے۔ میں اُس وقت چھٹی میں تھا۔“

ذوالفقار کے بچے میں ہلکی سی گرجوٹی پیدا ہوئی۔ ”تمہاری یادداشت اچھی ہے۔“

”آپ بھی فضل آباد کے ہیں؟“ اسد نے پوچھا۔

”نہیں، میں واسل پور کا رہنے والا ہوں۔ لگے روز میں نے تمہیں سب انسپکٹر کے دفتر میں دیکھا تھا۔

آج میں نے خان صاحب سے چند منٹ کے لیے تم سے ملنے کی اجازت لی ہے۔“

”کیوں؟“

وہ قیدی کے اس سوال پر چونک پڑا۔ ”تم میرے علاقے کے آدمی ہو آخر۔ میرا حق بنتا ہے کہ تمہارے

بارے میں دریافت کروں۔ اس کے علاوہ تم ایک تسلیم یافتہ آدمی ہو اور یہاں پر اجنبی ہو۔ تم جیسے لوگ عموماً ایسے جرائم

کے مرتکب نہیں ہوتے۔ تاہم۔“

”میں نے کوئی جرم نہیں کیا۔“

”تاہم سارے حالات تمہارے خلاف جارہے ہیں۔“

”حالات کی گواہی آدمی کی گواہی سے بتر ہوتی ہے؟“ اسد نے پوچھا، ”میں گواہ ہوں۔“

”جب گواہ ایک ہی ہو، اور وہ مشتبہ یا مجرم کی نشان دہی کر سکے، تو قانون کو واقعاتی شہادت کا سہارا

لینا پڑتا ہے۔ تم صرف یہ کہہ کر تو نہیں چھوٹ سکتے کہ میں گواہ ہوں اور مجھے کچھ پتا نہیں۔“

”میں جرم کا گواہ نہیں، موقعے کا گواہ ہوں۔“
 ”تو پھر تمہاری بھی واقعاتی شہادت ہوئی اور ان کی بھی واقعاتی شہادت۔ سوال یہ ہے کہ کس کی بات

مانی جائے۔“

”میں حقیقت بیان کر رہا ہوں۔“

”کیسی حقیقت ہے؟“ ذوالفقار نے سوال کیا۔ اس کے لہجے میں گرجوٹھی کے اثرات غائب ہونے لگے تھے اور آنکھوں میں ایک دورہ کی کیفیت پیدا ہونی شروع ہو گئی تھی۔ ”حقیقت کے کئی درجے ہوتے ہیں۔ ہر آدمی کی حقیقت اس کے اپنے حالات اور واقعات سے ملتی ہے۔ آج یہ لوگ تمہارا جرم ثابت کرنے میں کامیاب ہو جاتے ہیں تو قطع نظر اس کے کہ فی الواقع تم نے جرم کیا ہے یا نہیں، تم درحقیقت مجرم قرار پاؤ گے اور مجرم ہی تسلیم کیے جاؤ گے۔ تم پولیس کے ساتھ تعاون کیوں نہیں کرتے؟“

”کیا تعاون؟“

”مجھے علم ہے کہ اس کیس میں کچھ اور لوگ بھی مشتبہ ہیں۔ تم کسی نہ کسی طرح ان کی نشان دہی کر کے پولیس کی مدد

کر سکتے ہو۔“

”میں کسی پر جھوٹا الزام نہیں لگا سکتا۔ جس بات کا مجھے علم نہیں میں کیسے اسے بیان کرنے کا دعویٰ کر سکتا ہوں؟“

”جھوٹے الزام کا سوال ہی پیدا نہیں ہوتا۔ یہاں پولیس کی مدد کرنے کا سوال ہے۔ سچائی صرف وہی نہیں ہوتی جو تم نے دیکھی اور جس کا علم تمہارے حافظے میں ہے۔ سچائی ہمیشہ کھوج کر نکالنی پڑتی ہے۔ اسی لیے پولیس کے بعض اقدام ہمیں نا انصافی پر ملنی نظر آتے ہیں، مگر ان کے کام کا جائزہ لیں تو پتا چلتا ہے کہ کس قدر مشکل سے ان کا سابقہ ہے۔ تمہارے جیسے گواہوں کی مدد کے بغیر وہ کچھ نہیں کر سکتے۔ تمہارا فرض ہے کہ جہاں تک ممکن ہو ان کی مدد کرو۔ آگے سزا اور جزا اللہ کے ہاتھ میں ہے۔“

”تو یہ کیا ہے؟“ اس نے ہاتھ کے جھکے سے زنجیر کو کھینچا، ”اگر سزا اور جزا اللہ کے ہاتھ میں ہے تو یہ سزا

کس جرم کی ہے؟“

”بیوقوفی کے جرم کی۔ خدا نے تمہیں اپنے دماغ پر اختیار دیا ہے۔ مزاحمت تو سب سے زیادہ پتھر کے بت

میں ہوتی ہے۔ مگر ستھوڑے کی ضربوں سے آخر بت ریزہ ریزہ ہو جاتا ہے۔ انسان کی بڑھی یہ ہے کہ اللہ نے اسے دماغ دیا ہے۔ عقل استعمال کرو۔ قانون کے کل پیزوں کی مدد کرو اور خود پرچ کر نکل جاؤ۔ اگر تم اپنی جان بچانے میں

کامیاب ہو جاؤ تو یہی تمہاری بے گناہی کا ثبوت ہوگا۔“

”آپ کی بات میری سمجھ میں نہیں آرہی“ اسد نے کہا، ”آپ کے خیال میں جو پرج نکلتا ہے وہ بے گناہ ہوتا ہے اور جو مارا جاتا ہے وہ گناہ گار؟ یہ تو قانون کو الٹا لٹکانے والی بات ہے۔“

”اوپنوں۔“ رومال کوناک پر رکھے رکھے ذوالفقار نے نفی میں سر ہلایا، ”الٹا لٹکانا تو درکنار، میں قانون کی بات ہی نہیں کر رہا۔ میں تم کو زندگی کا طریقہ بتا رہا ہوں، جو قانون سے کہیں زیادہ اہم ہے۔ قانون اقتدار کی ایک شاخ ہوتی ہے۔ جب اقتدار کا عہد بدلتا ہے تو قانون بھی بدل جاتا ہے مگر زندگی کا طریقہ ہمیشہ ایک سا رہتا ہے۔ زندگی میں حالات سے حتی الوسع پرج نکلتا ہی اصل حکمت ہے۔“

اس کی باتوں نے اسد کو بھول بھلیوں میں ڈال دیا تھا۔ حقیقت کی ایک انوکھی شکل اس کے سامنے آئی تھی جو اس کے ذہن کو پھسلا رہی تھی گو اپنے دل کی کسی تہ میں اس کو یٹک تھا کہ یہ بات سچ نہیں ہو سکتی یا اگر سچ ہے تو درست نہیں ہے۔ مگر اس شخص کی باتوں میں ایک خاص قسم کی کشش تھی جس نے، اس حالتِ غیر میں بھی، اسد کے ذہن کو اپنی طرف مائل کر لیا تھا۔ بے انتہا تھکاوٹ کے باوجود وہ چاہتا تھا کہ یہ شخص اپنی گفتگو جاری رکھے۔ اس کے ذہن کو یہ باتیں جیسے تھپکیاں دے دے کر آرام پہنچا رہی تھیں۔

”مگر میری حالت سے ان باتوں کا کیا تعلق؟“ اس نے کہا، ”عہد۔ اقتدار۔ قانون۔ میرا ان سے کیا واسطہ؟ میں تو یہاں۔۔۔“ اس نے ہنٹھکرائی کی زنجیر کو جھٹکا دیا، ”قید ہوں اور مجھ پر تشدد ہو رہا ہے۔ مجھے آج تھا نیدار نے بتایا ہے کہ سرکاری طور پر میری گرفتاری ہی عمل میں نہیں آئی۔ گویا میں یہاں پہ موجود ہی نہیں ہوں۔ یہاں کوئی سُننے والا نہیں؟“

”بالکل،“ اجنبی نے صبر سے سہ ہلایا، ”یہاں کوئی سُننے والا نہیں۔ تم نے پھر کنوئیں کے مینڈک کی سی بات کی ہے۔ اپنی ذات کی تکلیف کو تم ہر شے پر فوقیت دے رہے ہو۔ یہ ایک انتہائی خود غرض نقطہ نظر ہے۔ تمہاری ایک آدمی کی مزاحمت آخر کیا اہمیت رکھتی ہے۔ کیا تمہارا یہ فرض نہیں کہ تم اپنی افتاد کو پرے رکھ کر اجتماعی جدوجہد میں حصہ لو؟“

”کیسی اجتماعی جدوجہد؟“ اسد نے کہا۔

”یہاں سے پرج کر نکلتا تمہارا اولین فرض ہے۔ اس کا راستہ میں نے تمہیں بتا دیا ہے۔ یہاں سے جان چھڑانے کے بعد تمہارے آگے ایک ہی راستہ ہے۔ اجتماعی جنگ تاکہ انصاف کی کوئی شکل پیدا کر سکو۔“

”کیسے؟“

”تم اس خطے کے حالات سے ناواقف نہیں ہو۔ یہاں ایک عظیم جدوجہد جاری ہے، آج سے

نہیں، بیس سال سے — پچاس سال سے۔ اس جدوجہد کے پیچھے حق اور باطل کی جنگ ہو رہی ہے۔ کسانوں کی، مزدوروں کی، چرواہوں کی، لکڑیوں اور دستکاروں کی جنگ۔ یہ بد قسمت لوگ جو پیسوں کے عوض ایک ہاتھ سے دوسرے کو نیچے گئے ہیں اور بندوقوں سے لہکے جا رہے ہیں۔ ہمارا فرض ہے کہ ان کی مدد کریں۔“

”کیسے؟“ اسد نے دہرایا۔

”جیسے بھی کر سکتے ہیں۔ ہر ایک طریقے سے۔ اگر جان بھی دینی پڑے تو کیا۔ جان کی کیا قیمت ہے؟“ ذوالفقار نے ایک لمحے کوڑک کر متلاشی نظروں سے اسد کی آنکھوں میں دیکھا، پھر ذرا سے بدلے ہوئے لہجے میں بات جاری رکھی، ”تم اگر یہاں سے کبھی بچ سکتے ہو تو ہماری بہت مدد کر سکتے ہو۔“

”آپ کی؟“ اسد نے حیرت سے پوچھا، کس طرح؟“

”سرحد پار بھیجنے کیلئے ہمیں عموماً گنوارکان ملتے ہیں۔ جہاں تو پکڑے جاتے ہیں یا سبکار وقت گزار کے واپس آجاتے ہیں۔ تمہارے جیسے پڑھے لکھے لوگ“

”آپ فوج میں ہیں؟“ اسد نے پوچھا۔

”اس بات کو چھوڑو کہ میں کس محکمے میں ہوں۔ اصل بات تو یہ ہے کہ ہم ان لوگوں کے لیے کیا کر سکتے ہیں۔ اگر ہم انہیں ان کے حق خود ارادیت کی ذرا سی پہچان بھی کرانے میں کامیاب ہو جاتے ہیں تو اس کا مطلب ہے کہ ہم نے بیک جنبش اس چالیس لاکھ آبادی کو زمانہ جہالت سے نکال کر بیسویں صدی میں پہنچا دیا ہے۔“

اسد ہٹا بکا رہ گیا۔ یہ شخص میرے پیچھے گمشدہ کیا تھا؟ حکیم نے اس سے کیا کہا ہوگا؟ یہ کس کی ملازمت کرتا ہے۔ پولیس کی؟ فوج کی؟ یا کسی اور محکمے کی؟ یہ ہے کون؟ اسد کو محسوس ہوا کہ جیسے یہ شخص آسمان کی باتیں کرتا کرتا زمین پر اتر آیا ہے، اور اس کے ساتھ ہی وہ خود جو چند منٹ کے لیے اپنی زنجیریں توڑ کر کھلی فضا میں تفلانیں بھرنے لگا تھا، اپنی اصلی شکل میں دھڑام سے نیچے آگرا ہے۔ اب وہ پھر ایک قیدی تھا۔ اس کے دل میں اس اجنبی کے لیے شکایت کا جذبہ پیدا ہوا جو اب ایک عام روزمرہ کے لہجے میں بات کر رہا تھا: ”تمہارے جیسے پڑھے لکھے لوگ“ اور اسد سوچ رہا تھا کہ کیسے ممکن ہے کہ وہ باتیں جن کے اثر سے اس کو ٹھٹھی کا ناقابل برداشت تعفن بھی کچھ دیر کے لیے اڑ گیا تھا، اب بے کھنک اور سپاٹ آوازوں میں بدلتی جا رہی تھیں۔ جب اس نے ذوالفقار کو سوالیہ نظروں سے اپنی طرف دیکھتے ہوئے پایا تو بولا: ”میں کسی جھنجھٹ

میں نہیں پھنسا چاہتا۔“

”بھنبھٹ!“ ذوالفقار بولا۔ پھر اُس نے نیم اندھیرے میں ہاتھ پھیلائے ”اور یہ کیا ہے؟“ اُس نے رومال والے ہاتھ سے فضلے کے برتن کی طرف اشارہ کیا، ”اور یہ؟“ اُس نے کبل کا کونا اسد کے کندھے سے اٹھایا، جیسے اُس کو اپنا ہی ننگا بدن دیکھنے کی دعوت دے رہا ہو۔ ”اور یہ؟“ یہاں کالی کوٹھڑی میں غلاظت میں بیٹھے لایعنی طور پر کہے جا رہے ہو میں گواہ ہوں، میں گواہ ہوں۔ صرف یہی نہیں کہ تم ایک خطرناک ’جھنبھٹ‘، اُس نے لفظ پر زور دے کر کہا، ”میں پھنسنے ہو، بلکہ تم ایک قیدی ہو۔ ایک گناہ قیدی۔“

”یہیں علاج کرانے یہاں آیا ہوں۔“ اسد نے کہا، ”میرا اور کوئی کام نہیں۔“

”اور اب کس سے علاج کراؤ گے؟ وہ تو مر گیا جو علاج کرتا تھا۔ یہاں اس کوٹھڑی میں تمہارا علاج کرنے کون آئے گا؟ اور یاسمین گل؟ اُس کی شکل تک تم نہیں دیکھ پاؤ گے۔ تمہارا اُس سے تعلق ہے۔ تمہارا دل نہیں کرتا کہ اُس سے جا کر ملو؟“

”یاسمین میری گواہ ہے۔“ اسد نے کہا، ”وہ میری گواہی دے گی۔ اُس کا نام گل یاسمین ہے۔“

”کیا لایعنی باتیں کر رہے ہو۔ نام یہ ہے۔ تم گواہ ہو۔ وہ گواہ ہے۔“ ذوالفقار ناگوار سی سے بولا: ”تمہارا خیال ہوگا کہ تمہیں یاسمین گل کی اہلی بائی میسر ہے؟ اُس کی حقیقت بھی میں تمہیں بتا دیتا ہوں۔ تم دونوں نے جھوٹ بولا ہے۔“

”کیا جھوٹ بولا ہے۔“

”یاسمین گل نے اپنے بیان میں کہا ہے کہ جب تم نے آدھی رات کے وقت مطب میں روشنی دیکھی تو وہ تمہارے ساتھ تھی۔ اُس وقت تم دونوں شرقی میدان کی جانب سے واپس آ رہے تھے۔“

”ہاں۔“

”اس بیان سے تم دونوں نے یہ اثر دینے کی کوشش کی ہے کہ گویا تم ایک ساتھ مطب میں داخل ہوئے اور وہاں حکیم کو مردہ پایا۔ مگر یہ بات غلط ہے۔ غلط ہے یا نہیں؟“

اسد جواب دینے کی بجائے منہ اٹھائے اُسے دیکھتا رہا۔

”حقیقت یہ ہے کہ یاسمین گل اس ڈر سے کہ اُس کے باپ کو تم دونوں کی خفیہ ملاقاتوں کا علم نہ ہو جائے، اُس جگہ سے سیدھی گھر جھاگ گئی جب کہ تم وہاں سے یکے مطب میں گئے۔ حقیقت یہ ہے کہ اُس وقت مطب میں سوائے تمہارے اور حکیم کے — یا حکیم کی لاش کے — کوئی میسر آدمی نہ تھا۔ بعد میں تم نے جا کر یاسمین گل کو قتل کی اطلاع دی۔“

اسد حیرت زدہ بیٹھا ذوالفقار کو دیکھ رہا تھا۔ ”آپ میرے پیچھے گمشدہ جا چکے ہیں؟“
 ”میرے جانے یا نہ جانے سے کیا ہوتا ہے۔ تفتیش میں سب کچھ نکل آتا ہے۔ تمہاری اہلی بائی ناکارہ
 ہو چکی ہے۔“

اسد سوچ رہا تھا، یا سہین اتنی احمق نہیں ہو سکتی، وہ پوچھ گچھ کے دوران اپنے بیان کو بدل نہیں سکتی،
 چہ جائیکہ ایک غلط بیان کو دوسرے غلط بیان سے بدل دے۔ یہ ناممکن ہے۔ پھر کس نے یہ بات بتائی ہے۔
 میر حسن؟ ولی؟ کون ہو سکتا ہے؟ اسد کی دلیل جواب دے گئی تھی، مگر ایک بات اُس کے دل میں اُسی کی
 اُسی طرح اُل کھڑی تھی — کہ وہ بے گناہ ہے۔ ان باتوں سے کوئی فرق نہیں پڑتا۔ اُسے کسی نہ کسی طرح اپنا بچاؤ
 کرنا ہے۔

مگر کس طرح؟ ذوالفقار برابر سوالیہ نظروں سے قیدی کو دیکھے جا رہا تھا۔ اسد کو اب اس اجنبی سے،
 اُس کی باتوں کی عام فہم دلیل سے، اُن کی ناقابلِ تردید سچائی سے خوف آنے لگا تھا۔ اس انجانے سے خوف نے اُس
 کے دل میں مدافعت پیدا کی، وہی پرانی مدافعت جس کا وہ اب عادی ہو چلا تھا، جیسے کہ یہ مدافعت، یہ دیوانگی
 اُس کی آخری پناہ گاہ ہو۔

”میں کسی نہ کسی طرح یہاں سے نکل جاؤں گا۔“ اُس نے کہا۔

”کیسے نکل جاؤ گے؟“

”کسی نہ کسی طرح میں نکل جاؤں گاؤں۔“ اسد نے دہرایا، ”یہاں شاہ رخ میرا دوست ہے، چھٹی سے

واپس آکر وہ کچھ نہ کچھ کہے گا۔ کسی وکیل سے اگر رابطہ ہو سکے تو میں یہاں سے نکل سکتا ہوں۔“

”قتل کے ملزم کی کوئی وکیل ضمانت نہیں کروا سکتا۔ اور وکیل آئے گا کہاں سے؟ شاہ رخ سرکاری

ملازم ہے۔ قتل کے ملزم کی طرف داری کا خطرہ مول نہیں لے سکتا۔ اس کے علاوہ تمہارا صرف ایک علیل چچا ہے

جس سے تمہاری تھوڑی بہت خط و کتابت ہے۔ اُس کو خبر بھی نہیں کہ تمہارے ساتھ کیا ہو رہا ہے۔ ہو بھی جائے

تو وہ اس قابل نہیں کہ یہاں تک تمہارا پیچھا کر سکے۔ اور تمہارا کوئی کفیلہ نہیں۔ نہ ماں نہ باپ، نہ بہن نہ بھائی۔

یہ بھائی بندوں کے کام ہوتے ہیں۔ تمہارا کون ہے؟ تم خود دائم المریض ہو۔۔۔

اسد منہ اٹھائے خالی خالی نظروں سے اُس کی طرف دیکھتا رہا۔ اُسے سمجھ نہ آ رہی تھی کہ کیا جواب دے۔

ذوالفقار کا چہرہ کوٹھڑی کی سیاہ دیوار کی مانند بے جز تھا۔ صرف آنکھوں کے دوسو رانج دکھائی دے رہے

تھے، جن میں اب پھر بے نام سی چمک پیدا ہو چلی تھی۔ اسد کو محسوس ہوا کہ یہ وہی آنکھیں ہیں جو پردے

کے پیچھے سنے اور کبھی پردہ اٹھا کر، دن رات اُس پر لگی رہتی ہیں۔ کوٹھڑی میں تعفن پھر نمودار آیا تھا۔ غصے کی ایک لہر اسد کے دماغ کو چڑھنے لگی۔

”آپ میری مدد کرنے آئے ہیں یا سزا دینے؟“ اُس نے پوچھا۔

”مدد کرنے۔“ ذوالفقار بولا، ”حقیقت یہ ہے، اسد کریم، کہ میرے علاوہ تمہارا کوئی پوچھنے والا نہیں۔ سوائے ایک خدا کے۔“ وہ بات کرتے کرتے رک گیا، جیسے اُس کے ذہن میں کوئی نئی بات آگئی ہو۔ قیدی کے چہرے پر نظریں گاڑ کر وہ بولا، ”تم خدا پر یقین رکھتے ہو؟“

اسد اُنہی خالی، لاجواب نظروں سے اجنبی کی طرف دیکھتا رہا۔ اس نے دوبار زنجیروں کے ہاتھ کو کھینچا، جیسے اندھیرے میں کسی شے کو پکڑنے کی کوشش کر رہا ہو۔

”خدا سے اس کا کیا تعلق ہے؟“ وہ چلا کر بولا، ”میں نے کوئی جرم نہیں کیا۔ میں انصاف طلب کرتا ہوں،“

وہ دونوں زنجیروں کو کھینچتا ہوا دہڑا، ”انصاف!“

ذوالفقار اس ناگہانی حملے پر ٹھنک سا گیا۔ اُس کے چہرے پر مایوسی کے آثار نمودار ہونے لگے۔ اُس نے ایک چھوٹا سا قدم پیچھے کی طرف اٹھایا، کچھ کہنے کے لیے منہ کھولا، پھر ارادہ تبدیل کر دیا۔ اس کی بجائے اُس نے ٹھک کر لائین اٹھائی اور تیزی سے دروازے کی طرف چل دیا۔ دروازے پر اُس نے اپنا ہاتھ سلاخوں کے بیچ سے باہر نکال کر تالا کھنڈے پر بجایا۔ پہرے دار سپاہی نے آکر دروازہ کھولا۔ پھر دروازہ کھٹاک سے بند ہوا اور پردہ گر گیا۔

سن اندھیرا اس طرح کوٹھڑی میں لوٹ آیا جیسے مدت سے ادھر کسی نے قدم بھی نہ دھرا ہو۔ قیدی پتھر پر بیٹھا کھڑی کھڑی نظروں سے تاریکی میں دیکھتا رہا۔ اُس نے ناسف سے سوچا کہ باتیں کرتے ہوئے اُس نے دل میں ارادہ کیا تھا کہ اجنبی کے جانے سے پہلے وہ ایک بار پھر اُس سے پیشاب والے برتن کے بارے میں درخواست کرے گا۔ تعفن اُس کے دماغ میں کیل کی طرح گڑا ہوا تھا۔ ذوالفقار کے الفاظ اُس کے کانوں میں گونج رہے تھے۔ تمہارا کون ہے؟ نہ ماں نہ باپ، نہ بھائی نہ بہن۔ . . . اتنے دنوں میں آج پہلی بار اپنی اصل حالت اُس پر اجاگر ہوتی تھی: اُس کا کوئی پوچھنے والا نہیں۔ پہریداروں سے، کھانا دینے والوں سے، تلاشی لینے والوں سے، نشہ دہانے والوں سے قیدی نے جو رشتہ جوڑا تھا اس اجنبی نے اسے منقطع کر دیا تھا۔ اجنبی نے ایک قد آدم شبیٹہ اُس کے آگے رکھ کر اُسے اپنی شکل دکھائی تھی۔ اُس کا رشتہ کسی ذمی رُوح سے نہیں تھا۔ وہ ایک خلد میں بیٹھا تھا اور اس خلد کے مرکز کے ساتھ بندھا ہوا تھا۔ وہ کسی کو دکھائی نہیں دے رہا، کوئی اُس کی آواز نہیں

سُننا، کوئی جواب نہیں دیتا، کسی کو اُس کی خبر نہیں۔ وہ وہاں پر موجود ہے مگر نظروں سے اوجھل ہو گیا ہے۔ اب یہاں روشنی کی ایک کرن تک داخل نہ ہوگی۔ وہ اِس کو ٹھہری میں یکہ و تنہا ہے، یکہ و تنہا ختم ہو جائے گا۔ یہ اِس کی صورت ہے۔

اسد۔ اسد کریم۔ اُس نے اپنے نام کو زیر لب دہرایا۔ وقت۔ وقت ہاتھ سے نکل کر بھاگ گیا تھا۔ اُسے محسوس ہوا کہ وہ اسی کو ٹھہری میں پیدا ہوا تھا، اسی کو ٹھہری میں مر جائے گا۔ دُنیا اُس کے حالات سے بے خبر رہے گی۔ وقت ہاتھ سے چھٹ گیا ہے۔ اُس کا ہاتھ مستقل اپنی زنجیر کو چھوٹے چھوٹے جھکے دیے جا رہا تھا۔ ایک تاریک دیوار سے اُس کا رشتہ ابھی قائم تھا بہر حال — اِس خیال سے اُس کے بدن کو کچھ تقویت پہنچی۔ اُس نے آنکھیں مل مل کر اندھیرے میں دیکھنے کی کوشش کی۔ اُس کے پیٹ میں ایک وسیع خلا پیدا ہو رہا تھا جس کے اندر دردی کی ایک روچل رہی تھی۔ وہ دونوں ہاتھوں سے پیٹ کو پکڑ کر آہستہ آہستہ اُسے لہنے لگا۔ اُس وقت دروازے کے باہر رات کی پہلی صبح بلند ہوئی۔

یہ بہیت ناک آواز اُس کے دماغ میں گڑھی ہوئی کیل پر ہتھوڑے کی طرح آ کر لگی۔ اُس نے تیزی سے ایک کیل اپنی ٹانگوں سے اتارا اور سر پر ڈال کر کانوں کے گرد اُس کے تین چار بل دیے۔ پھر اُس نے دونوں ہاتھ کانوں پر رکھے اور سر کو گھٹنوں میں دبایا۔ انسانی اذیت کی چیخیں اُس کے روئیں روئیں میں داخل ہو کر اُس کے بدن کو تھرتھرانے لگیں۔ اُس کا دماغ درد کے مارے بلبلا اٹھا۔ اُس نے ایک جھرجھری لی اور زمین پر آ رہا۔ اُس کے پیٹ میں درد کا ایک طوفان اٹھا اور خارج ہو گیا۔

دفعتاً اِس کی بند آنکھوں کے پیچھے آوازیں اور مناظر آپس میں گڈمڈ ہو کر ٹھہر گئے۔ اُس کے دماغ میں شیشے کا کعب برف کی بل میں تبدیل ہونے لگا، سرد اور سن اور پر سکوت! چمکدار۔ وقت کی رفتار بدل گئی۔ ہر چیز بغیر قدرتی رفتار سے حرکت کرنے لگی، جیسے خواب میں کرتی ہے — بہت تیز یا بہت دھیمی — مگر وہ خواب کی حالت میں نہ تھا، اتنا اُسے علم تھا۔ صرف اپنے اندر سے نکل کر جُدا ہو گیا تھا۔ اُس برف کی بل میں سے ایک چوڑا عمودی ستہ نمودار ہوا جس پر تیز روشنی پڑ رہی تھی۔ اُس راستے نے باہر نکل کر ایک چوڑھی سفید پی کی شکل میں اُس کے گرد لپٹنا شروع کر دیا۔ تھوڑی ہی دیر میں اُس پی نے مکمل طور پر اُسے اپنی لپیٹ میں لے لیا۔ اب یہاں مکمل سکوت تھا۔ اُس نے اپنے آپ کو اُس خول کے اندر، اُسی طرح کانوں پہ ہاتھ رکھے، گھٹنے چھاتی سے لگائے، پہلو کے بل زمین پر پڑے ہوئے دیکھا۔ اُسے پتا تھا کہ اُس کے پیٹ میں درد کا طوفان ختم چکا ہے اور چیخوں کی آواز بہت دُور سے آرہی ہے، مگر وہ اپنے خول میں محفوظ پڑا ہے۔ اُس کو مزید علم تھا کہ کچھ چیزیں ہاتھ سے چھٹ

گئی ہیں۔ مثلاً یادداشت۔ اُس کی یاد کی گداز، دانے دار عمیق سطح جس پر اب تک اُس کی گرفت مضبوط رہی تھی اب اس روت کی سخت پھسلواں سطح بن گئی تھی جس پر پاؤں جتنا تھکا نہ اٹھتا۔ اُس کی زندگی ٹکڑے ٹکڑے ہو کر آگے پیچھے، گرتی پڑتی اور اُرتتی ہوئی گزر رہی تھی۔ وہ بے دم پڑا اس کے دھاروں میں بھٹکتا اور داخل ہوتا رہا۔ اس چڑے روشن راستے کا بسرا نظر نہ آتا تھا۔ کہیں کہیں تاہم ایک سُرنگیں پڑتی تھیں جن سے وہ ہوا کی تیزی سے اُرتتا ہوا گزرتا جاتا، پھر جب دھوپ میں بھٹکتا تو باز دکھول کر آرام سے فضا میں تیرنے لگتا۔ کبھی اُس کے ٹکڑوں کا جلوس چلتا، کبھی وہ خود کیجا ہو کر، شر پر پردے کی مانند ٹوٹی پھوٹی مٹی ہوئی جگہوں کے اوپر پرواز کرنے لگتا، ایک جگہ سے دوسری، ایک شے سے دوسری تک۔ زمین اور پانی کے بیچ بیچ اُس کی عجیب بے دھنگی پرواز تھی جس کا ایک سرا دوسرے سے نہ ملتا تھا۔ کہیں کہیں کوئی بازو پنچہ کھولے سطح آب سے نکلا ہوتا، ڈوبتی ہوئی آوازیں ادھر ادھر سے آتیں۔ کہیں پانی صاف ہوتا تو دور نیچے تہہ آب میں عزت قاب آنکھوں کی زمین بکھی ہوتی۔ یہ کون لوگ تھے۔۔۔ یہ کون لوگ تھے جن کی آنکھیں ڈوب چکی ہیں، چشمہ لگائے ایک ماسٹر جو چوتھی جماعت کو صبح سویرے گالیاں دیتا ہے، ماں بہن کی، گندی گندی، ہر روز صبح سویرے وہ کام دیکھتا ہے اور اتنے زور سے کان ٹوڑتا ہے کہ کان جڑوں سے نکل آتا ہے اور دیر تک کچھ سُسنائی نہیں دیتا۔ وہ آدمی اپنی میز پر جا کھڑا ہوتا ہے جب کہ اُس کی عینک کے شیشوں پر سلاخوں والی روشن کھڑکیاں بنی ہوتی ہیں اور آدھی آدھی آنکھیں نفرت سے چمکتی ہوئی نظر آتی ہیں، مُنہ اٹھا کر شرمگاہوں کے گندے گندے نام لے کر گالیاں دینے لگتا ہے اور ساتھ ساتھ ہاتھ میں پکڑے ہوئے ڈنڈے کو ہوا میں اُپر نیچے حرکت دیتا جاتا ہے، کبھی ڈنڈے کو میز پر رکھ کر ہاتھ کا مڑکا کس لیتا ہے اور دوسرا ہاتھ کہنی میں رکھ کر بے شرمی سے ہلاتا ہے۔ نیچے پھٹی پھٹی آنکھوں سے اُسے دیکھتے ہیں اور اس کا دیوانہ کے دل کو جکڑ لیتا ہے۔ اُس کے دانت۔ سفید دانت۔ پیلے چہرے میں سفید دانت جن سے تڑختی ہوئی گالیاں نکلتی ہیں۔ اب اُس کے دانت رہ گئے ہیں، اور کچھ نہیں رہا۔ نیچے کو ایک عمر کے بعد سمجھ آتی ہے کہ یہ غصہ کہاں سے آیا مگر کیا فاٹہ، جب کہ ہراس نے اُس وقت اُس کے دل کو پکڑ لیا تھا اور وہ دانت وہیں کے وہیں کھڑے ہیں، لحاف میں دبکا ہوا نو سال کا بچہ، درد سے اُس کا کان پھا جاتا ہے، کان اور سر اور گردن کے پٹھے۔ ڈاکٹر غوری، موٹے ڈاکٹر غوری بابا کے دوست، اُس کا کال تھپتھپاتے ہیں اور کہتے ہیں، واجی وا، کان کے درد سے روتا ہے میرا بیٹا، لوجھی ٹھیک کر دیتے ہیں، ہشش شش، ایسا بہا در پیا روتا ہے، لویہ ایک چمچ پی لو، ایسے۔۔۔، بیٹا! شش، اور یہ ایک چمچ کان میں، ایسے۔۔۔، باس بس بس، لوجا اب آرام سے سو جاؤ، ٹھیک ہو گئی نا، پھر درد سے اُٹ گئی۔ واجی وا۔ ہاتھ سے ہوا میں پھر درد سے اُٹنے کا اشارہ کرتے ہیں۔ جب وہ جلنے کے

یے مڑتے ہیں تو نپتے کارونا ایک دم بھگم جاتا ہے۔ پیٹھ پیچھے اُن کی پتلون خون سے تر ہے۔ یہیں؟ بابا دیکھ کر چونک پڑتے ہیں، یہ کیا غوری؟ اللہ رحم کرے۔ ڈاکٹر غوری آہستہ آہستہ سے خون آلود پتلون کو ہاتھ لگاتے ہیں اور ان کے سرسوں کی طرح زرد گال پہلی بار نپتے کی نظر میں آتے ہیں۔ ہاں فضل، وہ اُداسی سے بولتے ہیں، بگڑتی جا رہی ہے۔ کیا بگڑتی جا رہی ہے، نپتے کی سمجھ میں نہیں آتا مگر اُن کو عجیب طرح سے مانگیں بھیل کر چلتے ہوئے دیکھ کر اُس کے دل میں خیال آتا ہے کہ ڈاکٹر غوری اب مرجائیں گے، اور وہ دوبارہ رونا شروع کر دیتا ہے۔ اُسے خیال آتا ہے کہ اُس کے کان کو کبھی آرام نہیں آئے گا۔ ڈاکٹر غوری پھر کبھی نظر نہیں آتے، اُن کی دکان بند رہتی ہے، جب کھلتی ہے تو کپڑوں پٹلوں کی دکان ہوتی ہے جہاں ایک ڈاڑھی والا لڑکا کبیل اڈھ کر بیٹھا رہتا ہے۔ اُس کے کان کو آرام آ جاتا ہے، مگر اُس کا اعتبار اُٹھ گیا ہے۔ اب سرسوں کے سے گال اور ہوا میں پھر رہے اُڑ جانے کا اشارہ رہ گیا ہے۔ زرد رنگ کی موت مانگیں بھیل کر آہستہ آہستہ چلتی ہے۔ کیوں؟ کیوں؟ نیم خواب کی حالت میں وہ لیٹا لیٹا حیران ہوتا ہے۔ میرا ہاتھ سو گیا ہے۔ سر کے نیچے دبا دبا ہاتھ سو گیا ہے۔ اسے میں نکال کیوں نہیں سکتا؟ مجھے علم ہے کہ میں یہاں پڑا ہوں۔ اس بات کا مجھے علم ہے۔ مگر بل نہیں سکتا۔ کیوں؟ میں مر گیا ہوں؟ اکڑا ہوا سیدھا بدن، عبادت کی صورت یا بناوت کی، سب سے پہلے میں نے دیکھی تھی۔ پھوپھی اُرمہ کی شادی کے تیسرے دن۔ جان۔ جان۔ محمد۔ اُس کا ہلکے ہلکے بالوں والا بڑا خوبصورت چوڑا سا سر تھا، اور گہرے بادامی رنگ کا چہرہ کوئی اُس کو نوکر نہ سمجھتا تھا، بابا کے ساتھ کھیلا ہوا تھا۔ مگر وہ بڑا نہ تھا، جب میرے ساتھ باتیں کرتا تو میرے جتنا ہو جاتا تھا۔ ٹیڑھیوں کی نفل میں اُس کا کرہ تھا اور جب اور کوئی نہ ہوتا تو میں اُس کے ساتھ کھیلنے کے لیے چلا جایا کرتا۔ دوپہر کو شور کرتی ہوئی رنگ بڑگی دھوپ میں میں کھیل رہا تھا اور جان بابا لگی پگڑھی باندھے، اچکن پہنے رات کے مہمانوں کو شربت پیش کر رہا تھا۔ یہ میری پہلی شادی تھی۔ تیسرے دن ٹر کے میری مینڈ کھل گئی۔ سب سوئے پڑے تھے۔ میں اُٹھ کر جان کے کمرے کو چل دیا۔ دروازہ اندر سے بند تھا۔ ایک دو دھکتے دینے کے بعد میں نے درز سے اُنکھ لگا کر دیکھا۔ اندر کچھ اندھیرا تھا، اور دو سیڑھی مانگیں اور دو پیر ہوا میں لٹک رہے تھے۔ ایک دو دھکتے اور دیے اور واپس لوٹ آیا اور چار پائی پر بیٹھ گیا۔ گھر میں صرف چڑیوں کے چہانے کی آواز تھی۔ دن نکل رہا تھا۔ اُس کے بعد میں نے جان کو نہیں دیکھا۔ بابا نے اُدھر جانے کو منع کر دیا۔ شام تک ہجوم چھٹ گیا۔ شام کو پھوپھی اُرمہ اپنے خاندان کے ساتھ آئیں تو نیلی ساٹن کے لباس میں سُرخ ہونٹوں والا اُن کا چہرہ بوڑھا لگ رہا تھا۔ وہ بھی ادھر نہیں گئیں۔ کچھ دیر کے لیے اپنے کمرے میں چلی گئیں۔ جب باہر آئیں تو مہنس رہی تھیں، مگر آنکھوں سے پتا چلتا تھا کچھ روتی رہی ہیں۔ پھوپھی ناز۔ چھوٹے سے قد کے چھوٹے سے منہ والے فوڈ نیپٹر۔

پشاور میں نوکر ہیں۔ کون کہتا ہے میرا کوئی پوچھنے والا نہیں ہے ذوالفقار کو شاید پتا نہیں، میرا کنبہ تو ہے۔ مگر ان کو خبر کیسے ہو؟ میں ہل بھی نہیں سکتا۔ حالانکہ ہوش میں ہوں، دیکھ رہا ہوں۔ کواڑ کی درز میں لٹکتے ہوئے پیراب برف کے اوپر پھسل رہے ہیں۔ گوجھک چھک۔ گاڑھی چل رہی ہے۔ گھر کی بجلی چلی گئی ہے۔ رات کو انہوں نے موم بتی کی روشنی میں کھانا کھایا ہے۔ کھانے کے بعد وہ دوسری موم بتی جلاتا ہے اور ملکوں کی سیر کو چل پڑتا ہے۔ اس کمرے میں کوئی نہیں آتا۔ بکسوں پیٹیوں اور لوٹے پھوٹے فرنیچر کے انبار لگے ہیں۔ گوجھک چھک۔ یہ لاہور ہے۔ لاہور میں چوڑی چوڑی سڑکیں اور بجلی کی تیز تیز روشنیاں ہوتی ہیں بکھرک میں ایک شیشے کا کونا ٹوٹا ہوا ہے، مگر اس قسم کا رنگین پھول دار شیشہ اب نہیں ملتا۔ جاڑوں میں تیز ہوا جب چلتی ہے تو اس موری میں سیٹی بجتی ہے اور دوسرے کمرے میں بچے کی نیند کھل جاتی ہے۔ گاڑھی چھوٹ رہی ہے۔ گوجھک چھک۔ گرم گرم موم کے کاٹتے ہوئے قطرے اس کے ہاتھ پر گرتے ہیں اور وہ ٹھہر کر ان کا مزالیتا ہے، ہاتھ اٹا کر اسے موم کے قطروں سے سجاتا ہے پھر ہاتھ کو ہوا میں بہاتا ہے۔ کوئی موتی نہیں گرتا، سب وہیں رہتے ہیں۔ یہ سمرقند ہے۔ سمرقند میں ٹوٹر کی کھال کی ٹوپیاں پہنے لوگ چائے پی رہے ہیں، جیسے تصویروں میں بیٹھے ہوتے ہیں۔ عین عین۔ یہاں پرانے تالین میں تین بڑے بڑے سوراخ ہیں جہاں سے چوہوں نے کھالیا ہے۔ چوبے واقعی تالین کو کھا جاتے ہیں، ان کے پیٹ میں درد نہیں ہوتا، پیٹ میں ہلکا ہلکا درد پھراٹھ رہا ہے۔ کیا کردوں؟ یہاں پر لیا لیا محسوس کر رہا ہوں۔ ہوش میں ہوں۔ کوشش کروں تو سب کچھ ہو سکتا ہے۔ وقت پر، اس نے دور سے سوچا، دسترس کیسے حاصل ہو؟ شیشے والی میز کی سطح پر گرد کی تہہ جمی ہے۔ گرد ذریم کی ہوئی تصویر پر بھی پڑی ہے جو وہاں رکھی ہے۔ تصویر کے آگے گرد میں وہ موم کے قطروں والی انگلی سے لکھتا ہے: اماں۔ بابا۔ سمرقند۔ ۱۹۵۲۔ اوپر ایک جالے میں ایک مکھی مری ہوئی اٹکی ہے۔ بچے کو پتا ہے وہ نظر اٹھائے گا اور مکھی وہاں پہنچے گی۔ ہمیشہ ہوتی ہے۔ وہ نظر اٹھا کر دیکھتا ہے۔ مکھی وہاں پہنچی ہے۔ اس سے کچھ فاصلے پر مکھی بھی چڑھ رہی ہے۔ مکھی کو کھانے سے پہلے ہی کیسے مرگئی؟ بچہ سوچتا ہے۔ شاید بیمار ہو گئی۔ گوجھک چھک۔ چلو رنگون چلیں۔ گوجھک چھک۔ رنگون سے گزنا آسان کام نہیں۔ یہاں سے گزرنے کا کوئی راستہ نہیں۔ میزوں اور کرسیوں اور چارپائیوں کی چوکھٹوں کے پائے سر کو لگتے ہیں۔ مگر ایک دو جگہیں بیٹھنے کے لیے بنی ہوئی ہیں۔ خاص طور پر ایک، جہاں دو کرسیاں ساتھ ساتھ اس طرح رکھی ہیں کہ چھوٹا سا گھرن گیا ہے جس کے اوپر میز کی چھت ہے۔ اس گھر کو جانے کا راستہ بھی ہے۔ پہلے سٹول کے اوپر کھڑے ہو جاؤ اور وہاں سے پیٹی پر گھنار کھ کر چڑھو، پھر پیٹی پر چلتے ہوئے آرام کر سہی تک جاؤ اور اس کے اوپر پاؤں رکھ کر دوسری طرف از جاؤ تو تہہ کی ہوئی درمی پڑی

ہے۔ اُس پہ پاؤں رکھ کر گزر جاؤ۔ سامنے گھر ہے۔ صرف اُس میں ٹھک کر داخل ہونا پڑتا ہے۔ پھر پلٹنے کی مصیبت ہے، سر میز کو لگتا ہے۔ ایک دفعہ پلٹ جاؤ تو ٹانگیں سمیٹ کر اور گھٹنے چھاتی سے لگا کر آرام سے بیٹھ سکتے ہیں۔ گرمیوں کی دوپہروں کو جب بابا اور پھوپھو اور جان سو جاتے ہیں تو اُسے نیند نہیں آتی، پھر وہ یہاں آکر بیٹھ جاتا ہے۔ اس گھر کے عین سامنے دوسری دیوار کے ساتھ ایک اور جگہ ہے جہاں صوفے کے اوپر میز کھڑی ہے اور میز کے اوپر ایک کرسی جہاں ایک دوپہر کو روشن اُس کے ساتھ چلی آتی ہے۔ وہ گھوڑی بن کر روشن کو اوپر چڑھاتا ہے، پھر جا کر اپنی جگہ پر بیٹھ جاتا ہے۔ شش شش۔ باتیں کرنے سے بابا جاگ جائیں گے۔ وہ آسنے سامنے بیٹھے باہر فاختر کے بولنے کی خواہیدہ آواز کو سنتے رہتے ہیں۔ کچھ دیر کے بعد روشن وہاں بیٹھی بیٹھی اکتا جاتی ہے۔ روشن اس سے تین سال بڑھی ہے۔

”چلو چلیں۔“ وہ کہتی ہے۔

”نہیں بیٹھیں۔“

”یہ کوئی جگہ ہے؟ پھر باتیں کرو۔“

”اونہوں۔ شور ہوگا۔“

”کیا کریں؟“

”گھگھو کی آواز سنیں۔ تم سوچ لیتی ہو؟“

”کیا؟“

”کچھ بھی۔“

”اوہ۔“ وہ اچک کر کہتی ہے، ”یہ کوئی جگہ ہے؟ یہاں چوہے ہوں گے۔“

”اونہوں۔ میں روز یہاں آتا ہوں۔“

”روز؟“

”ہاں۔“

”کیوں؟“

”یہ رنگون ہے۔“

”وہ کیا ہوتا ہے؟“

”مک ہے۔“

”مک؟“ وہ منہ پر ہاتھ رکھ کر ہنستی ہے۔

”شورمت کرو۔“ وہ ڈر کر کہتا ہے، ”اصل ملک ہے۔“

”وہاں کیا ہوتا ہے؟“

”اوو — درخت۔ بڑھی دور ملک ہے۔“

”بڑھی دور ہے تو پھر یہاں کیسے آگیا؟“

”بس یہ رنگون ہے۔“

”مگر یہ تو ملک نہیں۔“

”تمہیں پتا ہے ملک کیا ہوتا ہے؟“

”ہاں۔“

”کیا ہوتا ہے؟“

”ملک؟ اوو — ملک ہوتا ہے۔“

”دیکھا؟ تمہیں پتا ہی نہیں ملک کیا ہوتا ہے؟“

”مگر یہ تو کمرہ ہے، اسدی۔“

”ملک بھی ہے۔“ وہ کہتا ہے، ”وہ لاہور ہے۔ وہ سمرقند ہے۔ یہ رنگون ہے۔“

وہ ایک ہاتھ منہ پر ایک پیٹ پر رکھے ہنسنے جاتی ہے۔ ”تم تو بیوقوف ہو، اسدی۔“

پھر وہ کہتی ہے، ”میں تو چلی —“ وہ وہیں سے نیچے چھلانگ لگا دیتی ہے۔ کرسی مینر پر افسوس ہو جاتی

ہے مگر گرتی نہیں، پھر ایک سیکنڈ کے بعد لڑھک کر گر جاتی ہے۔ شور سارے مکان میں گونج اٹھتا ہے۔ روشن اُرتی

ہوئی کمرے سے نکل کر غائب ہو جاتی ہے۔ وہ بیٹی سے اُتر رہا ہے کہ بلا سرخ آنکھیں ملتے ہوئے دروازے پر

دکھانی دیتے ہیں۔ پتے، تم سوتے کیوں نہیں؟ تمہیں نیند کیوں نہیں آتی؟ گووو چھک چھک چھک — — —

روشن کی کالی آنکھیں ہیں جنہیں وہ ہر وقت جھپکایا کرتی ہے۔ پھر ایک روز روشن کہیں چلی جاتی ہے۔ بابا، روشن

کہاں چلی گئی ہے؟ وہ پوچھتا ہے۔ روشن اپنے رشتہ داروں کے ہاں گئی ہے، دوسرے شہر میں۔ کون سے شہر میں؟

تمہارا کوئی مطلب نہیں، بابا سختی سے منع کر دیتے ہیں۔ روشن اب چلی گئی ہے۔ روشن پھر نظر نہیں آتی بسڑیوں

کی شام ہے اور روشن کے چربارے پر کھیلنے کھیلنے چاند نکل آیا ہے۔ سب بچے آوازیں پڑنے پر اپنے اپنے

گھروں کو جا چکے ہیں۔ وہ دونوں وہاں کھڑے رہ جاتے ہیں۔ وہ اُسے گلے سے لگا لیتی ہے، اچانک منہ چوم کر گرم گرم

آنکھوں سے ہنستی ہے، پھر اُس کا ہاتھ پکڑ کر اپنے سینے پر رکھ لیتی ہے۔ اُسے سمجھ نہیں آتی۔ دکھاؤں؟ وہ پوچھتی ہے۔

وہاں میں سر ملتا ہے۔ روشن اپنے آگے سے قیض کھینچ کر اوپر اٹھا دیتی ہے۔ دیکھا، ادنیوں، وہ نفی میں سر ملتا ہے۔ وہ قیض کو اوپر کھینچتی ہے اور چاند کی طرف منکر کے کھڑی ہر جاتی ہے۔ روشن کی دونوں کہنیاں زخمی کے کٹے ہوئے پڑوں کی مانند ہوا میں اٹھی ہیں۔ اس کے سینے پر ساتھ ساتھ دتھی ہوئی ذرا ذرا ابھری ہوئی جگہیں ہیں جن کے اوپر گلابی رنگ کے چٹانچ ہیں۔ روشن اُس کا ہاتھ پکڑ کر ایک کے اوپر رکھ دیتی ہے۔ وہ انگلیوں کے پوروں کو آہستہ سے چٹانچ پر دباتا ہے، تنے ہوئے گوشت میں چھوٹے چھوٹے گڑھے پڑ جاتے ہیں۔ وہ ہاتھ اٹھاتا ہے تو جلد پھرتن جاتی ہے۔ روشن آنکھیں جھپک جھپک کر خاموشی سے ہنستی ہے۔ ابھی پہلے تو نہیں تھے، وہ دل میں حیران ہوتا ہے۔ کہاں سے آگئے، اُس کا ہاتھ بے اختیار اپنی چھاتی پر جاتا ہے۔ سیدھی اور سپاٹ! دونوں خوشی سے ہنستے ہیں۔ پھر کیسے وہ ایک روز کوئی بات کیے بغیر کسی کے ساتھ بھاگ جاتی ہے اور کبھی واپس نہیں آتی، ایک عرصہ گزر جاتا ہے تو اُسے پتا چلتا ہے کہ کیسے، مگر کیا فائدہ؟ چاند کی روشنی میں روشن کی کالی کالی چمکتی ہوئی آنکھیں وہیں ہیں اور دل میں اُس کے جانے کا احساس رہ گیا ہے۔۔۔۔۔

وہ بڑھا خا کسار ہمارے سکول کے ساتھ رہتا تھا ایک کمرے میں اور خا کی شلوار قیض پہنے دن بھر اپنی سائیکل لیے بازاروں میں پھرتا رہتا تھا اور اُس کی سائیکل کے آگے ہیمنڈل پر ایک شیشے کے ڈھکنے والا لکڑی کا کیس لٹکا رہتا تھا جس کے اندر چند پانی عینکیں کیلوں پر ننگی ہوتی تھیں جن سے معلوم ہوتا تھا کہ کسی چشمہ ساز فرم کا ایجنٹ ہے۔ مگر وہ کبھی عینکیں بیچنے کی آواز نہ لگاتا تھا اور نہ کبھی رُک کر کسی سے عینکوں کی بات کرتا تھا۔ ہو سکتا ہے کہ کسی زمانے میں ایجنٹ ہو مگر بعد میں انہوں نے نکال دیا ہو اور وہ عینکوں کا کیس اپنی سائیکل سے اتارنا بھول گیا ہو۔ اس کیس کی لکڑی پرانی ہو کر بزرگ ہو چکی تھی اور شیشے کا ڈھکنا مکھیوں کی بیٹیوں سے گدلا ہو گیا تھا اور ایک کونے سے ذرا سا ٹوٹا ہوا تھا۔ دن بھر وہ خا کسار جواب ٹھیک طرح کا خا کسار بھی نہ تھا بلکہ پہلے کبھی خا کسار رہا تھا خا کساروں کی وردی پہنے سائیکل لیے بازاروں میں گھومتا رہتا تھا اور ہر دس پندرہ بیس منٹ کے بعد رُک کر اونچی آواز میں ایک نعرہ لگاتا تھا: "چور اچکے چور صری تے لُنڈی رن پر دھان۔" اور پھر چل دیتا تھا اور شہر کے سب لوگ اُسے جانتے تھے اور کوئی اُس کے نعرے کی طرف توجہ نہ دیتا تھا مگر کئی لوگ اُس کے دوست تھے اور خوش دلی سے اُس کا حال احوال پوچھا کرتے تھے، صرف کبھی کبھار کوئی دیہاتی بازار سے گزرتا ہوا اُس کا نعرہ سن کر رُک جاتا تھا اور تعجب سے اُسے دیکھنے لگتا تھا۔ پھر ایک روز اُس کو پولیس کپڑ کر لے گئی اور ہمارے سکول کے ساتھ اُس کے کمرے پر تالا پڑ گیا۔۔۔۔۔

رات کو ایک دھکا لگتا ہے اور وہ بستر پر اٹھ کر بیٹھ جاتا ہے۔ بستر گیل پانی ہے، وہ سہم جاتا ہے، ابھی آواز آئے گی، پھر اوپر کر دیا، اسدی بتین سال کے ہو گئے ہوں نہیں پتا نہیں چلتا، اسدی ہے ہیں، آواز نہیں آتی۔ وہ ہاتھ پھیلاتا ہے۔ بستر خالی ہے۔ وہ رونے لگتا ہے۔ کوئی نہیں آتا۔ وہ چار پانی سے اتر کر ٹھنڈے فرش پر چلنے

گنتا ہے۔ پاؤں کو سردی کاٹتی ہے۔ دوسرے کمرے سے آدازیں آرہی ہیں۔ وہ جا کر دروازہ کھولتا ہے تو تیز روشنی اُس کی آنکھوں پر پڑتی ہے۔ وہ آنکھیں میچ لیتا ہے اور بند آنکھوں میں کھینچے ہوئے منظر کو دیکھتا ہے۔ فرش پر کوئی ننگے بدن لیٹا ہے، منہ دکھائی نہیں دیتا، کسی کی کالے بالوں والی ٹانگیں پیچ میں آتی ہیں، جیسے چچا کی ٹانگیں ہوں، صرف ایک چھاتی ہے جو ڈھلک کر خون میں ڈوب گئی ہے۔ بابا کے ہاتھ میں بندوق ہے۔ ان کو سردی نہیں لگتی؟ پچھو ایک پیچ مار کر اُسے زمین سے اُچک لیتی ہے اور اٹھا کر اپنے کمرے کو بھاگ جاتی ہے۔ اب وہ پچھو کے ساتھ سوتا ہے مگر نیند نہیں آتی، آنکھیں بند کرتا ہے تو بندوق دروازے میں کھڑی ہوتی ہے اور پستری گیل پانی — میرے چادوں طرف پانی ہے۔ اب ہیچنوں کی آواز رُک گئی ہے۔ میں جانتا ہوں کہاں پڑا ہوں۔ فرش پر پڑا ہوں اور میری کمر اور ایک ٹانگ گیلی ہو گئی ہے۔ میں خواب میں نہیں ہوں، سوچ سکتا ہوں، سوچ سکتا ہوں۔ یہ کیسی بُرے نفلے کے تعفن کی بُر تو نہیں، عجیب سی بُر ہے، پہلے کبھی نہیں سونگھی، سردی بُر ہے، سرد اور مکروہ۔ میرے حواس قائم ہیں۔ اٹھنے کی کوشش کروں؟ کوشش کروں تو اٹھ سکتا ہوں۔ اُس نے یلٹے یلٹے سرور سا اٹھایا، پھر فرش پر رکھ دیا۔ میں ہوش میں ہوں۔ ان میں سے کچھ تو خواب ہیں، کچھ حقیقت۔ کچھ خواب جو اتنی بار آئے کہ حقیقت معلوم ہوتے ہیں۔ کچھ واقعات جو پڑانے ہو کر خواب بن گئے ہیں۔ اب ان میں تیز کرنا مشکل ہو گیا ہے۔ مگر میں زندہ ہوں، اُس نے بے انتہا طمانیت سے سوچا۔ اب وہ پُرسے ہوش میں تھا۔ وقت کے کندھے پر، اُس نے سوچا، میرا ہاتھ تھا۔ پھسل گیا ہے۔

پھر وہ خواب میں چلا گیا۔ خواب میں جگہ بجگہ باسیہن کے چہرے گردش کر رہے تھے، اور عقب میں دُور دُور تک، وسیع سرزمین پر ایک شیر کا ننھا سا سایہ لہسی زقندیں بھرتا تھا۔



دن چڑھے جب ننھا نیدار کو ٹھٹھی میں داخل ہوا تو تعفن کانٹے دار جھاڑی کی طرح اُڑتا ہوا اُس کے منہ پر لگا۔ اُس نے ہاتھ سے اپنی ناک ڈھانپ لی۔ لالین کی روشنی میں انہوں نے قیدی کو اس حالت میں پایا کہ وہ دیوار

کے ساتھ نیم وراز، ڈھیر ہوا پڑا ہے۔ اُس کا سر ایک طرف کو ڈھلک گیا تھا اور کندھے دیوار کے ساتھ لگے تھے، اور اُس کا فضلہ اُس کے چاروں طرف زمین پر بہ رہا تھا۔ رات کو کسی وقت اُس نے اٹھنے کی کوشش کی تھی۔ معلوم ہوتا تھا کہ متعدد بار کی ہے۔ اُس کی ٹانگیں اور سپیٹ فضلے میں لپھڑے ہوئے تھے۔ تھانیدار کے چہرے پر سخت ناگواری کے آثار پیدا ہوئے۔ اُس نے قیدی کو ٹھوکر مار کر اٹھانے کے واسطے پاؤں اٹھایا، مگر کراہت کے مارے کھینچ لیا۔ معاً تھانیدار کا ہاتھ ناک سے ڈھلک گیا اور وہ جھک کر بغور اُس بے جان شبیہ کو دیکھنے لگا۔ اُس کی آنکھوں میں ایک انجانے سے خوف کے آثار نمودار ہوئے۔ قیدی کا زنگ بھدی کی طرح زرد تھا اور اُس کے چہرے پر زندگی کا کوئی نشان نہ تھا۔ اُس کے ہونٹوں کے کونوں سے رال کے قطرے بہ کر ڈاڑھی کے بالوں پر اٹکے ہوئے تھے۔ اُس کے سینے میں سانس کی جنبش تک نہ تھی۔ ایسے معلوم ہوتا تھا کہ جان سارے بدن سے آہستہ آہستہ کھینچتی ہوئی آغراب ایک ہاتھ تک اپنی تھی۔ کئی منٹ تک تھانیدار متحیر کھڑا قیدی کے دہنے ہاتھ پر نظریں گاڑے رہا جو اپنے بدن سے الگ تھلگ بل رہا تھا۔ اُس ہاتھ میں ایک کمزوری، لرزتی ہوئی میکانیکی حرکت تھی جس سے وہ اپنی زنجیر کو ہلکے ہلکے جھٹکے دے رہا تھا، جیسے کہہ رہا ہو، میں ابھی زندہ ہوں، مجھے چھوڑ دو۔ اُس عجیب الخلفت عمل کو دیکھتے دیکھتے دفعتاً تھانیدار کے چہرے پر ناگواری کے ساتھ ساتھ، بوکھلاہٹ کے آثار نمودار ہونے لگے۔ اُس نے ناک پر ہاتھ رکھا اور کچھ کہے بغیر، تیزی سے پلٹ کر باہر نکل گیا۔ لالیٹین والا سپاہی کچھ دیر تک رُک کر قیدی کو اور اُس کے آس پاس کی زمین کو دیکھتا رہا۔ جب وہ باہر نکلا تو تھانیدار اسی طرح ناک پر ہاتھ رکھے کھڑا تھا، اور دو سپاہی لحاف کا پردہ دیوار سے اتارنے میں مصروف تھے۔

(۶)

جب اسد نے آنکھیں کھولیں تو وہ ایک روشن اور ہوادار کمرے میں چار پائی پر لیٹا تھا۔ اُس نے گردن موڑ کر دیکھا تو اُسے بستر کی صاف سُختری چادر دکھائی دی۔ وہ چھاتی تک ایک سُرخ سُرخ رنگ کے کبل سے ڈھکا ہوا تھا۔ اُس آرام دہ اور گرم بستر میں وہ کئی منٹ تک ساکت پڑا رہا۔

اپنے وجود کی خبر اُسے تہہ آب پہ ہوئی تھی۔ کانوں میں گہرے پانی کی سُن کی سی کیفیت والی جھپک اور سرسراہٹ کی آواز تھی، جیسے آہستہ آہستہ — بہت آہستہ آہستہ — دُنیا کے محور سے نکل کر میدان میں آ رہے ہوں۔ ہوش میں آ کر وہ کتنی ہی دیر تک آنکھیں بند کیے دیکھا رہا۔ میدان میں پہنچ کر آنکھیں کھولنے کی اُسے ہمت نہ ہوئی۔ جب اُس نے آنکھیں کھولیں تو پہلا شخص جس پہ اُس کی نظر پڑی، ذوالفقار تھا۔ ذوالفقار کمرے میں داخل ہوا اور چار پائی کے پاس پڑی ہوئی کرسی پر آ کر بیٹھ گیا۔ اسد نے اٹھ کر میٹھے کی کرسی کی مگر ذوالفقار نے اُس کے کندھے پر ہاتھ رکھ کر اُسے بسا دیا۔

لیٹے لیٹے اسد نے اپنی ٹانگیں اور بازو ہلائے۔

”میں آزاد ہوں؟“ اُس نے حیرت سے پوچھا۔

”بالکل، ذوالفقار نے کہا، ”آزاد ہو۔“

”کیسے؟“

ذوالفقار نے ہاتھ ہوا میں اٹھایا اور مسکرا کر چٹکی بجائی: ”ایسے۔“

اسد نے کبل بنا کر اپنے ہاتھ اور پاؤں کو دیکھا۔ اُس کی کلائی اور ٹخنے پر سیاہ رنگ کے متورم حلقے موجود

تھے۔ مگر اُن میں زنجیریں نہ تھیں۔ وہ آزاد تھے۔ اُس وقت پہلی بار اسد کو حقیقتاً آزادی کا احساس اُس درم شدہ

بد رنگ جلد کو دیکھ کر ہوا۔ اُس کا دل کیبارگی حلق کی جانب لپکا۔ اُس کی نظریں دروازے پر گئیں۔ دروازے اور

نیلے آسمان کی چمک اُن پر پڑ رہی تھی۔ اسد ہاتھ سے آہستہ آہستہ دل کے اوپر سینے کو نلنے لگا۔

ذوالفقار آگے جھک کر بولا: ”اب تم بالکل آزاد ہو۔“

”میں کہاں پر ہوں؟“ اسد نے پوچھا، ”یہ کس کا گھر ہے؟“

”اپنا ہی ہے۔“

”آپ کا گھر ہے؟“

”میرے ایک جاننے والے کا ہے۔“ ذوالفقار نے کہا، ”جب تمہیں رہا کیا گیا تو تم بیہوشی کی حالت

میں تھے۔“

”کتنی دیر ہو گئی ہے؟“

”دو روز۔“

”مجھے پرسوں رہا کیا گیا تھا؟“

”ہاں۔ پہلے روز تمہیں کافی تیز بخار تھا۔ ڈاکٹر کی دوائی سے اگلے روز بخار تو اتر گیا مگر بیہوشی قائم رہی۔ ڈاکٹر

اس کی وجہ صرف صدر اور کمزوری بتاتا ہے۔ نلک کی کوئی بات نہیں۔ چند روز آرام کرنے سے تندرست ہو جاؤ گے۔“

اسد نے پٹائی پر نگاہ دوڑائی جس پر سنبری مائل ٹیٹھے کی دو بوتلیں پڑی تھیں جن پر کاندہ کی تراشیدہ خوراکیوں کے

نشان چپکے تھے۔ بوتلوں کے پاس دو لٹریں کے گلاس پڑے تھے۔ اُس نے چھاتی سے کبل اٹھا کر ایک لمبا سانس لیا۔

اُس کا جسم بے ہوش تھا۔

”مجھے صاف کس نے کیا؟“ اسد نے جھمکتے ہوئے پوچھا۔

”تھانے میں۔“ ذوالفقار نے بتایا، ”گیلے پڑے سے بدن کر اچھی طرح صاف کر دیا گیا ہے۔ تمہارے

پکڑے بھی وہیں پر دھو دیے گئے ہیں۔ پٹی بھی بدلی گئی۔ زخم اب تقریباً بھر چکا ہے۔
اسد نے ہاتھ اٹھا کر ماتھے کے زخم کو چھوا۔ "میں رہا کیسے ہوا؟" اس نے پوچھا۔
"ابھی آرام کرو۔ پھر بات کریں گے۔"

"مگر میں چھوٹا کیسے؟"

"مزید تنقیش کے نتیجے کے طور پر ایک اور گرفتاری عمل میں آئی ہے۔"
"کون گرفتار ہوا ہے؟"

"ایک شخص ہے۔ گمشدہ سے تعلق نہیں رکھتا۔ جنگلات میں کھڑا تھا۔"
"کیا نام ہے؟"

"نام مجھے معلوم نہیں۔"

"کس کی گواہی پر گرفتار ہوا ہے؟" اسد نے پوچھا، "کوئی ثبوت ملا ہے؟"
"تفصیلات مجھے معلوم نہیں۔ سنا ہے اس نے اقبال جرم کر لیا ہے۔"

"ثبوت کیا ملا ہے؟"

"دیکھو، ذوالفقار اس کے کندھے پر ہاتھ رکھ کر بولا، "ڈاکٹر نے کہا ہے تمہیں ابھی مکمل آرام کی ضرورت ہے۔ ان باتوں سے دماغ کو پریشان کرنے کی ضرورت نہیں۔ بہت وقت پڑا ہے۔"

"آؤ قتل برآمد ہو گیا ہے؟" اسد نے پوچھا۔

"غالباً ہو گیا ہے۔"

"کیا ہے؟ چاقو ہے؟"

ذوالفقار اٹھ کھڑا ہوا: "تمہاری باتوں سے تو معلوم ہوتا ہے اس کی دکالت کرنا چاہتے ہو۔ میں تمہارے لیے کچھ کھانے کو لے کر آتا ہوں؟" وہ بولا۔

اس کے جانے کے بعد اسد نے محسوس کیا کہ اس کی سانس پھول گئی ہے۔ چند منٹ کی گفتگو سے ہی اس کے سینے میں ہلکا ہلکا درد ہونے لگا تھا۔ وہ آنکھیں بند کیے بستر پر پڑا رہا۔ جب ذوالفقار بخینی کا پیالہ اور ساٹھ دوسرے لے کر آیا تو پیالے میں اس پتلے سے شور بے کو دیکھ کر ایک بار اسد نے کراہت سے منہ پھیر لیا۔ مگر بخینی کی خوشبو نے اس کی زبان کے نیچے سے آستہا کالعبا کھینچ نکالا۔ دس بجو بجو کر کھاتے اور گھونٹ گھونٹ بخینی پیتے ہوئے اسد نے اپنے سرکھے برٹے بدن کے گوشوں تک پھیلی ہوئی لاکھوں ننھی ننھی شریاؤں میں توت اور حرارت کو سرایت کرتے

ہوئے محسوس کیا۔ یخنی ختم کرتے ہی اُس پر نفاہت کی نیند طاری ہو گئی۔ گہری نیند میں جانے سے پہلے اُس نے ذوالفقار کی آواز سنی، ”دوروز تک چمچے سے مشکل کچھ خوراک اندر جاسکی ہے۔ اب ٹھیک طرح کھاؤ گے تو طاقت آجائے گی۔“

خواب میں اُس نے دیکھا کہ اُس کے دونوں ہاتھوں میں ناسور کی قسم کے زخم پیدا ہو گئے ہیں جو برس رہے ہیں۔ پھر دیکھنے ہی دیکھتے اُس کے ہاتھ جھڑکے نیچے گر پڑتے ہیں۔ اُسے درد کا احساس قطعاً نہیں ہوتا، مگر اُس کے دل میں ایک ناقابل تلافی نقصان کا ہول پیدا ہوتا ہے۔ — اس ہول سے چونک کر وہ جاگ پڑا۔ مگر چند ہی لمحے بعد نیند نے دوبارہ اُس پر غلبہ پالیا۔ اُس مختصر سے عرصے میں، جب وہ جاگا تھا، اُس نے محسوس کیا کہ اُس نے وہ بو سونگھی ہے جو ایک بار پہلے نیم خواب کی حالت میں سونگھی تھی اور پریشان ہو گیا تھا، کیونکہ ایسی بو اُس نے پہلے کبھی نہ سونگھی تھی، سرد سی بو، جو شاید موت کی بو تھی۔ جب اُس کی آنکھ کھلی تو دن ڈھل چکا تھا۔ اُس گرم بستر میں اپنے آپ کو اُسودگی سے لیٹے ہوئے پا کر اسد کو اچانک بے انتہا طمانیت کا احساس ہوا، جیسے ایک بار پتھر کے فرش پر لیٹے لیٹے اُس کو منظر دکھائی دینے لگے تھے اور اُسے خیال ہوا تھا کہ وہ مر چکا ہے۔ پھر تھوڑی دیر کے بعد منظر دکھائی دینے بند ہو گئے تھے اور اُس کو پتا چلا تھا کہ وہ زندہ ہے۔ اب خواب اُس کا دل دہلاتے تھے۔ ذوالفقار اُس کے لیے یخنی کا بھرا ہوا پیالہ اور موٹی سی نرم خمیری روٹی لے کر آیا۔ اب ایک مستقل جھوک اُس کے پیٹ میں پیدا ہو چلی تھی۔ یخنی کے ساتھ روٹی کھاتے ہوئے اُس نے شاہ رخ کے بارے میں پوچھا۔

”پھٹی سے واپس آ گیا ہے۔“ ذوالفقار نے کہا، ”کل اور پرسوں دونوں دن آتا رہا ہے۔ ابھی شاید آئے گا۔“

ذوالفقار کرسی پر بیٹھا ادھر ادھر کی باتیں کر رہا تھا کہ شاہ رخ آ پہنچا۔ اسد کو بستر پر اٹھ کر بیٹھے ہوئے دیکھ کر اُس کا چہرہ کھل اٹھا۔ اُس نے گرمجوشی سے اسد کے ساتھ ہاتھ ملایا اور دیر تک دونوں ہاتھوں میں اُس کا ہاتھ پکڑے زور زور سے ہلاتا اور اُس کے چہرے پر نظریں جمائے خاموشی سے مہتا رہا۔ پھر وہ اُس کے پاس ہی چار پانی پر بیٹھ گیا۔

”تم کس مصیبت میں پھنس گئے تھے؟“ وہ ہنس کر بولا، ”میرے واپس آنے تک توڑک گئے ہوتے۔“

پھر وہ خود ہی اپنی بات پر پریشان سا ہو کر خاموشی سے اسد کو دیکھنے لگا۔ ”تمہارے ساتھ زیادتی ہوئی ہے۔“ وہ سنجیدگی سے بولا۔

اسد دروازے سے باہر شام کے اندھیرے کو دیکھ رہا تھا۔ ”ہاں۔“ اُس نے آہستہ سے جواب دیا۔

شاہ رُخ نے ذوالفقار کی خیریت دریافت کی۔

”شاہ رُخ،“ کچھ دیر باتیں کرنے کے بعد اسد نے کہا، ”وہ کٹر جو کڑا گیا ہے۔“

”ہاں۔“

”کون ہے؟“

”تھا۔“ شاہ رُخ نے کہا، ”پچھلے سال نکال دیا گیا تھا۔ چورہی میں۔“

”کون ہے؟“

”خوشی محمد۔“ شاہ رُخ نے کہا، ”باع کا ہے۔“

”خوشی محمد! اسد حیرت سے تقریباً چلا اٹھا، ”میں اُسے جانتا ہوں۔“

”ہاں۔ یہ شخص عادی چور ہے۔“

ذوالفقار نے یحییٰ کا خالی پیالہ اور تھوڑی سی پچی ہوئی روٹی اٹھائی اور باہر نکل گیا۔

”مگر حکیم کے ساتھ اُس کے پرانے تعلقات تھے۔“ اسد نے کہا، ”زیادہ تر جرمی بوٹیاں تو وہی سرحد پار

سے لاکر حکیم کو سپلائی کیا کرتا تھا؟“

”ہاں۔ حکیم کے فتنے اُس کے کچھ پیسے بھی بقایا تھے۔ مگر چور کے لیے کوئی وجہ ہوتی ہے؟ اس علاقے

میں زیادہ تر چوریاں اپنے ہی آدمیوں کے ہاتھوں ہوتی ہیں، اور عموماً پرانے تعلقات رکھنے والے کرتے ہیں۔“

”مگر خوشی محمد کے لیے تو چورہی کرنے کی کوئی وجہ نہیں۔ اگر اُس کے پیسے حکیم کی طرف نکلتے تھے تو چورہی کرنے

کا کیا مطلب؟ کرنی ہی تھی تو اپنے پیسے وصول کرنے کے بعد کرتا اور فرض کیا کہ وہ چورہی کرنے ہی آیا ہے تو

حکیم کو قتل کر دینے سے تو اُسے کچھ بھی نہیں ملتا۔“ اسد نے آہستہ سے سر کو نفی میں ہلایا، ”میں نہیں مانتا۔“

شاہ رُخ مکملکی بازو سے اسد کو دیکھتا رہا۔ اُس وقت پہلی بار شاہ رُخ کو احساس ہوا کہ یہ شخص، اسد، جس

کے ساتھ اُس کی گہری واقفیت رہی تھی، وہ شخص نہیں تھا جسے وہ چند روز پہلے گمشدہ میں چھوڑ کر چھٹی پر گیا تھا۔

گو اُس کی دوستانہ مسکراہٹ اُسی طرح بے ساختہ تھی، اُس کی باتوں کا رُخ، اُس کی آنکھوں کی عجیب سی ہندی

زخم خوردہ شکل مختلف تھی۔ اس چند روز کے عرصے میں وہ بدل گیا تھا۔

”قتل کی واردات،“ شاہ رُخ نے کہا، ”ٹیڑھی سی چیز ہے۔ بہت کم قتل ایسے ہوتے ہیں جسیدھے

سادے واقعات پر بنیاد رکھتے ہیں۔ خوشی محمد کے بارے میں دو باتیں اس وقت کم و بیش یقین کے ساتھ کہی

جاسکتی ہیں۔ ایک یہ کہ وہ چورہی کی نیت سے آیا تھا۔ دوسری کہ اُس کے ہاتھ سے قتل ہوا۔ چورہی کی نیت سے

لے کر قتل کی واردات تک کا درمیانی علاقہ نامعلوم ہے۔ کس نے پہلے حملہ کیا، کیوں کیا، کیونکر کیا ہے ان باتوں کا تعین تحقیق سے ہوگا۔

”قتل کی شہادت کیا ہے؟“

”آلہ قتل۔“

”برآمد ہو گیا ہے؟“

”ہاں۔“

”کیا ہے؟“ اسد نے بے صبری سے پوچھا، ”چاقو ہے؟“

”ہاں۔“

”پھلکی کی شکل کے دستے والا ہے پتیل کے دستے والا جس میں رنگ برنگے پتھر جڑے ہوئے ہیں؟“

”مجھے خبر نہیں۔“ شاہ رخ حیرت سے بولا، ”تمہیں کیسے خبر ہے؟“

”اس شکل کا ایک چاقو آلہ قتل کے نام سے میرے سر منڈھا جاتا رہا ہے۔“

”جو ہتھیار برآمد ہوا ہے بہر حال اصلی ہی معلوم ہوتا ہے۔“

”کیسے؟ تمہیں کیسے یقین ہے؟“

شاہ رخ نے اُن ٹھٹھکی ہوئی، لبضہ آنکھوں میں پھر اُس اتھاہ اجنبیت کی جھلک دیکھی۔

”اول اُس کے گھر سے برآمد ہوا ہے۔ دوم اُس پر انسانی خون موجود تھا۔ سوم زخم کی شکل و صورت اور

نوعیت اس سے میل کھاتی ہے کسی اور ثبوت کی ضرورت نہیں رہتی۔“

ابھی ابھی، اسد نے سوچا، اس نے کہا تھا قتل ایک ٹیڑھی سی چیز ہے۔ وہ پھیلی ہوئی، خالی خالی آنکھوں

سے شاہ رخ کو دیکھتا رہا۔ پہلے اتنا اسرار، پھر اتنی سادگی! یہ لوگ کیا کہنا چاہتے ہیں۔ مجھے ان کی سمجھ کیوں نہیں

آتی۔ میں ان لوگوں کی باتوں سے کیسے ایک دم اتنا دور ہو گیا ہوں؟ اسد نے محسوس کیا کہ اب وہ پہلے کی

طرح واقعات کو ایک دوسرے کے ساتھ جوڑ کر کسی سیدھے سادے تسلی بخش نتیجے پر پہنچنے سے قاصر ہو چکا تھا۔

یہ نہیں کہ گتھی کو سلجھانے کی اُس کے اندر خواہش نہ رہی تھی۔ مگر حالات پر اور واقعات کی ظاہری شکل پر اُس کا اعتبار اٹھ

گیا تھا۔

”خوشی محمد کو تم نے پکڑوایا ہے؟“ اسد نے پوچھا۔

”اونہوں۔“ شاہ رخ نے نفی میں سر ہلایا، ”اُس کے بھائی بندوں نے ہی مجھری کی تھی۔ مجھری میرے

”مک پہنچی، میں نے آگے بڑھا دی۔ میرا اس میں اتنا ہی حصہ ہے۔“
ذوالفقار نے دروازے سے اندر جھانکا، جیسے کسی چیز کی تلاش میں ہو۔ مینر پر اپنی سگریٹ کی ڈبیا دیکھ
کر اندر چلا آیا۔ کرسی پر بیٹھ کر اُس نے ایک سگریٹ سُکایا اور ڈبیا جیب میں ڈال لی۔ اُس کے سر پر بالوں کی فصل
اس شکل میں اُگی تھی جیسے اُس نے ملگجے رنگ کی ٹوپی پہن رکھی ہو۔
”میرا خیال ہے۔“ وہ کش لے کر بولا، ”تم اب آرام کرو۔“
”میں اب ٹھیک ہوں۔“ اسد نے کہا۔

”واہ۔“ وہ ہنس کر بولا، ”بستر پر اٹھ کر بیٹھنے سے ٹھیک ہو گئے ہو؟ تمہیں کم از کم دو چار دن اور
خراک کی اور آرام کی ضرورت ہے۔“ ذوالفقار اٹھ کھڑا ہوا۔ ”میں ابھی آتا ہوں۔“ اُس نے شاہ رُخ سے
کہا اور باہر نکل گیا۔

باہر نکلتے نکلتے ذوالفقار نے دروازہ بھیڑ دیا۔ رات کی روشنی اسد کی نظر سے اوجھل ہو گئی۔ دروازہ
بند ہوتے دیکھ کر اُس کا دل دفعۃً سکڑنے لگا۔ اُس کا جی چاہا کہ شاہ رُخ سے کہے، دروازہ کھول دو۔ مگر باہر
پہاڑوں کی رات یک دم سرد ہو گئی تھی۔ اسد بستر پر اُکڑوں پیچھا دروازے کو گھورتا رہا۔
”شاہ رُخ،“ اُس نے پوچھا، ”ذوالفقار کو تم کتنی دیر سے جانتے ہو؟“

”چند مہینے سے۔ تم تو اس کے پرانے واقف ہو۔“

”میرے ساتھ والے گاؤں کا رہنے والا ہے۔“ اسد نے کہا، ”یہ اس کا سرکاری مکان ہے؟“

”نہیں۔ ایک کشمیری کا ہے۔“

”یہ کیا کام کرتا ہے؟“

”سرکاری ملازم ہے۔“

”سرکاری ملازم تو تم بھی ہو۔“ اسد نے کہا، ”یہ کس قسم کا سرکاری ملازم ہے؟“

”تمہیں نہیں پتا؟“ شاہ رُخ مسکرا کر بولا۔

”نہیں۔“

”تمہارے ساتھ اس کی ملاقات تو ہو چکی ہے۔“

”ایک بار حوالات میں ہوئی تھی۔ میں نے پوچھا پر لمبے میں ہو، کہنے لگا نہیں، سرکاری ملازم ہوں۔“

کچھ دیر کے بعد شاہ رُخ نے جواب دیا: ”غالباً فرج کے ساتھ اس کا تعلق ہے۔ ٹھیک سے مجھے بھی علم نہیں۔“

”پولیس کے ساتھ اس کا اثر سُرخ کیسے ہے؟“

”تھانیدار کلیم انڈھاں کے ساتھ اس کا اچھا میل جول ہے۔ ویسے اس علاقے میں فوج اور پولیس کا آپس میں کچھ نہ کچھ تعلق رہتا ہی ہے۔ یہاں کا بہت سارا کاروبار فوج کے دم پر چلتا ہے۔ دراصل فوج کی آمد سے اس علاقے کے لوگوں کی مالی حالت کافی بہتر ہو گئی ہے۔ چنانچہ انتظامیہ کے کاموں میں فوج کا تھوڑا بہت دخل قدرتی امر ہے۔“

”ہوں۔“ اسد ٹھوڑی گھٹنوں پر رکھتے دروازے کو گھورتا رہا۔ ”مجھے یہاں کیوں لے آیا ہے؟ پھر اس

نے کہا۔

”جب میں چھٹی سے واپس آیا تو اس نے تمہارے بارے میں میرے ساتھ بات کی تھی۔ میرے خیال میں تمہارے ساتھ اسے ویسے ہی ہمدردی ہو گئی ہے۔ آدمی دل کا اچھا ہے۔ فوج میں ہونے کے باوجود بہت جذباتی اور مخلص شخص ہے۔ پڑھا لکھا آدمی ہے۔“

”ہاں۔“ اسد نے کہا، ”یہاں کیوں لے آیا ہے؟“

شاہ رُخ کمرے میں ادھر ادھر دیکھنے لگا۔ ”سب سے مناسب جگہ غالباً یہی تھی۔“ وہ بولا۔

”مناسب جگہ سے کیا مطلب؟“

شاہ رُخ نے جواب دینے سے احتراز کیا۔ جب اسد نے اپنا سوال دہرایا، تو بولا: ”میں نے پوری کوشش کی تھی کہ تمہیں بنگلے لے جاؤں۔ مگر پولیس نے اعتراض لگا دیا۔“

”کیسا اعتراض؟“

”اُن کے خیال میں گشت کے علاقے میں تمہارا جانا مناسب نہیں۔“

”کس کے خیال میں؟ تھانیدار کے؟“

”پولیس کے خیال میں۔“ شاہ رُخ نے کہا۔

”کیوں؟“

”نقص امن۔“

”نقص امن! اسد بولا، ”میں جرائم پیشہ آدمی ہوں؟“ غصہ اس کے دماغ کو اندھی کی طرح چڑھا۔

”جرائم پیشہ میں ہوں یا وہ ہیں؟ جو بے گنا ہوں کر پکڑ کر اُن پر تشدد کرتے ہیں؟“

وہ کئی لمحوں تک آہستی ہوئی آنکھوں سے جواب طلب کرتا رہا۔ شاہ رُخ نے خاموشی سے بھنٹوں اور کندھے

اچکا کر بے بسی کا اظہار کیا۔ شاہ رخ کی اس حرکت کا اثر تھا یا کہ اپنی آواز کی بے جرابی کا احساس، اسد کا غصہ جس سرعت سے چڑھا تھا، اسی تیزی سے ٹھنڈا پڑ گیا۔

”یا شاید اُسے یہ خدشہ ہے،“ اسد متوازن آواز میں بولا، ”کہ میں اُس کی کارگزاری لوگوں میں بیان کروں

گا؟“

”نقص امن کا جلد کسی بھی مقصد کے لیے استعمال ہو سکتا ہے۔“ شاہ رخ نے کہا، ”قانون نے اس سلسلے میں انہیں وسیع اختیارات دیے ہیں۔“

”مگر میں وہاں.....“

شاہ رخ گویا اُس کے دل کی بات جان گیا۔ ”یا سمین اب بالکل ٹھیک ہے۔“ وہ اسد کی بات کاٹ کر بولا، ”اُس پر صد بے کے اثرات کافی حد تک زائل ہو گئے ہیں۔ کچھ اُن کے مزارعوں نے ہاتھ پاؤں نکالنے شروع کیے تھے۔ میں نے انہیں دبا دیا ہے۔“

غصہ ایک بار پھر اسد کے دل میں اُچھال مارنے لگا۔ مگر اب کے یہ غصہ ایک بندھی بندھائی، باضبط صورت میں ظاہر ہو رہا تھا۔ شاہ رخ اُس کے پاس گیا ہے، جاتا رہتا ہے، کتنی بار ملا ہے، وہ سوچنے لگا۔

یا سمین نے شاہ رخ سے میرے بارے میں پوچھا ہے؟ وہ اب مجھ سے ملنے تو آ سکتی ہے۔ اتنی کیوں نہیں؟ شاہ رخ نے اُسے بتایا ہے؟ — جب اسد کا دل اس اُچھال کی کوہان پر اٹھتا تو ایک ایک کر کے یہ سوال ابھرتے، پھر ڈوب جاتے۔ اُسے یقین نہیں آ رہا تھا کہ اُسے گنہگار سے روکا جاسکتا ہے۔

”مگر میں وہاں رہتا ہوں۔“ وہ بے سمجھ آواز میں بولا، ”علاج کو دارا ہوں۔“

”علاج کرنے والا تو چیل بسا۔“ شاہ رخ نے کہا، ”پولیس کو خواہ مخواہ چیلنج کرنا مناسب نہیں۔ اس قصے کو

اب — — —“

”مناسب نہیں! اسد بولا، ”یہاں پر کیا مناسب ہے اور کیا مناسب نہیں۔ بے گناہوں کو پکڑنا مناسب ہے؟ میری بے گناہی ثابت ہو چکی ہے۔“

”یہ بات نہیں۔“ شاہ رخ نے صبر سے کہا، ”تمہارے ذاتی تحفظ کے لیے بھی نقص امن لاگو ہو سکتا ہے۔“

”ذاتی تحفظ تو مجھے اسی روز حاصل ہو گیا تھا جب میں اُن کی قید سے پھڑتا تھا۔“ اسد طنز سے بولا۔ ”گنہگار میں مجھے کیا خطرہ ہے؟“

”میں اُن کا نقطہ نظر بیان کر رہا ہوں۔“

”تمہارا نقطہ نظر کیا ہے؟“ اسد تیزی سے بولا، ”یا تمہارا کوئی نقطہ نظر نہیں ہے؟“

جواب میں اسد کو شاہ رخ کے فراخ چہرے پر کھلی ہوئی بے صوت آنکھیں ملیں، جن میں نسل در نسل اطاعت کی خاموشی اور اطمینان تھا۔

اُس نے چپیں بچپیں ہو کر کمرے میں ایک نظر دوڑائی۔ کوئی حیلہ۔ کوئی بہانہ۔ جب اُسے اور کچھ کہنے کو نہ ملا تو بولا: ”میرا سامان وہاں پر ہے۔“

شاہ رخ کی آنکھوں کا رخ بدلا، اسد کی نظروں نے اُن کا پیچھا کیا، پھر اُس نے جلدی سے جھجک کر چارپائی کے نیچے نظر ڈالی تو اُس کا سامان پڑا تھا۔ کالا ٹرینک، مقفل، اوپر کیبل کا چھوٹا سا بچھ، سب سے اوپر بوٹوں کا ایک جوڑا۔ سب چیزیں ادوائن کی رسی سے کس کر ایک گٹھڑی کی صورت میں بانڈھ دی گئی تھیں۔ وہ حیرت سے آنکھیں پھاڑے، شاہ رخ کو دیکھتے ہوئے، ہاتھ چارپائی کے نیچے لے جا کر اپنے سامان کو سولتا رہا۔ بہت آہستہ آہستہ، اُس کا دل میٹھ گیا۔

کچھ دیر خاموش رہنے کے بعد اسد نے کہا: ”تم کچھ نہیں کر سکتے؟“

”میں نے پوری کوشش کر کے دیکھ لی ہے۔“ شاہ رخ نے کہا اور اٹھ کھڑا ہوا۔ وہ چارپائی کے پاس کھڑا بند دروازے کو دیکھتا رہا۔ ”ذوالفقار نہیں آیا۔ بہت دیر ہو گئی ہے۔ میں اب چلتا ہوں۔“ اُس نے ہاتھ آگے بڑھایا۔

”بٹنگہ یہاں سے کتنی دُور ہے؟“ اسد نے ہاتھ ملاتے ہوئے پوچھا۔

”پانچ میل۔“ شاہ رخ نے جواب دیا۔ ”کل آؤں گا۔“ وہ ہاتھ ہوا میں لہرا کر دروازے سے نکل گیا۔ باہر جا کر اُس نے آہستہ سے دروازہ بھیڑ دیا۔

اُس وقت ایک بار پھر اسد پر وہ دہلا دینے والا، بے بسی اور تنہائی کا احساس طاری ہونے لگا۔ اُسے محسوس ہوا کہ اُس کے وجود کی جڑیں پلنے لگی ہیں، اُن میں خلا پیدا ہو گئے ہیں اور ہوا بیچ سے نکلی جا رہی ہے اور دُور دُور تک کوئی اُن پر ہاتھ رکھنے والا نہیں۔ وہ بستر پر ڈھلک گیا۔ اُس نے کیبل سے اپنے آپ کو ڈھانپ لیا اور آنکھیں بند کر لیں۔ ذوالفقار دروازہ کھول کر اندر داخل ہوا، اسد کو سویا ہوا پا کر آہستہ آہستہ قدم رکھتا کمرے کے وسط تک آیا اور چند منٹ تک رُکار رہا۔ اسد نے سر اٹھایا نہ آنکھیں کھولیں۔ اُس میں اتنی ہمت نہ رہی تھی کہ ذوالفقار کا سامنا کرتا۔ کچھ دیر کے بعد اُس نے چھونک سے لیمپ بجھانے کی آواز سنی۔ پھر قدموں کی چاپ باہر نکل گئی اور

دروازہ بند ہو گیا۔

خواب میں اُس نے بند دروازے اور یاسمین کے کھلی کھلی آنکھوں والے بے تکونی چہرے دیکھے۔ پہاڑ کی دُھلان پہ وہ لڑھک رہا تھا۔ کوئی شے دل سے نکل گئی تھی، مگر پتا نہیں چلتا تھا۔ دل ایک شکنجے میں تھا۔



”میں آج باہر جا رہا ہوں۔“ صبح سویرے ذوالفقار نے اسد سے کہا، ”رات کو دیر سے واپس آؤں گا۔ کریم کو کہہ دیا ہے۔ تمہارا کھانا تیار کر دے گا۔ آرام کرنا۔“
اسد چار پائی پر بیٹھا، دودھ والی اُلبتی ہوئی کشمیری چائے کا بڑا سا پیالہ کپڑے میلی سی ڈبل روٹی بھگو بھگو کر کھا رہا تھا۔

”کل رات کو شاہ رُخ۔۔۔“ اسد نے کہنا شروع کیا۔

”ہاں۔“ ذوالفقار نے اُس کی بات کاٹ کر کہا، ”میں واپس آ رہا تھا تو ملاقات ہوئی تھی۔ شام کو آئے گا۔“

ذوالفقار کرسی پر بیٹھا سگریٹ پی رہا تھا۔ اُس کا دُھلا دُھلا، ڈالٹھی منڈا صحت مند چہرہ ایک مستعد اور فرض شناس شخص کا چہرہ تھا۔ صرف اُس کی گول گول تیز آنکھوں میں کسی ایسے جذبے کی چمک تھی جو اُسے دوسروں سے ممتاز کرتی تھی۔ اُسے دیکھتے ہوئے اسد کو بلاوجہ شاہ رُخ کا چہرہ یاد آیا۔ شاہ رُخ کا چہرہ نسبتاً خوبصورت اور فراخ تھا، مگر اُس میں کوئی خاص بات نہ تھی، جیسے کہ اُس کے پیچھے کی زمین سپاٹ ہو۔ اُس کا چہرہ ایک عام سرکاری ملازم کا چہرہ تھا، ذہین، خدا خوف، کسی حد تک با اصول۔ اُس پر نظر ڈال کر معلوم ہوتا تھا کہ وہ سپاٹ زمین غیر آباد اور زرخیز ہے، اسے قبضے میں لے کر کچھ بھی پیدا کیا جاسکتا ہے۔ وہ ایک ایسے آدمی کا چہرہ تھا جسے اصول کے نام پر حکم دے کر بے مثال سفاکی کا اہل بنایا جاسکتا تھا۔ اس کے برعکس ذوالفقار کا چہرہ سنگلاخ زمین پر قائم تھا۔ اُس زمین پر بے شمار زیر و بم، دُھوپ سائے، خداداد جھاڑیوں کے نشان ملتے

تھے۔ یہ احساس ہوتا تھا کہ مستعدی اور فرسٹ شناسی کے علاوہ کوئی اور قوت بھی ہے جو اس شخص کی جڑوں کو مضبوطی سے تھلمے ہوئے ہے۔ یہ کون سی شے تھی؟ علم؟ جنون؟ حیر؟۔۔۔۔۔ اس چہرے کا ایک ذہن تھا۔ یہ شخص ان لوگوں میں سے تھا جن کے اوپر پر شکوہ حکومتوں کے عہد پلتے ہیں۔ اس چہرے پر بھروسا کیا جاسکتا تھا! اس کے دل میں اپنا تک، پہلی بار، ذوالفقار کے اوپر اعتماد کا جذبہ پیدا ہوا۔

”میں گمشدہ کیوں نہیں جاسکتا ہے؟“ اس نے پوچھا۔

”ہنہہ؟“

”گمشد میں میرا داخلہ کیوں بند ہے؟“

”تمہاری حفاظت کا معاملہ پولیس کے پیش نظر ہے۔“

”مجھے کس سے خطرہ ہو سکتا ہے؟“

”حکیم کے کچھ مزارعے پہلے ہی سر اٹھا چکے ہیں۔ شاہ رخ کی مداخلت سے معاملہ رفع دفع ہو گیا ہے۔“

یاسین گل پھر بھی گاؤں کی اپنی لڑکی ہے۔ جیسے تیسے حالات کے مطابق رہنا سیکھ لے گی۔ تمہارا معاملہ مختلف ہے۔“

”کیسے؟“

”تم اجنبی ہو۔ جرم اور سزا کا معاملہ ایک عجیب معاملہ ہے۔ ایک طرف یہ سراسر قانونی معاملہ ہے دوسرے ہاتھ پر ذاتی معاملہ بن جاتا ہے۔ آج اگر خوشی محمد کا جرم ثابت ہو جاتا ہے اور اسے سزا ہو جاتی ہے، تو بھی تمہارے خلاف ان دیہاتیوں کا بغض قائم رہے گا۔ مجھے یقین ہے کہ ان میں سے کئی ایسے ہوں گے جو آخری دم تک خوشی محمد کو بے گناہ ہی سمجھیں گے۔“

میری بے گناہی ثابت ہو چکی ہے، اسد نے کہنا چاہا۔ مگر زبان روکے ذوالفقار کو دیکھتا رہا۔

”پھر اگر تم اپنی لوگوں کے درمیان جا کر، اسی گھر میں رہنا شروع کر دو تو معاملہ ذرا ٹیڑھا ہو جاتا ہے بیشک

اس کا ایک اور رخ بھی ہے۔ پولیس نہیں چاہتی کہ ان کے اوپر بھی کسی قسم کا کوئی حرف آئے۔“

”میں پولیس کے بارے میں کوئی بات نہیں کروں گا۔“ اسد نے کہا۔

”تمہیں علم ہے یہ علاقہ اپنی تاریخ کے نازک ترین دور سے گزر رہا ہے۔ ان حالات میں کسی چھوٹی سے

چھوٹی بد امنی کا ریسک بھی نہیں لیا جاسکتا۔ یہ قوم اس وقت جس مرحلے پر ہے اس کو اگر ہم نے کامیابی سے سر کرنا

ہے تو اتھارٹیز کا مکمل کنٹرول اس کے لیے پہلی شرط ہے۔“

”اتھارٹیز! اسد نے اچھٹے سے دہرایا، ”اتھارٹیز تو نظم و نسق چلانے کے لیے ہوتی ہیں۔ قوموں

کے مرحلے کیسے سر کر سکتی ہیں؟

ذوالفقار کے چہرے پر ہلکی سی پُر اعتماد مسکراہٹ ظاہر ہوئی۔ ”پراپگنڈا، میرے دوست جو تمہیں اخباروں اور کتابوں میں ملتا ہے، سیاست کے مرحلے طے کرتا ہے۔ جنگ کے۔ قوم۔ جمہوریت۔ انقلاب۔ یہ سب کیا ہے؟“ اُس کا ہاتھ ایک لحظے کے لیے ہوا میں اٹھا اور ایک ہلکے سے دھماکے کے ساتھ مینر پر آ رہا۔ ”کھین۔“ وہ فیصد کن انداز میں بولا، ”ایک نبر کتابیں لکھی جاتی ہیں تو ایک فور عمل آتا ہے۔ دُنیا کے بڑے بڑے انقلابوں میں لاکھوں آدمیوں کو، انقلاب کے سپاہیوں کو مردا دینا ضروری سمجھا گیا۔ کیوں؟ ڈسپین۔ تمہیں علم ہے اس وقت بڑی بڑی نامور انقلابی حکومتوں کو کون چلا رہا ہے؟“ اُس نے اعلانیہ انداز میں انگلی ہوا میں اٹھائی، ”مٹری۔“ ذوالفقار کی آنکھوں کی پوشیدہ آگ چمک اٹھی تھی۔ اسد اُس کے جذبے کے چنگل سے نکلنے کے لیے ہاتھ پاؤں مار رہا تھا۔

”اس قوم کو اب قیادت اور کنٹرول کی ضرورت ہے۔“ ذوالفقار کہہ رہا تھا۔

”مجھے اپنی ذمہ داری کا احساس ہے۔“ اسد نے کہا۔

ذوالفقار نے گہری نظروں سے اُسے دیکھا۔ ”ٹھیک ہے۔ تمہیں اپنی ذمہ داری کا احساس ہے تو بہت کچھ کر سکتے ہو۔ مگر تم جانا ہی چاہتے ہو تو بہتر یہی ہے کہ واپس اپنے گاؤں چلے جاؤ، اور یاسین کو خط لکھ کر بولو۔ وہ اپنی جائداد وغیرہ بیچنے کا بندوبست کر سکتی ہے۔ بشرطیکہ وہ جانا چاہے۔“

”وہ جانا چاہتی ہے۔“ اسد نے جلدی سے کہا۔

”تمہیں یقین ہے وہ جانا چاہتی ہے؟“ ذوالفقار نے سُکرا کر پوچھا۔

”ہاں۔ مجھے یقین ہے۔ جائداد کا بندوبست کرنے میں کچھ وقت لگے گا۔“ اسد نے بات بنائی،

”مگر سب سے پہلے مجھے اپنی دوا حاصل کرنی ہے۔ اس کے بغیر میرا زندہ رہنا بہت مشکل ہے۔ یاسین کو۔“

ذوالفقار کی ہنستی ہوئی، ٹھٹھا کرتی ہوئی آنکھوں کے سامنے اُس کا عزم ٹوٹنے لگا۔ اُس نے مشکل جملہ پورا کیا،

”اس دوا کا علم ہے۔“

کھلے دروازے سے صبح کی دھوپ میں ملبوس پہاڑ کی چوٹی پر پشت نظر آ رہی تھی۔ جگہ جگہ پر گھنے بلند

درختوں کے جھنڈ تھے جو دُور سے ٹھگنی سیاہ جھاڑیوں کی مانند دکھائی دیتے تھے۔ اسد کی طویل، ٹھہری ہوئی نظر

ان پر اُلکی رہی۔ کوئی جیلہ، کوئی بہانہ! آسمان کا رنگ کس قدر صاف ہے، اس نے حیرت سے سوچا۔

صاف اور نیلا۔ اتنا خالص اور شوخ رنگ آسمان کا میں نے کبھی نہیں دیکھا۔ اسد کو پہلی بار احساس ہوا کہ وہ

بے گھر ہو گیا ہے۔ گمشدہ کا نقشہ اس کی آنکھوں کے آگے آکر ٹھہر گیا۔ سنسان دیواروں سے لپٹی ہوئی دھوپ سائے کے عالم میں تھی، اور ہر دیوار کے ساتھ ایک ہی صورت کھڑی تھی۔ اسد کا دل حلق کی جانب لپکا۔ یاسمین! اس نے آنکھیں اٹھا کر ایک پہلی سی نظر آسمان پر ڈالی۔ آسمان کے بچوں بیچ دھوپ میں ہیرے کی مانند چمکتا ہوا ایک پرندہ اڑ رہا تھا۔ اسد کی آنکھوں میں آنسو آگئے۔ اس کے ہاتھ کی کپکپاہٹ سے پیالے کی تہ میں بچی ہوئی چائے کے گول دائرے میں لرزش پیدا ہوئی۔ اس نے پیالہ اپنے آگے بستر پر رکھ دیا۔ دفعۃً، اس کا ضبط ٹوٹ گیا۔

”اگر آپ۔۔“ اس نے دروازے سے باہر دیکھتے ہوئے مشکل کہا، ”کچھ مدد کریں، تو چند روز میں یہ کام ہو سکتے ہیں۔“

انصاف کی طلب سے، اس نے سوچا، مدد کی طلب تک، آنکھ جھپکنے کا وقفہ ہے۔
ذوالفقار کے چہرے سے مسکراہٹ غائب ہو گئی۔ وہ گہرے تفکر کی نظر سے اسد کو دیکھنے لگا۔ اس نے سگریٹ کا ایک آخری کش لگایا، سگریٹ کو زمین پر پھینک کر اسے چمکتے ہوئے سیاہ بوٹ کی ایڑھی سے مسلا، اور لمبے سانس کے ساتھ دھواں چھوڑ کر اٹھ کھڑا ہوا۔

اس نے دوبار آہستہ آہستہ سر کو اثبات میں ہلایا۔ ”ہوں۔“ اس نے حلق سے موافق آواز نکالی، اور پیالہ اٹھا کر باہر نکل گیا۔



رات کے گھپ اندھیرے میں درختوں کی حد پر پہنچ کر دونوں آدمی رُک گئے۔ کچھ دیر تک وہاں کھڑے وہ تاریکی میں ڈوبے ہوئے گاؤں پر نظر دوڑاتے رہے۔ گمشدہ میں کوئی حرکت نہ تھی۔

پھر شاہ رخ نے اپنی رائفل دہنے ہاتھ سے بائیں میں منتقل کر کے خالی ہاتھ آگے بڑھایا۔ ”امید نہیں کہ کوئی گڑبڑ ہو۔“ اس نے کہا، ”ہوئی تو بکرمت کرنا۔ مجھے خبر ہو جائے گی۔ خدا حافظ۔“

اسد نے خاموشی سے ہاتھ ملایا اور کوئی بات کیے بغیر کھلی زمین پر نکل آیا۔ ہوا میں خشکی آچلی تھی۔ آہستہ آہستہ

چلتا ہوا وہ اُس مختصر سے سفید میدان کو پار کرنے لگا۔ ایک بار اُس نے مڑ کر دیکھا۔ شاہ رُخ درختوں میں غائب ہو چکا تھا۔ چار پانچ میل کے پیدل سفر کے بعد اُس کی ٹانگیں کمزوری سے لرز رہی تھیں۔ کپڑوں کا چھوٹا سا بچہ بغل میں دبائے وہ گمشدگی دیواروں تک پہنچا۔ اچانک ایک طرف سے کتے نے بھونکنا شروع کر دیا۔ اُس نے رُک کر ادھر ادھر دیکھا۔ کئی رات کے اندھیرے میں عاقلاً بھونک رہا تھا۔ اُس کی آواز پر گاؤں کی تین چار مختلف سمتوں سے کتے جرابا بھونکنے لگے۔ چند منٹ تک یہ شور جاری رہا۔ کدھر سے جاؤں؟ اسد نے دیوار کے پاس کھڑے کھڑے سوچا۔ اس وقت کیا کر رہی ہوگی؟ بستر پر لیٹی ہوگی؟ سو رہی ہوگی؟ سونے کی کوشش کر رہی ہوگی؟ شاید حسین بی بی سے باتیں کر رہی ہو؟ بڑھیا ابھی وہیں رہتی ہوگی؟ بڑھیا کہاں جاے گی؟ اُس کی ماں کی جگہ پر ہے۔ کھڑکی کی طرف سے جانا ٹھیک نہیں۔ یا سین کو خیال بھی نہیں ہوگا میں اس وقت آسکتا ہوں۔ رات کافی پڑ گئی ہے۔ مجھے دیکھ کر وہ کیا کرے گی؟ دھڑک۔ دھڑک۔ دھڑک۔ اسد کا دل اچھل اچھل کر سینے کی دیواروں پر سر ٹیک رہا تھا۔

جب تک وہ فی الواقع گمشدگی گلیوں میں اکھڑا نہ ہوا تھا اُسے اس بات کا خیال بھی نہیں آیا تھا کہ گاؤں کے لوگوں کا رویہ اُس کے ساتھ کیسا ہوگا۔ اب سنان دیواروں کے ساتھ ساتھ چلتے ہوئے اُس نے اُن لوگوں کی خاموش ہلکتی ہوئی مخالفت کو، اُن کی پوشیدہ جارحیت اور اُن کے تنگ و تاریک دہقانہ شہے کو اپنی ہڈیوں میں محسوس کیا۔ تھکاوٹ سے اُس کی پتلیوں میں درد ہونے لگا تھا۔ اُس نے ہاتھ اٹھا کر اپنی چھاتی اور حلق کو سہلایا، دل کو ٹھہرانے کی کوشش کی، لمبے لمبے سانس لیے، مگر دل زخمی پرندے کی مانند پھر کتا رہا۔ مطب تاریک پڑا تھا۔ اسد نے فیصلہ کیا تھا کہ وہ دروازے کی طرف سے جائے گا، مگر دروازے پر پہنچ کر اُس نے رُخ بدلا اور دیوار کے ساتھ دبے پاؤں چلتا ہوا کھڑکی کے نیچے جا کھڑا ہوا۔ اُس نے کھڑکی کی درزوں سے آنکھیں لگا کر دیکھا۔ اندر تاریکی تھی۔ اُس نے کان لگا کر سنا۔ دھڑک۔ دھڑک۔ دھڑک۔ اُس کے دل کے دھڑکنے کی آواز تھی، اتنی ادبھی کہ اُسے خدشہ ہونے لگا کہیں اندر یا سین تک نہ پہنچ جائے۔ وہ واپس دروازے پر آکھڑا ہوا۔ اُس کے پیٹ کے اندر سردی کا تشبیح پیدا ہو رہا تھا اور ٹانگیں کانپ رہی تھیں۔ اُس نے ہاتھ اٹھا ناچا، مگر اُسے محسوس ہوا کہ کہنی میں طاقت نہیں رہی۔ اُس نے ایک لمبا سانس کھینچ کر ادھر ادھر دیکھا اور ہاتھ اٹھا کر دروازے پر رکھ دیا۔ (دروازے کی سرد اور کھردری لکڑی کا وہ لمس اُسے عمر بھر یاد رہا۔) دروازے کی درزوں میں روشنی اُبھری اور آواز آئی: "کون ہے؟" آواز حسین بی بی کی تھی۔

"میں ہوں۔" اُس نے کاہلی ہوئی آواز میں جواب دیا۔

بڑھیا نے کٹھی اُتار کر دروازہ ذرا سا کھولا اور لالین اٹھا کر روشنی اسد کے چہرے پر ڈالی، پھر کواڑ کھول کر ایک طرف کو ہٹ گئی۔ اونچے نیچے لٹے ہوئے فرش والی ڈیوڑھی میں کھڑی وہ اسد کو خالی خالی، بوڑھی بے سپان نظروں سے دیکھتی رہی۔

”یاسمین کہاں ہے؟“ اسد نے پوچھا۔

”سورہی ہے۔“ حسین بی بی نے سچی آواز میں جواب دیا۔

اسد نے اُس کے ہاتھ سے لالین پکڑ لی اور یاسمین کے کمرے کے دروازے پر جا کھڑا ہوا۔

”اپنے ابا کے کمرے میں سوتی ہے۔“ حسین بی بی نے کہا۔

اسد نے حیرت سے اُسے دیکھا اور حکیم کے کمرے کی طرف لوٹ آیا۔ دروازے پر ہاتھ رکھ کر اُس نے آہستہ سے دھکیلا تو دروازہ کھل گیا۔ لالین اٹھائے وہ کمرے میں داخل ہوا۔

کمرے میں خواب آلود سانس کی ہلکی ہلکی حرارت اور خوشبو تھی۔ تازہ خمیری روٹی کی سی نیم گرم آسودہ خوشبو۔ لالین کی روشنی میں کمرے کا نقشہ ایک دم اُبھر آیا۔ ہر ایک چیز اُسی جگہ پر تھی جہاں ہمیشہ سے رکھی تھی، صرف بستر کے آگے چلی کا جوڑا یاسمین کا تھا۔ بستر پر یاسمین موٹی زرد رنگ چادر سے اودھ ڈھکی ابتدائی شب کی گہری نیند سو رہی تھی۔ وہ سیدھی پشت پر پڑھی تھی اور اُس کا سر تکیے پر ایک طرف کو مڑا ہوا تھا۔ ایک ٹانگ ٹیڑھے زاویے پر چارپائی کے کنارے تک چلی گئی تھی اور میچا در سے باہر نکلا ہوا تھا۔ اُس کے ڈھیلے ڈھالے کھلے ہوئے، تازہ تازہ تیل لگے بال ماتھے اور کانوں کو ڈھانپے ہوئے تھے۔ نیند میں وہ بے معلوم سے، سُست رفتار آسودہ سانس لے رہی تھی۔ اسد دیر تک چارپائی کے پاس کھڑا لالین ہلا ہلا کر، مختلف جگہوں سے روشنی ڈال کر اُس کے چہرے کے سیالوں کو حرکت کرتے ہوئے دیکھتا رہا۔ اُس نے کبھی یاسمین کو آرام دہ خواب کی حالت میں نہ دیکھا تھا۔ اُس کے رخساروں کی بڑیاں اُبھرائی تھیں۔

اسد نے محسوس کیا کہ اُس کی پشت پر کوئی کھڑا ہے۔ اُس نے پلٹ کر دیکھا۔ کمرے میں کوئی نہ تھا، مگر دروازے پر اُسے حسین بی بی کا چہرہ نظر آیا جو اُس کے مڑنے پر غائب ہو گیا۔ اسد نے لالین زمین پر رکھی اور دروازے کے پاس جا کر کواڑ بند کر دیے۔ کمرے کے فرش پر دبے پاؤں چلتا ہوا وہ واپس آ رہا تھا کہ یاسمین نے آنکھیں کھول دیں۔ ایک لمحے تک وہ بے نظری سے چھت کو دیکھتی رہی۔ پھر اُس نے اسد کو دیکھا اور جھٹکے سے سانس کھینچ کر اٹھ بیٹھی۔ خوف کے مارے اُس کے منہ سے ایک چیخ نا آواز نکلی جسے اُس نے فوراً منہ پر ہاتھ رکھ کر دبا لیا۔ اُس نے مڑھی ہوئی ٹانگ کو کھینچ کر دوسری ٹانگ کے برابر رکھا اور گھٹنے چھاتی سے لگا کر، ایک ہاتھ منہ

پہ اور دوسرا گلے پہ رکھتے، پھٹی پھٹی وحشی نظروں سے اسد کو دیکھتی رہی۔ اسد کی ٹانگوں کی ٹھکاوٹ اور بدن کی لرزش غائب ہو چکی تھی۔ اس کا دل ٹھہر گیا تھا اور وہ چار پائی سے ایک گز کے فاصلے پر آسانی سے اپنے آپ کو سنبھالے کھڑا بلکے بلکے سانس لے رہا تھا۔ اس کے پیٹ کا قتیج حرارت کی لہر نے پگھلا دیا تھا۔

”اسد“ یاسمین نے سرگوشی کی، جیسے اپنے آپ کو بتا رہی ہو۔ پھر وہ ٹرپ کر بستر سے اٹھی اور ایک گہری آواز نکال کر اسد کے بہت قریب آکھڑی ہوئی۔ اندھوں کی طرح منہ اٹھا کر اس نے ہاتھوں سے اسد کے چہرے کو ٹوٹنا شروع کیا۔ ناک۔ منہ۔ آنکھیں۔ بال پھر کندھے۔ بازو۔ سینہ۔ پھر کمر۔ کمر کے گرد بازو۔

”اسدی“ وہ بولی۔ اس کی آواز حیرت ناک طور پر پرسکون تھی۔ ”تم آگئے ہو؟“ مگر اس کے ہاتھ، اس کے لب اسی طرح مضطرب، بے اعتماد، بے قرار رہے۔ اس کا ایک پیر لائین کے تپے ہوئے ٹیشے سے لگا اور وہ ”سی“ کر کے ایک طرف کو اچھل گئی، مگر اس نے مڑ کر نہ دیکھا نہ اس کے ہاتھ تھمے، نظریں سامنے مرکوز رہیں، جیسے عبادت کی حالت میں اس کی مٹھوکر سے لائین اوندھی ہو گئی تھی اور چینی سے ٹیشے کا ایک گول ٹکڑا بڑخ کر علیحدہ ہو گیا تھا، جس میں سے بتی سیاہ دھواں اگل رہی تھی۔ کچا تیل جلنے کی بو اسد کی ناک میں پہنچی تو وہ چونکا۔ لائین کی کچی کا ڈھکنا ڈھیلا تھا اور اس میں سے تیل رس رس کر زمین پر بہ رہا تھا۔ اسد نے جھک کر لائین سیدھی کی اور سوراخ میں پھونک مار کر بتی بجھا دی۔ کچے دھوئیں کی بو آہستہ آہستہ اندھیرے میں تحلیل ہونے لگی۔ یاسمین کے ہاتھوں کو روشنیاں لگی تھیں، جن میں دیکھ بجال کر وہ اسد کی پہچان کر رہی تھی۔ ”اسدی“ وہ اسد کے ساتھ چمٹ کر دھیمی، متوازن آواز میں رونے لگی، جیسے عام لہجے میں کوئی بات کر رہی ہو۔



”اسدی۔“ یاسمین نے کہا، ”تمہیں کیا ہو گیا ہے؟“

”کچھ بھی نہیں۔“ اسد نے ہنس کر جواب دیا، ”میں ٹھیک ٹھاک ہوں۔“

اسد اٹھ کر کھڑکی کے پاس گیا اور اس کے پیٹ کھول کر باہر دیکھنے لگا۔ پو پھٹ رہی تھی۔ مشرقی آسمان پر اجالا

تھا، اور آسمان کے اندر پہاڑ کی چوٹیوں کی کٹی پھٹی، اونچی نیچی لکیر بھئی شوخ اور واضح ابھرتی چلی آرہی تھی۔ دائیں طرف کو ایک چوٹی تھی جس کے قریب ایک گاؤں واقع تھا، اور کبھی کبھی چوٹی کی لکیر کے اوپر کوئی بجر ہی یا کوئی بھیڑ اُبلے آسمان کے مقابل نٹھے سے سیاہ پتھر کے بت کی مانند کھڑی نظر آ جاتی تھی۔ پہاڑ کی چوٹی کے پاس بودو باش رکھنے والے یہ لوگ اسد کو بے حد اجنبی لگتے تھے، جیسے کوئی غیر ملک ہو۔ اتنی اونچائی پر، الگ تھلگ۔ برف اور برفانی ہوائیں اور دشوار گزار راستے، اُس نے کھڑکی میں کھڑے کھڑے سوچا، گرم ٹوپیاں، موٹی موٹی گالوں والے بچے۔ راہب گاؤں

مغرب کی جانب آسمان ابھی سیاہ تھا۔ پہاڑ کا مہیب، تاریک جتہ آسمان کے اندر سے بہت مدھم مدھم ابھر رہا تھا۔ اسد نے دو مین لمبے لمبے سانس لیے اور صبح کی ہوا کو اپنے چہرے پر چلتے ہوئے محسوس کیا۔ کھڑے اُس کی ٹانگوں کو سردی لگنے لگی تھی۔ وہ کھڑکی سے لوٹ آیا۔

یا سیمین پہلو کے بل لیٹی، سر ہاتھ پر اٹھائے اُسے بستر کی طرف آتے ہوئے دیکھتی رہی۔

”تمہارے گھٹنے بچتے ہیں۔“ وہ شرارت سے ہنسی۔

”نہہہ؟“

”چلتے ہوئے تمہارے گھٹنے ایک دوسرے سے بچتے ہیں۔“

”کہاں بچتے ہیں! وہ جھینپ کر بولا۔“

”دیکھ لو۔“ وہ ہنسی، ”میں نے آج دیکھے ہیں۔“

اسد اُس کے برابر لیٹ گیا۔

”اسدی۔“ یا سیمین نے اُس کی ٹانگوں کو چادر سے ڈھک کر کہا۔

”ہوں۔“

کھڑکی کے راستے آسمان کی ہلکی ہلکی روشنی اسد کے سر پر پڑ رہی تھی۔

”سُوروں نے،“ وہ روتی ہوئی غضب ناک آواز میں بولی، ”تمہارے ساتھ کیا کیا ہے!“

اسد اُس کے اٹھے ہوئے کندھے پر ہاتھ رکھے اُسے دیکھتا رہا۔

”سولہ دن میں تمہاری ہڈیاں نکل آئی ہیں۔“

”سولہ دن ہوئے ہیں؟“

”ہاں۔“ یا سیمین کا ہاتھ اُس کی پسلیوں پر رکھا رکھا کپکپا رہا تھا۔ ”پچھلے سے پچھلے منگل کو تم گئے تھے۔“

آج بدھ ہے۔“

ایک۔ دو۔ تین۔ چار۔ پانچ۔۔۔۔۔ اسد دنوں کا حساب کرنے لگا۔

”کیا گن رہے ہو؟“

”دن۔“ اسد نے کہا، ”ساتویں دن تک مجھے یاد ہے۔ میں نے دنوں کا حساب رکھنے کی کوشش

کی تھی۔

”پہلے دن کیا ہوا تھا؟“

”پوچھ گچھ۔“ وہ بولا۔

”کیسی پوچھ گچھ؟ یا سمن کے بھجے میں تھس تھا، تمہیں یاد ہے؟“

”ہاں۔“

کچھ دیر وہ اسد کے بولنے کا انتظار کرتی رہی۔ ”کیسی پوچھ گچھ؟“ اس نے دہرا کر پوچھا۔

اسد خاموش رہا۔

”بتاؤ۔“ وہ بولی۔ پھر اچانک وہ اپنے سوال پریشان ہو گئی۔ اس نے ہاتھ اٹھا کر اپنا بازو اسد کے سینے

پر ڈال دیا اور اس کے کندھے پر سر رکھ کر لیٹ گئی۔

”میں ہر وقت سوچا کرتی تھی تم اب کیا کر رہے ہو گے، کیا سوچ رہے ہو گے۔ بس اس لیے پوچھتی ہوں۔

اور کوئی بات نہیں۔“

اسد لیٹا لیٹا کسمایا۔ ”پھر بتاؤں گا۔“ اس نے کہا، ”مجھے یاد ہے۔“

”نہیں نہیں۔“ وہ جلدی سے بولی، ”میرا پوچھنے کا مطلب نہیں۔ میں نے تو صرف پوچھا ہی ہے۔ پوچھنے

میں کیا ہرج ہے۔“

”کوئی ہرج نہیں۔“ وہ آہستہ سے ہنسا، ”تم کیا سوچا کرتی تھیں؟“

”میں سوچ سوچ کر پاگل ہو گئی تھی۔ اسد ہی، یہ سچ ہے۔ کبھی ایک بات سوچتی کبھی دوسری۔ آخر میرے

دماغ میں کچھ بھی نہ رہتا۔ ایسے لگتا جیسے خالی ہو گیا ہے۔ تمہارا دماغ کبھی خالی ہوا ہے؟“

”ہاں۔“

”جب دل سے کوئی بات بھی نہیں نکلتی ہے ہر وقت دماغ میں ہوا کا گولہ بھرا رہتا ہے؟“ اس نے پوچھا۔

”ہاں۔“ اسد نے کہا۔

” ایسے لگتا تھا جیسے ہر چیز ملتوی ہو گئی ہے۔ یا پیچھے رہ گئی ہے۔ وقت تھم گیا ہے۔“

اسد اُس کی بات پہچان کر چونکا۔ اُس کی آنکھیں نیم تاریکی میں چمکیں۔

” اچھا؟ اُس نے خوشی سے پوچھا، مگر دھیمے پاٹ لہجے میں، گرم جوشی کے بغیر، تمہارے لیے بھی؟“

” میرے لیے بھی؟“ یاسین نے بے خیالی سے پوچھا۔

” ہاں۔“ وہ بولا، ”وقت۔“

” وقت کیا ہے؟“

” تھم گیا تھا ہے؟“

” ہاں۔“ یاسین نے کہا، ”جیسے وقت رُک جاتا ہے۔ نہ آگے چلتا ہے نہ پیچھے۔ نہ کچھ آتا ہے نہ جاتا

ہے۔ جیسے سورج کا تار ٹوٹ جائے۔“

” ہاں۔“ اسد نے کہا۔

” میرا دل کرتا تھا دیوار سے ٹکرا کر اس ہوا کے گولے کو پاش پاش کر دوں۔ تاکہ کچھ یاد آئے۔ کوئی

خبر ملے نہ ملے، کوئی خیال تو آئے؟“

” ہوں۔“ اسد نے اثبات میں سر ہلایا۔

” اسی لیے پوچھتی ہوں۔“ یاسین نے کہا۔

” پھر بتاؤں گا۔“ اسد نے کہا۔ یاسین نے ہاتھ رکھ کر اُس کا منہ بند کر دیا۔ اسد نے اُس کا ہاتھ اپنے

ہاتھ سے ڈھانپ لیا۔ اسد آرام سے لیٹا چھت کو، اور یاسین اسد کو دیکھتی رہی۔ دن کی روشنی دیکھتے دیکھتے

بڑھ رہی تھی اور چھت کی سایہ دار جگہیں ایک ایک کر کے اُجالے میں آتی جا رہی تھیں۔ چند گھنٹے کی گہری نیند

نے اُس کے اعضاء کو آسودہ کر دیا تھا۔ اُس کے بدن میں اس وقت مکمل ضبط کا احساس تھا۔

” دوسرے دن،“ اسد نے اُسی دھیمے پاٹ لہجے میں بات کی، ”میں نے تمہارا بیان دیکھا۔“

” میرا بیان؟“

” جو تم نے دیا تھا۔“

” کیا تھا؟“ وہ بولی۔

” تم بتاؤ۔“ اسد نے کہا، ”تم نے کیا بیان دیا تھا؟“

یاسین چند لمحوں تک غور سے اسد کو دیکھتی رہی۔ پھر حلقہ حلقہ بولنے لگی، ”تمہارے جانے کے اگلے دن

تھانیدار اور ایک سپاہی آئے صبح سویرے۔ کہنے لگے کچھ پوچھ گچھ کرنی ہے۔ میں نے اُن کو بھایا۔ تمہارا میں نے پوچھا۔ کہنے لگے تم وہاں بڑے آرام سے ہو، ابھی بیان مکمل نہیں ہوا، کچھ ڈاکٹری رپورٹوں کا انتظار ہے، ایک آدھ روز میں فارغ ہو جاؤ گے۔ فکر کی کوئی بات نہیں۔ جب کئی روز تک تم نہ آئے تو پھر اُس وقت میرے دل میں خیال آنے بند ہو گئے.....“

”تمہارا بیان“۔ اسد نے بے صبری سے پوچھا۔

”جب میں تمہارے متعلق پوچھ چکی تو انہوں نے اپنے سوال شروع کیے۔ ابا کے بارے میں باتیں کہاں سے آئے، کہاں رہتے تھے، کیسے کام کرتے تھے، کس کس سے میل جول تھا، لین دین وغیرہ وغیرہ۔ بہت سی باتوں کا مجھے پتا ہی نہ تھا، کوئی زیادہ جرح ورح نہیں کی، جو میں بتاتی گئی لکھتے گئے۔ قتل کی رات کے، وہ رُکی، واقعات تمہارے بارے میں بڑی تفصیل سے دریافت کیا۔ تمہارا عارضہ، دوا وغیرہ۔ پہلی بار کتنا عرصہ ہے، کب گئے، کیوں گئے، کب واپس آئے۔ میرے اور تمہارے بارے میں.....“ وہ رُک کر خاموشی سے اسد کو دیکھنے لگی۔

”تم نے کیا کہا؟“

”جربات تھی میں نے بناومی۔ جوبات انہوں نے پوچھی میں نے اُس کا جواب دے دیا۔“

”تم نے اپنا بیان پڑھا تھا؟“

”نہیں۔ تھانیدار نے میرے آگے کیا تھا، مگر میں نے نہیں پڑھا۔“

”کیوں نہیں پڑھا؟“ وہ غصہ دبا کر بولا، ”تمہارا فرض تھا اپنا بیان لے کر پڑھتیں۔“

”میرے سامنے تو وہ لکھ رہا تھا۔“ یاسین ٹھٹک کر بولی، ”جیسے جیسے میں بولتی جاتی تھی وہ لکھتا جاتا

تھا۔ میرے خیال میں بھی نہیں تھا کہ وہ اس میں کوئی رد و بدل کرے گا۔ اُن کا مقصد مجرم پکڑنا تھا۔ میں اور تم

دونوں گواہ ہیں۔“

”تم نے انہیں بتایا تھا کہ جب میں اُس رات کو مطب میں گیا تو تم میرے ساتھ نہیں تھیں بلکہ میں

اکیلا تھا؟“

”نہیں۔ میں نے اپنے بیان میں وہی لکھوایا جو پہلے دن کہا تھا، کہ جب تم نے مطب میں روشنی دیکھی

تو میں تمہارے ساتھ تھی۔ انہوں نے اس بات کو کھینچا نہیں، میں نے اور کچھ کہا نہیں۔“

”پھر کس نے انہیں اس بات کی خبر دی ہے؟“

” پتا نہیں مگر سارے گاؤں میں تفتیش کرتے پھرنے ہیں۔“

” میر حسن گاؤں میں ہے؟“

” نہیں۔ بھاگا ہوا ہے۔ سنا ہے اُس کے باپ نے اس ڈر سے کہ اُس پر شبہ ہوگا اپنے بھائی کے

پاس بھیج دیا ہے۔ یہ بھی افواہ ہے کہ سرحد پار کر کے نکل گیا ہے۔“

” پولیس والوں کو علم ہے؟“

” ضرور ہوگا۔ سارے گاؤں کو علم ہے۔ تختانیدار مجھے بار بار مجبور کرنا دیکھا کہ میں اپنے ذہن پر زور دے کر

سوچوں اور جہاں تک ممکن ہو کسی پر شبہ ظاہر کروں۔ میرے اگے اُس نے کتنے ہی نام رکھے۔ ولی بغیاث۔

میر حسن۔ خوشی محمد۔ مگر میں نے کسی کو.....“

” خوشی محمد؟ اسد چونکا۔

” وہی کتنا تھا؟“ وہ ہوش سے بولی، ” مگر اُس وقت میں نے.....“

” خوشی محمد کا نام تم نے تجویز کیا تھا؟“

” نہیں۔ خوشی محمد پر اُس وقت بھی اُن کا شبہ تھا۔ اُنہوں نے بہت کوشش کی کہ میں کسی نہ

کسی طرح اُس پر انگلی رکھوں۔ ہائے اسد، میں نے کتنی بیوقوفی کی۔ اُس وقت اگر میں.....“ وہ باتیں

کرتے کرتے رونے لگی۔

اسد کے ذہن کی فضا صاف اور پرسکوت تھی۔ اُس کے تجسس کی شدت اس ڈھب کی تھی جیسے

اُس کے نہیں کسی اور کے بارے میں بات ہو رہی ہو۔ اُس نے پناہ یا سمین کے کندھے سے اٹھا کر اُس

کی پشت پر رکھ دیا۔

” چپ کرو۔ روؤ نہیں۔“ اُس نے نرمی سے کہا، ” سوچ کر بتاؤ۔ خوشی محمد کے اوپر اُن کا شبہ

کس بنا پر تھا؟“

” یہی کہ وہ عادی چور تھا۔“ یا سمین نے چادر سے آنکھیں خشک کیں، ” پہلے بھی سزا یافتہ ہے۔“

” تمہیں پتا ہے کہ اُس کے کچھ پیسے تمہارے ابا کی طرف نکلتے تھے؟“

” نہیں۔“ یا سمین نے کہا، ” نکلتے تھے؟“

” سنا یہی ہے۔“

” کس سے؟“

”شاہ رُخ سے۔“

”نکلنے ہوں گے۔“ یاسمین نے کہا، ”اس سے کیا ہوتا ہے۔ ابا سے اُس کا لین دین رہتا ہی تھا۔ کبھی اُس کے پیسے رہ جاتے تھے، کبھی وہ پیشگی بھی لے جاتا تھا۔ اس سے کیا ہوتا ہے؟“

”کچھ نہیں۔“ اسد نے کہا، ”یہ تاؤ، تمہیں اچھی طرح سے یاد ہے کہ خوشی محمد پر پولیس نے اپنا شبہ ظاہر کیا تھا؟ یعنی اُس وقت؟ تمہارا بیان لینے کے وقت؟“

”ہاں۔ اُس کے بعد وہ آئے ہی نہیں۔ گاؤں میں آتے رہے ہیں، مگر میرا اُن سے سامنا اُس کے بعد نہیں ہوا۔“

”میرے جانے سے لگے روز؟“

”ہاں۔ تمہارے جانے سے لگے روز۔“ اُس نے پہلی بار حیرت سے اسد کو دیکھا، ”کیوں۔ کیا بات ہے؟“

”کچھ نہیں۔“ اسد نے سکون سے کہا، ”آگے تاؤ۔“

”پھر۔۔۔“ یاسمین اپنی یاد کو سمیٹتے ہوئے ایک لمحے کو رُک کر، ”بس پھر میرا بیان ختم کرنے کے بعد اُس نے پوچھا کہ کوئی اور بات رہ گئی ہے جو میں کہنا چاہتی ہوں۔ میں نے کہا نہیں۔ پھر میں نے دوبارہ اُن سے تمہارا پوچھا۔ تمہانیدار نے مجھے تسلی دی۔ حرامزادہ۔ کتا۔“ وہ ہلک پڑھی۔ اسد نے اُس کی پشت پر اپنا ہاتھ دبا کر اُس کی آواز کو سہارا دیا۔ ”کہنے لگا تفتیش مکمل کرنے میں تمہاری مدد کی اُن کو اشد ضرورت ہے، ایک دو روز میں تم واپس آ جاؤ گے۔ ہاں، بیان ختم کرنے کے بعد اُس نے کہا کہ ممکن ہے عدالت میں میری گواہی کی ضرورت پڑے۔ میں گواہی دینے کے لیے تیار ہوں؟ میں نے کہا تیار ہوں۔ بس پھر وہ چلے گئے۔“

”تراخ۔ اسد کے دماغ میں بلاوجہ ایک پٹانے دار آواز ابھری۔ اُس کے دل میں غصہ ایک بار پھر سر اٹھا رہا تھا۔

”بس؟ اُس نے پوچھا۔“

”بس۔ اس کے بعد وہ نہیں آئے۔ میں کئی روز تک تمہارا انتظار کرتی رہی۔ ہر روز میں سوچتی۔“

”بندوق اُن کے ہاتھ کیسے لگی؟“

یاسمین کا ہاتھ تیزی سے اپنے لبرن تک گیا۔ اُس نے ایک ہلکا سا سانس کھینچا۔ چھوٹی سی ہائے کی آواز اُس کے منہ سے نکلی۔ ”وہ مجھے یاد ہی نہیں رہا۔ سب سے پہلے اند آتے ہی تمہانیدار نے کہا وہ کمروں

میں گھوم پھر کر جائے رہائش کا ملاحظہ کرنا چاہتا ہے۔ جائے رہائش، یہی اُس کے لفظ تھے، مجھے یاد ہیں۔ مجھے کوئی اعتراض ہے؟ میں نے کہا نہیں۔ میں نے سمجھا سرسری نظر ڈالے گا۔ مگر انہوں نے ایک ایک چیز کراٹ پلٹ کرنا شروع کر دیا۔ تینوں کمروں میں، باورچی خانے میں، غسل خانے میں، صحن میں، ہر جگہ پر پہنچ کر ایک ایک چیز کو اتھل پتھل کیا۔ بندوق تک پہنچے تو اسے دیکھ کر بہت خوش ہوئے، کھول کر اسے جوڑا، کندھے سے لگا کر سیدھی کی، باری باری دونوں نے اسے ہاتھ میں اٹھا کر نالی کے اندر نظر ڈال کر دیکھا۔ پھر کھول کر ڈبے میں بند کر دیا۔ پوچھنے لگا کب سے یہاں پڑی ہے، میں نے کہا مجھے علم نہیں، شاید شروع سے یہیں رکھی ہے۔ اسدی، میں نے اُن کے ساتھ ایک ہی جھوٹ بولا ہے، مگر مجھے اس کا کوئی غم نہیں۔ لائسنس کے بارے میں پوچھنے لگا۔ میں نے کہا مجھے کچھ خبر نہیں۔ ابا کے بکس میں ڈھونڈا، صندوقچے میں دیکھا۔ پھر باہر جا کر مطب کی الماری میں تلاش کرنے لگے تو ایک مرتبان کے اندر سے ملا۔ کہنے لگا اس کی میعاد مدت ہوئی پورنی ہو چکی ہے۔ بندوق بہر حال واپس مال خانے میں جائے گی۔

”کہیں چھپائی نہیں جاسکتی تھی؟“ اسد نے پوچھا۔

”ایک ایک چیز گھر کی تو انہوں نے کھنگال دی تھی۔ اتنی بڑی چیز کو کہاں چھپاتی ہے؟“

”اناج کی بوریاں تو اٹھا کر نہیں دیکھی ہوں گی۔“

”اٹھا کے نہیں دیکھیں، مگر آگے پیچھے سب جگہ نظر ڈالی۔ پھر مجھ کو کیا خبر تھی کہ وہ گھر کی تلاشی لیں گے۔“ پھر وہ بولی، ”اچھا ہوا جو لے گئے۔ مجھے کسی سے کیا خطرہ ہے؟“

”مزارعوں سے کیا جھگڑا ہوا تھا؟“

”کوئی جھگڑا تو انہیں تھا۔ گائے کا دودھ دو دن میں سات سیر سے چار سیر رہ گیا تھا۔ میں نے

جھیلہ سے کہا کہ وہ دودھ رکھ رہے ہیں، اگر بے ایمانی کریں گے تو میں گائے کسی اور کے حوالے کر دوں گی۔ تھوڑی

دیر کے بعد رحیم آیا۔ کہنے لگا: میں نے اُن پر بے ایمانی کا الزام لگایا ہے۔ میں نے کہا اگر تم حرام کا دودھ

پیتے ہو تو بے ایمان ہو۔ الزام کی کیا بات ہے۔ میں نے ڈانٹ کر واپس بھیج دیا۔ لگے روز شاہ رُخ آیا تو

کہنے لگا اُس نے رحیم کو بلا کر دھمکایا ہے۔ میں نے تو اس سے بھی کہا کہ پیچ میں آنے کی ضرورت نہیں۔ میں

ان لوگوں سے ڈتی نہیں۔ میرے کوئی ناراقف لوگ تو نہیں۔ سارہی عمر سے ان کو جانتی ہوں۔“

”پھر بھی؟“ کچھ دیر بعد اسد نے دھندلائی ہوئی آواز میں کہا، ”بھتیجا گھر میں رہتا تو اچھا تھا۔“

”یا سہیل اُس کے کندھے پر سر رکھ کر لیٹ گئی۔ اسدی: ”وہ رو کر بولی، ”چھوڑو اس بات کو۔“



”یہ کیا ہے؟“ یاسمین چونک کر بولی، ”ہائے اسدی! یہ دیکھو۔“ اُس نے اسد کا سر کپڑا کر روشنی کی جانب مڑا۔

”کیا ہے؟“

”سفید بال۔ یہ دیکھو۔“ وہ اُس کا سر کپڑا کر اُسے دکھانے کی کوشش کر رہی تھی، یوں جیسے اُس کا سر نہ ہو بلکہ گھٹنا ہو۔ ”تہا رے سر میں سفید بال؟“ وہ چلائی، ”ایک۔ دو۔ تہا رے سر میں کتنے ہی سفید بال ہیں۔ یہ کہاں سے آئے؟“

”کوئی نہیں ہیں؟“ وہ کسمایا۔

”ہیں۔ نہیں۔ یہ دیکھو۔“

”میں کیسے دیکھ سکتا ہوں؟“

یاسمین اُس کے بالوں کو انگلیوں سے تیز تیز الٹی پلٹتی رہی۔ پھر اُس نے چادر کے نیچے ہاتھ لے جا کر لباس درست کیا اور کود کر بستر سے اٹھی۔

”دیکھو۔“ وہ ہاتھ والا شیشہ لیے اسد کے اوپر جھکی گئی، ”ہائے اسدی!“

اسد ماتھے پر تیوری ڈالے، ایک ہاتھ میں شیشہ کپڑے، دوسرے کی انگلیاں بالوں میں پھیر پھیر کر انہیں دیکھ رہا تھا۔ اُس کے سر میں جگہ جگہ پر سفید بال نکل آئے تھے۔ تیکے کے اوپر رکھا ہوا اُس کا چہرہ اُسے عجیب سا دکھائی دے رہا تھا۔ تین روز پہلے اُس نے ذوالفقار کے گھر پر ڈاڑھی منڈی تھی۔ اُس کی آنکھوں کے کنارے ذرا ذرا سوجے ہوئے تھے۔ چند منٹ پہلے وہ دونوں اُس رات میں دوسری بار سو کر جاگے تھے۔ اب سورج نکل آیا تھا۔

”شاید پہلے سے ہوں۔“ اسد نے کہا۔

”میں نے کبھی نہیں دیکھے۔“

”تم میرے ساتھ کبھی سوئیں بھی تو نہیں۔“

یاسین کا چہرہ سُرخ ہو گیا۔ ”میں نے کبھی نہیں دیکھے۔“ وہ بولی۔ ”میں تمہارے بال بال کو جانتی

ہوں۔“

”شاید ابھی نکلے ہیں۔“ وہ ہنسا، ”کل رات کو ایک بھی نہ تھا۔“

یاسین فیصلہ نہ کر پائی کہ وہ بننے یا روئے۔ اُس نے اسد کے ماتھے پر زخم کے نشان کو چھوا۔ اسد اُس

کا ہاتھ پکڑ کر انگلیوں سے کھیلنے لگا۔ وہ اُس کے پاس چارپائی پر بیٹھ گئی۔

”میرے بس میں ہو تو اُن کی جان مار دوں۔ بے انصاف، ظالم۔“ یاسین نے کہنیوں کے بل جھپک

کر اپنی آنکھیں اُس کے بالوں میں چھپا دیں۔

بند کمرے کے باہر حسین بی بی کے چلنے پھرنے، کواڑوں کے بچنے اور برتنوں کے کھٹکنے کی آوازیں آرہی

تھیں۔ کھڑکی میں، آسمان پر دھوپ کی چمک تھی۔ اسد نے اُس کے بالوں کو گد گدایا۔

”اب باہر کیسے جاؤ گی؟“

”کیوں؟“ وہ سر اٹھا کر بولی، ”کیوں کیسے جاؤں گی؟“

”حسین بی بی کیا کہے گی؟“

”کیا کہے گی؟“ وہ سر جھٹک کر بولی۔

”جاؤ۔ پھر جا کر دکھاؤ۔“

”لو ابھی جاتی ہوں۔“ وہ ہلی، جیسے اٹھ کر جا رہی ہو، مگر اسی طرح کہنیاں اسد کے بازو پر رکھنے

جھکتی رہی۔ اُس کی آنکھوں کے گرد آنسوؤں کی نمی تھی، مگر ہونٹ متبسم تھے۔

”ابھی جا کر دکھاتی ہوں۔“

”جاؤ۔“

وہ آہستہ آہستہ قدم رکھتی ہوئی دروازے پر جا کر رُک گئی۔ اُس نے ہاتھ اٹھا کر گنڈھی پر رکھا اور کان لگا

کر باہر کی آواز سننے لگی۔ پھر اُس نے سر کے ایک جھٹکے سے ایک سُرخ، متبسم نظر اسد پر ڈالی اور بھاگتی ہوئی آ کر

بستر پر گر پڑی۔ اُس نے چادر اٹھا کر اوپر اور حلی اور اُس کے اندر گیند سی بن کر ساکت ہو گئی۔ اسد نے اُسے گد گدانا

شروع کر دیا۔ چادر میں لیٹی ہوئی وہ گیند سی چارپائی پر لوٹنے لگی۔

”نہ۔ نہ۔ نہ کرو، اسد۔“

” جاؤ۔ اب جاتی کیوں نہیں۔ جاؤ۔“

” ابھی میرا دل نہیں کر رہا۔ اسد، خدا کے لیے نہ کرو۔“

” ہاں۔ خدا کے واسطے ٹھیک ہے۔ اب نہیں کرتا۔“

کچھ دیر تک وہ بے دم ہونے ساتھ ساتھ لیٹے رہے۔ دُھوپ کی رنگت نیلی ہو گئی ہے، اسد نے سوچا۔ چٹیر کے جنگلوں کی زمین پر دُھوپ کی دھاریاں پڑی ہوئی ہیں۔

یاسمین نے سر اس کی طرف مڑا۔

” اسد می، کیا سوچ رہے ہو؟“

” کچھ نہیں۔“ اسد نے کہا۔

” کچھ تو سوچ رہے ہو۔“

” میں نے ذوالفقار سے وعدہ کیا ہے کہ دو دن سے زیادہ یہاں نہیں رہوں گا۔“

” اوہ —“ یاسمین اس طرح اچھلی جیسے کسی نے اس کے خنجر گھونپ دیا ہو۔ ” وعدہ! تم نے کیوں

ایسا وعدہ کیا ہے اُس کے ساتھ۔ تمہیں کوئی وعدہ کرنے کی ضرورت نہیں۔ تم نے کیوں وعدہ کیا ہے؟ اُسے کیا حق ہے تمہیں یہاں آنے سے روکے؟“

” اُس نے کہاں روکا ہے۔ اُس نے تو بلکہ یہاں آنے کی اجازت لے کر دی ہے۔“

” اجازت لینے کی کیا ضرورت ہے؟ تم سیدھے یہاں آجاتے۔ دیکھا جاتا پولیس کیا کرتی ہے؟“

” پولیس کے ساتھ بھگڑنے میں کوئی فائدہ نہیں۔“ اسد نے کہا۔

” فائدہ! فائدہ کس بات میں ہوتا ہے؟ ایک بار انہوں نے زیادتی کر لی ہے تو یہ مطلب نہیں کہ

اب انہیں کھلی چھٹی ہے۔ تمہیں یہاں آنے سے کوئی روک نہیں سکتا۔ کسی قانون سے تمہارے اوپر پابندی نہیں

لگائی جاسکتی۔ قاتل پکڑا جا چکا ہے۔ تم ایک گواہ ہو۔ تمہاری موجودگی یہاں پر ضروری ہے۔ پہلی بار تو مجھے کچھ خبر نہیں

ہوئی، گھبراہٹ میں میرا دل بند ہو گیا تھا۔ اب کچھ کر کے دیکھیں منظر آباد کے سب سے بڑے وکیل کی بیٹی میرے

ساتھ سکول میں پڑھتی رہی ہے۔ اس کو یہاں نہ لے کر آؤں تو میرا نام نہیں۔ ایک گھنٹہ بھی تو تمہیں رکھ کر دیکھیں۔“

اسد کی متوازن نظریں اُس کے چہرے پر ٹھہری تھیں۔ تمہارا یہی روپ، اسد نے دل میں کہا، سرکشی کا روپ

میرے دل کی عمارت کا ضامن ہے۔

” ہم یہاں سے جا بھی تو سکتے ہیں۔“ اسد نے کہا۔
جواب میں یاسمین کی نظریں دھندلا سی گئیں۔ ” ہاں۔ مگر بھاگ کر نہیں۔ یہ ہمارا گھر ہے۔“
” تمہارا گھر ہے۔“

” تمہارا بھی ہے۔“ وہ بولی، ” اسدی؟“

” ہاں۔“

” تمہارا بھی ہے۔“

” میں ہمیشہ تو نہیں رہ سکتا۔ کبھی کبھی مجھے یہاں سے جانا ہی ہوگا۔ جتنی جلدی چلا جاؤں اچھا ہے۔ تم میرے ساتھ کیوں نہیں جا سکتیں؟“

” جا سکتی ہوں۔“ یاسمین نے ہولے سے کہا، ” مگر یہ میرا گھر ہے۔“

” گھر کیا ہوتا ہے۔ جہاں پر تم خوش رہو وہی تمہارا گھر ہوتا ہے۔ یہاں پر کیا تم خوش رہو گی؟“ یاسمین پر ایک نظر جھانک کر پتہ چلتا تھا کہ وہ کھینچتی رہی۔

” پتا نہیں۔“ پھر وہ بولی، ” مگر یہ کسے علم ہے کہ میں یہاں ناخوش رہوں گی؟“
” تمہیں۔“

” ادنیوں۔“ اس نے آہستہ سے نفی میں سر ہلایا، ” مجھے یہ علم ہے کہ تمہارے بغیر میں زندہ نہیں رہوں گی۔“

” پھر۔“

” مگر یہ کون کہہ سکتا ہے کہ تمہارے ساتھ میں خوش رہوں گی؟“
” عجیب منطقی ہے۔ اگر میرے بغیر تم ناخوش رہو گی تو میرے ساتھ خوش رہو گی۔ سیدھی بات ہے۔“
” یہ سیدھی بات ہے؟“

” ہاں۔“ اسد نے بے یقینی سے کہا۔

” اسدی، یہ مجھے معلوم ہے کہ تمہارے بغیر میں مر جاؤں گی۔ یہ سیدھی سی بات ہے۔ مگر تمہارے ساتھ میں کس طرح رہوں گی، اس کی مجھے خبر نہیں۔“

” کیوں؟“

یاسمین کھڑکی کے باہر آسمان پر نظر ڈال کر بولی: ” گمشدہ چھوڑ کر تمہارے ساتھ کہیں چل جاؤں تو خوشی کی

تلاش میں پھرتی رہوں گی، تمہارے ہاتھوں کی طرف دیکھتی رہوں گی۔ تم ہر وقت میرے پاس تو نہیں بیٹھے رہو گے۔ مجھے خوف آتا ہے۔“

”کس سے؟“

”قسمت سے۔ بے گھرمی سے۔“ اُس نے کھل کھل بے راز آنکھوں سے اس کی آنکھوں میں دیکھا، جیسے کہہ رہی ہو، خوشی کی تلاش سے تم سے۔

”ان سولہ دنوں میں تم بھی بدل گئی ہو۔“ اس نے کہا۔

اپنی زمین پر کھڑی کھڑی کچھ اکھڑ گئی ہو، اُس نے سوچا۔ اب تم کیا چاہتی ہو؟ کیا کرو گی؟ اُس کے دل میں کسی چیز کے تلف ہو جانے کا درد پیدا ہوا۔ اُس کو پہلی بار — عجیب طور پر — اس بات کا احساس ہوا کہ یاسمین عمر میں اُس سے چند سال بڑی ہے۔ اُس کو شاید کچھ ایسی باتوں کا علم بھی ہے جن سے وہ خود ابھی نابلد ہے۔ اُس کا جذبہ، اُس کی حاجت، جتنی شدید ہے اتنی خود کفیل بھی ہو سکتی ہے۔ اُس وقت انجانے طور پر، اسد کو حکیم کا خیال آیا۔

اسد کو کھانسی کا ہلکا سا دورہ اٹھا۔ یاسمین اُس کے سینے پر ہاتھ رکھ کر سہلانے لگی۔ اُس کی آنکھوں میں راز کے ہلکے ہلکے سایے سرایت کر آئے تھے اور لب متبسم تھے۔ اُس کی ٹھوڑی کی پرانی، مانوس اٹھان سے ظاہر ہوتا تھا کہ وہ اپنی سوچ سے نکل آئی ہے اور اب بے اندازہ سرکشی، معصومیت اور شرارت کی اہل ہے۔ اُس کا چہرہ یکسر بدل چکا تھا۔

”تم مجھے کہاں لے کر جاؤ گے؟ اُس نے پوچھا۔“

”جہاں تم چاہو۔ گاؤں میں چچا کا گھر ہے۔ شہر میں میرا اپنا گھر بھی ہے جو بند پڑا ہے۔ اُس میں رہ سکتے ہیں۔ یا اُسے بیچ کر کہیں اور جا سکتے ہیں۔“

”بیچ دو گے؟“

”ہاں۔ میں اُس کا مالک ہوں۔“

”نہیں۔ میرا مطلب ہے تمہارا دل چاہتا ہے اُسے بیچنے کو؟“

”کیوں نہیں۔ بیچا جا سکتا ہے۔“

یاسمین حیرت سے اُسے دیکھتی ہی۔ ”تمہارا دل نہیں کرتا وہاں جا کر رہنے کو؟“

”کوئی خاص نہیں کرتا۔“ اس نے کہا، ”اگر تم چاہو تو اُسے بیچ کر کہیں اور چلے جائیں گے، کسی بڑے

شہر میں۔ مجھے ملازمت مل سکتی ہے۔“

”کہاں پر؟“

”کہیں پر بھی۔“

”تم ملازمت کرنا چاہتے ہو؟“

اسد نے کندھے اُچکائے۔

”اسد، یاسمین نے پوچھا، ”تم کیا کرنا چاہتے ہو؟“

”کیا مطلب کیا کرنا چاہتا ہوں؟“

”کوئی ایسا کام جو تمہارا جی چاہتا ہے کرنے کو۔“

”ہاں۔“ اسد نے سوچ کر جواب دیا، ”اخبار میں کام کرنا چاہتا ہوں۔ یا کسی رسالے میں۔ کسی رسالے کے

دفتر میں۔“

”تمہیں ایسا کام مل جائے گا؟“

”کوشش کروں تو مل سکتا ہے۔“

اسد کو پھر کھانسی کا دورہ اُٹھا۔ وہ کھانتے کھانتے اُٹھ کر بیٹھ گیا۔ یاسمین اُس کی پشت پر ہتھیلی مارے ہوئے

کان لگا کر اُس کی چھاتی کی آواز سننے لگی۔ کھانسی کے اندر بھاری ریگتے ہوئے سانس کی آواز تھی۔ سانس برابر

کر کے اسد پھر پشت پر لیٹ گیا۔

”قیض پہن لو۔“ یاسمین نے کہا، ”سردی لگ جائے گی۔“

اسد نے کندھوں کو ایک اربل سی جنبش دی۔

”پہن لو، اسدی۔ ہر بات پر ضد کرتے ہو۔“

اُس نے قیض یاسمین سے لے کر پہن لی۔

”سانس کیسا رہتا تھا؟“ یاسمین نے پوچھا۔

”ٹھیک ہی رہا۔ صرف ایک بار دورہ ہوا۔“ اسد نے کہا، ”حالانکہ دوا کی ایک خوراک بھی نہیں

کھائی۔“

”اچھا؟“ یاسمین مسرت سے بولی۔

”آگے کیا ہوگا، اس کا کچھ پتا نہیں۔“

” آگے بھی ٹھیک رہے گا۔“

” کیسے؟“

یاسمین ٹھٹک کر اُسے دیکھنے لگی۔ بات اُس نے خیال کیے بغیر، اپنی مسرت کے ریلے میں کر دی تھی۔
” کیسے ٹھیک رہے گا؟“ اسد نے پوچھا، ” دوا ہے؟“

یاسمین کسی لحظے تک اُسے کھلی کھلی آنکھوں سے دیکھتی رہی۔ پھر بولی، ” بیس پڑیاں نکلی ہیں۔“
” مطلب سے؟“

” ہاں۔ میں نے ساری الماری چھان ماری ہے۔ گھر میں تلاش کیا ہے۔ صرف بیس ملی ہیں۔“
” تین ہفتے کی خوراک، اسد نے سوچا۔ ” تمہیں کچھ پتا ہے اس کے بارے میں؟“ اُس نے پوچھا۔
” بوٹی کا پتہ ہے۔“

” کیا نام ہے؟“

” نام کا مجھے علم نہیں۔ مگر پہچان ہے۔“

” پہچان! وہ بولا، ” پہچان سے کیا ہوتا ہے۔“

” کاغذ پہ بنا سکتی ہوں، صاف۔“ یاسمین نے کہا۔

” اور بھی کچھ پڑتا ہے؟“

” ایک دو چیزیں اور پڑتی ہیں۔ مگر جہاں تک میرا خیال ہے ویسے ہی ڈال دی جاتی ہیں۔“

” ویسے ہی کیسے ڈال دی جاتی ہیں؟“

” کچھ بے ضروری چیزیں یعنی نمک، سوڈا، مصری، نوشادر وغیرہ ہر ایک دوا میں تھوڑی بہت

ملائی جاتی ہیں۔ مگر اب انکی دواؤں میں صرف ایک ہی جڑ ہوتا ہے جو اصل چیز ہوتی ہے۔“

” دوسری چیزیں کیوں بلائی جاتی ہیں؟“

یاسمین ایک لمحے تک سوچتی رہی۔ ” پتا نہیں، اسد۔ مجھے ان باتوں کا پورا علم نہیں۔ ہو سکتا ہے

کچھ دواؤں پر پسانی کا اثر پڑتا ہو، کچھ میں نہ پڑتا ہو۔ مگر ایک بوٹی کا مجھے علم ہے جو اس کا شفائی جڑ ہے۔“

” بوٹی ہے؟“

یاسمین نے خاموشی سے نفی میں سر ہلایا۔

” نئی کب آئے گی؟“

یاسمین پھٹی پھٹی آنکھوں سے اُس کی طرف دیکھتی رہی۔ "خوشی محمد لاتا تھا۔" وہ بولی۔
 "کہاں سے ہے؟"

"سرحد پار سے ہے؟"

"ادھر نہیں ہوتی ہے؟"

"نہیں۔"

"کہاں پر ہوتی ہے؟" اُس نے پوچھا، "کیسے منگواتا تھا؟"

"پتا نہیں۔ شاید خود جایا کرتا تھا۔ ادھر اُس کا تعلق تھا۔"

"کس سے پتا چلے گا؟ کوئی اور بھی لاکر دیا کرتا تھا؟"

"پہلے ایک دو اور لوگ تھے ابا کے جاننے والے وہ بھی لایا کرتے تھے۔ اب ایک عرصے سے یہی

تھا، اُسے درد کا اچھو لگا، جس سے ابا کا کام چلتا تھا۔"

"اب کیا ہو؟" اسد نے پوچھا۔

یاسمین پھٹی پھٹی نظروں سے اسد کو دیکھ رہی تھی۔ یکجہت اُس نے آنکھوں کو ہاتھ سے ڈھانپ لیا

اور اسد کے سینے پر ماتھا رکھ کر رونے لگی۔



جب شاہ رخ آیا تو خوشی محمد کی گرفتاری کا مہمہ اسد کے دل سے اتر چکا تھا۔ اب مسئلہ دوا کا تھا۔

"خوشی محمد سے تمہاری واقفیت تھی؟" اُس نے پوچھا۔

"اسی حد تک کہ کچھ دیر اُس نے میرے پاس کام کیا تھا۔"

"سرحد پار سے اُس کا تعلق کس سے تھا؟"

"سنا تھا اُس کی رشتہ داری ہے۔ اُس وقت بھی جب میرے پاس کام کرتا تھا جاتا آتا رہتا تھا۔ کیوں؟"

” میری دوا کی بُرائی اُدھر سے آتی تھی ۔ اسد نے کہا ۔

” خوشی محمد لایا کرتا تھا ؟ ”

” ہاں ۔ حکیم کی ساری بُرائیاں وغیرہ اب وہی سپلائی کرتا تھا ۔ ”

دونوں کچھ دیر خاموش بیٹھے رہے ۔

” اُس سے بات کرنے کی کوئی صورت ہو سکتی ہے ؟ ”

شاہ رُخ اُدپر کا ہونٹ دانتوں پر کھینچ کر اپنی چھوٹی چھوٹی سنبھری مونچھیں چبانے لگا ۔

” مشکل ہے ۔ ” وہ سوچتے ہوئے بولا ۔

” کوئی صورت تو نکالنی پڑے گی ۔ ” کچھ دیر بعد اسد نے کہا ، ” ان دنوں تو میری قسمت کام کر رہی ہے ۔

مگر کب تک ۔ ”

” یاسین کو کچھ علم ہے ؟ ”

” صرف پہچان ہے ۔ ہم سے واقفیت نہیں ۔ ”

جب یاسین قہرے کے پیالے اٹھائے کمرے میں داخل ہوئی تو شاہ رُخ نے اُس سے مخاطب ہو کر

پوچھا : ” کچھ خبر ہے یہ بُرائی کس علاقے سے آتی ہے ؟ ”

” خاص علاقے کا مجھے علم نہیں ۔ مگر کہیں قریب ہی آگتی ہے ۔ ”

” کیسے ؟ ”

” جب یہاں پہنچتی ہے تو ادھ گیلی سی ہوتی ہے ۔ دو چار روز پھیلا کر سکھانی پڑتی ہے ۔ ”

” وہ تو خیر تین روز بھی لے کر چلتے رہو تو گیلی ہی رہے گی ۔ ” شاہ رُخ نے کہا ۔

” مگر لینے والے بُرائی ہی لینے تو نہیں جاتے ۔ ” یاسین بولی ، ” آرام سے آتے جاتے ہیں ۔ تمہیں پتا ہی ہے ۔ ”

شاہ رُخ سر پرچ میں پڑ گیا ۔ یاسین نے اسد کو دیکھا ۔ اسد قہرہ پیتے ہوئے ہلکی ہلکی آواز پیدا کر رہا تھا ۔ اُس

کے ہاتھ میں بے معلوم سا ارتعاش تھا جسے صرف یاسین نے محسوس کیا ۔ تینوں خاموش بیٹھے الاٹھی دار گرم قہرہ پیتے

رہے ۔ خوشی محمد ، اسد نے سوچا ۔ خوشی محمد تک رسائی کیسے ہو ، یہ بُرائی کہاں آگتی ہے ۔

وہ جگہیں جو آنکھوں نے نہیں دیکھیں !

” اچھا ۔ ” شاہ رُخ کچھ دیر اور باتیں کرنے کے بعد اٹھ کھڑا ہوا ۔

” کھانا کھا کر جانا ۔ ” یاسین نے کہا ۔

” نہیں، اب میں چلتا ہوں۔“ شاہ رُخ ہاتھ بڑھاتے ہوئے بولا، ”کوشش کرتا ہوں، دیکھو شاید

کچھ کام بن جائے۔“

اُس نے اسد سے ہاتھ ملا کر چار پائی کی پانمٹی سے اپنی رائفل اٹھائی اور باہر نکل گیا۔ چھوٹی سی نیچی تپائی پر قہوے کے تین خالی پیالے پڑے تھے۔ سفید چینی کے پیالوں میں لیمپ کی بتیاں جھلما رہی تھیں۔ باہر اندھیری رات میں... اسد نے سر کو ہلکے ہلکے جھٹکے دیے، جیسے اُس کی آنکھوں کے آگے کوئی جالا آ گیا ہو۔ جب سے وہ واپس آیا تھا اُس کا دماغ روم کے نہیں رکتا تھا۔ ٹراخ ٹراخ کرتی ہوئی آوازیں، کوئی نہ کوئی بات، آدھے پونے جملے، گڈ مڈ مناظر، اوپر نیچے اپنی بول چال میں مصروف، رداں رداں رہتے تھے۔ جب سے اُسے وقت کے گرفت سے نکل جانے کا احساس ہوا تھا، اُس کا دماغ اپنے کناروں سے باہر آ کر بہنے لگا تھا۔ کبھی کبھی دوسرے جب پیٹ میں گہرے بھور ڈالنے لگتے تو وہ ذہن کی اس منہ زور ہی پر جھنجھلا اٹھتا۔ مگر اسے روکنا اُس کے بس کا کام نہ تھا۔

” شاہ رُخ کے کئی آدمی ادھر جاتے ہوں گے۔ کسی نہ کسی سے کام نکل آئے گا۔“ یاسمین نے کہا۔

وقت کا مسئلہ ہے، اُس نے کہنا چاہا، اتنا وقت کہاں سے آئے؟ مگر کہتے کہتے رک گیا۔ یاسمین کی خود سری ایک بات تھی، گٹھ میں رُکنا ایک دوسرا معاملہ تھا۔ مہالہ کیا تھا؟ خود اپنے سوال کے اوپر اس نے ذہن کو مرکوز کرنا چاہا، مگر اس کی سوچ کا تار لوٹ رہا تھا۔ پولیس کا خوف؟ اگر صرف اپنی حد تک اسے پولیس کی دست اندازی کا خدشہ ہوتا تو کوئی بات نہ تھی۔ پولیس کا وجود گو ایک مبہم سے بے شکل ہیولے کی مانند اس کے دماغ پر قائم تھا مگر اس کا ڈر اس کے دل سے اتر چکا تھا۔ مگر یاسمین؟ یاسمین کو وہ اس دہشت کی شکل کیسے دکھائے؟

وقت کی تنگی کا دباؤ ہر جانب سے بڑھتا آ رہا تھا۔ جیسے کوئی چیز چھٹی جا رہی ہو۔ کوئی کنارہ، کوئی حدِ فاصل۔ ذوالفقار نے کہا تھا: ”زیادہ سے زیادہ دن بھر کے پھیرے کی اجازت مل رہی تھی۔ میں نے اپنی ذاتی ضمانت پر تین روز کی مہلت حاصل کی ہے۔ گاؤں میں یا ادھر ادھر مطب وغیرہ میں آنے جانے کی ضرورت نہیں۔ گھر پر آرام کرنا۔ تمہیں آرام کی ضرورت ہے۔ مجھے لیٹ ڈاؤن مت کرنا۔“ اس کے آخری الفاظ گو درخواست کی صورت تھے مگر لہجہ مختلف تھا۔ ان کا مطلب اسد پر واضح ہو گیا تھا۔ ذوالفقار کی طاقت سے وہ ناواقف تھا مگر اسے ایک احساس تھا کہ ذوالفقار کا اختیار سمندر میں تیرے ہوئے برناتی تو دے کی مانند ہے جس کا ایک حصہ دکھائی دیتا ہے اور نو حصے نظر سے اوجھل ہوتے ہیں۔ یاسمین کو کیسے بتاؤں؟ اس نے سوچا۔

یاسمین خالی پیالے اٹھاتے اٹھاتے رک گئی۔ اس نے پیالے جلد ہی سے رکھ دیے اور لالٹین اٹھا کر

کمرے کے اس کونے کی جانب بڑھی جہاں پرفرش شیشے کی طرح صاف رہتا تھا اور موٹی ململ بچھا کر اور مختلف قسم کی بوٹیاں سوکھنے کے واسطے پھیلا دی جاتی تھیں۔ ململ کا ٹکڑا اب وہاں سے اٹھ چکا تھا مگر فرش اسی طرح بے گرد تھا اور چند ایک ننھے ننھے خشک پتے اور ادھر ادھر بکھرے پڑے تھے۔ یاسین نے پاؤں کے بل بیٹھ کر احتیاط سے سارے پتوں کو ایک ہاتھ سے سمیٹ کر اٹھایا، پھر دیواروں کے ساتھ ساتھ اور کونے میں لائین گھا کر فرش پر دو ایک مزید پتے چنے اور ہتھیلی پھیلا کر لائین کی روشنی میں ان کا موازنہ کرنے لگی۔

اسد اس کے پاس جا کھڑا ہوا۔ "کچھ ملا ہے" اس نے پوچھا۔

یاسین چہرہ ہاتھ کے قریب لے جا کر، پتوں کو کرید کرید کر دیکھتی رہی۔ پھر اس نے منہ اور پر اٹھایا اور کچھ بولے بغیر، نفی میں سر ہلا کر، اٹھ کھڑی ہوئی۔ اسد اگر چارپائی پر بیٹھ گیا۔

"مجھے اس کی شکل یاد ہے۔" یاسین اس کے کندھے پر ہاتھ رکھ کر بولی، "اس وقت بھی میری آنکھوں کے سامنے گھوم رہی ہے۔ آنکھیں بند کر کے اسے ٹریس کر سکتی ہوں۔ اسے حاصل کرنے میں کوئی وقت نہیں ہوگی۔ کئی لوگ آتے جاتے رہتے ہیں۔ شاہ رنج —"

یہ بات بھی نہیں، اسد نے سوچا۔ بوٹی مل گئی تو پھر، پھر کیا ہوگا؟ فقط اناقے کی ایک صورت — ایک مہلت کچھ طویل ہو جائے گی۔ پھر؟

جس چیز کو وہ عام فہم زندگی سمجھ کر دن گزارنے کا عادی ہو چلا تھا، ان سولہ دنوں نے اسے بدل کر رکھ دیا تھا۔ اس نے زندگی کی ایک ایسی شکل دیکھ لی تھی کہ اب اس کی اوپری اور پری صوت میں قابل قبول نہیں رہی تھیں۔ ہاں، اس نے دوبارہ سوچا، اناقے کی ایک صورت — مگر اس کے نیچے، اس کے عقب میں، اس کا پھیلاؤ ہے، اس کی جڑیں ہیں، جہاں سے دقت کی تنگی پھونتی ہے۔ اس روز ترہ کی تنگی کر میں نے اتنی عمر تک سہارا دیے رکھا ہے، اس لیے کہ اس کے پیچھے جتنا معلوم حقیقت تھی اس کی دہشت مجھ پر سوار رہی ہے۔ اب دہشت کی شکل میں نے دیکھ لی ہے۔

"بہتے دس دن کی بات ہے۔" یاسین اس کے کندھے پر ہاتھ رکھتے کہے جا رہی تھی، "کوئی نہ کوئی لے آئے گا۔ دیکھیں شاہ رنج کل کیا خبر لاتا ہے۔ تم کہیں مت جانا، اسد ہی کسی سے پوچھنے پانچنے کی ضرورت نہیں تمہیں یہاں رہنے سے کوئی روک نہیں سکتا۔ میں اس گاؤں کی اولاد ہوں۔"

"مگر میں کیا ہوں؟" اسد نے اچانک پوچھا، "میر ہی یہاں پر کیا حیثیت ہے؟"

یاسین اس کا منہ تکنے لگی۔ "تم —" وہ کچھ کہنے لگی، پھر چپ ہو کر اسے دیکھتی رہی۔ اس کا چہرہ

سرخ ہو گیا۔

”ایسے کام نہیں بنے گا۔“ اسد نے آہستہ سے کہا، ”کچھ نہ کچھ سوچنا ہی پڑے گا۔“

مگر سوچ کا ٹارٹوٹا جا رہا تھا۔ وہ رات بھر وقفے وقفے سے جاگتا رہا۔ جب اس کی نیند کھلتی تو بیداری کے ساتھ ہی اسے یہ بات یاد آجاتی، جیسے اس کے پہرے پر کھڑی ہوئی ہو اور دھک سے اس کا دل خالی ہو جاتا، جیسے کوئی نقصان یاد آجائے۔ جب اسد کو تین دن کی اجازت ملی تھی تو اسے محسوس ہوا تھا جیسے دنیا بھر کی آزادی مل گئی ہو۔ اس وقت اپنے دل میں صرف ایک ہی راستہ اسے دکھائی دیتا تھا: گمشدہ! اس سے آگے گویا سوچ کا وجود ہی نہ تھا، کہ جیسے وہاں پہنچ کر زندگی ختم ہو جائے گی یا پھر شروع سے رواں ہوگی گمشدہ آکر زندگی نہ تو ختم ہوئی نہ شروع مگر اس کی شکل کچھ ایسی بدل گئی کہ پہلی شکل یاد میں بھی نہ آنے لگی، جیسے کبھی تھی ہی نہیں۔ یاسمین کی بلکی پھلکی تصویر جو اتنے عرصے تک اس کے اندر ایک ایک نقطے کو چھپوتی ہوئی پرواز کرتی رہی تھی، جس نے ایک بے نام سے نیم روشن جذبے کی صورت اس کی جان کو مشکل ترین وقت میں سنبھالے رکھا تھا، وہ تصویر اب زندہ ہو گئی تھی۔ اس تصویر نے ایک حجم، ایک جثہ اور ایک جنبش اختیار کر لی تھی۔ اب وہ ایک ہاتھ میں نہ آنے والی شبیہ نہ رہی تھی بلکہ ایک بدن تھا، اور وہ بدن اس کے بدن میں شامل تھا۔ اب جب کہ دو روز گزر چکے تھے اور وہ یاسمین کے ساتھ لیٹا اس رات کے ایک لمحے پر ہاتھ رکھ رہا تھا تو اس پر اس آزادی کی حقیقت کھل چکی تھی۔ کہ یہ آزادی محض ایک اور مہلت تھی۔ وقت روکے نہیں رکھتا تھا اور اس کا جسم بوٹی بوٹی کر کے سرو ہوتا جا رہا تھا، جیسے جان نکل رہی ہو۔ اسد پر اب پہلی بار بدن کی حیثیت کا انکشاف ہو رہا تھا۔

صبح سویرے جب وہ اٹھا تو اس کا دل اسی طرح بے چین تھا۔ وقت تیزی سے گزرتا جا رہا تھا اور اب تک اس کے سامنے کوئی راستہ نہ آتا تھا۔ جوں جوں دن ڈھلنا جا رہا تھا گمشدہ میں رہنے کا خیال اس کے دل کے قریب اور دماغ سے دور ہوتا جا رہا تھا۔ دوپہر ڈھلتے ڈھلتے گمشدہ سے چلے جانے کا امکان اس کے خیال میں جنم لینے لگا۔ یاسمین اٹھتی بیٹھتی بے صبری سے، بے خیالی سے اور بے جگر ہی سے اس کے وہیں جھے رہنے پر اصرار کرتی رہی۔ مگر بہت آہستہ آہستہ، جیسے جیسے دھوپ سرکتی گئی، اسد کے دل میں یہ احساس پکا ہوتا گیا کہ جلد یا بدیر ہالاقہ اسے گمشدہ کو چھوڑنا پڑے گا۔ شام سے ذرا پہلے شاہ رخ آ پہنچا۔ اس نے اطلاع دی کہ خوشی محمد کے سرحد پار کے تعلق کا پتا نہیں چل سکا۔ اس کے بھائی برادری کے لوگ میرے پاس کام کرتے ہیں۔ اس کا چچا زاد میرا کارڈ ہے۔ میں نے اس سے کہا ہے کہ آج کل ہی خوشی کے گھر جا کر پتا کرے۔ پہلے میرا خیال تھا میں خود جاؤں۔ پھر

سوچا کہ میرا جانا ٹھیک نہیں۔ خاص طور پر آج کل —

”اس کے بیوی بچے ہیں؟ اسد نے پوچھا۔

”ہاں۔ سنا ہے سو برس سے اوپر اس کے باپ کی عمر ہے۔“

”یہ اس کے بھائی بند وہی ہیں جنہوں نے اس کی منجھری کی تھی؟ اسد نے پوچھا۔

شاہ رخ نے چونک کر اسے دیکھا۔ اسے اس وقت اسد سے اس سوال کی توقع نہ تھی۔ ”ہاں۔“ اس نے

کہا۔

کچھ دیر تک وہ بیٹھے ادھر ادھر کی باتیں کرتے رہے۔ جب شاہ رخ رخصت ہونے لگا تو اسد اس

کے ساتھ چل پڑا۔ ”شاہ رخ کو چھوڑ کے ابھی آتا ہوں۔“ وہ بولا۔

”کہاں جا رہے ہو؟ یا یہاں نے دہل کر پوچھا۔

”یہاں تک۔“ اسد نے ہاتھ سے باہر کی جانب اشارہ کیا اور شاہ رخ کے ہمراہ دروازے سے نکل گیا۔

وہ پہلی بار گھر سے نکلا تھا۔ اس نے ایک سرسری نظر مطب پر ڈالی۔ مطب سنان پڑا تھا۔ راتے ہیں

انہیں گھر لوٹتے ہوئے چند کسان ملے جنہوں نے شاہ رخ سے سلام دعا لی۔ ان میں سے صرف ایک نے نظر بھر کر

اسد کو دیکھا، باقیوں نے آنکھ بھی نہ ملانی۔ انہیں اسد کے گاؤں میں وارد ہونے کا علم ہو چکا تھا۔ اسد نے یہ

سوچ کر اپنے آپ کو تسلی دی کہ اس کی ان چاروں سے کوئی خاص واقفیت نہیں تھی، گو وہ جانتا تھا کہ گاؤں میں

ہر کسی سے مخاطب ہو کر حال احوال پوچھنا معمول کی بات ہے۔ اسے خیال آیا کہ اس کا کوئی خاص جاننے والا، احمد یا اولیٰ،

مطب کا کوئی پرانا ساتھی (میر حسن؟) سنان سے آتا ہوا مل گیا تو اس کا رویہ کیا ہوگا؟ دیوار کے ساتھ خاموشی سے

کھیلنے ہوئے چند بچے اپنا کھیل روک کر بغور اسے دیکھنے لگے، جیسے وہ کوئی عجیب شے ہو، اور اس وقت تک دیکھتے

رہے جب تک کہ وہ ان کے پاس سے گزر نہ گیا۔

”ایک لڑکا ہمارے ساتھ مطب میں ہوا کرتا تھا، اسد نے بات کی۔“ میر حسن۔

”ہاں۔ تپ دق کا مریض۔“ شاہ رخ نے کہا، ”میں جانتا ہوں اسے۔“

”آج کل ادھر ہی ہے؟ اسد نے سرسری آواز میں پوچھا۔

”خبر نہیں۔ اس کا چچا میرے پاس کام کرتا ہے۔ کیوں، کوئی کام ہے؟“

”نہیں۔ ویسے ہی پوچھا ہے۔“

دو ختوں کے ذمیرے کے کنارے پر اسد نے شاہ رخ کو الوداع کہا۔ جب شاہ رخ راستے کی دھلان

پر اتر کر نظروں سے اوجھل ہو گیا تو اسد نے مڑ کر گاؤں پر ایک نظر ڈالی۔ شام گہری ہوتی جا رہی تھی۔ آسمان سے رات کا سایہ گاؤں کی دیواروں پر اترنے لگا تھا۔ گاؤں بھر میں روشنی کی رمت دکھائی نہ دیتی تھی۔ نہ کوئی آواز تھی نہ حرکت۔ ستارے نہایت خاموشی سے ایک ایک کر کے نکلتے آ رہے تھے۔ یہ شام کا وہ یکساں وقت تھا جب فضا کا وجود ایک لمحے کو ٹھہر جاتا ہے اور اس کے عنصر بے اصل ہو جاتے ہیں۔ اس وقت وہاں کھڑے کھڑے، اس انسان اور ساکت منظر کو دیکھتے ہوئے دفعتاً اسد کے ذہن کا نقشہ بدلنے لگا۔ اس نے محسوس کیا جیسے وہ اب اس گاؤں سے چل دیا ہے، جیسے اب واپس جانے کا کوئی راستہ نہیں۔ اپنے دل میں کہیں اسے یشک تھا کہ یہ احساس صحیح نہیں ہے، مگر وہ جانتا تھا کہ اس کے مقابل وہ لادم ہے۔ یہ احساس ایک ایسی خبر کے مانند تھا جس کی آمد کا وہ ایک عرصے سے متوقع رہا ہو۔ بھٹپٹے کے اس بے عنصر وقت نے یہ خبر جادو کی طرح اس کے وجود میں پھیلا دی اور اس کے قدم لوٹ کر جانے کے بجائے وہیں کے وہیں جمے رہے۔ کچھ دیر تک وہ اپنے جسم کے خلا میں لپٹا لپٹایا وہیں پہ کھڑا اس تا ایک گاؤں کو دیکھتا رہا۔ اس کا دل مہجھا گیا۔ اس نے ہاتھ اپنی بھاری سویٹر کی جیبوں میں ڈالے اور سر جھبکا کر ایک طرف کو چل پڑا۔

وہ اس راستے پر چل رہا تھا جو گاؤں کی حد کے ساتھ ساتھ اوپر کو جاتا تھا۔ تھوڑی دیر میں باہر باہر چلتا ہوا، وہ گاؤں سے دور نکل گیا۔ یہ راستہ ایک ڈیڑھ کوس تک چڑھائی کا تھا، پھر ڈھلان پہ جاتا تھا۔ اب اندھیرا ہو چکا تھا اور اس کی سانس پھول گئی تھی۔ پہاڑ کی سرد ہوا اس کے بالوں میں سے گزر رہی تھی۔ وہ ایک موٹی سی کوٹ نما سویٹر پہنے ہوئے تھا جس کے بن کھلے تھے۔ اس کا بدن چڑھائی پر چلنے کی وجہ سے گرم ہو گیا تھا مگر پچھلے چند منٹ سے اس کو سینے میں گرانی محسوس ہونے لگی تھی۔ وہ انگلیوں سے سینے کے بالائی حصے کو آہستہ آہستہ ملنے لگا۔ گرانی کم نہ ہوتی۔ ایک جگہ پر رُک کر اس نے اپنے آگے نظر دوڑائی۔ اب وہ اس راستے پر آنکلا تھا جو گاؤں کی عقبی پہاڑی کو کاٹتا ہوا چڑھتا تھا۔ وہ جا کر راستے کے کنارے پڑے ہوئے ایک پتھر پر بیٹھ گیا۔

وقت اب اس کے حلق میں تھا اور تنگ ہوتا جا رہا تھا۔ اس کے اندر چھوٹی بڑی چیزوں کی بھگدڑ مچی تھی، اندھوں کی طرح دل پر عموماً آنے والی دہشت، جیسے کوئی پیچھے لگا ہے، کوڑا ہاتھ میں اٹھائے یلغار کیے آتا ہے۔ تراخ تراخ۔ جیسے پیٹھ کے پیچھے اور نظر کے باہر وحشت کا پڑاؤ ہے۔ وہ انگلیوں کے پوروں سے ہولے ہولے اپنے حلق کے دامن کو کھودتا رہا، جیسے سانس کی جڑوں تک پہنچنا چاہتا ہو۔ ستارے اب پوری چمک سے نکل آئے تھے۔ ایک لڑکا گدھے پر مکڑیاں اور پانی کا ایک مٹکا لادے سائے کی مانند راستے سے گزر گیا۔ یہ لڑکا کہاں جا رہا ہے؟ اسد نے حیرت سے سر جھکا۔ رات کے اندھیرے میں راستہ چلتے ہوئے لوگ بے گھر سے کیوں لگتے ہیں؟ رات سرد ہوتی جا رہی تھی۔ آسمان پر اب بادلوں کے

اکاڈو کا ٹکڑے فروار ہو کر ساروں کو ڈھکنے لگے تھے۔ ویز تک وہ وہاں بیٹھا چاروں طرف سے اندھیرے کی یلغار کو دیکھتا رہا۔ آہستہ آہستہ اس کے اندر کی آگ دھیمی پڑنے لگی۔

آخر اس تاریک چٹان پر، شرک کے کنارے بیٹھے بیٹھے، دفعتاً اسد پر اپنی صورتِ حال کی حقیقت کھلی۔ اُس وقت گویا رات کا ایک لمحہ سیرے کی مانند منجمد ہو کر چمک اٹھا، اور اس لحظے کی چمکا چوند میں اسد نے دیکھا کہ یاسین اس کے ساتھ لگ کر کھڑی اس کے کندھے پر ہاتھ رکھے کہہ رہی ہے: "تم کہیں مست جانا، اسدی۔ کوئی تمہیں کچھ نہیں کہہ سکتا۔" یاسین کی آنکھوں میں سرکشی اور معصومیت تھی۔ یہ ایسی آنکھیں تھیں جنہوں نے دہشت کی شکل نہیں دیکھی تھی۔ اس وقت اسد کو علم ہوا کہ اس کے کچھ بھی نہیں ہے، نہ وقت ہے نہ وقت کی یلغار، نہ ہی اس ہے اور نہ کوئی دوا۔ دنیا میں بس یاسین کا چہرہ ہے، اور کسی شے کی حقیقت نہیں۔ سب چھوٹی بڑی باتوں کے لشکر اس ایک بات سے چھوٹتے ہیں۔ وہ لشکر اب غائب ہو چکے تھے۔ اب اس کے دل پر صرف ایک خوف کا سایہ تھا، کہ ایک بار اگر وہ یہاں سے اس طرح بے نام چلا گیا تو پھر کبھی یاسین کو نہ دیکھ پائے گا۔ اس خیال سے کہ وہ یاسین سے جدا کر دیا جائے گا اس کے بدن کی طاقت زائل ہونے لگی۔ اسے محسوس ہوا کہ اس کی ٹہریاں پانی ہو رہی ہیں۔ سردی اس کے پاؤں کو چرھنے لگی۔ ہمت کر کے وہ اٹھ کھڑا ہوا۔ اس نے سویٹر کے گول گول سیاہ بٹن بند کیے اور ہاتھ نغلوں میں دے کر پلٹا۔ اب اس کے سامنے ایک ہی راستہ تھا۔ ذوالفقار کا گھر۔

واپسی پر اسے گتہ سے ہو کر گزرنے کی ضرورت پیش نہ آئی۔ راستہ گاؤں سے چار سو گز کے فاصلے پر گزرتا ہوا سیدھا نیچے کو جاتا تھا۔ اسد کے سر میں اڑان تھی۔ یوں معلوم ہوتا تھا جیسے زمین اس کے قدموں کے استقبال کے واسطے اٹھ اٹھ کر آرہی ہے۔ اسد کو وقت کا احساس نہ ہوا، گو اسے چلتے چلتے گھنٹہ بھر ہونے کو آیا تھا۔ ذوالفقار رات کے اس وقت اسے دیکھ کر حیران رہ گیا۔

کچھ دیر بعد اسد اسی بستر پر، جہاں اس نے استراحت کے چند روز گزارے تھے، بیٹھا تھا۔ ذوالفقار نے اس کی آمد سے ذرا ہی پہلے کھانا کھایا تھا۔ اس نے اسد سے کھانے کو پوچھا۔ اسد کو بھوک لگ رہی تھی۔ چند منٹ میں ذوالفقار کا ملازم اس کے لیے روٹی اور شوربر لے آیا۔ جب اسد نے کھانا شروع کیا تو ذوالفقار نے سگریٹ سلگائی اور کرسی کی پشت سے ٹیک لگا کر بیٹھ گیا۔ گو اسد وعدے کے مطابق گتہ سے پلٹ آیا تھا مگر ذوالفقار کے چہرے سے ظاہر ہوتا تھا کہ اسد کو دیکھ کر اسے کوئی خوشی نہیں ہوئی، جیسے کہ وہ اسد کو اب اپنے ہاں دیکھنا نہ چاہتا ہو۔ وہ کرسی پر بیٹھا مسلسل اسد کو کھانا کھانے، نوالہ چباتے، نگلتے اور دوسرا نوالہ منہ میں ڈالتے ہوئے دیکھ رہا تھا۔ اس کی نظروں میں عدم اعتماد کا تاثر تھا۔

”واپس جا رہے ہو؟“ کچھ دیر بعد ذوالفقار نے پوچھا۔

اسد نے احتیاط سے اپنے منہ کا نوالہ چاچا کر نکالا۔ پھر اس نے پانی کے ایک گھونٹ سے حلق صاف کیا اور بولا: ”ایک بات کرنے آیا ہوں۔“ ذوالفقار نے مختصراً ”ہوں“ کی آواز نکالی جیسے کہہ رہا ہو: ”کرد۔ میں سن رہا ہوں۔“

اسد آہستہ آہستہ اگلا نوالہ چبانے لگا، جیسے بات کو تلاش کر رہا ہو۔ آخر نوالہ ختم کر کے وہ بولا: ”آپ نے مجھ سے ایک بات کی تھی۔“ ذوالفقار خاموشی سے اس کی طرف متوجہ رہا۔

”اگر میں،“ اسد نے جھکتے ہوئے بات شروع کی، ”آپ کی پیش کش قبول کر لوں — تو گمشدہ رہ سکتا ہوں؟“

”وہاں کیا کر دے؟“

”یا سہن کے کام،“ اسد نے جواب دیا، ”ختم ہونے میں کچھ وقت لگے گا۔“

ذوالفقار نے اس طرح اسد کو دیکھا جیسے پوچھ رہا ہو: ”کون سے کام؟“ اسد خاموش رہا۔

”میری پیش کش قبول کر کے تم گمشدہ میں کیسے رہ سکتے ہو؟“ ذوالفقار نے پوچھا۔

اسد نے نوالہ چباتے چباتے نفی میں سر ہلایا: ”ابھی نہیں،“ وہ بولا، ”واپس آکر۔“

ذوالفقار چند لمحوں تک سوچ بھری نظروں سے اسے دیکھتا رہا، جیسے اس کی بات کو ذہن نشین کر رہا ہو۔

”میں کسی قسم کا وعدہ نہیں کر سکتا۔“ پھر وہ بولا، ”پولیس کی کارروائی میں براہ راست مداخلت کرنا ہماری پالیسی نہیں۔ میں نے تم سے بات خلوص نیت سے کی تھی۔ اتنا بتا سکتا ہوں کہ اگر تم رضا مند ہو جاؤ تو اس میں تمہارا فائدہ ہی ہوگا۔ میں صرف یہی وعدہ کر سکتا ہوں کہ حتی المقدور تمہاری مدد کروں گا۔“

اسد آہستہ آہستہ روٹی کے نالے شربے میں ڈبو ڈبو کر کھاتا رہا۔ ”واپسی کب تک ہوگی؟“ اس نے پوچھا۔

”چارچہ ہفتے تو ٹرننگ میں لگیں گے۔ پھر سیدھے اس طرف! آگے تمہارے کام پختہ ہے۔“

”ایک دو مہینے میں واپس آ سکتا ہوں؟“

ذوالفقار جیسے اس کی سادگی پر مبہوس رہا ہو۔ ”اس کام کا کوئی فنکشنڈ شیڈول نہیں۔ ٹرننگ کے دوران تمہیں پتا چل جائے گا۔ بہت ساری چیزوں کا انحصار حالات کے اوپر ہے۔ ہو سکتا ہے حالات ایسا رخ اختیار کریں کہ پندرہ دن کے اندر تمہیں بلا لیا جائے۔ ہو سکتا ہے دو تین چار مہینے لگ جائیں۔ مگر ایک بات میں تمہیں کھل کر بتا دینا چاہتا ہوں۔ یہ کام گمشدہ کے پرمٹ کے طور پر کرنے کا کوئی فائدہ نہیں۔ اگر میرا ارادہ تمہیں گردن سے پکڑ کر

این لسٹ کرنے کا ہوتا تو اتنی لمبی چوڑی بات کرنے کی کیا ضرورت تھی۔ پہلے ہی ہمارے پاس ڈبل ایجنٹ کیا کم ہیں۔ یہ سب لوکل حرام زادے دونوں طرف سے کھاتے ہیں۔ ان کی کسی بات کا یقین نہیں کیا جاسکتا۔ اصل انفارمیشن ڈھونڈتے ڈھونڈتے اتنا وقت لگ جاتا ہے کہ وہ انفارمیشن ہی بیکار ہو چکی ہوتی ہے۔ کراس چیک کرنے کے ذرائع بہت کم ہیں۔ سب ایک ہی تھیلی کے چٹے بٹے ہیں۔ ان کو بس اپنے مال سے غرض ہے۔ ان حالات میں ایمان اور یقین سے کام کرنے والا ایک آدمی بھی ہمارے لیے نعمت سے کم نہیں۔ "وہ رکا۔" مگر ان سب باتوں کے باوجود اس کام کا ایک مقصد ہے۔ جب تک وہ مقصد حاصل نہیں ہو جاتا ہمارا کام جاری رہے گا۔ تم جب آنا چاہو، پیسج بھیج دو۔ تمہاری واپسی کا بندوبست ہو جائے گا۔ پھر موقع پڑے، پھر چلے جاؤ۔ پنجاب کا چکر لگانا چاہو تو جا کر لگاؤ۔ کسی پوائنٹ پر پہنچ کر فرض کیا کہ فارغ ہونا چاہتے ہو تو اس کا انتظام بھی ہو سکتا ہے۔ ویسے بھی اس کام میں ہر آدمی کا میکسم ٹریڈنیشن پوائنٹ ہوتا ہے۔ ایسی کوئی پرابلم نہیں۔ مگر ایک بات میں تم پر واضح کر دینا چاہتا ہوں، کہ یہ ایک ٹرسٹ ہے، کوئی سروس وغیرہ نہیں۔ اس میں رضامندی اور کو میٹ منٹ اشد ضروری ہے۔ تم جو کوئی قدم اٹھاؤ سوچ سمجھ کر اٹھاؤ، کسی دباؤ یا لالچ میں آ کر مت اٹھاؤ۔"

ذوالفقار کی بات سنتے سنتے اچانک اسد کے دل کے گرد وہی پرانا، مانوس حلقہ تنگ ہونے لگا۔ قدم! یہ لفظ اس کے دماغ میں گونج رہا تھا۔ قدم! جیسے ذوالفقار کی اور سب باتیں بیکار ہوں، صرف یہ ایک بات اس کے منہ سے حکماً خارج ہوئی ہو: "قدم اٹھاؤ۔"

پہلی بار اسد کو اس بات کا احساس ہوا کہ ہمیشہ ہمیشہ سے وہ حالات کی طینار کے آگے ادھر سے ادھر لالہ بھاگتا رہا ہے، کہ اپنے ارادے سے اپنے عمدے سے اس نے آج تک کبھی کوئی قدم نہیں اٹھایا، حالات کے اس دھارے کو رد کرنے کی، اس کا رخ موڑنے کی سعی نہیں کی، کہ جس وقت، جس طور اور جس طرف بھی اس کی زندگی کے حالات نے رخ کیا ہے، اس نے اسی رخ پر اپنا منہ موڑ لیا ہے اور بے اختیار و جنبش اس طرف کو چل دیا ہے۔ اس نے زندگی سے، اسد نے سوچا، کبھی مہلت حاصل نہیں کی، ہمیشہ وصول کی ہے۔ ایک سے دوسری دوسری سے تیسری۔ مہلت، مہلت، مہلت۔ اس نے محسوس کیا کہ عمر بھر سے اس کے دل کے اوپر بے عملی کے اس بار کا مینار چنا جاتا رہا ہے۔ اس کے سینے کا دباؤ بڑھتا جا رہا تھا مگر ساتھ ہی ساتھ اب یہ خیال اس کے اندر جنم لے رہا تھا کہ وہ جب چاہے اس حلقے کو توڑ سکتا ہے۔ ہاتھ کی ایک جھٹک سے اس دھارے کی روک کر سکتا ہے۔ کہ یہ اب اس کے ہاتھ میں ہے۔ اس کا دل ہلکا ہونے لگا۔

اسد نے دسترخوان سے انگلیاں پونچھیں اور خاموشی سے پانی کا گلاس اٹھا کر منہ سے لگا لیا۔ گلاس خالی

کے اس نے دسترخوان سے ہونٹ خشک کیے۔ پھر اس نے سر اٹھا کر ذوالفقار کی طرف دیکھا۔ ذوالفقار نے ایک تازہ سگریٹ نکال کر پہلے سگریٹ کے ٹکڑے سے سلگایا اور ٹکڑے کو ٹین کی ایش ٹرے میں مسل کر بجھا دیا۔ پھر وہ کرسی کی پشت سے ٹیک لگا کر بیٹھ گیا۔ کمرے کا دروازہ بند تھا اور اندر سگریٹ کا دھواں پھیل رہا تھا۔ اس وقت ذوالفقار کو اپنے سامنے کرسی پر بیٹھے، اطمینان سے سگریٹ کے کش لیتے ہوئے دیکھ کر اسد کے دل میں شکر اور خلوص کے جذبات اُٹ اُٹے۔ اسے یقین تھا کہ اس کی رہائی ذوالفقار کی کوششوں کی وجہ سے ہوئی تھی۔ اسے علم نہیں تھا کہ کیوں، مگر اس کو پورا اعتماد تھا کہ ذوالفقار اس کی ہر ممکن مدد کرے گا۔ آخر اسد نے سیدھی نظروں سے ذوالفقار کی آنکھوں میں دیکھ کر، منہ سے کچھ کہے بغیر، مگر گہرے عمد کے ساتھ، دوبارہ ہستہ آہستہ اثبات میں سر کو ہلا کر رضامندی کا اظہار کیا۔

کچھ دیر تک دونوں خاموش بیٹھے رہے۔ ذوالفقار کی آنکھوں میں ابھی تک ہلکی سی بے یقینی کا عنصر تھا۔ سگریٹ کا ایک گہرا کش لے کر وہ آگے جھکا اور میز پر کہنیاں رکھ کر بولا :

”ایک بات بناؤ۔ تم صرف حکیم کی لڑکی کے پاس رہنے کی خاطر کام کرنے پر رضامند ہوئے ہو؟“
ایک لمحے کو اسد کے خیال میں نہ آیا کہ کیا جواب دے۔ پھر اس نے اپنے کندھوں کو خفیف سی حرکت دی۔ ”میری دوا کی بوٹی ادھر سے آتی ہے۔“ وہ بولا۔

”صرف دوا کی خاطر ادھر جا رہے ہو؟“

اسد نے دوبارہ لاعلمی کے انداز میں کندھے اچکائے۔ ذوالفقار چند لمحوں تک گہری نظروں سے اسے دیکھتا رہا۔ پھر بولا: ”تم خدا اور رسول پر یقین رکھتے ہو؟“
اسد نے ”ہاں“ کہنے کے لیے منہ کھولا ہی تھا کہ بند کر لیا۔ وہ ان سوالوں کو ایسی سہل پسندی سے حل کرنے کا خواہاں نہ تھا۔

”ایک بار پہلے بھی آپ نے پوچھا تھا۔“ اس نے کہا۔

”ہاں دوبارہ اس لیے پوچھ رہا ہوں کہ خدا اور اس کا رسول انسانوں کو انصاف اور آزادی کا حق عطا

کرتے ہیں۔“

”خدا اور رسول پر تو وہ لوگ بھی یقین رکھتے ہیں جن کا ذکر ابھی آپ نے کیا ہے۔“

”ہاں۔ مگر ان کی اور تمہاری سطح میں بہت فرق ہے۔ تمہارے دل میں انصاف اور آزادی کا جذبہ ہے۔

یہ جذبہ ایک فطری عقیدے کی حیثیت رکھتا ہے۔ صرف یہ جذبہ رکھنے والے لوگ ہی نوع انسانی کی صحیح معنوں میں خدا

کر سکتے ہیں۔ ٹھیک ہے، اس کے بعد اپنا مفاد بھی کسی حد تک مد نظر رہتا ہے۔ اس کا حق بھی، وہ دوسرا سگریٹ زمین پر پھینک کر اسے پاؤں سے مسلتے ہوئے بولا، "خدا نے ہمیں دیا ہے۔"

اسد نے دوبارہ کچھ کہنے کے لیے منہ کھولا مگر مہر بند کر لیا۔ آخر کچھ دیر کی خاموشی کے بعد اچانک اسد کی آنکھوں میں اشتیاق کی چمک پیدا ہوئی، جیسے کسی خیال نے اسے جگا دیا ہو۔ اس نے کہنیاں اپنے گھٹنوں پر رکھیں اور آگے جھک کر بیٹھ گیا۔

"آپ کو، اس نے پوچھا، میری بے گناہی کا یقین ہے؟"

ذوالفقار نے چونک کر اس کی طرف دیکھا، جیسے اس سے کوئی غیر مناسب سوال پوچھ لیا گیا ہو۔

"قصور اور بے قصوری کا معاملہ خدا کی ملکیت میں ہے۔ پھر وہ بولا، "یہی جیسے سزا اور جزا کا اختیار اس کے پاس ہے۔ پھر ان باتوں پر سوال اٹھانے کا کیا فائدہ؟ ہمارا معاملہ اپنے قانون سے ہے۔ قانون کی نظر میں تم بے گناہ ہو تو بے گناہ ہو۔ اس سے آگے ہم نہیں جان سکتے نہ اس سے آگے جاننے کا ہمیں کوئی حق ہے۔ چنانچہ اس سوال پر مزید سوچ کا صرف بے سود ہے۔"

اسد کی نظروں کے سامنے شک و شبہ کے بھوت نے اپنا بڑا سیاہ گنجلک سر اٹھانا شروع کیا اور اس کے دل میں ایک قدیم، سلگتی ہوئی، بے اطمینانی پیدا ہوئی۔ مگر یہ باتیں اب اس کے رتے میں حائل نہ ہو سکتی تھیں۔ اب وہ ایک نشے کی بے خیالی میں تھا۔ وہ ایک تلالخ بھر کر ان چھوٹی بڑی مہلتوں کے حلقے سے نکل گیا تھا۔ اس وقت جس کام کا دم اس نے لیا تھا وہ کام بھی اس کے خیال میں نہ تھا۔ اس وقت اس کی نظروں کے سامنے مستقبل کا ایک منظر تھا۔ گمشدہ کے اندر وہ یا سین کے پاس بیٹھا ہے، لیٹا ہے، چل پھر رہا ہے، اور ہر کام سے فارغ ہے۔



سب سے مشکل کام جو اسے درپیش تھا یا سین سے نبٹنے کا تھا۔ "آدھی رات تک تم غائب ہو گئے کچھ بتائے بغیر، کوئی بات کیے بغیر۔ میں یہاں رو رو کر بے حال ہو گئی۔ تمہیں میرا کچھ خیال نہیں؟" وہ بار بار

اُس آدمی سے جا کر تم نے کیوں پوچھا ہے؟ میں تمہیں منگوا دوں گی۔

”خوشی محمد جیل میں ہے۔ تم کیسے منگوا دو گی؟“

”جیسے بھی منگواؤں، تمہیں اس سے کیا غرض۔ تمہیں دوا سے غرض ہے۔ دوا تمہیں مل جائے گی۔“

اسد خاموش ہو رہا۔

”تم مجھ سے کچھ پچھا رہے ہو، اسد۔ کیا بات ہے؟ ٹھیک ٹھیک کیوں نہیں بتاتے۔ کہاں جا رہے

ہو؟“

”میں سرحد پار جا رہا ہوں۔ اسد نے صبر سے کہا، ”صرف ایک مہینے کے لیے۔ کوئی زیادہ عرصے کے لیے

نہیں۔ ایک ماہ کے لیے واپس آ جاؤں گا۔“

”ذوالفقار نے کیسے انتظام کیا ہے؟ پولیس کے ذریعے؟“

”پولیس سے ذوالفقار کا کوئی تعلق نہیں۔“

”پھر کس سے ہے؟“

”شاید فوج سے ہے۔“

یاسین نے دہل کر پوچھا: ”فوج میں بھرتی ہو کر جا رہے ہو؟“

اسد ہنسا: ”فوج میں تو بھرتی نہیں ہو سکتا۔ سانس ٹھیک نہیں۔“

”پھر؟ پھر کیسے جا رہے ہو؟“

”پرائیویٹ طور سے جا رہا ہوں۔ ازادہی سے۔ جب چاہوں واپس آ سکتا ہوں۔ کوئی بندش نہیں۔“

ذوالفقار کی اس معللے میں پہنچ ہے۔ میں نے خود اُس سے کہا ہے۔“

”تم نے خود؟“ یاسین نے آنکھیں پھیلا کر پوچھا۔ ”یالے ہی بیٹھے بیٹھے؟ مجھ سے بات کیے بغیر اٹھ کر

ایک دوسرے ملک کو جا رہے ہو؟ واہ۔“

”کوئی دوسرا ملک تو نہیں۔“

”اور کیا ہے۔ دوسری حکومت تو ہے۔“

”حکومت سے کیا ہوتا ہے؟“

”ذرا جا کر دکھاؤ۔ پتا چل جائے گا حکومت سے کیا ہوتا ہے۔“

”تمہارے سب لوگ ادھر سے ادھر آتے جاتے رہتے ہیں۔ کیا فرق پڑتا ہے۔“

” ہمیں نہیں پڑتا۔ ہماری بولی، بات چیت، رشتے داریاں سب ایک ہیں۔ تمہیں پڑتا ہے۔“

”میرے لیے تو پھر یہ بھی غیر ملک ہے۔“

”تم ادھر سے پرج گئے تو ادھر پکڑے جاؤ گے۔ ادھر سے پرج گئے تو ادھر والے۔۔۔“

”ادھر نہیں پکڑا جاؤں گا۔“

یاسین نے جیسے اُس کی بات سُننا چھوڑ دی تھی۔ وہ اُٹھ کر بستر پر بیٹھ گئی۔ اُس کی نشت پر دو گٹے کھڑے تھے، اور اُس کے کندھوں میں خفیف سی کپکپاہٹ تھی۔

”میرا دل ڈوب رہا ہے۔“ وہ لرزتی ہوئی کمزور آواز میں بولی۔

اسد نے اُس کی کمر میں ہاتھ ڈال کر کھینچا۔ وہ اپنی جگہ پر بیٹھی رہی۔ ”تمہارے پکڑے جانے کا خیال کر کے

میرا دل ڈوبنے لگتا ہے۔“

اسد نے دونوں ہاتھ اُس کے کندھوں پر رکھ کر اُسے لٹا دیا۔ ”پاگلوں کی سی باتیں مت کرو۔ میں کوئی پکڑا

وکر نہیں جاؤں گا۔ تم لوگوں کی طرح دکھائی دیتا ہوں، بول لیتا ہوں، کوئی پہچان نہیں سکتا۔ پھر ذوالفقار

کے جاننے والے ادھر ہیں۔ میں اُن کی حفاظت میں رہوں گا۔ کسی خطرے کا امکان نہیں۔ تھوڑے سے

وقت کی بات ہے۔ تم خواہ مخواہ گھبرا رہی ہو۔“

”خواہ مخواہ! تم جاکیوں رہے ہو مجھے چھوڑ کر؟ کیا ضرورت ہے؟“

اسد کے جواب دینے سے پہلے وہ پھر بولی: ”ذوالفقار کا کیا مطلب ہے اس میں؟“

”ضروری ہے کہ اُس کا مطلب ہو؟“

”ہاں۔ ایسی شکل والا آدمی اپنے مطلب کا آدمی ہوتا ہے۔“

”معمول سا کام میرے ذمے اُس نے لگایا ہے۔“

”کیسا کام؟“

”کچھ خبر رسانی وغیرہ کا کام۔“

”خبر رسانی؟ یعنی جاسوسی کا کام؟ جاسوس بن کر جا رہے ہو؟“

”جاسوسی تو بہت لمبا چڑا کام ہے۔ چونکہ میں جا ہی رہا ہوں اُس نے کہا ہے کہ اپنا کام ختم کر کے جب

واپس آؤں تو اُسے وہاں کے عام حالات سے باخبر کروں۔ راشے عامہ وغیرہ وغیرہ۔ وہ بھی کوئی پابندی نہیں۔

جب چاہوں واپس آسکتا ہوں۔ کوئی روک ٹوک نہیں۔ تم خواہ مخواہ گھبرا رہی ہو۔“

یاسین نے کسما کر اٹھنے کی کوشش کی مگر اسد کے ہاتھوں کے دباؤ تلے لیٹی رہی۔ اسد کا ایک ہاتھ اس کے پیٹ پر رکھا سانس کی حرکت کے ساتھ لرز رہا تھا۔ یاسین کی جلد سے آگ نکل رہی تھی۔ اس کے درد کے کنارے، اسد نے سوچا، میرے ہاتھوں سے باہر ہیں۔

”تمہاری بات میری سمجھ میں نہیں آتی۔“ یاسین کا لہجہ دفعتاً دھیما پڑ گیا، جیسے اسد کی بات کو سمجھنے کی بجائے سمیٹنا چاہ رہی ہو۔

”کیوں؟ سیدھی سی بات ہے۔“

”تمہاری کوئی بات، وہ بولی،“ میری سمجھ میں نہیں آتی۔“

اسد خاموش لیٹا، ہاتھ یاسین کے پیٹ کے تلاطم پر رکھے، آخر اس کے سوال کی تہہ کو پہنچ گیا۔

”اسی لیے جا رہا ہوں۔“ وہ بولا۔

”کیوں؟“ یاسین نے ہولے سے پوچھا۔

”کہ تمہارے پاس رہ سکوں۔ تمہارے ساتھ بات کر سکوں۔“

”جانے سے کیا ہوگا؟“

”تمہارے پاس رہنے کی آزادی مل جائے گی۔“

”اسد ہی! وہ پھر کراٹھی۔ تم آزاد ہو۔ تم اب —“

مگر اسد نے ہاتھ اٹھا کر اسے خاموش کر دیا۔ ”میری زندگی،“ وہ بولا، ”ایک طویل قید بنتی جا رہی ہے۔ کوئی

قدم اٹھاؤں تو آزادی حاصل ہو۔ پھر تمہیں بھی میری بات کی کوئی سمجھ آئے۔“

”اگر چھوڑ کر جانے سے ہی آزادی ملتی ہے تو ایسی آزادی کا کیا فائدہ؟ کوئی بات اتنی اہم نہیں کہ اس

کے لیے تم مجھے چھوڑ کر ہی چلے جاؤ۔“ اس کی آواز میں آنسوؤں کی نئے سرایت کر آئی تھی مگر اس کی آنکھیں

صحراؤں کی طرح پھیلی ہوئی اور خشک تھیں۔

”ایک بار تو جانا ہی پڑے گا۔“ اسد نے کہا۔

”کیوں؟“

”اس کے بغیر چارہ نہیں۔“ وہ بولا، ”میرے اپنے لیے بھی یہ بات اہم ہے۔“

”یہ جانتے ہوئے بھی کہ تمہارے جانے سے میری سمجھ ہی چلی جائے گی؟ پھر بھی تمہارے لیے یہ بات

اہم ہے۔“ اس نے بات ختم کر دی۔

” ہاں۔“ کچھ دیر کے بعد اسد نے جواب دیا۔

” پھر تم عورتوں کو کہاں جانتے ہو؟“ یاسمین بولی، ” مردوں والی بات کرتے ہو۔“
” کیسے؟“

” اپنی اہمیتوں کو اصل جان کر سمجھنے ہو کہ میرے کام بھی سیدھے ہو جائیں گے مگر اپنی بات کو میری بات سے کبھی نہیں ملتے۔ اپنی سوچ سوچتے ہو اور مجھے دلاسا دیتے ہو۔ یہی بات تو میری سمجھ میں نہیں آتی۔ تمہیں پتا ہے کہ تمہارے بعد میرا دل فنا ہو جاتا ہے، جب تم پولیس کی قید میں تھے تو میری آنکھیں اندھیرے میں دیکھنے کے قابل ہو گئی تھیں، چمگا دروں کی طرح۔ میں رات بھر آنکھیں کھولے دیکھتی رہتی تھی اور میرے دل میں کوئی خیال بھی نہ آیا تھا۔ میں کوشش کرتی تھی کہ مجھے اپنے بچپن کی کوئی بات یاد آئے، پتا چلے کہ میں زندہ ہوں۔ مگر ایک بات بھی یاد نہ آتی تھی۔ میرا حافظہ ٹھہر گیا تھا۔ ایسی حیران کر دینے والی بات تمہاری سمجھ میں کیسے آئے گی۔“
— میرا پیٹ، ” اُس نے ایک خشک سکی بھری، ” سوکھ گیا تھا۔“

اسد نے دونوں ہاتھوں سے اُس کا چہرہ تھاما، جیسے کاپرچ کے گلدان کو اٹھا رہا ہو، اور آہستہ سے اپنے سینے پر رکھ لیا۔ ایک کھیت میں ایک جھاڑی ہے، اُس جھاڑی پر ایک سُرخ پھول ہے، اسد کے ذہن سے گزرا، اور ہوا زور سے چل رہی ہے۔ وہ دیر تک ایک گال اسد کے سینے پر رکھے اپنی بے جھپک آنکھوں سے دیوار کے اندھیرے کو دیکھتی رہی۔ اُس کا طوفان آہستہ آہستہ سرد پڑتا گیا۔ اُس کی دھیمی ہوتی ہوتی سانس کی رفتار سے اسد کو اُس کی ٹوٹ چھوٹ اور پھر اُس کی قوت کا اندازہ ہوا۔ رات کی ہوا کھڑکی کے راستے کمرے میں آرہی تھی۔ اسد نے چادر سے اپنے آپ کو اور یاسمین کو ڈھانپ لیا۔ چادر کے اندر بھی یاسمین کی آنکھیں کھلی رہیں۔ اُس چہرے کو ہاتھوں میں لیے اُس بے آواز رات میں اسد کو ایک ایسے درد کا احساس ہوا جس سے اُس کا دل آشنا نہ تھا۔ حیرت سے اُس نے سوچا کہ وہ اس درد سے آشنا ہونے کا خواہاں بھی نہ تھا، کیونکہ اُسی لمحے اُس کو ایک عجیب سی سرخوشی اور توانائی کا احساس بھی تھا۔ دل کے اس درجہ متضاد رنگوں نے اُس کے فہم کو کچھاڑ کے رکھ دیا تھا۔ وہ وقت کو سُٹھی میں لیے، پھر اپنے آپ کو اسی وقت کے حوالے کیے، چت پڑا چھت کو دیکھتا رہا۔ اندھیرا کئی برس پر محیط تھا۔

دیر کے بعد یاسمین نے سر فوراً سا اٹھایا۔ ” تم بیس سال کے ہو گئے ہو۔“ اُس نے کہا۔

اسد نے چرنبک کر یاد کیا کہ کل اُس کی بیسویں سالگرہ تھی۔ تمہیں کیسے پتا ہے؟“ اُس نے پوچھا۔
” تم نے ایک بار بتایا تھا۔“

طویل خاموشی میں یاسمین کی سانس کی آواز آرہی تھی۔ "میں تم سے چھ سال بڑی ہوں۔" وہ بولی۔
اسد نے اُس کے گال پر رکھا ہوا ہاتھ آہستہ سے دبایا، اور دیر تک دبائے رکھا، حتیٰ کہ کلائی کے پھلوں
میں لرزش پیدا ہونے لگی۔

"تم،" یاسمین نے کہا، "اس لیے تو مجھے چھوڑ کر نہیں جا رہے؟"

ایک لمحے کو اسد نے سوچا کہ شاید وہ ہنس رہی ہے۔ اُس نے نیم اندھیرے میں نظر پر زور دے کر دیکھا۔
یاسمین کے ہونٹ پتلے پتلے سوکھے ہوئے پھلوں کی مانند ایک دوسرے کے اوپر رکھے تھے اور اُس کی آنکھوں میں اپنے
سوال کی سوزش تھی۔ اسد کی سانس بوجھل ہونے لگی۔ وہ اٹھ کر بستر پر بیٹھ گیا۔ اُس نے دو تین لمبے لمبے سانس کھینچ
کر سینے کو صاف کیا۔ پھر اُس نے پہلو کے بل پڑی یاسمین کو پتے کی طرح بازوؤں کے حلقے میں لے کر سینے کے ساتھ
لگایا اور اُسی طرح بیٹھا بیٹھا بلنے لگا، جیسے وظیفہ کر رہا ہو۔ یاسمین کا بوجھل بدن اُس کے بازوؤں میں بے مزاحمت
ہلتا رہا۔

جب وہ رُکا تو اُسے محسوس ہو رہا تھا جیسے وہ کئی گھنٹوں تک لگا تار ہلتا رہا ہے۔ اُس کی کمر میں
ورد کے شرارے چھوٹ رہے تھے اور اُس کی سانس مشکل سے آرہی تھی۔ وہ یاسمین کو بازوؤں میں لیے لیے
بستر پر گر پڑا۔ لیٹتے ہی وہ تھوڑی دیر کے لیے سو گیا۔ جب وہ جاگا تو اُس کی سانس ہموار ہو چلی تھی۔ یاسمین اُسی
رُخ پر اُس کی چھاتی پر گال رکھے پڑی ہوئی بے معلوم سانس لے رہی تھی۔ کبھی کبھی وہ اپنی ایک متھیلی اسد کی
پسلیوں پر ہلاتی، انگلیوں کے پوروں کو ہلے سے پسلیوں کے درمیان والی نرم جلد پر دباتی، پھر ساکت ہو جاتی،
جیسے ٹھہر ٹھہر کر بے زبانی سے انگلیوں کے تار جوڑنے کی کوشش کر رہی ہو۔ جنگلوں میں اُس رات درختوں
کے چٹخنے کی آواز بھی نہ تھی۔

رات کا پچھلا پہر تھا جب اچانک بجلی کی کڑک کی مانند، سکوت کو چیرتی ہوئی ایک لمبی، اکلوتی چمکھار
کی آواز اُن کے کانوں سے آکر ٹکرائی۔ ہمیشہ کی طرح لامقام، بے سمت، اور بہت قریب۔ اسد
نے ٹر کر کھڑکی کی جانب دیکھا، جیسے کھڑکی میں شیر کا سر دیکھنے کا مترق ہو۔ کھڑکی میں صرف ستاروں بھرے آسمان
کا نیم روشن چرکھٹا تھا۔ وہ دونوں کان لگا کر اُس آواز کی شکل کو ہر اہم بننے بگڑتے ہوئے دیکھتے رہے، پھر دیر
تک دم سا دھسے اُس سے اگلی آواز کے منتظر رہے۔ مگر اُس آواز کا سلسلہ پیدا نہ ہوا، نہ کوئی دوسری آواز آئی۔
دھڑکیوں کی لاٹ کی مانند اُس ایک آواز کی لہر ہوا میں اٹھی اور منجمد ہو گئی، اور خاموش کھڑکی اُن کے کانوں میں
سنسناتی رہی۔ آہستہ آہستہ اسد نے منہ موڑا اور بستر پر سیدھا لیٹ گیا۔ رات کے عناصر پر اُس آواز کا

سناٹا طاری تھا۔

دفعاً یاسین کا ڈھیلا بے جان جسم ٹپ کر بیدار ہوا۔ وہ کسی لمحوں تک گھٹنوں پر کھڑی، ہوا میں اٹکی ہوئی اسد کو دیکھتی رہی، پھر وہ ہوا بھری چھتری کی مانند آہستہ سے اُس کے اوپر آگرمی۔ اسد کے بدن کو اُس نے چاروں ہاتھوں پاؤں سے ڈھانپ لیا اور اُسے چومنے لگی۔ اُس کے سر کو، ماتھے کو، آنکھوں کو، ہونٹوں کو اور ٹھوڑی کو، اُس کے گردن کے خم میں، سینے پر، پسلیوں کی باریک جلد کے اوپر، ناف کے اندر، گھٹنوں اور ٹخنوں کو چومتی ہوئی وہ پاؤں کے تلوں پر چلی گئی۔

”میرے پاس رہو۔“ وہ رو کر بولی، ”اسدی۔“

اسد نے اُسے تھا مٹا چاہا مگر وہ اُس کے ہاتھوں سے بچل گئی۔ اُس کے جسم میں غراتے ہوئے جانور کی

سی تندی اور تیزی تھی۔

”اچھا۔ تمہارے پاس رہوں گا۔“ وہ اُسے سنبھالنے کی کوشش کرتے ہوئے بولا، ”چند روز کی بات

ہے۔“

”چند روز میں آجاؤ گے؟“ وہ اسد کے کندھے پر دانت رگڑتی ہوئی بولی، ”پھر یہیں رہو گے؟“

آنسوؤں کے دو قطرے اسد کے گال پر گرے۔

”ہاں۔“ وہ برابر اُسے بازوؤں میں قابو کرنے کی کوشش کرتا رہا، مگر وہ تلملاتی ہوئی اسد کے سارے

بدن پر لگتی رہی، جیسے پانی پہ تیر رہی ہو۔

”اچھا۔“ وہ بولی، اور اُس کی گردن پہ ہونٹ رکھ کر رونے لگی۔ اپنی ٹانگوں اور بازوؤں کے حلقے میں

اُس نے اسد کا سارا جسم اس طرح کس لیا تھا جیسے اُسے اپنے بدن کا حصہ بنا لینا چاہتی ہو۔

صبح کی خشک ہوا کھڑکی کے راستے اندر داخل ہو رہی تھی۔ پہاڑ کے پہلو میں، گھاس کے اوپر، سوتے

جاگتے میں اسد نے دیکھا، ایک ہنستا ہوا چہرہ پڑا ہے، جس کی آنکھیں برناب ہیں۔ اور کھڑکی کے اندر ایک

بندوق لٹکی ہے۔

(۲)

بِسْمِ اللّٰهِ الرَّحْمٰنِ الرَّحِیْمِ

فَلْيَسِّرْ لِي مِنْ اَنْبَاءِ الْمُقَدَّمِينَ
عَلَيْكَ مِنْهَا مَا فَتَايَهُمْ

یہ صورت احوال ہیں بستیوں کے کہ ہم عنایت میں پہنچا رہے
کوئی ان میں قائم ہے اور کوئی کسٹ گیا۔ (مہود: ۱۰۱)

لَقَدْ اَنْزَلْنَا الْحِكْمَہُ

(۷)

بسزئی مائل زنگت کے فوجی خمیے گھسٹاڑپ درختوں میں چھپے ہوئے تھے، مگر اس وسیع گھنے جنگل میں داخل ہوں تو جہاں تک نظر جاتی ان خمیوں کا ایک شہر بسا تھا۔ ساری زمین پر سے جھاڑ جھنکار کو صاف کر دیا گیا تھا اور اونچے نیچے پتھروں کو کوٹ کاٹ کر سیدھی سیدھی پگڈنڈی بنا کر لیں بنائی گئی تھیں۔ ان سڑکوں پر جگہ جگہ چوڑے سے مختلف قسم کے علامتی نشان لگے تھے، کہیں گول دائرہ، کہیں ضرب کا کراس، کہیں جمع کا، وغیرہ۔ اکا دکا درختوں کو کاٹ کر گاڑیوں کے لیے جگہ صاف کی گئی تھی۔ زیادہ تر جیب اور ڈانچ گاڑیاں تھیں جن میں سے کئی کے اوپر درمیانے سائز کی تڑپیں نصب تھیں۔ دو تڑپوں کے اوپر فالکینوس کے خول چڑھے تھے، باقی ننگی اپنی سوزنیں اٹھائے کھڑی تھیں۔ ان کی گد لے سبز رنگ کی نالیوں پر کہیں کہیں دھوپ کی شاعیں پڑ رہی تھیں۔ مگر ان کا روعن بے چمک تھا اور دھوپ ان پر اٹھتی نہ تھی، جہاں پرتی دیں جذب ہو جاتی تھی۔ چند ایک جیب گاڑیوں پر واٹر لیس کا ساز و سامان فٹ کیا ہوا تھا، اور ان کے اوپر پتے پتے لچک دار ایبریل سیدھی سیاہ ٹہنیوں کی مانند اٹھے تھے۔ زیادہ تر فوجی جنگل کے جنگی لباس میں ملبوس، جالی سے ڈھکے ہوئے خود پہنے، بولی کتے کے منہ والے سیاہ نل بوٹ ٹنٹھاتے ہوئے ادھر

ادھر آ جا رہے تھے، خیموں اور توپ گائیڈوں کے پاس کھڑے تھے یا وائز لیس کی بیٹریوں کے اوپر جھکے ہوئے تھے۔ کسی کسی جگہ پر پہاڑی پتھروں سے عارضی قسم کے کمرے بھی بنائے گئے تھے، جن کے آگے ایک سپاہی چھوٹی مشین گن کندھے سے لٹکائے کھڑا تھا یا پہریداروں کے دھیمے چوکس انداز میں چل پھر رہا تھا۔ کئی ہزار فٹ بلند پہاڑ کی اس ہموار چوٹی پر پائین اور دیو دار کا بظاہر بے ضرر جنگل اس بھاری سامان حرب کو ڈھانپنے ہوئے ایک حصار کی شکل تھا۔ ایک خیمہ جس کا پردہ گرا تھا، پتھر کی پگڈنڈی سے ذرا دور ایک مہیب درخت کی اوٹ میں کھڑا تھا۔ خیمے کے اندر بتی جل رہی تھی۔ ایک طرف کو میز اور اس کے اطراف دو کرسیاں پڑھی تھیں جن پر اسد اور ذوالفقار آسنے سامنے بیٹھے تھے۔ خیمے کی دوسری دیوار پر ایک بڑا سا نقشہ لٹکا تھا۔ سامنے خیمے کی تکون میں ایک فوجی کھاٹ فٹ کی ہوئی تھی جس کے اوپر کبلوں کا بستر بچھا تھا۔ کھاٹ کے پاس ایک چھوٹی سی میز رکھی تھی۔ میز پر ایک سرنج جلد والی ڈائری نما کتاب، ایک ماچس اور شیو بنانے کا سامان پڑا تھا۔

خیمے کی دہنی دیوار پر، نشستے کے پاس، ایک چھوٹا سا شیشہ لٹکا تھا کچھ دیر پہلے اسد جب خیمے میں داخل ہوا تھا تو کرسی پر بیٹھتے ہی شیشے میں اپنا عکس دیکھ کر چونک پڑا تھا، جیسے یکا یک ایک موٹر ٹرنے پر کوئی مدغم سامانوس چہرہ سامنے آجائے۔ اب ذوالفقار باتیں کرتے کرتے رُک کر بے خیالی سے جیبی چاقو کے ساتھ نپسل کا سکہ باریک کر رہا تھا کہ اسد کو دوبارہ ٹیشنے میں وہ شکل نظر پڑی۔ اس کے بال دیہاتی کشمیریوں کے انداز میں کٹے تھے اور چار ہفتے کی ڈاڑھی بے ترتیبی سے بڑھ چکی تھی۔ اس دوران میں اگرچہ وہ چار بار نہا چکا تھا، مگر سر کے بال دھونے کی ممانعت تھی، چنانچہ اس کے بال گدلی سی چکنا ہٹ لیے ہوئے چھوٹی چھوٹی رتیوں میں بنا شروع ہو گئے تھے۔ اس کے سر پر گندی سی سفید کپڑے کی ٹوپی تھی جو مشکل آدھے سر کو ڈھانپ رہی تھی۔ شیشے سے نظر ہٹا کر اسد نے اپنے اوپر ایک نگاہ ڈالی۔ وہ ایک لمبے سے میلے چنچہ بنا کرتے اور بھاری شلوار میں ملبوس تھا اور اس کے بے جراب پاؤں میں کشمیری چل تھی۔

”چار ہفتے میں تمہاری صحت تو ٹھیک ہو گئی ہے۔“ ذوالفقار نے کہا، ”سانس کیسی ہے؟“

”ایک دورہ ہوا ہے۔ ڈھائی دن کا۔“ اسد نے جواب دیا، ”سخت نہیں تھا۔“

”کوئی دورات کا پیدل سفر ہے۔ پانچ سیرنگ لے کر۔“ ذوالفقار نے کہا، ”ٹھیک ہے؟“

”ہاں۔“

”اگر کچھ دن اور رُکنا چاہتے ہو تو“

”نہیں۔“ اسد نے کہا، ”ٹھیک ہے۔“

ذوالفقار نے اچانک ہاتھ روک لیا۔ اُس نے چاقو میز پر رکھا اور ہاتھ بڑھا کر اسد کی بائیں کلائی کو اپنے سامنے کھینچ کر اُسے دیکھنے لگا۔

”یہ نہیں چلے گا۔“ وہ کلائی کو انگلی سے ٹھونک کر بولا، جہاں گھڑی بانڈھنے کی وجہ سے جلد پر ہلکے رنگ کا مستقل نیتے کا نشان بن گیا تھا۔

”آستین کے نیچے آجائے گا۔“ اسد نے کہا۔

”ادھوں۔“ ذوالفقار نے فیصد کن انداز میں سر ہلایا، ”رِسک ہے۔“ پھر اُس نے مُنہ اٹھا کر آواز لگائی: ”علی!“

خیمے کا پردہ اٹھا اور ایک سپاہی نے اندر داخل ہو کر سلوٹ مارا۔

”گل شیر کو بھینچو۔“

سپاہی دوبارہ سلوٹ کر کے باہر نکل گیا۔ ذوالفقار نے اسد کی کلائی پر سے ہاتھ اٹھا کر کڑھی نظروں سے اُسے دیکھا۔

”تم نے جواب نہیں دیا۔“

”ہنہہ؟“

”اپنے نام کی آواز پر کوئی جوابی حرکت تمہاری طرف سے نہیں ہوئی۔“

”آواز سپاہی کو پڑھی تھی۔“

”میں نے جب آواز دی تھی تو تمہاری طرف دیکھ رہا تھا۔“ ذوالفقار تیزی سے بولا۔

”مجھے علم تھا کہ مخاطب میں نہیں ہوں۔“

”ریفلکس۔ مائی فرینڈ۔ ریفلکس۔ چار ہفتے تک تمہیں ٹریننگ کیمپ میں کیوں رکھا گیا ہے؟ صرف

اس لیے کہ تمہارے ریفلکس ڈوب چکے ہوں۔ ریفلکس۔“ وہ زور سے کہ بولا، ”ایک آنکھ کی جھپک سے تم اپنا راز فاش کر سکتے ہو۔ اٹیلی جنس سب ریفلکسز کا کھیل ہے، اور انسٹنٹ کا۔ اس میں کوئی قانون نہیں، یا یہ کہ اس کے اپنے

قانون ہیں جنگل کے جانور کو پیچھے مڑ کر دیکھے بغیر خبر ہو جاتی ہے کہ اُس کا نقاب کیا جا رہا ہے۔ تم نے کبھی دیکھا ہے وہ ایک پتا گرنے کی آواز سے بدک اٹھتا ہے، حالانکہ اُسے علم ہوتا ہے کہ محض ایک پتا گرا ہے۔ مگر وہ جانتا ہے کہ

اگر سوبار میں ایک بار بھی چوک گیا تو جان گنوا بیٹھے گا۔ اس کام میں کوئی رِسک کوڑ نہیں ہوتا۔ موقع محل کے مطابق خود اپنا عمل وضع کرنا پڑتا ہے۔ کوئی حیلہ بہانہ کام نہیں دیتا۔“

”میں نے کوئی حیلہ بہانہ نہیں کیا“

ذوالفقار نے ہاتھ اٹھا کر اُسے مبرک تلقین کی۔ ”میری بات کو غلط مت سمجھو، میں تمہیں الزام نہیں دے رہا، محض انٹیلی جنس کا فلسفہ تیار ہا ہوں۔ اب تم دنیا کے واسطے ایک شخص بنم علی ہو۔ آج سے تمہارے اوپر علی مراد ولد شہباز قوم اجاڑ سکے تو پہاڑ پلٹے مزدور کی ذاتی ذمہ داری ہی نہیں، بلکہ تمام تر اخلاقی ذمہ داری بھی عاید ہوتی ہے۔ آج سے تم نے عمداً اپنی ذات کی ایک شکل تخلیق کی ہے اور اس فیصلے کے ذمہ دار ہو۔ ٹوڈے، وہ میز پر آگے جھکا اور اسد کے دونوں کندھوں پر ہاتھ رکھ کر جذبے سے بولا، ”یو آر اے یین“

اُس کا جذبہ اور جوش اسد کی سمجھ میں نہ آیا۔ وہ خالی خالی آنکھیں کھولے ذوالفقار کو دیکھتا رہا۔ اسی اثناء میں خیمے کا پردہ اٹھا کر ایک حوالدار اندر آیا اور سڈ کر کے انتظار کرنے لگا۔ ذوالفقار نے اُس کی طرف دیکھے بغیر ہاتھ اٹھا کر سڈ کا جواب دیا اور اسد سے مخاطب رہا۔

”کیمپ کی ٹریننگ سے پوری طرح مطمئن ہو؟“

”ہاں“

”پاتھ فائنڈنگ۔ اُن آرٹڈ کامیٹ۔ میپ ریڈنگ۔ مائننگ؟“

”ہاں سب“

”یہ سب چیزیں حفظاً و تقدماً کے طور پر سیکھنی ضروری ہیں۔ مگر کامیاب انٹیلی جنس اور پریشن وہ ہوتا ہے جس میں کامیٹ و عینہ کی ضرورت ہی نہ پڑے۔ بھڑت کی طرح چاروں کونوں میں پھر جاؤ اور دشمن کی ہوا کو خبر نہ ہو۔“

ذوالفقار نے حوالدار گل شیر کی طرف دیکھ کر اسد کی کلائی کی جانب اشارہ کیا۔ حوالدار نے آگے بڑھ کر اسد کی کلائی ہاتھ میں لی، اور جلد کی اُجلی پٹی پر انگلی پھیر کر بولا:

”یہ تو لیمپ سے ہی ہوگی، سر۔“

”ٹھیک ٹھاک ہو جائے گی؟“

”بالکل، سر۔“

”آج ہی ہو جانی چاہیے۔“

”آج ہی ہو جائے گی، صاب۔“

”زیادہ نہ جل جائے۔ خیال رکھنا۔“

”بتا بھی نہیں چلے گا، صاب۔“

”ٹھیک ہے، گل شیر۔“

”یس سر۔“

حوالدار سلوٹ کر کے باہر نکل گیا۔ ذوالنفار اٹھ کر سامنے لگے ہوئے نقشتے کے آگے جا کھڑا ہوا جس کے اوپر جگہ جگہ رنگ دار گتے کے مختلف شکلوں کے ٹکڑے چسپاں تھے۔

”میپ سائن۔“ وہ انگلی اٹھا اٹھا کر نقشتے پر رکھتا ہوا بولا، ”آمر۔ ایک ایک آرٹلمی۔ سپلائز۔ فنسٹری۔ سائز۔ ٹرنکیٹھ۔۔۔۔۔۔ آج کل،“ اُس نے دو متوازی سبز کیریوں کے اوپر اوپر انگلی دوڑاتے ہوئے کہا، ”یہ سپ کا ریڈور ہمارے استعمال میں ہے۔ اسی سے تم جاؤ گے۔ اس بارے میں انٹیلی جنس ہماری اپنی یعنی آرمی کی ہے اور اپ ٹو ویٹ ہے۔ ہمارے کار ریڈور کو وہ مان کرتے رہتے ہیں، مگر ہمیں چوبیس گھنٹے کے اندر خبر ہو جاتی ہے۔ فکر کی کوئی بات نہیں۔ کل رات کو تمہاری روانگی ہے۔ جانے سے پہلے بہر حال ایک بار۔۔۔۔۔۔“

کوشش کے باوجود اس کی باتوں پر اپنا ذہن مرکوز نہ رکھ سکا۔ کچھ بڑیا ہی کی شکستہ متوازی لکیریں لمبی ہوتی ہوئی دوڑ تک چلی گئیں، اور ان کے پیچ پیچ نمک کے بڑے بڑے گلاب، تو دے ابھرنے شروع ہوئے۔ دیکھتے ہی دیکھتے وہ تو دے پگھلنا شروع ہو گئے، جیسے برف کے تو دے ہوں۔ ایک بار اُس کے ذہن میں ایک شعد سا بھڑکا تھا، اسد نے یاد کیا، جس کی ٹو میں ایک لمحے کے لیے ذوالنفار کا چہرہ بے راز ہو کر سامنے آ گیا تھا، پھر کھو گیا۔ یہ راز کیا ہے؟ اُس نے سوچا۔ نمک کے تو دے میں ایک گہرا باریک سورخ ہے، جس میں کوئی آگ بھری ہے۔۔۔۔۔۔



”بانٹریچ۔“ اسد نے کشمیریوں کے انداز میں کالی دمی۔ اندھیرے میں اُس کا پاؤں کنکریوں کی ڈھلان پر پھسل گیا تھا۔ مشکل توازن قائم رکھتے ہوئے وہ دو گز نیچے جا کر پاؤں کے بل بیٹھ گیا۔ چند نرک دار کنکریاں اُس کے

چوڑوں میں گھس گئی تھیں۔ اُس نے احتیاط سے ہاتھ لگا کر دیکھا۔ شلوار کے اندر نرم چرب دار گوشت میں جہاں کنکریاں چھپی تھیں نتھے ننھے گڑھے پڑ گئے تھے، جو اٹھ سے ملنے پر رن ہر گئے۔ اُس نے دبا دبا کر دیکھا۔ چوڑے خشک تھے، خون نہیں نکلا تھا۔

نمک کا ڈلا اُس کے کندھے سے گود میں آگرا تھا۔ اسد نے پھر زیر لب کالی دی۔

”یہ بھی ایک مصیبت ہے۔“ وہ نیچی آواز میں بولا، ”اسے پھینک دو“

”اونہوں۔“ امیر خاں نے بڑا سا سر ہلایا۔

”اب اس کی کیا ضرورت ہے؟“

”اب ہی تو ضرورت ہے۔ ابھی ہم نے کارپڈور بھی پاس نہیں کیا۔ ہر جگہ چکنگ کا خطرہ ہے۔ ادھر

کوئی آنے والا نمک کے بغیر نہیں آتا۔ اس طرف تو یہ سونا ہے سونا۔ اسے منزل تک لے جانا ہے۔“

اسد نمک کو بازوؤں میں لے کر اٹھ کھڑا ہوا۔ ”سر پر نہیں اٹھا سکتا؟“

”اونہوں۔“ امیر خاں نے دوبارہ بڑا سا سر نگی میں ہلایا۔ ”کوئی کشمیری سر پر بوجھ نہیں اٹھاتا۔ جو سر پر گھٹا

اٹھائے دکھائی دے سمجھ لو جموں یا پونچھ کا ڈوگری ہے۔ یا توہی کا ہے۔ اسل کشمیری مٹی پر بوجھ اٹھاتا ہے اور کر کے

زور پر چڑھائی چڑھتا ہے۔“

”کیوں؟“

”کشمیریوں کا قول ہے کہ سر پر بوجھ اٹھانا عورتوں کا کام ہے۔ مرد کا سر آزاد ہوتا ہے اور اُس کے کندھوں

پر دنیا کا بوجھ ہوتا ہے۔“

”عجیب بیہودہ رواج ہے۔“ اسد نے کہا۔

”ہنسی مت اڑاؤ۔ ٹھیک ہے، بڑے بڑے بچاؤ قسمت کے نیچے لگ جاتے ہیں۔ اس وقت ہماری

حالت اچھی نہیں، مگر کبھی نہ کبھی ٹھیک ہو کر رہے گی۔ عقیدے میں بڑی طاقت ہے۔ اس کے زور پر ہم نے اپنا سر

آزاد رکھا ہے۔“

اسد کو بے اختیار ہنسی آئی، مگر وہ رُک گیا۔ عین وقت پر اُسے احساس ہوا کہ امیر خاں پوری سنجیدگی سے بات کر رہا

ہے۔ اُس نے دل میں ٹسکرا دیا کہ اندھیرے میں امیر خاں نے اُس کی ہنسی نہیں دیکھی۔ امیر خاں مانا ہوا سرحد پار کرانے

والا تھا۔ چھ فٹ کے نقشے میں پنسل سے ایک نقطہ لگا دو، روانہ ہونے سے قبل اُس نے ڈینگ ماری تھی، میں چل کر

تمہیں اُس نقطے پر لے جاؤں گا۔ اسد کو اُس پر مکمل اعتماد تھا۔ اٹھ ہزار فٹ کی بلندی پر اس درے کو متبادل راستے سے

انہوں نے یوں عبور کیا تھا جیسے جزیلی شرک ہو۔ اُن کو چلتے ہوئے سات آٹھ گھنٹے ہو چلے تھے۔
 ”میری ہڈی میں چھب رہا ہے۔“ اسد نے چادر کی پکڑی بنا کر سر پر جانی اور ناک کا ڈھیلا اُس پر رکھ لیا۔ جب
 کوئی آیا تو کندھے پر رکھ لوں گا۔“

”تمہارا خیال ہے تمہیں تبا کر آئے گا؟ امیر خاں نے کہا۔
 ”تم کشمیری ہو؟“

”اصل کشمیری۔ ہم لوگ اصحابیوں کی اولاد میں سے ہیں۔“
 ”اصل کشمیری تو براہمن ہیں۔“ اسد شرارت سے بولا۔

”ہمارے ہی بھائی بند تھے۔“ وہ حقارت سے بولا، ”آریہ سماجیوں نے پکڑ کر براہمن بنا دیے۔“
 ”ہم درے سے تو بکل آئے ہوں گے؟“
 ”اں۔“ امیر خاں نے کہا۔

”دم لینے کے لیے ٹھہر نہیں سکتے؟“

”اونہوں۔ اب تو اصل مائٹوں کے علاقے میں داخل ہوئے ہیں۔“

”میرا خیال تھا ہم مائٹوں کے علاقے سے بچ کر چل رہے ہیں۔“

”اں آں! امیر خاں نے طنز بھری آواز نکالی، ”بچ کر چلنا تھا تو گھر میں بیٹھے رہتے، باہر نکلنے

کی کیا ضرورت تھی۔ اب اللہ مالک ہے۔ میرے پیچھے پیچھے چلتے آؤ۔“

راستے کے کنارے پر ایک بار پھر اسد کا پاؤں پھسلتا پھسلتا بچا۔ جب سے وہ چلے تھے وہ دو مرتبہ

بڑی طرح پھسل چکا تھا۔ تاریکی کی وجہ سے وہ گہرائی کو بخوبی دیکھ نہ سکتا تھا، مگر اُسے علم تھا کہ وہ کئی سو فٹ گہری

کھائی کے کنارے پر جا کر رکھا ہے۔ اب وہ جس علاقے میں جا رہے تھے وہاں دو طرفہ پہاڑ، جو رات بھر مہیب

ہاتھیوں کی مانند جھومتے رہے تھے، کھلنے شروع ہو گئے تھے۔ دور بٹٹے بٹٹے وہ مدھم سی سیاہ دیواروں کی شکل

اختیار کر گئے اور آسمان کو کاٹتی ہوئی اُن کی چوٹیوں کی تند لکیر تاریکی میں تحلیل ہونے لگی تھی۔ اب اس جگہ کھلے آسمان کے

ستاروں کی ٹوٹھی اور زمین کی ایک شکل ابھر رہی تھی۔ مگر ابھی تک وہ دونوں آدمی پہاڑ کے پیٹ پر کائے بوٹے

ہموار رستے کی بجائے اس کے پہلو میں، چٹانوں کے آگے اور پیچھے، بھیسڑوں بکریوں اور چرواہوں کی بنائی ہوئی

بنگ، بے نشان گپڈ ٹریلوں پر سفر کر رہے تھے۔ پچھلے ایک گھنٹے سے وہ مسلسل اترائی میں چلے جا رہے

تھے۔

”اب ہم اوپر نہیں جاسکتے“ اسد نے راستے کی طرف اشارہ کر کے پوچھا۔

”اونہوں۔ وہ چپڑ کا چانٹھ دیکھ رہے ہو؟“ امیر خاں نے سرگوشی میں جواب دیا، ”وہاں سے وہاں

تک۔ پیچھے وہاں اوپر تک — ایک برگید فوج پڑھی ہے اس میں“

اسد کا بدن لمحے بھر میں جم گیا۔ خطرے کو اس قدر قریب پا کر اس کی چال میں خود بخود ایک واضح تبدیلی آگئی۔ اس نے نمک کا ڈھیلا سر سے اتار کر کندھے پر رکھ لیا اور پیر جھا جھا کر، بلکے پھلکے۔ بے آواز انداز میں قدم رکھنے لگا۔ خطرے کا یہ احساس نیا تھا۔ اس سے وہ پہلی بار شناسا ہوا تھا۔ پولیس کی سپردگی میں، حوالات کے اندر جس خطرے سے اس کا سامنا ہوا تھا اس خطرے میں دہشت تھی، اور گلا گھونٹنے والی کثافت کا احساس تھا۔ اس خطرے میں دہشت دہشت تھی، یہ خطرہ اہل اور سنگین تھا، اس میں جرم کا قبول تھا اور سرکشی تھی اور کوئی بے سر پھیر نہ تھا، جان داؤ پر تھی۔

”تھک گئے ہو؟“ امیر خاں نے سرگوشی کی۔

اسد جواب دیے بغیر تیز تیز اس کے پیچھے چلتا رہا۔

”اترائی مشکل ہوتی ہے۔“ امیر خاں نے کہا، ”چڑھائی میں پٹھے کام کرتے ہیں۔ دم لے لو تو سہل جاتے

ہیں۔ اترائی میں رگوں پر زور پڑتا ہے، اگر جاتی ہیں۔ اترائی مڑ مڑی بڈیوں کا کام ہے، زور نہیں کھائیں حکیم سے

تم نے کچھ حکمت سیکھی ہے؟“

”نہیں۔ تم حکیم کو جانتے ہو؟“

”واہ۔ اس علاقے میں کون حکیم کو نہیں جانتا۔ اس کے لوگوں پر بڑے احسان ہیں۔ یہ علاقہ ہی احسان

فراہش ہے۔ ورنہ یہ لوگ اس کے ساتھ ایسا سلوک کرتے؟“

دفعۃً اسد لڑ کر اپنے پیروں پر رک گیا۔ امیر خاں نے اسے رکتے ہوئے محسوس کر کے پیچھے دیکھا۔

”کیا ہے؟“

”وہ دیکھو۔“ اسد نے سرگوشی کی، ”وہ!“

”کہاں؟“

”وہ سامنے۔ درختوں میں۔“

امیر خاں نے ایک نظر ادھر ڈالی اور چپکے سے ہنسا: ”آنکھیں ہیں“

”آنکھیں؟“

” جانور کی “

” کس کی ہ شیر کی ہ “ اسد نے بے سوچے سمجھے پوچھا ۔

” گیدڑ ہوگا ۔ شیر ادھر کہاں ۔ ادھر ہماری طرف ایک بھولا ہوا آ گیا ہے ۔ کوئی باگھ ہے کبھی نہ کبھی مارا جائے گا ۔ یہ علاقہ شیروں کا نہیں ۔ چلو “

اسد کے دل میں خوف کا اندھیرا گہرا ہو گیا ۔ اُس نے نک کا ڈھیلا پھراٹھا کر سر پر رکھا اور چچی کھچی ٹانگوں سے ابرخاں کے پیچھے چل پڑا ۔

” تمہاری قسمت اچھی ہے ۔ اس کا ریڈور کے اندر سے یہ چھوٹا راستہ جاتا ہے ۔ پچھلے مہینے جس طرف سے جانا پڑتا تھا ادھر پیر رکھنے کو جگہ نہیں ملتی تھی ۔ اب بارودی سرنگیں بھی بدل گئی ہیں ۔ پہلے کیل والی ہوتی تھیں پاؤں گھسیٹ کر چلنے سے پرہ جاتے تھے ۔ اب نئی آگئی ہیں ۔ پتوں اور ڈھیلوں کی شکل والی ۔ پتا بھی نہیں چلتا “

” چپ رہو “ اسد نے کہا ، ” کوئی سن لے گا “ خدا کے لیے چپ رہو ، اُس نے دل میں کہا ۔

” میری آواز ہ میری آواز ایک فٹ سے آگے نہیں جاتی ۔ مجھے برلنے کا تجربہ ہے ۔ تم نہ بولو ۔ تمہاری آواز دور جاتی ہے ۔ میری نکر نہ کرو ۔ میں باتیں نہ کروں تو میرا سفر نہیں کٹتا — “

میری ٹانگیں کانپ رہی ہیں ، اسد نے سوچا ۔ اس نے بولنا بند نہ کیا تو میں نک کا ڈھیلا اس کے سر پر دے ماروں گا ۔ آزاد سر کا بچہ ۔ پوری رات نکل گئی ہے ، بک بک بک ۔ تھوڑی دیر اور چلتے رہے تو میری ٹانگیں جراب دے جائیں گی ۔ یہ رات کب ختم ہوگی ؟

” آج تک اللہ کے فضل سے میرے راستے میں کوئی ایکسڈنٹ نہیں ہوا ۔ سب ڈوسروں کے ہوئے ہیں ، کسی کا ایک ، کسی کے دو ، نلیتے اڑ جاتے ہیں ، یا پکڑے جاتے ہیں ۔ میرا ریکارڈ ہے ۔ مکھن میں سے بال کی طرح نکل جاتا ہوں ۔ تم تھک گئے ہو ، میں سمجھتا ہوں تمہارا قصور نہیں ۔ تمہارا سانس بھی خراب ہے ۔ کوئی بات نہیں ، رات رات کا سفر بس آج کا ہے ، آگے کھلا علاقہ آجائے گا ، خطرہ بھی کم ہو جائے گا ۔ کل دن دن میں چلیں گے ۔ کل دوپہر کو نکل پڑے تو شام تک پہنچ جائیں گے ۔ تم نے اپنی بوٹی بھی تلاش کرنی ہے ؟ تمہیں کچھ خبر ہے کہاں ملتی ہے ؟ خیر یہ تمہاری اپنی مصیبت ہے ، مجھے کوئی مطلب نہیں ۔ تمہیں کافی وقت مل جائے گا ۔ مخبری میں ہو ، مخبری میں وقت ہی وقت ہوتا ہے ، خطرہ بھی کوئی نہیں ۔ حکیم سے میں نے ایک بار دوا لی تھی ، میری اڑیوں میں درد اٹھتا تھا ۔ مجھے تو افاقہ ہو گیا تھا ۔ خیر “

اُس کی مدھم ، (مختصر قطر والی !) باتوں کی آواز اسد کے کانوں میں آتی رہی حتیٰ کہ اُس نے سنا چھوڑ دیا اور

شدید تنکان کے باعث خطرے میں گھرے ہونے کا اندیشہ اس کے دل سے اتر گیا۔ مگر جب صبح کا ذب کی لو لگی اور امیر خاں بات کرتے کرتے مڑا تو اسدی دیکھ کر حیران رہ گیا کہ اس کی آنکھوں میں وحشت کا خلاہ تھا اور طویل خوف کے مارے اس کا چہرہ پخڑ چپکا تھا۔

کھلے علاقے میں داخل ہوتے ہی امیر خاں چپ ہو گیا اور اس کے چہرے پر خون کی رتی ظاہر ہوئی۔ اجالا ہوتے ہوتے وہ اپنے پہلے پڑاؤ پر جا پہنچے۔ یہ ایک ٹھکنے سے پھیلے ہوئے میلے کی ڈھلانوں پر بنا ہوا پچاس ساٹھ گھروں کا گاؤں تھا۔ صبح سویرے انہوں نے ایک دروازے پر جا کر دستک دی۔ بڑی بڑی ڈھکی ہوئی مونچھوں اور منڈے ہوئے سروالے ایک شخص نے دروازہ کھولا۔ امیر خاں کو پہچان کر اس نے خاموشی سے سر ہلایا اور راستہ چھوڑ کر کھڑا ہو گیا۔ جب وہ دونوں اندر داخل ہو گئے تو اس آدمی نے ایک لمحے کو سر باہر نکال کر دیں اور بائیں نظر ڈالی اور دروازہ بھیڑ دیا۔

ان دونوں مسافروں کا کام یہاں صرف ستانے اور کچھ کھانے پینے کا سامان کرنے کا تھا۔ اسد کو معلوم ہوا کہ جیسے گھر کے مالک کو ان کی آمد کے مقصد کی عین نوعیت کا علم تھا اور وہ اسے وہیں تک محدود رکھنا چاہتا تھا۔ (بعد میں اسے پتا چلا کہ اس کام میں ہر شخص کو دوسروں کے کام کے علاوہ خود اپنے کام کی نوعیت کا بھی علم ہوتا ہے اور ہر کوئی، کہ ضرورتاً اس میں ملوث ہوتا ہے نہ کہ شوقیہ، اسے وہیں تک محدود رکھنا چاہتا ہے) کمرے میں داخل ہو کر فرش پر بیٹھتے ہی اسد نے پہلی مرتبہ بدن کو ڈھیلا چھوڑا، اور گریبا پہلی ہی بار پیچھے مڑ کر دیکھنا تک کیا۔ بیٹھنے سے پہلے امیر خاں نے ہاتھ سے اسد کی جانب اشارہ کر کے مونچھوں والے سے کہا: "علی۔" مونچھوں والے نے اسد کی طرف دیکھے بغیر رضامندی سے سر ہلادیا۔

گھر صرف ایک کمرے پر مشتمل تھا۔ ایک دیوار میں مٹی کا راکھ بھرا چولہا سرد پڑا تھا۔ چولہے کے آگے نصف دائرے میں زمین پر تین بچے پڑے تھے۔ دو چھوٹے بچے ابھی محو خواب تھے جب کہ نو دس سال کی ایک بچی آنکھیں کھولے چت لیٹی تھی۔ ایک طرف ادھیڑ عمر کی ایک عورت بیٹھی بھاری ڈنڈے کے ساتھ پتھر کی دوری میں آہستہ آہستہ کچھ کھٹ رہی تھی۔ دیوار کے ساتھ ایک کھاٹ پڑی تھی جس کی ادوائن ٹوٹ کر نیچے لٹک رہی تھی۔ کھاٹ پر میلے میلے پھٹے ہوئے لحاف اور کئی دوسرے کپڑے ڈھیر کی شکل میں پڑے تھے۔ نو دس سال کی بچی اٹھ کر بیٹھ گئی اور ٹٹنگی لگا کر اسد کو دیکھنے لگی۔ بچے کی طرح عورت بھی ٹٹنگی باندھے نمک کے ڈھیلوں کو نکلتے ہوئے ہاتھ سے دوری میں ڈنڈا چلائے جا رہی تھی۔

"دوانی سے تمہیں آرام آگیا تھا؟ اسد نے گفتگو کرنے کی سعی کی۔ بدن ڈھیلا چھوڑ کر اسے آرام محسوس ہو

رہا تھا۔

”بہت افاقہ ہوا تھا۔ کسی مہینوں کے بعد ایک ایڑی میں دوبارہ درد اٹھ کھڑا ہوا تھا۔ مگر دوسری میں اس کے بعد نہیں ہوا، بالکل جاتا رہا۔ حکیم کی دوا کارآمد ہوتی تھی۔ یہ تو مانی ہوئی بات ہے“

”اب بھی ہوتا ہے؟“

”نہیں؟“

”دوسری ایڑی میں؟“

”ہاں۔“

”ہر وقت؟“

”نہیں۔ ہر وقت تو پہلے بھی نہیں ہوتا تھا۔ سردی کے دنوں میں ہوتا ہے۔“

”دوبارہ درد اٹھا تو تم نے دوا لی تھی؟“

”اوشوں۔ فرصت ہی نہیں ملی کچھ سستی بھی کر گیا۔“ امیر خاں ہنسا۔ ”اصل میں جب درد بالکل جاتا

رہا تو مجھے کچھ عجیب سا معلوم ہونے لگا۔“

”کیسے؟“

”چلنے میں تکلیف ہونے لگی۔ اتنی دیر سے میری ایڑیوں میں درد تھا کہ میں ایڑیاں اٹھا کر چلنے

کا عادی ہو گیا تھا۔ جب درد جاتا رہا تو میں پورا پاؤں دبا کر چلنے لگا۔ اس سے پاؤں اٹا پڑنے لگا۔ میرے ٹخنے بھی

درد کرنے لگے۔ جب ایک ایڑی میں درد اٹھا تو میں نے شکر کیا۔ جب درد کا اور میرا ساتھ ہی ہوا تو کیا فرق پڑتا

ہے۔ میری قسمت ہی ایسی ہے۔“ وہ پھر خشک سی ہنسی ہنسا۔

گھر کے مالک نے لمبی سی قمیض کے اوپر روئی بھری ہوئی بغیر بن کی واکسٹ پہن لی تھی۔ اس نے دونوں

مہمانوں کے آگے مٹی کی روٹی، میوے والا گڑ اور تھوڑا سا ترش دہی لاکر رکھا اور خود جا کر اپنی بیوی کے پاس

بیٹھ گیا۔ سب سے چھوٹا بچہ جاگ کر رونے لگا تھا۔ اسد اور امیر خاں نے خاموشی سے کھانا ختم کیا۔ کھانے کے بعد

دونوں نے اپنے اپنے نمک کے ڈھیلوں پر چادروں کی پگڑیاں بنا کر رکھیں اور سونے کے لیے زمین پر لیٹ گئے۔

اسد کے دل میں کھد بگئی تھی۔ یہ شخص میرے بارے میں کیا کچھ جانتا ہے؟ اس علاقے کا ہے۔ انٹیلی جنس کا آدمی

ہے۔ سب کچھ جانتا ہوگا۔ پھر یہ مجھ سے بات کیوں نہیں کرتا؟ اوہرا اوہر کی مارتا ہے۔ حکیم کی طرف داری

کیوں کر رہا ہے؟

”تم خوشی محمد کو جانتے ہو؟“ اس نے پوچھا۔

”ہاں۔ ہمارے ساتھ رہا ہے۔“

”کہاں؟“

”یہیں۔ ادھر کام کرتا تھا۔ پہلے پہل بہت اچھا رہا۔ پھر دغا دے گیا۔ بدبخت۔“

”کیسے؟“

”ڈبل ہو گیا۔“

اس کی آنکھیں بند ہوتے ہوتے کھل گئیں۔

”اس بات کا پتا کب چلا تھا؟“

”کس بات کا؟“

”کہ ڈبل ہو گیا ہے۔“

”پچھلے دنوں۔“

”تمہارا کیا خیال ہے؟“

”شہہ؟“

”اُس نے حکیم کو قتل کیا ہے؟“

امیر خاں کی آنکھیں اب بند ہو چکی تھیں۔ ”سچ پوچھتے ہو تو قتل ذتل کرنے کی اُس کی جان نہیں تھی۔ چڑھی کی پینک سے کانپ جاتا تھا۔ جنگل مزدور تھا، میں اُسے اچھی طرح سے جانتا ہوں۔ علاقے کا واقف تھا، روٹی کمانے کی خاطر اس کام میں آ گیا۔ مگر بدبخت تھا۔ زیادہ لالچ میں پڑ گیا۔“

”تمہارا کیا خیال ہے؟“ اس نے اصرار کیا۔

”خیال کیا ہوگا۔ تمہارے اوپر بھی شک کیا گیا تھا، مجھے علم ہے۔ مگر سچ پوچھو تو ایک آدمی کی جان لینا

تمہارے بھی بس کی بات نہیں۔ مجھے آدمیوں کا تجربہ ہے۔ میں دیکھ کر آدمی کی خصلت بتا دیتا ہوں۔“

”پھر خوشی محمد کپڑا کیوں گیا ہے؟“

”واللہ اعلم۔ کوئی زکوٰۃ ثبوت ہوگا پولیس کے پاس۔“

”ثبوت کا کیا ہے؟“ اس نے کہا، ”مہیا کیا جاسکتا ہے۔“

”بس۔ اور کیا چاہیے؟“

”کیوں۔ اور کچھ نہیں چاہیے؟“

”بھائی۔ امیر خاں نے آنکھیں کھول کر صبر سے کہا، ”اس طرح بحث کرنے لگے تو کہو گے کہ مجرم بھی مہیا

کیا جاسکتا ہے۔ ٹھیک ہے، اس دنیا میں کیا کچھ نہیں مہیا کیا جاسکتا۔ حقیقت کا علم صرف خدا کی ذات کو ہے۔
یہیں سمجھتا ہوں پھر بھی خوشی اچھا رہا ہے، قید میں جا کر محفوظ ہو گیا ہے۔ ورنہ ڈبل کو ٹھکانے لگانا کوئی مشکل بات
نہیں۔ اب آرام کرو۔ زیادہ سوچ والی باتیں کرو گے تو نیند اڑ جائے گی۔ میری نیند بھی خراب کر دے گی۔ دو چادر گھنٹے
آرام کر لو۔ جتنی دیر سے چلے اتنی دیر میں پہنچیں گے۔ رات ہو جائے گی۔“

اسد چلت لیٹا آنکھیں کھولے چھت کو تکتا رہا۔ ایک ہی منٹ کے اندر امیر خاں کا منہ کھل گیا اور اس کا
اودھ گنجا سر نیند میں نمک کے ڈھیلے سے آہستہ آہستہ لٹھکنا شروع ہوا۔ اس نے چونک کر آنکھیں کھول دیں، سر کو
ہوا میں اٹھائے خالی خالی نظروں سے اسد کو دیکھا، جیسے پہچاننے کی کوشش کر رہا ہو، پھر کروٹ لے کر، سر کو
اچھی طرح سے چادر کی پگڑھی پر جا کر سو گیا۔

اسد نے بھی کروٹ لی اور بازو کو سر اور چادر کے نیچے کے درمیان رکھ کر آنکھیں بند کر لیں۔ حیرانزادے،
اس نے دل میں کہا۔

شام تک وہ پہنچ جائیں گے، اسد نے سوچا۔ پھر شہسوار اُتر کر اس کی شناخت کی جائے گی۔ اس
بارے میں ذوالفقار اسے پہلے ہی بتا چکا تھا۔ جو چند باتیں اسد کو مستقل پریشان کیے ہوئے تھیں ان میں ایک
یہ بات بھی تھی۔ جب سے ذوالفقار نے اس کا ذکر کیا تھا، بار بار اسد کو اس کا خیال آتا رہا تھا۔ اکثر اس کو رات کے
وقت اندھیرے میں یہ خیال آیا کرتا تھا، اور متعدد بار اس نے اپنے ذہن کی آنکھ میں اسے ہوتے ہوئے دیکھنے کی
کوشش بھی کی تھی، مگر بے سود۔ زیادہ سے زیادہ اسے سوالات میں اپنے ننگے بدن کی یاد آ جاتی۔ مگر اس میں
وہ بات نہ تھی۔ سوالات والی شکل میں سارے بدن کا وجود اور اس بدن کی دہشت شامل تھی۔ مگر اس بات میں کوئی
دہشت نہ تھی۔ اس میں بدن محفوظ تھا، صرف بدن کی دریافت کا ایک نہایت سنجیدہ اور کسی قدر مضحکہ خیز کھیل
تھا جو اسد میں جھجک پیدا کرتا تھا۔ رفتہ رفتہ یہ جھجک بڑھ کر اس کے ذہن میں ایک تڑو کی شکل اختیار کر
گئی۔ ایک بار بہت کر کے اس نے ذوالفقار سے اس کا ذکر بھی کیا :

”اور تو سب ٹھیک ہے۔“ اس نے کوشش کر کے عام سے لہجے میں بات شروع کی، ”صرف یہ شناخت ...“

”شناخت کیا ہے؟“

”اسے کسی طریقے سے ٹالا نہیں جاسکتا ہے۔“

ذوالفقار نے اپنے ہونٹ ذرا سے سکیڑے، جیسے ایک عجیب سی مسکراہٹ کو ختم کرنے کی کوشش کر رہا ہو۔ "نہیں" وہ سنجیدگی سے بولا، "یہ بات تمہیں غیر معمولی سی معلوم ہوگی۔ مگر آج کل کرن ہی بات غیر معمولی نہیں۔ ان مخصوص حالات میں ہمارے پاس یہی ایک طریقہ اپنی آئیڈنٹی ثابت کرنے کا رہ گیا ہے۔ حالانکہ یہ کوئی فول پروف طریقہ نہیں، مگر آئیڈنٹی ثابت کرنے کا آج ہم کوئی فول پروف طریقہ ایجاد نہیں ہوا۔ عام حالات میں گرامیوں سے کام چل جاتا ہے۔ مگر آج کل گراہوں کا کیا اعتبار؟ ان حالات میں اپنے آپ کو ننگا کرنے سے کم کام نہیں چلتا۔" وہ اچانک نیم سمرات سے اسد کو دیکھ کر مسکرایا، "شرم کی کیا بات ہے۔ جو ان آدمی ہو۔ مردوں کے سب کھیل ننگے بدن ہی ہوا کرتے ہیں۔"

اس کے بعد اسد نے اسے ذہنی طور پر قبول کرنے کی کوشش کی، مگر اس کے تردد کا بوجھ اس کے دل سے نہ گیا۔ آخر یہ بوجھ اتنا بڑھا کہ اس نے سوتے میں اس کی شکلیں دیکھنا شروع کر دیں۔ پچھلے چند روز میں وہ دو تین بار خواب دیکھ چکا تھا۔ کبھی وہ سرحد کے اوپر کھڑا ہوتا (سرحد، زمین پر ایک سیدھی لکیر کی شکل میں کھینچی ہوتی، اور وہ ایک پاؤں لکیر کے ادھر اور دوسرا ادھر رکھتے کھڑا ہوتا) اور اس کی ٹانگیں اور پیرنگے ہونے، شلوار کہیں غائب ہوتی، اور متعدد مسلح سپاہی اس کا گزرتا اٹھا کر جھانک رہے ہوتے۔ ایک بار اس نے دیکھا کہ وہ اسی طرح ٹانگیں چڑھی کیے سرحد کی لکیر کے آ پار کھڑا ہے اور ایک مورچوں والا سپاہی جھبک کر بغیر اس کے آلائشوں کا ملاحظہ کر رہا ہے۔ سپاہی کی سرنگھیں اچانک لمبی ہونی شروع ہو جاتی ہیں حتیٰ کہ اس کی رانوں سے ٹکرانے لگتی ہیں جس سے اسے جلد پر کھٹکی محسوس ہونے لگتی ہے۔ سپاہی ہاتھ بڑھا کر اس سرحد کے لٹھڑے کو اپنی موٹی موٹی انگلیوں میں پکڑ لیتا ہے اور دبا دبا کر دیکھتا ہے، پھر چھوڑ دیتا ہے اور کھڑے ہو کر اطمینان سے سر ملتا ہے۔ پھر ایک آلائش بدن سے جدا ہو کر زمین پر گر پڑتا ہے، جسے سپاہی اپنی بینی میں پرور کر اور اٹھا لیتا ہے۔ ان کے گرد چند لوگوں کا مجمع ہو گیا ہے اور سپاہی باری باری ملاحظے کے لیے ہر ایک کے آگے بینی لگی رائفل گھما رہا ہے۔ مجمعے میں چند ماؤس چہرے ہیں۔ اس کے باپ کا چہرہ ہے، یا سمین کا چہرہ ہے، اس کے چچا کا اور حکیم کا چہرہ ہے پھر عینکوں والے خاکسار کا چہرہ ہے جو بینی پر ٹکٹے بڑے گزشت کے ٹکڑے کو دیکھتے ہی اونچی آواز میں نعرہ لگاتا ہے: "چور اچکے چور صری نے لٹھی رن پر دھان۔" مجمعے میں سب لوگ اپنے غناک چہرے سنجیدگی سے بلا ہلا کر اطمینان کا اظہار کرتے ہیں۔ وہ گہرا کر اٹھ بیٹھا۔ وہ بازو پر سر رکھتے رکھتے سو گیا۔

جب اسد نے آنکھیں کھولیں تو میر خاں اس کے اوپر جھبکا اسے جگا رہا تھا۔ "دو پہر ہو گئی ہے۔ چلو بکرے

کانشہ ہو بہو وہی تھا، صرف تینوں بچے اٹھ کر اپنی ماں کے گرد زمین پر پاؤں کے بل بیٹھے تھے۔ کپڑے چھینٹڑوں کی شکل میں ان کے میل سے اٹے ہوئے جسموں پر لٹک رہے تھے اور وہ ہاتھوں میں مکئی کی روٹی کے ٹکڑے تھامے انہیں بے خیال کے انداز میں چبا رہے تھے اور دونوں اجنبیوں کو دیکھے جا رہے تھے۔ دروازہ اسی طرح اندر سے بند تھا۔ کمرے میں روشنی ایک کھڑکی کے راستے داخل ہو رہی تھی جس کا صرف ایک پٹ کھلا تھا۔ چھوٹے بچے کے اٹھ سے روٹی کا ٹکڑا چھٹ کر زمین پر آ رہا، جسے اس کی ماں نے اٹھا کر سختی سے دوبارہ اس کے ہاتھ میں تھما دیا۔

”خیال سے کھا۔“ وہ پہلے مہانوں پر، پھر اپنے خاندان پر اچھتی ہوئی نظر ڈال کر بچے کے سر کے اوپر غلا میں دیکھتی ہوئی بولی، ”جب سے ہوا ہے ایک دن اس نے خیال سے روٹی نہیں کھائی۔“

بچہ روٹی کا ٹکڑا کپڑے کر پھر بے خیالی سے اس کا کنارہ اچھانے لگا۔ اس نے کمرے کے کونے میں جا کر تھوکا جہاں فرش میں پانی کے انخلاء کے لیے مورہی نکلی تھی۔ ان کے میزبان نے مکئی کی ایک ایک روٹی اور گڑ کا ڈھیلا ان کے حوالے کیا جو انہوں نے ادا ادا کھا لیا، باقی اپنی اپنی چادروں کے کونوں میں بانڈ لیا۔ پھر عورت نے کیتلی میں سے گرم چائے کا ایک ایک پیالہ بھر کر نہیں دیا۔ جب وہ جانے کے لیے تیار ہوئے تو اس وقت مونچھوں والے آدمی نے پہلی، اور آخری بار (غالباً اپنی بیوی کے اکسانے پر) بات کی۔ یہ بات اس نے چند الفاظ اور ہاتھ کے مختصر اشاروں کی مدد سے ادا کی اور اس کا مدعا نمک کا ایک ٹکڑا حاصل کرنے کی درخواست تھی۔

امیر خاں نے چند لمحے تک سوچ کی نظروں سے اس کی طرف دیکھنے کے بعد اپنا نمک کا ڈھیلا کندھے سے اتارا، اسے کونے میں پڑھی دوری کے کنارے پر رکھا، اور ڈنڈا اٹھا کر احتیاط سے اس کے ایک کونے پر مارا۔ صاف گلابی نمک پر جہاں ڈنڈے کی چوٹ پڑھی وہاں سے دب کر سفید ہو گیا اور اس نشان میں سے چھوٹی بڑھی سفید دھاریاں نکل کر نمک کی سطح پر پھیل گئیں۔ امیر خاں نے ہاتھ روک کر سفید پسی ہوئی سطح کا معائنہ کیا، جیسے اس داغ کا افسوس کر رہا ہو۔ پھر اس نے ڈنڈا اٹھا کر ذرا زور سے ڈھیلے پر مارا تو نمک کا ایک چھڑا سا ٹکڑا اڑ کر دوری میں جا گرا۔ امیر خاں نے کرتے کے داہن سے اپنے ڈھیلے کو اچھی طرح سے صاف کیا اور اٹھا کر کندھے پر رکھ لیا۔ وہ دونوں خاموشی سے باہر نکل آئے۔ گھر کے مالک نے دروازے سے سز نکال کر وائیں اور انہیں نظر ڈالی، پھر دروازہ اندر سے بند کر لیا۔ سوچ مسرت تھا اور میلے میلے بچے، عورتیں اور مرد اپنے راستوں پر آ جا رہے تھے۔

اندر اندھیرا ہو گیا ہوگا، اس نے خیال کیا۔ اندھیرے کمرے کے اندر بے خیالی میں روٹی کے

کنارے چباتے ہوئے بچوں کا منظر اسد کی نظروں کے سامنے بڑی دیر تک پھرتا رہا۔
 پہاڑوں کی اونچی اونچی دو طرف دیواریں اب تیسرے رہ گئی تھیں۔ یہ عقلمند اب کم و بیش ہموار زمین اور چھوٹی
 بڑی پہاڑیوں کا تھا جن کے بیچ ایک تنگ سادریا بہتا تھا۔ اب وہ دونوں باقاعدہ بنے ہوئے رستے
 پر سفر کر رہے تھے۔ امیر خاں کو آگے چلنے کی ضرورت بھی نہ رہی تھی۔ کبھی وہ اور کبھی اسد چلتا چلتا آگے
 نکل جاتا۔ یہاں زمین زرخیز تھی۔ چھوٹی بڑی چٹانوں کے عقب میں مٹی کے ذخیروں پر آگے ہوئے خود رو
 پھولوں کے جھنڈ پھیلاؤں کی طرح منڈ نکال کر ہنستے ہوئے نمودار ہوتے اور دو قدم چلنے پر غائب ہو جاتے۔
 دھوپ میں چلنے سے اسد کو پسینہ آنے لگا تھا۔

”یہ علی کون تھا؟ اسد نے پوچھا۔“

”ہمارا آدمی تھا۔ مر گیا ہے۔“

”ڈبل تو نہیں تھا؟“

”نہیں۔ بڑا سچا آدمی تھا۔ کیوں؟“

”ایسے ہی پوچھا ہے۔ میں کسی ایسے چکر میں نہیں پھنسا چاہتا کہ نہ ادھر کارہوں نہ ادھر کار، دونوں

طرف کے آدمی میرے پیچھے لگے ہوں۔“

امیر خاں اپنی خشک منہسی ہنسا۔ ”ادھر کا تھا۔ بڑا سچا اور دلیر آدمی تھا۔ قضا آگئی۔ مر گیا۔“

دھوپ ڈھلی تو ہر امیر خاں کی لوث آئی۔ ایک لمبی پہاڑی کے سایے میں چلتے چلتے اسد نے چادر کا ایک

پلو نکال کر کندھوں کے گرد لپیٹ لیا۔



سلطان شاہ کا کدو کی شکل کا اُترے سے منڈا ہوا سر تھا جو تیل سے چمک رہا تھا۔ وہ درمیانے قد
 اور گھٹے ہوئے بدن والا آدمی تھا جس کی سب سے نمایاں شے اس کی گردن تھی۔ پلے ہوئے بیل کی سی جوڑی

اور ابھری ہوئی گردن کو دیکھ کر احساس ہوتا تھا کہ اگر یہ شخص (مینڈھے کی طرح) اپنا نوک وار سر سیدھا کر کے دوڑتا ہوا آئے تو دیوار پھاڑ کر نیکل جائے گا۔

غروب آفتاب سے کوئی دو گھنٹے بعد امیر خاں اور اسد اس قصبے میں داخل ہوئے تھے۔ قصبہ چھوٹے موٹے شہر کے ساڑھے ساڑھے اور سلطان شاہ کا مکان قصبے کے سب سے گنجان آباد علاقے میں واقع تھا۔ سلطان شاہ نے دروازہ کھول کر خاموشی سے امیر خاں کے ساتھ معانفتہ کیا اور اسد کے ساتھ ہاتھ ملایا۔ کمرے کے درمیان کچے فرش میں ایک چھوٹا سا گڑھا کھدایا تھا جس میں چند لکڑیاں پڑھی دہک رہی تھیں۔ گڑھے کے گرد زمین پر دو دریاں بچھی تھیں۔

مکان تک آنے کے لیے طویل پتھریلی گلی کی چڑھائی چڑھتے چڑھتے اسد کی سانس پھول گئی تھی۔ اس نے سلطان شاہ سے ہاتھ ملانے کے بعد اپنا نمک کا ڈھیلا ایک درمی پر رکھا اور اس کے پاس بیٹھ گیا۔ کبھی ہوئی لکڑیوں کی عمارت اس کے مکان سے اڑے ہوئے جسم کو بھلی معلوم ہوئی۔ دروازے کے پاس امیر خاں اپنے میزبان کے پاس کھڑا نیچی آواز میں بات کر رہا تھا۔ چند سیکنڈ کے بعد دونوں نے اسد کی جانب نگاہ پھینکی، پھر بات ختم کر کے سلطان شاہ نے اندر سے دروازے کی کنڈھی چڑھائی اور دونوں آکر درمی پر بیٹھ گئے۔ امیر خاں نے نمک کے ڈھیلے پر سر رکھا اور آگ کے پاس لیٹ گیا۔ سلطان شاہ پر اترنا کرتے ہوئے سادھوؤں کی مانند ناخچیں سمیٹے، گھٹنے دائیں بائیں پھیلائے بیٹھا تھا۔ اس بھاری، ساکت انداز میں بیٹھا وہ پہلے سے بھی زیادہ طاقتور دکھائی دے رہا تھا۔ اس کا چہرہ لمبا اور نقش نیکی تھے۔ اس کے منہ پر کوئی بال نہ تھا۔ یوں لگتا تھا کہ اس کا سر، مونچھیں اور ڈاڑھی ایک ہی اترے سے، ایک ہی وقت بلکہ ایک ہی وار میں صفا چٹ کر دیے گئے تھے۔ وہ امیر خاں سے آہستہ آہستہ کشمیری میں باتیں کر رہا تھا۔ باتیں زیادہ تر سرحد پار کی اور غیر اہم تھیں جن سے اسد کو کوئی دلچسپی نہ تھی۔

دو دو چار چار منٹ کے وقفے پر زمین اور افراد دروازہ کھٹکھٹا کر اندر داخل ہوئے۔ ہر بار سلطان شاہ کا مہیب جیٹہ سرعت کے ساتھ اچک کر اٹھتا، اور اس سے پیشتر کہ پاؤں پر جم کر کھڑا ہو، دروازے تک پہنچ چکا ہوتا۔ تاہم اس کی چال ڈھال سے کسی نامناسب عجلت کا احساس نہ ہوتا تھا۔ اس کے اطوار میں جنگل کے آزاد جانوروں کا سا قدرتی وقار تھا۔ اسے کمرے میں اٹھتے بیٹھتے، چلتے پھرتے اور باتیں کرتے ہوئے دیکھ کر لحظہ بہ لحظہ اسد کے دل میں یہ احساس مضبوط ہوتا جا رہا تھا کہ اس کے سفر کے دوران کہیں پر ذوالفقار کا اور امیر خاں کا علاقہ ختم ہو چکا ہے۔ اس جنگل میں اب اس کشمیری کا اختیار چلنا تھا۔ اسد نے وہیں بیٹھے بیٹھے

ایک تیس سالہ عورت کو اندر داخل ہوتے اور تانت و اختصار کے ساتھ کوئی بات کر کے، درمی پڑھیٹھے ہوئے دو اجنبیوں کی جانب دیکھے بغیر، مکان کے پتھلے کمرے میں جاتے ہوئے، اور پھر دو ٹنڈ شکل کشمیریوں کو، سلطان شاہ سے بات کرتے کرتے، ایک غیر مرئی اطاعت کے سانچے میں ڈھلتے ہوئے دیکھا۔

ان میں سے ایک ادھیڑ عمر کا، گھنی سیاہ ڈارھی اور مونچھوں والا شخص تھا۔ بالوں کی بے ترتیب آگاس کے نیچے اس کے چہرے کے نقوش قریب قریب اوجھل ہو چکے تھے۔ لالین کی اس مدھم روشنی میں بھی، دو گز کے فاصلے سے، اسد نے دیکھا کہ اس کی ناک کے نیچے کھڑے ہوئے مونچھوں کے دو بال اس کی سانس کے ساتھ ساتھ اندر اور باہر رہتے تھے۔ انجھی ہوئی دراز مہنوں کے نیچے اس کی آنکھیں کرخت اور چمک دار تھیں۔ باتیں کرتے کرتے وہ بار بار اپنے ڈھیلے کرتے کے گریبان میں ہاتھ ڈال کر پیٹ کر کھجا رہا تھا۔ سلطان شاہ نے اسد کی طرف اشارہ کر کے اسے متعارف کرایا۔

ادھیڑ عمر شخص جس کا نام غلام تھا، کھردری آواز میں بولا: "علیٰ" ساتھ ہی اس نے سر کے ایک جھکے سے اسد کو اٹھنے کا اشارہ کیا۔ ایک ہاتھ وہ اسد کے کندھے پر رکھ کر، دوسرے ہاتھ سے پیٹ کھجاتا ہوا، اسے دیوار کے پاس اس جگہ تک لے گیا جہاں لالین ٹنگی تھی۔ وہاں پر اس نے اسد کو دیوار کی طرف رخ کر کے کھڑا کیا، اور ایک اچھتی ہوئی نظر پھیلے کمرے کی جانب ڈالی جہاں سے عورت کے چلنے پھرنے کی آوازیں آ رہی تھیں۔ پھر اس نے ایک لختے کو سختی سے اسد کی آنکھوں میں دیکھا اور سر کے مختصر سے جھکے سے اس کی ٹانگوں کی جانب اشارہ کیا۔ اسد نے جلد ہی سے پیٹ پر سے کپڑا اٹھا کر ٹھوڑی کے نیچے دابا اور ازار بند کھول کر شلوار نیچے ڈھلا کا دی۔ غلام نے جھک کر معائنہ کیا، پھر سر ہلا کر اسے ڈھانپنے کا اشارہ کر کے عجلت سے سیدھا ہو گیا۔ اسد نے ٹھوڑی کو ڈھیل دی تو گرتے نیچے گر پڑا۔ وہ دیوار کے ساتھ کھسک کر ازار بند باندھنے لگا۔ شلوار سیدھی کرنے کے بعد اسد واپس درمی کے اوپر اپنی جگہ پر آ بیٹھا۔ یہ ساری کارروائی چند ساعتوں کے اندر تمام پاگئی۔

دوسرا اندر داخل ہونے والا شخص ایک نوجوان تھا جس کے گول چہرے پر صفائی سے کٹری ہوئی مونچھیں تھیں جو لبوں کے گرد ڈھلک کر ٹھوڑی تک چلی گئی تھیں۔ اس کی بڑھی بڑھی ملائم نظر والی آنکھیں تھیں جو اس کی ٹنڈ مونچھوں سے مطابقت نہ رکھتی تھیں۔ اس چیز نے، اور اس کے خفیف سے پھولے ہوئے نتھنوں نے اس کے چہرے کو ایک عجیب سی بے قاعدگی عطا کی تھی جو دیکھنے والے کو پہلی نظر میں اس سے کسی قدر خائف کر دیتی تھی۔ اسد کی "شناخت" کے دوران وہ نوجوان دروازے کے پاس دیوار سے ٹیک لگائے خاموش کھڑا ان دونوں کی طرف دیکھتا اور ہولے ہولے جبر سے ہلاتا رہا، جیسے کچھ چبا رہا ہو۔ کچھ دیر کے بعد وہ دیوار کے ساتھ ساتھ چلتا ہوا پھیلے کمرے

میں چلا گیا۔

”شناخت ضروری ہے۔“ سلطان شاہ نے اپنی دھیمی آواز میں اسد سے کہا، ”اب تو ایسا بھی ہونے لگا ہے کہ ان کے جاسوس برا بھلا ماس کٹوا کر ہمارے اندر شامل ہوتے ہیں۔ مگر دھیان سے دیکھنے پر سنت کا اور جھٹکے کا فرق معلوم ہو جاتا ہے۔ اس وجہ سے شناخت اور بھی ضروری ہو گئی ہے۔“

اسد نے اس کی تائید میں سر بلایا۔ چوڑھی سی سنگی بڈھی والی عورت سپاٹ قدموں سے چلتی ہوئی پچھلے کمرے سے نمودار ہوئی۔ وہ ایک ہاتھ میں چاءِ دانی اور دوسرے میں مٹی کے پانچ پیالے، جو ایک دوسرے کے اندر جمے تھے، اٹھائے ہوئے تھی۔ سلطان شاہ نے پیالوں کا چھوٹا سا مینارہ عورت کے ہاتھ سے لے کر اسی طرح زمین پر کھڑا کر دیا۔ پھر اس نے ایک ایک پیالا اٹھا کر چائے سے بھرنا شروع کر دیا۔ جب چاروں کے ہاتھوں میں بھرے ہوئے پیالے جا چکے اور درمی پر رکھا ہوا پانچواں پیالہ بھی بھرا گیا تو عورت خالی چاءِ دانی لے کر واپس پچھلے کمرے میں چلی گئی۔ چند سیکنڈ کے بعد نوجوان لڑکے نے کڑھی کا ایک گول سا برتن لاکر درمی پر رکھ دیا۔ مختال کشمش، بادام، اخروٹ کی گری اور خشک خربانیوں سے بھرا ہوا تھا۔ لڑکے نے پانچواں پیالہ اٹھایا اور درمی کے کنارے پر بیٹھ کر چائے پینے لگا۔

”ریاض میرا بھتیجا ہے۔“ سلطان شاہ نے مختصراً اسد سے نوجوان کا تعارف کرایا۔ ریاض اس کی طرف دیکھے بغیر چائے پیتا رہا۔ کچھ دیر کے لیے کمرے میں مکمل خاموشی ہو گئی۔ پانچ بھوکے جبرے مضبوطی سے خشک میوے کو چبا رہے تھے۔ کھانے والوں کے چہروں پہ ایک عجیب مستی کا عالم تھا۔ یوں معلوم ہوتا تھا کہ زندگی کی قوت سے پر وہ پھل اور میوے، دانٹوں کے بیج پس پس کر اور زیر زبان ابل ابل کر نکلتے ہوئے نواب میں یک جان ہو کر حلق سے دھلتے اور جیاتین کی تسکل میں سیدھے خون کی شریانوں میں اترتے جا رہے ہیں۔ بیج بیج میں امیر خاں اور غلام بیالہ منڈ سے لگا کر اونچی اونچی سرکیوں میں الاچی والی نمک دار سبز چائے پی رہے تھے۔ اسد نے اوپر تلے چھ ست خشک خربانیاں چبا چبا کر کھائیں اور گرم مزے دار چائے کا گھونٹ بھرا۔ خربانیوں کی ترش شیرینی نے اس کے تھکاوٹ اور اشتہار سے چور بدن میں ایک بہر دور آدمی۔ ریاض نے درمی پر پڑی ہوئی خربانی کی چند گٹھلیوں میں سے ایک اٹھا کر اپنی ڈاڑھوں میں رکھی اور اسے توڑ کر اس کی گری چبانے لگا۔ گٹھلی کا جھلکا اس نے بتھیلی میں تھوک کر سلگتی ہوئی لکڑیوں پر پھینک دیا، جہاں پر وہ کچھ دیر تک دھواں دینے کے بعد بھڑک کر جل اٹھا۔ دو تین ننھے ننھے نیلے اور سبز رنگ شعلے چند سیکنڈ تک لودینے کے بعد بجھ گئے۔ سلطان شاہ اور غلام نے دوبارہ دھیمے لہجے میں باتیں شروع کر دیں۔ اسد نے کچھ دیر تک کان لگا کر سننے کی کوشش کی، مگر ان کی باتیں بیشتر ذاتی

اور مقامی نوعیت کی تھیں۔ اسد کا جی چاہ رہا تھا کہ وہ درسی پڑھائیں پھیلانے، نیک کے ڈھیلے پر سر رکھ کر سو جائے۔ اُس کا ذہن وقتی طور پر خالی ہو چکا تھا۔ وہاں پر بیٹھے بیٹھے، وقفے وقفے پر اُسے محسوس ہو رہا تھا کہ جیسے کوئی چیز چھوٹ گئی ہے، پیچھے رہ گئی ہے۔ مگر اُسے پتا نہیں چل رہا تھا۔ لکڑیاں جل چکی تھیں اور دکتے ہوئے کوئلے آہستہ آہستہ راکھ میں تبدیل ہونے لگے تھے۔ ریاض برابر خوبانیوں کی گٹھلیوں کو دانتوں میں توڑ توڑ کر ان کی گریاں کھا رہا تھا۔ گٹھلیوں کے چھلکے اب وہ ہتھیلی میں جمع کرتا، پھر جھک کر بھجتی ہوئی لکڑیوں پر پھینک مار کر راکھ کی موٹی جلد اڑاتا اور ننگے کوئلے پر آہستہ سے پھلکوں کی ڈھیری لگا دیتا، جہاں پہ وہ دیر تک دھواں دیتے رہتے۔ کمرے میں ان کا دھواں پھیلتا جا رہا تھا۔ دو ایک بار سلطان شاہ نے باتیں کرتے کرتے اتھاٹھا کر ریاض کو ایسا کرنے سے باز رکھنے کی کوشش کی، مگر وہ اپنے چچا کی بات پر دھیان دیے بغیر اپنے شغل میں مصروف رہا۔ بادام چھوڑ کر، اسد نے بے خیالی سے سوچا، یہ خوبانی کی گریاں کیوں کھا رہا ہے؟

جب چائے کا دوسرا پیالہ بھی ختم ہو چکا تو وہ اٹھ کھڑے ہوئے۔

”علی! سلطان شاہ بولا۔“ ریاض کے ساتھ چلے جاؤ۔“

”کہاں؟“

”گھر۔“

رات ادھی گز چکی تھی اور ان کے پاس لائین بک نہ تھی۔ قبصے کی اونچی نیچی گھپ اندھیری گلیوں میں وہ دونوں آگے پیچھے چلے جا رہے تھے۔ اسد اگرچہ ریاض سے ایک قدم پیچھے تھا اور ریاض نے ایک مرتبہ بھی مڑ کر نہ دیکھا تھا، مگر اسد کا یہ احساس دم بدم بڑھتا جا رہا تھا کہ نوجوان لڑکے کی آنکھیں اُس پہ لگی ہیں۔ کہ وہ ایک لحظے کے لیے بھی ان کے احاطے سے باہر نہیں گیا ہے۔ ملائم نظر والی ان آنکھوں نے اندھیرے میں ایک چمک دار تندی اختیار کر لی تھی جو اُس کو چھید سے جا رہی تھی۔ یہ کون ہے؟ میرا ساتھی ہے؟ یا میرا دشمن ہے؟ مجھے کہاں لے جا رہا ہے؟ گھر؟ اُس نے ذہن پر زور دے کر اس قبصے کے نام کو یاد کرنے کی کوشش کی، مگر اُس وقت نام اُس کے ذہن میں نہ آیا، حالانکہ ذوالفقار کے کیمپ سے روانہ ہونے سے پیشتر ہی اسد کو اس ان دیکھے قبصے کا نام معلوم ہو چکا تھا۔ اسد کی آنکھیں ایک تار اپنے تار ایک رہبر کی پشت پر لگی تھیں اور وہ نامہوار زمین پر اُلٹے سیدھے پاؤں رکھتا چلا جا رہا تھا۔ ہو کے اس عالم میں یکا یک اُسے محسوس ہوا جیسے وہ گمشد میں چلا جا رہا ہے کہ جیسے یہ کوئی دوسرا ملک اور دوسرا قبضہ نہیں بلکہ گمشد کی گلیاں اور وہی اندھیرے خاموش مکان ہیں۔ اسد نے بے خیالی کے اس احساس کو گننانے کی خاطر سر کو ایک بار آہستہ سے جھٹکا۔ ریاض کے سر کی پشت پر آنکھیں لگی تھیں جو اُسے ناڈ رہی تھیں۔ اس

کیفیت نے اُس کے اندر بے دخلی کے احساس کو تیز کر دیا، جیسے دُنیا کے واقعات اپنے محور سے ذرا سا ہٹ گئے ہیں اور چیزیں ذرا سی بے اصل ہو گئی ہیں۔ جیسے کوئی اہم شے شاید چھوٹ گئی ہے۔
 ”علیٰ“ ریاض منہ موڑ کر بولا۔

اُس کی آواز پر اسد اس طرح اچھلا جیسے بجلی کی تار سے چھو گیا ہو۔ ایک بھونچالی لمحے میں دُنیا کھٹ سے گریا اپنے محور پر واپس آگئی، اور باتوں کی پہچان وہاں سے بیکل کرائی۔

سب سے پہلی بات یہ کہ رات بھر میں پہلی بار ریاض نے منہ کھولا تھا۔ اُسے اُرتی ہوئی سی حیرت ہوئی کہ پہلے اُسے اس بات کا خیال کیوں نہیں آیا؟

آواز لڑکے کی آنکھوں کی مانند ملائم اور دوستانہ تھی: ”تمہارے پاس موٹی چادر ہے؟“
 ”نہیں۔“

”رات کو سردی ہو جاتی ہے۔“

”کوئی بات نہیں،“ وہ جلدی سے بولا، ”میں سو جاؤں گا۔“ وہ لڑکھاتا ہوا گلی کا سوز مڑ گیا۔

دوسری بات یہ کہ اب وہ بلا شک علی تھا۔ ذوالفقار نے اور ہیر خاں نے اور سلطان شاہ نے مختلف اوقات میں متعدد بار اُس کو پکارا تھا، مگر ریاض کی ملائم اور سرسری آواز نے جب اُس کا نام لیا: ”علی“ تو وہ چونک اٹھا۔ کیونکہ ریاض پہلا آدمی تھا جس کی نظر میں وہ، اسد کریم، اول و آخر علی مراد تھا۔ وہ جگہ بھی لامقام تھی۔ وہاں رات کے اذھیرے میں اُلٹے سیدھے پاؤں رکھتے ہوئے وہ اُس آواز پر بالآخر اپنی شخصیت کی حد پار کر گیا۔ اب وہ اپنے وجود کے اُس گنہام خلتے میں داخل ہوا تھا جو کسی کی ملکیت نہ تھا۔ ساری شام وہ ایک بے سمجھ مگر چاق و چوبند جانور کی مانند اس آنے والے خطرے کو محسوس کر کے پھڑکتا رہا تھا جب اُس کی زمین، جس نے یہاں تک اس کا ساتھ دیا تھا، اُس کے نیچے سے سرک جائے گی اور وہ شناسائی کے دائرے سے نکل جائے گا۔ اُس کے نام کی بے دخلی مکمل ہو چکی تھی۔

تاریکی میں لاشعور ہی طور پر اُس کی چال بدل گئی۔ اُس کے کندھوں کا جھکاؤ، اُس کی گردن کی اٹھان، اُس کی کمر، اُس کے بازو ہوا میں اپنی جگہ سے بے معلوم طور پر گویا بال برابر سرک گئے۔ اس معلوم سرزمین پہ اس نے طور نے اُس کے دل میں اعتماد اور آزادی کا عجیب سا احساس پیدا کیا۔ اُس نے ریاض کے سر کی پشت پر دیکھا۔ آنکھیں دیں تھیں، مگر اب اُن سے اُسے خوف محسوس نہ ہوا۔ اس عجیب و غریب خلتے پر سب نوپید اور سبھی کچھ نو معلوم تھا۔ اب وہ نئے سرے سے چوکس ہو رہا تھا۔

تیسری بات یہ کہ اس قبضے کا نام بارہ تھا۔ اسے یاد آگیا۔ بارہ سے باہر نکل کر وہ کوئی پون میل تک چلتے رہے۔ اس راستے میں اڑائی کم اور چڑھائی زیادہ پڑی۔ آفرود ایک چھوٹی سی پہاڑی پہ اُگے ہوئے جنگل میں پہنچ گئے۔ یہاں پہ گھب اندھیرا تھا اور درختوں میں ہوا چل رہی تھی۔ زمین پہ اُگی ہوئی جھاڑیوں کے بیچ ایک پتلا سا رستہ جاتا تھا جس پہ ریاض آسانی سے چلا جا رہا تھا۔ اپنے اس مختصر سفر کے دوران ریاض نے اُسے بتایا کہ سلطان اُس کا چچا ہے اور خشک میوہ جات کی ایک دکان کا مالک ہے جو بارہ کی منڈی میں واقع ہے۔

”چچا کانفرنس کا آدمی تھا ساری عمر سے۔“ اُس ملائم آواز نے بتایا، ”جب کانگریس کی حکومت نے کانفرنس کو دبا دیا تو چچا بد دل ہو گیا۔ تین مرتبہ چچے چھ مہینے کی جیل کاٹ چکا ہے، مگر کوئی جرم ثابت نہیں ہو سکا۔ پکا آدمی ہے۔“

درختوں کا ذخیرہ پتلا ہوتے ہی اندھیرے میں سے ایک لمبی سی، ٹوٹی چھوٹی شکل کی دیوار ابھری۔ اسد کی آنکھیں اندھیرے سے شناسا ہو چکی تھیں، مگر کچھ بھی اُسے اس دیوار کی صحیح نوعیت کا تعین کرنے میں وقت ہوئی۔ دیوار کہیں سے اُدبھی اور کہیں سے نیچی تھی، جیسے کہ کسی بے ہنر شخص نے یا بہت سے بچوں نے مل کر تعمیر کی ہو۔ جہاں پہ دیوار ختم ہوتی تھی وہاں چوٹی کا یہ مختصر سا میدان بھی ختم ہوتا ہوا دکھائی دیتا تھا۔ قریب پہنچ کر ریاض ٹرا اور دیوار کے ساتھ ساتھ چلنے لگا۔ اسد نے اُچک کر دوسری طرف دیکھا۔ دیوار فی الواقع چوٹی کے کنارے پر بنی تھی تھاریکی کی وجہ سے وہ گہرائی کا اندازہ لگانے سے فاسر رہا، بس اتنا اُسے نظر آیا کہ دیوار کے ساتھ ہی ڈھلان شروع ہوتی تھی۔ کولے پر پہنچ کر وہ دونوں بیٹھ بیٹھ کر پہاڑ کی سیڑھیاں اُترنے لگے۔ دیوار ساتھ ساتھ نیچے کو جا رہی تھی۔ چند سیڑھیاں اُترنے کے بعد دیوار میں ایک شکاف نظر آیا۔ یہ شکاف ایک ڈھلان صحن کا دروازہ تھا دیوار جس کا احاطہ کیے ہوئے تھی۔ دونوں اُس شکاف سے گزر کر احاطے میں داخل ہوئے۔ احاطہ پہاڑ کے پہلو میں بنی ہوئی قدرتی سیڑھیوں کی شکل میں اوپر سے نیچے کو جاتا تھا۔ احاطے کے ایک کونے میں ایک کمرہ بنا تھا۔ ریاض اور اسد اُچک اُچک کر سیڑھیاں چڑھتے ہوئے کمرے کے دروازے تک پہنچے۔ کواڑ کے پاس ایک گائے بندھی تھی جو انہیں دیکھ کر اٹھ کھڑی ہوئی۔

”یہ تمہارا گھر ہے؟“ اسد نے پوچھا۔

”ہاں۔“ ریاض نے کہا۔

ریاض نے کواڑ کھولا اور دونوں اندر داخل ہوئے۔ پچھلی دیوار پر ایک لالین ٹنگی تھی جس کی تہی بہت پچی کر دی گئی تھی۔ مگر تاریکی سے آئی ہوئی آنکھیں اس دھندلے میں بھی کمرے کی دیواروں اور بیشتر چیزوں کو دیکھنے

کے قابل تھیں۔

کمرے کا فرش پہاڑ میں بنی ہوئی تین چوڑی چوڑی پتھر ملی بیڑھیوں پر مشتمل تھا جس سے کمرے کی قدرتی حد بندی ہو گئی تھی اور وہ ایک کی بجائے تین کمروں کا کام دے رہا تھا۔ ہر ایک بیڑھی چھ سے آٹھ فٹ چوڑے زینے والی اور تین فٹ کے قریب اونچی تھی۔ لبانی کے رُخ پر بیڑھیاں اسی زینے کی شکل میں چلتی، دیوار میں سے نکل کر باہر دُور تک چلی گئی تھیں۔ یوں معلوم ہوتا تھا کہ کسی ایک مقام پر بے تدبیر دیوار چن دی گئی تھی جس سے کمرہ کھڑا ہو گیا تھا۔ ایک بیڑھی سے دوسری پر اُترنے کی آسانی کے لیے بڑے بڑے کعب پتھر رکھے ہوئے تھے، چنانچہ کمرے کے اندر ایک سرے سے دوسرے تک جانے کے لیے چھلانگیں لگانے کی ضرورت نہ تھی۔ پہلی بیڑھی پر دو آدمی سُرخ پھینٹ کے پتلے لحاف اوڑھے سو رہے تھے۔ ریاض اور اسد کے اندر داخل ہونے پر دونوں سونے والوں نے سر اٹھا کر نہیں دیکھا اور پھر لحاف اوڑھ کر سو گئے۔ دوسرے زینے پر چند چیزیں بکھری پڑی تھیں، جن میں کپڑوں کی ایک گٹھڑی، دو پھاوڑے، ایک کدال، موٹے رتے کا بنا ہوا جال جو اس علاقے میں کڑیوں کا لدا اٹھانے کے کام آتا تھا، ایک مٹی کا لوما وغیرہ تھا۔ وہیں پر ایک چمڑے کی پیٹی جو عموماً پتلون پر باندھنے کے کام آتی ہے دیوار پر لٹکی ہوئی اُن دوسری چیزوں کے درمیان عجیب سی دکھائی دے رہی تھی۔

تیسری بیڑھی پر دیکھنے سے آفر معلوم ہوتا تھا کہ یہ کمرہ ایک گھر ہے۔ دیوار کے ساتھ ایک چولہا تھا جس پر تیلی رکھی تھی۔ چند مٹی کی رکابیاں پاس زمین پر پڑی تھیں۔ لوہے کی ایک گاگر، پانی پینے کا گلاس، اور متعدد گھریلو اشیاء تھیں۔ ایک طرف مٹی کی دو تین برہی برہی مرتبان نما چائیاں رکھی تھیں۔ دوسری طرف کونے میں کوئی لحاف میں لپٹا ہوا سورا تھا۔ اُن دونوں کے آنے سے لحاف میں کوئی حرکت نہ ہوئی۔ اسد پہلی بیڑھی پر کھڑا رہا۔ ریاض نے نیچے جا کر لائٹن کی بتی اونچی کی اور تیلی میں نظر ڈالی۔ ”چاول ہیں“ وہ سرسری لہجے میں بولا۔ اُس نے مٹی کی دو رکابیاں اٹھا کر نہیں پانی سے دھویا، اور تیلی سے کیلی کیلی رکابیوں میں چاول اُنڈیل کر پتھروں پر پاؤں رکھتا ہوا اُدھر چڑھ آیا۔ اُس نے ایک رکاب اسد کے حوالے کی اور زمین پر بیٹھ گیا۔

سفید چاول سرد ہو کر ایک دوسرے سے جڑ گئے تھے اور دو تودوں کی شکل میں اُن کی رکابیوں میں پڑے تھے۔ اسد اُسے ہاتھ سے توڑ کر کھا رہا تھا جب کہ ریاض پورے کے پورے تودے کو اٹھا کر اُسے دانوں سے کاٹ کاٹ کر چبا رہا تھا۔ کچھڑی ہلکی ٹیکن اور بد مزہ تھی، مگر اسد اسے اشتہاد سے کھا رہا تھا۔ تاہم چند نوالوں کے بعد خشک چاول اُس کے حلق میں پھنسنے لگے۔ اُس نے رکابی زمین پر رکھی اور نیچے جا کر پانی کا ایک گلاس پیا۔ پانی ٹھنڈا اور مزے دار تھا۔ خالی گلاس کو اُس نے دوبارہ گاگر سے بھرا اور لے کر اپنی جگہ پر آ بیٹھا۔

” یہ کون ہیں؟“ اسد نے سر کے اشارے سے پوچھا۔

” اپنے لوگ ہیں۔“

ریاض کی ملائم آواز اور ہر بات میں اس کا انتہائی سرسری لہجہ اب اسد کے دل میں کھٹکنے لگا تھا۔ پہلے پہل جس آواز اور جس لہجے نے اس کے دل میں ہلکا پن اور آزادی کا احساس پیدا کیا تھا، اب اسی آواز اور لہجے کی یکساںیت اُسے خوفزدہ کرنے لگی تھی۔ وہ اب کھڑکی کے تودے کے اُس حصے کو کھا رہا تھا جس میں نمک بالکل نہ تھا۔ یہ کیسے ہو سکتا ہے، اُس نے جھنجھلا کر سوچا، کہ کھڑکی کے ایک حصے میں نمک موجود ہو اور دوسرے میں نہ ہو۔ بے مزہ خشک چادروں کو چبا چبا کر انہیں لعاب سے تر کرنے کی کوشش کرتے ہوئے اچانک اسد کو فضا میں ایک عجیب سی بے ترتیبی کا احساس ہوا۔ اُس کے بٹھینے کا انداز اور تھا، اُس کے جبرٹوں کی حرکت غیر مانوس سی تھی۔ کھانے کی چپ چپ آواز بہت اونچی تھی، یا اونچی اور نیچی تھی۔ اُس کے وجود کا پرانا، مانوس توازن بدل رہا تھا۔ یہ کیا ہو رہا ہے، وہ یہاں پر کیسے آن پہنچا ہے؟ اُس نے ریاض کی طرف دیکھا، پھر سوتے ہوئے لوگوں پر نظر ڈالی۔ یہ کون لوگ ہیں، اُس نے سوچا، میں یہاں پر کیا کر رہا ہوں؟ میرا طور، میرا طریقہ، اُس نے چاروں طرف نظر ڈالی کیونکہ چاروں طرف تھا، مگر نہ چوکر تھا نہ مستطیل۔ دیواریں فرش کے زینوں کے ساتھ تدریج نیچے کو چلی جاتی تھیں اور ایک دوسری کے ساتھ مختلف زاویے بناتی ہوئی مڑتی تھیں، جس سے کمرے کی شکل مڑتے مڑتے گتے کے ڈبے کی مانند ہو گئی تھی۔ یہ میرا گھر ہے، اسد نے مایوسی سے سوچا۔ اب کب تک یہ میرا گھر رہے گا؟ جب ریاض نے کھڑکی میں سے ایک موٹی چادر نکال کر اُسے وہی اور خود بتی بجا کر اپنی ماں کے قریب لیٹ کر سو گیا، تو پہلی میٹھی پر لیٹے لیٹے اسد نے قریب سوتے ہوئے دو آدمیوں کی بجا رہی سانس کی آواز سنی۔ یہ اپنے لوگ ہیں، اُس نے مایوسی سے دل میں دہرایا۔ اُس کا بدن نھکن سے چڑھتا۔ میند سے اُس کی آنکھیں جب بند ہوئیں تو چند لمحے کو اُس نے ایک عجیب منظر دیکھا، جیسے اپنے تازہ تازہ پھوٹے ہوئے محور کا شکاف اُس کی آنکھوں کے سامنے آ گیا ہو۔ یہیں کون ہوں؟ اُس کے اندر سے ایک گہری مٹبلا آواز آئی۔ میں کیا ہوں؟

پھر نھکن اُس پر غالب آگئی۔

(۸)

صبح سویرے اسدا اٹھا تو تروتازہ تھا۔ رات جو دو آدمی اس کے قریب سوئے ہوئے تھے جاچکے تھے۔ ریاض کی ماں
چولھے کے گرد کھٹ پٹ کر رہی تھی۔

”علی! اُسے جاگتے دیکھ کر بوڑھی عورت تیز باریک آواز میں بولی، ”میرا بیٹا ابھی آتا ہے کچھ کھاپی لو۔ تم بیمار

تو نہیں؟“

”نہیں۔“ اسدا نے کہا۔

”نہیں میں تمہارا سانس روک رہا تھا۔“

”ماں۔“

”بہن پہلے سنتی رہی کہ کس کا ہے۔ پھر میں اپنے بیٹے کے منہ پر ہاتھ پھیر کر اوپر آئی۔ پھر مجھے پتا چلا۔ میں نے

کہا تھکاوٹ تمہارے سینے پر بیٹھ گئی ہے۔ میں نے تمہارے منہ پر بھی ہاتھ پھیرا تھا۔“ وہ رکی، ”نہیں پتا چلا تھا؟“

”نہیں۔“ وہ بولا، ”میرے سانس میں خرابی ہے۔“

”تم سیدھے پڑے تھے۔ سیدھے سونے سے گلابند ہو جانا ہے۔ کیا خرابی ہے؟ تمہیں دورہ تو نہیں پڑتا؟“

”ہاں۔“

وہ کبڑی سی پستہ قد، تدم چہرے والی بڑھیا ایک لحنے کو اس کے سامنے رک کر اپنی چھوٹی چھوٹی تیز آنکھوں سے اُسے دیکھنے لگی۔ بڑھیا کی نظروں میں تشویش تھی۔ ریاض کے چہرے پر، اُس نے بے خیالی سے سوچا، اپنی ماں کا کوئی نقش نہیں۔ بڑھیا اب کونے میں ایڑیاں اٹھائے، چائی کے مُنڈے میں جھکی اس کے پمیدے میں اٹھ مار رہی تھی۔ مختصر ہی دیر میں وہ وہاں سے ایک مٹی کا کوزہ نما برتن لیے فرودار ہوئی۔

”یہ لو۔“ وہ کوزے کے مُنڈے پر بندھا ہوا کپڑا کھولتے ہوئے بولی، ”شہد سے سینہ صاف ہو جاتا ہے۔“ اُس نے سرعت سے کوزہ ذرا سا اُٹھایا اور سپدھا کر لیا۔ شہد ایک بڑے سے بیلے کی شکل میں اسد کے دودھ بھرے گلاس میں گرا اور اُس کا ایک تار ہوا میں بکھنے لگا۔ ریاض کی ماں نے اُسی سرعت کے ساتھ شہد کا تار اپنی انگلی پر پینا اور انگلی اسد کے مُنڈے کے آگے بٹھادی۔ اسد نے ایک لحنے کو جھجک کر اُس خنک لکڑی نما انگلی کو دیکھا، پھر اُس نے مُنڈے کو کھل کر شہد لگی انگلی چوس لی۔

”میں اس کو مُنڈے نہیں لگاتی۔ مجھے تکلیف دیتی ہے۔ مگر سو بیماریوں کی دوا ہے۔ ریاض کے باپ کو بھی سانس کا مرض تھا۔ اُسے شہد سے افادہ ہوتا تھا۔ فکر کی کوئی بات نہیں۔ اس مرض سے کوئی نہیں مڑتا۔ بس لمبا مرض ہے، دکھ دینا رہتا ہے۔ سانس جو ہوا۔ تمہیں دورہ پڑا ہوا ہے؟“

”ہاں۔“ اسد نے کہا، ”مگر سخت نہیں۔ گزر جائے گا۔“

وہ شہد ملے گرم گرم دودھ کو گھونٹ گھونٹ پی رہا تھا۔ بڑھیا نے کئی کئی بھر بھری روٹی کا ایک ٹکڑا، جو اُس نے تو سے پر ڈال کر ابھی ابھی گرم کیا تھا، اُس کے ہاتھ میں لاتھمایا۔ وہ روٹی کو دانتوں سے کاٹ کر دودھ کے ساتھ کھانے لگا۔

”میرا بیٹا اپنے چچا کی طرف گیا ہے۔“ ریاض کی ماں اُس کے قریب زینے پر بیٹھ کر اُسے بتانے لگی، اُدھیرے اُدھیرے ان دو آدمیوں کو لے کر چل پڑا تھا۔ یہ سر بیگرے آئے ہیں۔ دن دن میں جانے سے بچتے ہیں۔ مگر سلطان کا گھر محفوظ جگہ پر ہے، سینکڑوں آدمی ہر وقت پھرتے رہتے ہیں، شہر کے اندر کوئی خطرہ نہیں۔ ہمارا گھر اکیلی جگہ پر ہے، دور سے جا سوسا ہو سکتی ہے۔ مگر خیر۔ سلطان کہتا ہے وہ اب پکڑا گیا تو پھر باہر نہیں آئے گا، سارا کام خراب ہو جائے گا۔ میں کہتی ہوں خیر۔ میں ریاض کے باپ کو منع کیا کرتی تھی۔ ریاض کا باپ سلطان کا بڑا بھائی تھا۔ دونوں بھائی حکومت کے مخالف تھے۔ اصل آدمی تو ریاض کا باپ تھا، سلطان تو چھوٹے بھائی کی طرح اُس کے پیچھے پیچھے لگا رہتا تھا۔

اب سردار بن گیا ہے۔ میں کہتی ہوں خیر، ریاض کا اپنا خون ہے۔ ان کے خاندان میں بناوت کی رسم ہے جب میرے باپ نے میری رضامندی تو ہمارے خاندان میں سوگ پڑ گیا تھا، لوگ کہتے تھے عبداللہ اپنی بیٹی باغیوں کو بیاہ کر دے رہا ہے۔ آفریدی ہوا جس کا ڈر تھا، ایک دن ایسا غائب ہوا کہ بھرہ آیا۔ کوئی کہے چھپ گیا ہے، کوئی کہے پولیس پکڑ کر لے گئی ہے۔ میں نے بیس تیس کوس تک ایک ایک پتھر کو ڈھونڈ مارا پولیس کے پاس گئی، تحصیلدار کے پاس جاتی رہی۔ سلطان چھ مہینے کاٹ کر واپس آ گیا، ریاض کا باپ نہیں آیا۔ دس برس ہو گئے ہیں، ایسا لگتا ہے ابھی اس دروازے سے داخل ہوگا اور یہاں آکر میرے پاس بیٹھ جائے گا۔ یہ گھر اس نے اپنے ہاتھوں سے بنایا تھا۔" وہ سانس لینے کو رکی۔ اس نے گلاس خالی کر کے زمین پر رکھا اور بڑھی عورت کے چہرے پر نظر ڈالی۔ اس کی آنکھوں میں آنسوؤں کا نشان تک نہ تھا، صرف زندگی کی خفیف سی ہراسانی کے آثار تھے۔ "جب ریاض جوان ہوا تو اپنے چچا کے ساتھ لگ گیا۔ میں کیا کر سکتی ہوں۔ مردوں کے ساتھ تو جھگڑا ہو سکتا ہے، بیٹوں کے ساتھ کیسے ہو سکتا ہے۔ مرد جائیں بھی تو نام چھوڑ جاتے ہیں۔ یہ گھر اس کے نام سے آباد ہے۔ بیٹے چلے جائیں تو کچھ بھی چھوڑ کر نہیں جاتے۔ پھر اب اتنی عمر کے ساتھ مجھے سمجھ آگئی ہے۔ میرا بیٹا اپنے باپ کی طرح اور دادا کی طرح مزدوری کرے گا، اور ایک روز میری طرح بڑھا ہو جائے گا۔ عورت نے دیران نظر سے گھر کی دیواروں کو دیکھا۔ "پھر کیا کرے گا؟" اس نے پوچھا۔

اس نے سر ہلا کر اس کے سوال کا جواب دیا۔

"پھر کیا کرے گا؟" بڑھیا نے دہرا کر پوچھا۔ "میں کہتی ہوں خیر بناوت اس کے خون میں ہے، مزدوری کرنے کے لیے تو ساری عمر پڑھی ہے۔ تم بھی اسی کام کے لیے یہاں آئے ہو، دوسری طرف سے۔ مجھے معلوم ہے۔ مہرے گھر میں بیٹے کی طرح رہو۔ فکر کی کوئی بات نہیں۔ ہمیں کتنی عمر سے سانس کا مرض ہے۔"

"دو دین سال سے ہے۔" اس نے کہا، "میں ایک بوٹی کی تلاش میں ہوں جس سے مجھے افاتہ ہوتا ہے۔"

"کون سی بوٹی؟"

"نام مجھے معلوم نہیں۔ مگر مجھے اس کی پہچان ہے۔ ہاتھ کی شکل کا، اس نے پانچوں انگلیاں پھیلا کر بڑھیا کو دکھائیں، اس کا پتا ہوتا ہے۔ اس علاقے میں ملتی ہے۔"

"ٹھیک ہے۔ یہ علاقہ جڑی بوٹیوں کے لیے مشہور ہے۔ ضرور مل جائے گی۔ فکر نہ کرو۔"

"میرے پاس ایک عورت کا پتا ہے۔ ادھر سے لے کر آیا ہوں۔"

"کہاں رہتی ہے؟"

"چار کوس۔"

”ہاں۔ یہی علاقہ ہے۔ ریاض تمہیں لے جائے گا۔ یا میں لے جاؤں گی۔“
 وہ باتیں کرنے کرتے اوپر دروازے میں اکھڑے ہوئے تھے۔ سورج نکل آیا تھا۔
 ”یہاں سے چار کوس پر ہے؟“ اسد نے ہنس کر پوچھا۔

”نہیں۔ دور ہے۔ مگر اس کے آس پاس چٹنے گاؤں ہیں ان میں ہر ایک سے چار کوس پر واقع ہے“
 جیسے زمین ناپ کر بنایا ہو۔ کسی حکیم کی عورت ہے؟“

”نہیں۔ ایک شخص اور حُرّی بویوں کا کاروبار کیا کرتا تھا۔ اس کی عورت ہے۔“

اسد کے دل میں دُور کہیں ایک کھٹکا سا ہوا، اور اُسے حیرت ہوئی کہ قید میں اُس کی جگہ لینے والے آدمی
 کا کھٹکا ابھی وہاں موجود تھا۔

سامنے والے پہاڑ سے سورج اُٹنا ہو گیا تھا اور صبح سیرے کی دُھوپ اُن کی اپنی پہاڑی کی پشت
 پر پڑ رہی تھی۔ جہاں پہ وہ کھڑے تھے وہاں سے اُن کی روکش ڈھلان نیچے ایک تنگ کستی میں جا کر ختم ہوتی تھی۔
 ایسا معلوم ہوتا تھا کہ روشنی اور رنگ کی ایک وسیع چادر تیزی سے فنتی ہوئی جا کر سامنے والے پہاڑ کی سیاہ عمودی
 دیوار کے داہن میں کھب گئی ہے۔ پہاڑی پہ دُور دُور کل پانچ یا چھ مکان تھے جن میں سے بیشتر کے گرد چھوٹے موٹے
 پتھروں کی ادھ بنی دیواریں تھیں اور اُن کی حدود کے اندر اور باہر دو دو، ایک ایک ننھے ننھے کھیت یا رسی نکھیت
 تھے۔ یہ کھیت چوکور میدانی کھیتوں کے برعکس مکورے، پانچ کرنے اور ایسی ہی مختلف بے قاعدہ شکلوں کے تھے۔
 اُس وقت دُور سے انہیں دیکھ کر اسد کو اچانک خیال آیا کہ رات کو گھر کے اندر بیٹھے بیٹھے اُسے فضا میں جس
 بے ترتیبی کا احساس ہوا تھا وہ اس زمین سے پیدا ہوئی تھی۔ اس زمین کی شکل تعمیر کرنا آدمی کے ہاتھ میں نہیں تھا۔
 یہاں اس کی جو شکل دستیاب ہوتی تھی، زندگی وہی صورت اختیار کر لیتی تھی۔ وہاں کھڑے کھڑے اُسے وہ میڑھا
 میڑھا گھر نما کرہ، بوڑھی عورت کی کبڑی شکل، ٹوٹی پھوٹی ہڈیوں والے پہاڑ، تڑے تڑے کھیت اور کچلے ہوئے
 راستے، فطرت کے عین مطابق اور مناسب معلوم ہوئے۔ اُس کی سانس اب آہستہ آہستہ درست ہو چلی تھی۔

ریاض اُس کے لیے لکڑیاں کاٹنے کے اوزار لے آیا تھا۔ ایک کلہاڑا، اور رتے کا ایک جال۔

”سوکھی لکڑیاں ادھر ادھر سے اکٹھی کرتے رہو۔ دس بارہ آنے تک لدا ایک جاتا ہے۔ بعد میں شاید
 کٹروں میں نوکری مل جائے۔ قسمت کی بات ہے۔ نوکری میں فائدے بھی ہیں، نقصان بھی ہیں۔ خیر، بعد میں جو
 فیصلہ ہو۔ ابھی یہ کام شروع کرو۔ سب سے اچھا کام ہے۔“ ریاض اُس کو ایک رسی کی بنی ہوئی چپلی دیتے
 ہوئے بولا، ”یہ چپلی اس علاقے کے واسطے اچھی ہے۔ وہ جو تار اتار دو۔ چپلی کا تلاگتے دار ہے، پتھروں پر

چلنے کے کام لیتا ہے۔ تھکاوٹ بھی نہیں ہوتی۔ پہلے ذرا ٹھنڈ لگے گی، پھر پیر پکتے ہو جائیں گے۔“

ریاض نے اپنی ماں کو بتایا کہ وہ چچا کے گھر سے کھاپی آیا ہے۔

”کھاپی آیا ہوں۔ کھاپی آیا ہوں۔ کیا کھاپی آنے ہو؟ وہ بولی، ”وہاں کیا ملتا ہے۔ چا کے پیالے بہ سارے بادام تو کھاجاتا ہے آپ، اور دوسروں کو دیتا ہے چا کے پیالے۔ اپنی بیوی تک کو بھوکا مارتا ہے۔ میں کہتی ہوں خیر، تمہارا چچا ہے اور تمہارا کون ہے۔ مگر تم جوان ہو رہے ہو۔ دودھ کے بغیر کیا بنے گا تمہارا۔ گائے میں نے اپنے لیے تو نہیں رکھی تمہارے باپ کی تھی، اب تمہاری ہے۔“ وہ اسد کی جانب مڑ کر بولی، ”اکیل گائے ہے۔ بڑھی ہو گئی ہے مگر دودھ نہیں سکھایا۔ ہماری ضرورت کے لیے اب بھی دے دیتی ہے۔“ وہ پھر ریاض سے مخاطب ہوئی، ”علی نے بھی پیا ہے۔ میں نے شہد نکال کر دی ہے۔ اس کو سانس کا مرض ہے۔ میں نے بتایا ہے اس مرض سے کوئی نہیں مرنے والا تھا۔ لو پو۔ بیٹھ جاؤ۔“

ریاض نے دودھ کا گلاس لے کر ایک طرف رکھ دیا اور اپنا جال اٹھا کر اس کی دو ٹوٹی ہوئی رستیوں کو گانٹھیں دینے لگا۔ اس کی ماں چند لمحوں تک اپنے ہاتھ کمر پر رکھے، سرزنش کے انداز میں کھڑی اسے دیکھتی رہی، پھر مایوس ہو کر مصروفیت سے ادھر ادھر پھرنے لگی۔ اسد نے ریاض کو پہلی بار دن کی روشنی میں قریب سے دیکھا۔ پھولے ہوئے نتھنوں اور ملائم نظروں والا چہرہ، جسے دیکھ کر پچھلی رات کو اسد کو محسوس ہوا تھا جیسے کسی نے دو ایک مختلف چہروں کے نقوش کو لے کر اس ایک چہرے میں جمع کر دیا ہو، اب اسے ایک عام کشمیری مزدور کا چہرہ دکھائی دیا۔ اسد نے خیال کیا کہ اس سے پہلے، شاید اسی جگہ پر بیٹھ کے، اسی طور، اس لڑکے کا باپ اپنی مشقت کا صلہ، مٹی کی ایک روٹی اور دودھ کا ایک گلاس وصول کرتا ہوگا۔ اس کا چہرہ بھی اسی شکل کا ہوگا، بے قاعدہ، خائف کرنے والا، اور معمولی! اور اس سے پہلے اس کے باپ کا، اور اس کے باپ کا۔ اسد نے سر مور کر کرے میں نظر دوڑائی۔ اس رواں دواں وراثت کے درمیان حیرت ناک طور پر اپنا توازن قائم کیے، یہ لوگ مفلسی کے ایک ہی سمت پر کھڑے تھے۔ یہ لڑکا، اس نے سوچا، اس توازن کو توڑنا چاہتا ہے۔ اس لڑکے کے اندر ایک خواہش حرکت کر رہی ہے اور اس حرکت کو شاید یہ سمجھتا بھی نہیں، مگر اپنے خون میں اس کی ضرورت کو محسوس کرتا ہے۔ ذوالفقار کی طویل تقریروں کے باوجود جس بات کی سمجھ اسد کو نہ آئی تھی، اس گھر دندے میں بیٹھے بیٹھے خود بخود وہ بات اس کے دل میں کھلنے لگی۔ اس وقت پہلی بار اسد کو محسوس ہوا کہ اس کے، اور اس بے سجد اور پرخطر لڑکے کے درمیان ایک بلا واسطہ رشتہ ہے۔ اس نے اپنی چپل اتار کر ریاض کی دی ہوئی رستے کی چپل پہن لی اور ریاض کے ساتھ ہی اٹھ کر باہر نکل آیا۔ پہاڑ کے سر پر مہیب گھر دندوں کی مانند ساتھ ساتھ رکھی گئی پہاڑیوں کی گرتی اور اٹھتی ہوئی، ٹوٹی پھوٹی کیمر

دوڑ تک چلی گئی تھی۔ آہستہ آہستہ چلتے ہوئے جب وہ دو پہاڑیوں کو عبور کر کے تیسری کے دامن میں پہنچے تو سورج سر پر اچکا تھا۔ وہ دونوں ایک چٹان کے سایے میں جا بیٹھے۔ وہاں سے انہیں اپنی گائے، جو ان کے عقب میں چلی آ رہی تھی، پچھلی پہاڑی کی چوٹی کے قریب گھاس پر منہ مارتی ہوئی دکھائی دے رہی تھی۔

”اُس ڈھیری کے پیچھے سڑک جاتی ہے۔“ ریاض ہاتھ سے اشارہ کر کے بولا، ”سڑک کے دونوں طرف کیمپ ہے۔ ایک کوس تک جاتا ہے۔ اس طرف باڈر ہے۔“ اُس نے دوسری جانب اشارہ کیا، ”یہاں سے فوج آتی جاتی رہتی ہے۔ یہی بڑی سڑک ہے۔ تمہارے پاس نقشہ ہے؟“

اسد نے جلد ہی سے اپنی جیبیں سٹولیں، پھر معصومیت سے بولا: ”گھر رہ گیا ہے۔“ ریاض اُس کا مذاق سمجھ کر ہنس پڑا۔ اسد کی نظریں اُس کے چہرے پر لگی تھیں۔ اُس نے پہلی بار ریاض کو منستے ہوئے دیکھا تھا۔ اُس کے دیکھتے ہی دیکھتے ریاض کا چہرہ بدل گیا تھا۔ ایک لمحے کے تبسم نے اُس چہرے کے بکھرے ہوئے نقوش کو گویا ایک جان کر دیا تھا، جیسے کہ ان کے عقب میں کوئی پرشیدہ مقام ہو جس پر بس اسی قدر نازک دباؤ سے کھٹ کر کے چہرے کے نقش اپنی اپنی مناسب جگہ پر آٹھیرے ہوں اور ان کا کھریا ہوا ربط انہیں واپس مل گیا ہو۔ ریاض کے چہرے کو اس طور بدلنے دیکھ کر اسد کے دل کو ایک بے نام سی آسودگی کا احساس ہوا، جیسے اُس کے اپنے اندر کسی حصے میں ربط کا فقدان پیدا ہو گیا ہو اور ریاض کے تبسم چہرے نے اُس کے ایک چھوٹے سے کونے کو پکڑ کر اُسے سیدھا کر دیا ہو۔

”میرا مطلب ہے۔“ ریاض بولا، ”تمہیں یاد ہے؟“

”ہاں۔ میں اس علاقے کو جانتا ہوں۔“ اسد نے کہا، ”نقشے کی ضرورت نہیں۔“

”کیسے؟“

”مجھے محسوس ہوتا ہے کہ میں پہلے یہاں اچکا ہوں۔“

”کب؟“

”ایک سو برس پہلے۔“ اسد بولا، ”تمہیں پتا ہے کئی کئی پشت پہلے کے واقعات ہمارے ذہن میں محفوظ

رہتے ہیں۔“

”نہیں۔“ ریاض کے چہرے پر گوگلو کے آثار تھے۔ ”علی۔“ اُس نے بات بدلی، ”جیب میں دس بارہ

آنے پر وقت ہونے چاہئیں۔ لکڑیاں نہ بھی بیچ کر آؤ تو شہرت موجود ہو۔ کبھی کبھی پکڑ کر خواہ مخواہ تلاش لے لیتے ہیں۔“

اسد کا جی کر رہا تھا کہ وہ لڑکا ہنسے، یا کوئی اور بات کرے۔ اُس کے چہرے پر حیرت یا تبسم یا پریشانی

کے آثار ہوں۔ وہ اُس کے ساتھ اپنے آپ کی، گلنڈرے پن کی، دوستی کی، وقت گزار ہی کی باتیں کرے۔
 ”ہو سکتا ہے“ اس نے کہا، ”کہ چودہ پشت پہلے میرے آباء میں سے کوئی یہاں پر رہتا ہو۔ یا ادھر سے
 گزرا ہو۔“

ریاض ہنسا۔ ”ہاں“ اُس نے کہا، ”خیر۔ گائے تمہارے ساتھ ہل جائے گی۔ اکیلے ہے۔ دن ڈھلنے
 سے پہلے شہر آ جانا۔“

”تم کیا کرتے ہو؟“ آفراسد نے پوچھا۔

”ادھر ادھر کے کام“ ریاض وہاں سے اٹھنا ہوا بولا۔

وہ پہاڑی کے دامن کے ساتھ ساتھ چلتا ہوا پتھروں میں غائب ہو گیا۔ اسد وہیں بیٹھا اُس پہاڑی کو دیکھتا
 رہا جس کے پیچھے سے سڑک جاتی تھی اور فوج کا پڑاؤ تھا۔ اُس کا دل پھر خالی ہونے لگا تھا۔ اُس نے سورج کے مقابل
 آنکھیں اٹھا کر گائے کر دیکھا جو آہستہ آہستہ نیچے اترتی آرہی تھی۔ ان پُرخطر پہاڑیوں کے بیچ، اسد نے ویرانی سے
 سوچا، اب اُسے ایک عرصہ بسر کرنا تھا۔ اس عرصے کا اختیار اُس نے اپنے ہاتھ سے کھسکا ہوا محسوس کیا۔ یاسین کا متمم
 چہرہ ایک لمحے کے لیے اُس کی آنکھوں کے سامنے سے گزرا جس کے سارے نقش یک جان تھے۔



”دیکھ کے چل موٹی، گر جائے گی، چل چل، اب کھڑی کیوں ہو گئی ہے؟ ساری عمر ان پہاڑوں میں دھکے کھاتی
 رہی ہے، اب چلنا بھی نہیں آتا؟ سچ سے تو کہیاں اچھی ہیں۔ اب کیوں کھڑی ہو؟ گھر جانے کو دل نہیں کرتا؟“ ٹریس ٹریس
 ”.....“

گائے کا نام سمندری تھا اور وہ اپنا لمبوترابے تاثر مند اٹھائے بے سمجھی سے اُسے دیکھتی، اور آنکھیں نیم داکھے ہو لے
 ہو لے اڑی گئی جا رہی تھی۔ سورج سر پہ آچکا تھا اور اب گھر لوٹنے کا وقت تھا۔ اسد سمندری کے گلے میں لپٹا ہوا رتہ پکڑے
 اُسے کھینچتا ہوا واپس لوٹ رہا تھا۔ وہ سڑک کے اُس حصے سے گزر رہے تھے جہاں دوسرے کنارے پر اپنی خاڑار
 تار کی باز سڑک کے ساتھ ساتھ دوڑتے چلتی تھی۔ باز کے دوسری طرف ایک میدان میں جس کے ارد گرد بیسیوں فرجی

گازیاں سپیٹی قطاروں میں کھڑی تھیں، چند فوجی جوان بیابانیں اور نیکیں پہنے والی بال کھیل رہے تھے۔

”علی علی علی!“ اسد نے سرزنش کی۔ ”سمندری! کوزہ مغز۔ روز بتاتا ہوں میرا نام اسد ہے۔ علی نہیں۔“

اسد کریم سنا، علی علی کرتی رہتی ہو۔ چلو چلو چلو۔“

گائے نے منہ کھولے بغیر مختصری رہیں کر کے جواب دیا۔ دودھ، پنیر اور گوشت کے خالی ڈبوں، شراب کی نخل بوتلوں اور پھسے ہوئے پرانے فلمی رسالوں سے اٹی ہوئی زمین پر وہ دونوں پکتے پکتے ہوئے کچھ دوزخ ٹرک کے ساتھ ساتھ چلتے رہے، پھر وہاں سے ایک پہاڑی راستے پر اتر کر گھر کی جانب ہو لیے۔ روزمرہ کی طرح اسد نے چند معمولی ادھر ادھر کی باتیں ذہن نشین کر لی تھیں۔ اس کی پشت پر لٹکا ہوا جھولا چھوٹی بڑی خشک لکڑیوں سے ایک چوتھائی بھرا تھا۔ ان لکڑیوں میں سے ایک پر، جس کی چھال نرم اور ہموار تھی، چند اٹنی سیدھی مہین کییریں پڑی تھیں جو اسد نے یادداشت کے طور پر ناخن سے اس پر بنائی تھیں۔ اس کا صبح بھر کا کام ختم ہو چکا تھا۔

گھر کی پچھلی دیوار میں سے بنے ہوئے گائے کے مخصوص ہموار راستے کی طرف سے اسد گھر میں داخل ہوا۔

گائے کو بانڈھ کر اس نے ریاض کی ماں سے روٹی لے کر کھائی، پھر جھولا اٹھا کر کندھے پر ڈالا اور شہر کی جانب چل پڑا۔ وہاں تک پہنچتے پہنچتے اس کا جھولا بھر گیا، مگر اس طرح کو ناخن کی کیروں والی لکڑی ہمیشہ اوپر رہی۔ سورج نے تین چوتھائی آسمان سر کر لیا تھا۔ قصبے میں داخل ہوتے ہوئے وہ جگہ جگہ پر متلاشی نظروں سے دیکھتا گیا۔ ریاض اس کو کہیں پہ نظر نہ آیا۔ تین چار مقام پر اس کو واقف چہرے نظر آئے۔ جن سے اس کی سرسری سلام علیک ہوئی۔ یہ وہ لوگ تھے جن سے وہ کسی نہ کسی وقت پہل چکا تھا۔ کبھی ایک کے گھر، کبھی دوسرے کے گھر، در دو تین تین کے

گروہوں میں، کسی دکان پر یا طویلے میں، ہر دوسری یا تیسری سہ پہر کو یا شام میں، چائے کے پیالوں اور کڑوے کٹمیری تمباکو کے دھوئیں کے عبا میں، لائٹنیوں کی مدھم روشنی میں باتیں کرتے ہوئے اور سنتے ہوئے۔ زیادہ تر سنتے

ہوئے۔ اسد نے بیسیوں اجنبی چہروں سے واقفیت حاصل کی تھی، ایسے چہرے جن میں سے بیشتر کی اس کو صرف آنکھ کی پہچان تھی، نام اس کے حافطے سے نکل چکے تھے۔ ہر روز یا دوسرے دن اپنے بوجھ سے چھٹکارا حاصل کرنے کے بعد شہر میں کسی نہ کسی جگہ پر ریاض سے اس کی ملاقات ہر جاتی۔ وہاں سے وہ چلتے پھرتے ہوئے کسی جگہ پہ جا

پہنچتے۔ اس آبادی میں ایسی چار پانچ جگہیں موجود تھیں جن کے مالک بظاہر یہ خطرہ مول لینے کو تیار تھے۔ وہاں پہ پھر ایک ایک دو دو کر کے لوگ آتے: نوجوان، ادھیر عمر، بوڑھے۔ کوئی کوئی بچوں کو ہمراہ لیے ہوتا۔ یہ لوگ وہاں گھنٹہ آدھ گھنٹہ رکتے، چائے کی ہوتی تو پیالہ پیتے، حال احوال پوچھتے، ادھر ادھر کی باتیں کرتے، اور اٹھ کر چلے جاتے۔ باتیں عموماً روزمرہ کی، شادی و موت کی، بیماری و تبدیلی کی، کمائی اور افلاس کی ہوتیں۔ ہر اچھی بڑی بات کا اختتام خدا کے

شکر پر ہنسا۔ پیچ پیچ میں ملکی حالات کی، سیاست اور جنگ کی بات بھی آجاتی۔ اسد، علی کے روپ میں بیٹھا ان کی باتیں سنتا، بیشتر وقت ان کے خیالات کی روحا پنچتا، سلومات حاصل کر کے انہیں دماغ کے کوزوں میں ذخیرہ کرتا، اور کبھی کبھی پیچ میں گفتگو کو ایک خاص نہج پر لانے کی خاطر کوئی ایک ادھ بات ہنسیاری سے، احتیاط سے، کسی خاص زاویے سے کر دیتا۔ اس زمانے میں پہلی بار وہ دوسرے لوگوں کے خیالات، ان کے احساسات، ان کے رویے کو کنٹرول کرنے کے اظہار سیکھ رہا تھا۔ چند مہینوں کی جہانی محنت اور اس خطے کی مخصوص آب ہوانے اس کی صحت پر اچھا اثر کیا تھا۔ اس کا سینہ صاف ہو گیا تھا اور کئی ہفتوں سے اس کی سانس خراب نہ ہوئی تھی روزمرہ کے طویل پہاڑی سفر اور خشک پھلوں اور دودھ کی خوراک نے اس کی کمر اور ٹانگوں کو مضبوط بنا دیا تھا اور کچھ عرصہ پہلے اس کے بدن نے جو بدسلوکی ہی تھی اس کے اثرات غائب ہونے جا رہے تھے۔ صرف اس کی رُوح پر کہیں کہیں اس کے نشان ابھی باقی تھے۔ ان گھروں کے چھوٹے چھوٹے مدھم مدھم کمروں میں سیدھے سادے، مفکرانہ حال مزدوروں، مسجد کے درویشوں، طالب علموں، دکانداروں کے ساتھ جب وہ بیٹھتا، یہ جانتے ہوئے کہ ان میں سے کوئی ایک بھی مخبر ہو سکتا ہے، اس کھیل کا ایک وار میں خاتمہ کر سکتا ہے، بس ایک بار کو اڑ کھلنے کی دیر ہے اور تاریخ۔۔۔۔۔ اس جیتے جگتے ہوئے ہر دم حاضر خطرے کا احساس لیے جب وہ ان کے ہمراہ بیٹھتا اور وقتاً فوقتاً کوئی مختصر سی بات کر کے گفتگو کے دھارے کو اپنی خواہش کے مطابق رواں کرتا، تو اس کے اندر اترے ہوئے بید کے ان نشانوں پر بیٹھا بیٹھا درد ہوتا اور اس کے دل میں ایک عجیب نشہ اور قوت کا احساس پیدا ہوتا۔ یہ علامت اس کی عمر کے ایک دور کی مانند تھا جس میں وہ نیم رضا مندی سے نہیں بلکہ عمداً داخل ہوا تھا اور اس کی تنگ و دوسے کم و بیش لطف اندوز ہو رہا تھا۔

تاہم قدم قدم پر اس کے دل کی قید کے آثار ابھی قائم تھے۔ خوشی محمد کے جرم اور سزا کا تصور اس کے ذہن کو، اور یاسمین کی یاد اس کے دل کو دھکتے دیتی تھی اور اپنے کام کے عناصر سے اس قدر شناسائی حاصل کرنے کے باوجود وہ اس علاقے کے سروپا کو محض ریاض کی مانوس شبیہ کے واسطے سے پہچانتا تھا۔ اس بے نسق سرزمین پر وہ اول و آخر ایک اجنبی مسافر تھا، چنانچہ اس روز جب ریاض اسے نظر نہ آیا تو وہ اپنی پشت پر لکڑیوں کا گٹھا اٹھائے اٹھائے بازار سے گزر گیا۔ اس کو کوئی گاہک نہ ملا۔ کوئی گاہک مل جاتا تو چارچھ آنے زیادہ مل جایا کرتے۔ پھر وہ لکڑیاں گاہک کے گھر چھوڑنے کے لیے جاتا۔ لکڑیاں پھینک کر وہ پینے کے لیے پانی مانگتا اور اسی بہانے چند منٹ رُک کر دو چار باتیں کر لیتا۔

گاہک سے مایوس ہو کر اسد نے لکڑیوں کے ٹال پر اپنا گٹھا جاگرایا۔ وہاں سے اسے جواؤں پونے دم بلے اس نے جیب میں ڈالے اور ناخن کے نشان والی لکڑی گٹھے سے کھینچ کر پھیر ہی کے طور باتھ میں لٹکائے واپس ہو لیا۔ واپس

آتے ہوئے راستے میں آخر ایک تمباکو والے کی دکان کے اندر ریاض اُس کو نظر پڑا۔ لمبی اور تنگ گل نما دکان کے نیم اندھیرے میں چند لوگ دیوار کے ساتھ چپاٹی پھینٹے تمباکو کی رعبے تھے۔ اسد جا کر اُن کے پاس زمین پر بیٹھ گیا۔ تھوڑی دیر کے بعد دو آدمی اور ایک بچہ اُٹھ کر چلے گئے تو وہاں پر ریاض اور اسد کے علاوہ صرف ایک اور شخص بیٹھا رہ گیا۔ دکاندار اُٹھا اور انہیں چھوڑ کر باہر دکان کے سامنے پڑے ہوئے سٹول پر جا بیٹھا۔ جب وہ سٹول پر بیٹھ کر حقے کے دوکش لگا چکا تو اُس نے دکان کے اندر کی طرف منہ کر کے تمباکو کا دھواں چھوڑا۔ ریاض کے ساتھ بیٹھے ہوئے شخص نے گرتا اُٹھا کر شلوار میں اڑسا ہوا ایک اخبار نکالا۔ یہ اُس روز کا چھپا ہوا ایک کشمیری روزنامہ تھا۔ یہ تازہ اخبار اس بات کی علامت تھا کہ یہ شخص اسی روز سرحد پار کے لیے روانہ ہونے والا تھا اور اخبار کو شہرت کے طور پر ساتھ لے جا رہا تھا۔ اخبار کے پہلے صفحے پر نیلے اخباری رنگ میں چھپی ہوئی چند بڑی بڑی تصویریں تھیں۔ اسد نے جلد جلد اخبار کے ورق اُلٹے اور دوسرے ہاتھ کی انگلیوں سے نیفے کی مورہی کے اندر چھپائی ہوئی چھوٹی سی دو رنگی پمپل کو کھسکا کر باہر نکالنے لگا۔ اخبار کے ایک اندرونی صفحے پر اسی نیلے رنگ میں ایک اشتہار چھپا تھا۔ اسد نے پمپل کا نیلا سکہ اشتہار کی ملکی نیلی زمین پر جھپایا اور لکڑی کے ٹکڑے پر سے دیکھ کر اسی شکل کی لکیریں کھینچ دیں، اس طرح سے کہ پہلی نظر میں دیکھنے پر نظر نہ آئیں مگر عجز سے دیکھنے پر اُن کا نقش صاف دکھائی دے جائے۔ یہ کام ختم کر کے اُس نے اخبار دوسرے شخص کے حوالے کیا اور اپنی پمپل دوبارہ نیفے کے سوراخ میں ڈال کر دُور تک کھسکا دی۔ دوسرے شخص نے اخبار کو تہہ کر کے اُسے شلوار میں اڑسا اور کوئی بات کیے بغیر اُٹھ کر باہر نکل گیا۔ اسد نے لکڑی کو توڑ کر اُس کے کئی چھوٹے چھوٹے ٹکڑے کیے اور اُن کو ہاتھوں میں بھر کر دکان کے باہر لے آیا۔ وہاں پر اُس نے انہیں زمین پر ایک چھوٹی سی ڈھیری کی شکل میں ترتیب دیا اور دکان والے سے ماچس لے کر اُسے آگ لگا دی۔ جب لکڑی جلنی ختم ہو گئی اور کوئلے دہکنے لگے تو دکاندار نے حقے کی ٹوپی اٹائی، اُس میں تازہ تمباکو دھرا اور اُس پر کوئلے جا کر کش لگانے لگا۔ اسی دوران میں غلام اُن سے آہلا تھا۔ وہ دیکھا ہی نہیں کہ وہ تھے۔ جب حقہ چالو ہو گیا تو چاروں نے باہر ہی اُس کی پش لگانے شروع کیے۔ دو دوکش لگانے کے بعد اُن تینوں نے دکان والے کو الوداع کہی اور چل پڑے۔

”علی۔ ریاض نے قبصے سے نکل کر کہا، ”تم گھر چلے جاؤ۔ میں غلام کے ساتھ جا رہا ہوں۔“

”کہاں؟ اسد نے پوچھا۔“

”کام ہے۔“ ریاض بولا، ”میں آ جاؤں گا۔“

”میں بھی تمہارے ساتھ چلتا ہوں۔“ اسد نے کہا۔

ریاض اور غلام نے ایک دوسرے کو دیکھا۔ پھر ریاض بولا: ”آ جاؤ۔“

وہ تینوں سڑک کی جانب ہو لیے۔ راستے میں ریاض اور غلام نے لکڑیاں اٹھا اٹھا کر اپنے جھولوں میں ڈالنی شروع کر دیں۔ اسد ان کے ساتھ ساتھ چلتا رہا۔

”غلام کو لکڑیاں چاہئیں۔“ ریاض نے کہا، ”اس کے گھر بھینکتے جائیں گے۔“

غلام کا گھر سڑک سے ذرا ہٹ کے تھا۔ اسد بھی لکڑیاں توڑ توڑ کر جھولے میں بھرنے لگا۔

اب سورج غروب ہو رہا تھا۔ دھوپ دیر ہوئی سڑک سے جا چکی تھی مگر پہاڑوں کی چوٹیاں ابھی چمک رہی تھیں۔ تینوں آدمی لکڑیوں سے بھرے جھولے پشت پر اٹھائے کشمیری مزدوروں کے انداز میں جھکے جھکے ایک قطار میں سڑک کے کنارے چلے جا رہے تھے۔ ایک مقام پر آ کر ان کی گفتگو کچھ چڑھائی، کچھ تھکاوٹ کی وجہ سے تخم گئی تھی اور وہ کندھے سے کندھا لگاٹے چلتے چلتے بکھر کر ایک دوسرے کے پیچھے چلنے لگے تھے کبھی کبھی کوئی فوجی حبیب یا بیٹی گاڑی ان کے پاس سے گزرتی تھی۔ ہر ایک گاڑی کی آواز کو قریب آتے سن کر وہ رُک جانے اور گاڑی کو منہ اٹھا کر دیکھنے لگتے جب تک کہ وہ گزر جاتی۔ پھر وہ چل پڑتے۔ آگے آگے غلام جا رہا تھا، اس کے پیچھے ریاض، اور سب سے پیچھے اسد تھا۔ سڑک پر دو دو دور تک کوئی اور دکھائی نہ دے رہا تھا۔ غلام اور ریاض نے سروں پر کشمیری کڑھائی کے کپڑے کی کھڑپھی نما ٹریپاں پہن رکھی تھیں۔ اسد ننگے سر تھا۔ دن کی روشنی تیزی سے معدوم ہوتی جا رہی تھی، مگر ابھی اتنی باقی تھی کہ بیس تیس قدم تک باسانی نظر جاتی تھی۔ سڑک کی بلکی، طویل چڑھائی چڑھتے چڑھتے اسد کو ایک لمحے کے لیے بوں محسوس ہوا جیسے وہ اس قطار سے نکل کر سامنے والے پہاڑ کی چوٹی پر جا کھڑا ہوا ہے اور دُور سے ان تینوں آدمیوں کو چلتے ہوئے دیکھ رہا ہے۔ بے دخلی کی اس کیفیت سے اب وہ مانوس ہوتا جا رہا تھا۔ اس کیفیت نے اسے اس قابل بنا دیا تھا کہ وہ ایسے نظاروں کو بڑے دیکھ سکے جیسے اپنی آنکھ سے دیکھ رہا ہے۔ پہاڑ کی بلند چوٹی پر کھڑے کھڑے اسے دُور نیچے اس گہری اور خالی سرزمین پر جھکی ہوئی یکساں چال سے چلتے ہوئے تین بوجھ بردار مزدوروں کا یہ قافلہ طویل احمر اور مانوس معلوم ہوا۔

اب کچھ دیر سے اسد محسوس کرنے لگا تھا کہ اس کے دونوں ساتھیوں کی چال میں کچھ تبدیلی آچلی تھی۔ گاڑیوں کی آوازوں پر وہ بدک کر رُک جاتے، پھر ایک دوسرے کو دیکھ کر چل پڑتے۔ اسد ان کے ساتھ ساتھ رُکتا اور چلتا رہا۔ ایک گاڑی کے آگے کی آواز آئی تو وہ تینوں دُور سے ہی رُک گئے۔ قریب آنے پر انہوں نے دیکھا کہ وہ ایک درمیانے سائز کا کھلا فوجی ٹرک تھا جسے دو فوجی چلا رہے تھے۔ ٹرک میں اور کوئی نہ تھا۔ جب ٹرک پندرہ قدم کے فاصلے پر رہ گیا تو اچانک غلام نے ہاتھ اٹھا کر اسے رُکنے کا اشارہ کیا۔ ڈرائیور نے ایک سیکنڈ کے وقفے کے بعد بیک لگائی اور ٹرک رُکتا رُکتا ان سے چند قدم آگے نکل کر جا ٹھہرا۔ فوجی نے کھڑکی سے سبز کمال کر پیچھے دیکھا۔ چند

سیکنڈ تک کڑی نظروں سے تینوں کو دیکھنے کے بعد اُس نے سر کے ایک جھنکے سے انہیں پیچھے بٹھینے کی اجازت دے دی اور سر اندر کر لیا۔ وہ تینوں تیز تیز چلتے ہوئے ٹرک کے پیچھے تک پہنچے۔ وہاں پر انہوں نے اپنے اپنے گٹھے پیٹھ پر سے زمین پر پھینکے۔ پھر دو دو نے بل کر ان کو اوپر اٹھایا اور دھڑام دھڑام انہیں ٹرک میں پھینکنے لگے۔ دو گٹھوں کو ٹرک میں لا دینے کے بعد اب صرف اس کا گٹھا زمین پر رہ گیا تھا۔ اُس کو اٹھا کر لا دینے کی بجائے غلام اور ریاض نے کڑوں میں ہاتھ ڈال کر فوجی ساخت کی ہلکی سٹین گنیں نکالیں اور انہیں سنبھال کر اپنی اپنی طرف سے بھاگتے ہوئے ٹرک کے دونوں دروازوں تک پہنچے۔ اسد جو ریاض کے رُخ پر تھا دم سجدو کھڑا دیکھتا رہا۔ ریاض نے ایک جھنکے سے دروازہ کھولا اور اُس کی سٹین گن سے، ہلکے ہلکے شعلوں کے ہمراہ گولیوں کی ایک بوچھاڑ نکلی۔ اسی لمحے دوسری طرف سے غلام کی گولیوں کی بوچھاڑ آئی جو ایک دو سیکنڈ دیر تک جاری رہی۔ ٹرک جس کا انجن گیس میں تھا ڈرائیور کا پاؤں اٹھنے سے ایک دھچکے کے ساتھ اچھلا، پھر ایک دو ہلکے ہلکے دھچکے کھا کر رک گیا۔ اسد اب ریاض کے پاس کھڑا ٹرک کے اندر دیکھ رہا تھا۔ ٹرک کا ڈرائیور اپنی سیٹ پر بیٹھا اینٹھ رہا تھا، جیسے اُس تنگ سی جگہ میں انگریزی لینے کی کوشش کر رہا ہو۔ اُس کی تازہ تازہ استری کی ہوئی وردی میں پیٹ سے ذرا اوپر دوسرا رخ نظر آ رہے تھے۔ ایک ذرا بڑا تھا اور ایک چھوٹا۔ اس کے علاوہ اُس کے کپڑوں پر اور کوئی داغ نہ تھا۔ اُس نے جمانی لینے کی طرز پر منہ کھولا اور کھولے رہا۔ اُس کے گلے سے ہلکی ہلکی خنخراہٹ کی آواز نکلنے لگی۔ اسد کو اُس کا زخروہ نظر آیا جو ہوا کی خاطر تیزی سے کانپ رہا تھا۔ پھر اُس نے آہستہ آہستہ باہر کی جانب مڑنا شروع کیا، جیسے خواب کی حالت میں کودتے ہوئے رہا ہو۔ جیسے ہی وہ مڑا اُس کی وردی کے بڑے سوراخ سے لہو کا دھارا ابل کر نکلا اور اُس کے پیٹ پر بہتا ہوا رانوں کے بیچ گرنے لگا۔ اُس نے اپنا ایک ہاتھ اُس سوراخ کے اوپر رکھ دیا، جیسے اسے بند کرنے کی کوشش کر رہا ہو، اور مانگیں گھسیٹ کر باہر کی جانب نکلنے لگا۔ ریاض مشین گن سیدھی کیے اُس کے سامنے کھڑا تھا، اور سپاہی خالی خالی متعجب نظروں سے ریاض کو دیکھتا ہوا باہر آ رہا تھا۔ اسد خوف اور استعجاب سے اُسے دیکھ رہا تھا۔ جھپٹنے کی رفتی میں اُس کا چہرہ کاغذ کی طرح سفید اور بے تاثر تھا، اُس کی آنکھیں پھیلی ہوئی تھیں، اور وہ پیٹ پر ہاتھ رکھے باہر ہی باہر نکلا آ رہا تھا۔ جب اُس کا منہ مشین گن کی نالی سے چند اینچ کے فاصلے پر رہ گیا تو ریاض فطری طور پر ایک قدم پیچھے کو سرکا۔ اسد نے ریاض کو دیکھا۔ ریاض نے تیزی سے ایک نظر اسد پر ڈالی۔ ریاض کے چہرے پر گوگو کے آثار تھے، جیسے پوچھ رہا ہو کہ یہ آدمی آخر چاہتا کیسا ہے؟ اسد کا جی چاہا کہ وہ آگے بڑھ کر اُس بے سواد شخص کو تھام لے اور اُسے آگے بڑھنے سے باز رکھے۔ پھر ریاض نے نالی اٹھا کر بلبی دبا دی کھٹکھٹکھٹک! اسد کڑوں دکھائی دیا جیسے کسی نے اُس سفید چہرے پر کچیڑ کا چھینٹا مار دیا ہو۔ پھر اُس نے دیکھا کہ یہ سوراخ تھے جہاں

گولیاں داخل ہوئی تھیں۔ رخسار پر ہناک کی ہڈی پر، آنکھ میں۔ اُس کے چہرے کے ہونٹ کھینچ گئے اور دانت باہر نکل آئے۔ بوچھاڑ کے دھکتے سے اُس کا سر پیچھے کو جھٹک گیا اور اُس کا دھڑ سیٹ پر جاگرا۔ اُس کا سر دوسرے فوجی کی گود میں جا کر پڑا جو سیٹ کے اوپر اُدھا بیٹھا اور اُدھا لیٹا ہوا تھا اور جس کا سر ایک طرف کو دھٹک گیا تھا۔ ریاض اب دہشت سے آنکھیں پھاڑے اُس فوجی کو دیکھ رہا تھا جو اُس کی گولیوں سے گرا تھا۔ وہ زخمی اب آہستہ آہستہ کہنیوں کے بل اٹھ رہا تھا۔ اُس کا خون اُگلتا ہوا ٹوٹا پھوٹا چہرہ پیچھے کو دھٹکا ہوا تھا، مگر اُس کے کندھے اوپر اٹھتے آرہے تھے، جیسے کسی مجبوت نے اُس کے بدن کو اپنے قبضے میں لے لیا ہو۔ ریاض نے ایک دوبار اپنے اتھوں کو ایسے حرکت دی جیسے پھر گولی چلانا چاہتا ہو پھر اُس کے منہ سے ایک گالی نکلی، اور اُس نے ایک ہاتھ کی پورٹی توت سے دروازے کو دھکا دے کر کھڑا ک سے بند کر دیا۔

”جال نکالو۔ وہ چیخا۔“

اسد گریا یکا یک جاگ پڑا۔ اُس نے ایک پھلانگ لگائی اور ٹرک کے اوپر جا کھڑا ہوا۔ ایک ایک وار میں اُس نے جھولوں کے رستے ڈھیلے کیے اور انہیں اُلٹا کر کے جال کھینچ لیے۔ وہ نیچے کود کر اپنا جال کھینچ رہا تھا کہ اُسے غلام کی جانب سے ایک مختصر سی بوچھاڑ کی آواز سنائی دی۔ پھر کھڑا ک سے دروازہ بند ہونے کی آواز۔ اب وہ تینوں ٹرک کو دھٹکا لگا رہے تھے۔ غلام نے ایک گالی دے کر دوبارہ دروازہ کھولا اور پائے دان پر کھڑے ہو کر گاڑھی کو گیس سے نکالا۔ پھر اُس نے پورٹی توت سے سٹیئرنگ کو ایک پکڑ دیا اور چلا کر دھٹکا لگانے کو بولا۔ ریاض اور اسد نے کندھے ٹرک کی ہڈی کے ساتھ لگا کر ٹانگوں کے زور سے اُسے لڑھکانا شروع کیا۔ ٹرک کے کنارے پر پہنچ کر غلام باہر کود پڑا اور ٹرک سے اتر کر گہری ڈھلان پر لڑھک گیا۔ چند لمحوں تک ٹرک حیرت انگیز طور پر سیدھا اپنے ٹائروں پر چلتا رہا، پھر یک دم اُلٹ گیا۔ اس جگہ پر کوئی گہری کھد نہ تھی، صرف پہاڑ کی اونچی ڈھلان تھی جو دوڑ تک جاتی تھی۔ پتھروں کے اوپر قلابا بازیاں کھاتے ہوئے بجا رہی ٹرک کے گرنے سے ایک شور اُٹھ رہا تھا، اور اندھیرے میں کہیں کہیں آگ کی چنگاریاں نکل رہی تھیں۔ انہوں نے ٹرک کے رکنے کا انتظار نہ کیا۔ اپنے اپنے جھولے اٹھا کر وہ تینوں بھاگتے ہوئے پکھر گئے۔ غلام سترک سے ایک طرف اور اسد اور ریاض دوسری جانب، جدھر ان کا گھر تھا، پہاڑی رستوں پر اتر کر رات کے اندھیرے میں غائب ہو گئے۔ ٹرک سنسان رہ گئی۔ یہ ساری کارروائی ایک ڈیڑھ منٹ میں انجام پائی۔

ریاض کی ماں کو سگریٹ کے دھوئیں سے نفرت تھی۔ چنانچہ جب وہ سو گئی تو ریاض اُٹھا۔ اُس نے جیب سے سگریٹ نکال کر ایک سلگنی ہونٹ لکڑی سے جلایا، اور اُدھر والے زینے پر آ بیٹھا جہاں اسد لیٹا سونے کی کوشش

کر رہا تھا۔

” علی :- وہ سرگوشی میں بولا۔

” ہاں۔“

” یہ تو :- اُس نے دوسرا سگریٹ نکال کر اسد کی طرف بڑھایا۔ اسد نے سگریٹ لے کر ریاض کے سگریٹ سے چلایا اور دونوں اندھیرے میں بیٹھ کر کوش لگانے لگے۔ وہ سگریٹ پینے کے عادی نہ تھے، مگر کبھی کبھی ریاض کو کہیں سے سگریٹ مل جاتے تو وہ پی لیا کرتے۔ اُس وقت اسد کے دل سے بے وجہ ایک خیال گزرا کہ یہ سگریٹ کہیں اُن ٹرک والے فوجیوں کے تو نہ تھے؟ اگر تھے تو ریاض نے کس وقت اُٹائے تھے؟ شاید جس وقت وہ جال نکال رہا تھا؟ اندھیرے میں اُسے دکھائی نہ دیتا تھا ورنہ پہچان لیتا۔ سب فوجیوں کو ایک ہی قسم کے سگریٹ بلا کرتے تھے۔

” کیمپ اُدھر سے دو میل ہوگا؟“ ریاض بولا۔

” ہاں :- اسد نے جواب دیا، ” آواز پہنچی ہوگی؟“

” اد نہیں :-“ ریاض نے نفی میں سر ہلایا۔ ” بیچ میں پہاڑ تھا۔ پہاڑ آگے آجائے تو آواز ایک فرلانگ نہیں

جاتی :-“

” یہ بات تو ہے :-“

وہ بیٹھے سگریٹ پیتے رہے۔ اسد نے دوہیں بار سر ہلا کر اُس منظر کو جھٹکنے کی کوشش کی جو اُس کی آنکھوں

میں جم گیا تھا۔

” تم نے مجھے پہلے کیوں نہیں بتایا؟“ اسد نے پوچھا۔

” تمہارا کیا پتہ تھا؟“

” کیوں :-“

” کام خراب کر دیتے :-“

” پھر اب؟“

” بہتر؟“

” کام خراب تو نہیں ہوا۔“

” نہیں۔ مگر پہلے کیا پتا تھا :-“

”ہاں“ اسد نے اشتیاق سے کہا، ”پھر اب اگلی بار ہے“
 ”تنبہہ! ریاض ہنسا، ”اگلی بار کا کسے پتا ہے۔ ہم نے تو آرڈر کے بغیر کام کیا ہے۔“
 ”اب کیا ہوگا؟“

”ہوگا کیا۔ بیچ گئے تو بیچ گئے۔ پکڑے گئے تو بس۔ ختم۔“
 اُس نے سگریٹ کا ایک لمبا کش لگایا۔ اسد ہٹا ہٹا سگریٹ کی ٹو میں اُس لڑکے کے چہرے کو دیکھتا
 راجو اپنی زندگی میں، نفع خور سوداگر کی طرح، بلاوجہ خطرے کی دجیرہ اندوزی کرنا چاہتا تھا۔
 ”آرڈر کے بغیر کیوں ہے اسد نے پوچھا۔“

”ہیں اجازت نہیں۔ ادھر سے فوجی آتے ہیں۔ کمانڈو۔ ہم صرف رہبرنی کا کام کرتے ہیں۔ یا مخبری کا۔“
 ”کسی کو بھی اجازت نہیں ہے“
 ”کسی کسی کو ہے۔ غلام اُن کے ساتھ کبھی جاتا ہے، رسنے کے لیے۔ اُس کی ٹشیں گن بھی سگری ہے۔“
 ”اور تمہاری ہے؟“

”غلام نے لاکر دی ہے۔ میرے ساتھ اُس نے وعدہ کیا تھا۔“
 ”اُن میں سے کسی کی اٹھا کر لایا ہے؟“

”ہاں۔“

”اب نم بیچ گئے تو پھر؟“
 ”پھر کیا۔“

”پھر نم بھی اُن کے ساتھ جا سکرے؟“
 ”شاید۔“ ریاض نے کہا۔

”میں بھی ہے؟ اسد نے اشتیاق سے پوچھا۔“

”تم تو اُن کے اپنے آدمی ہو، تمہیں کیا فکر ہے۔ اپنی مرضی سے جو چاہو کرو۔ مشکل تو ہماری ہے۔“
 سگریٹ آدھے سے زیادہ جل چکے تھے۔ اسد کو علم ہوا کہ خود سگری کے اس منقار پر بھی پیشہ درمی کے درجے
 ہیں، اور وہ اس منقار پر ان لوگوں کے درمیان بھیس بدل کر بھی اجنبی ہے۔ یہ سوچ کر اُس کا دل مڑھا سا گیا۔
 انہوں نے اپنے اپنے سگریٹ زینے پرسل کر بیجا دیے۔ ریاض اٹھ کھڑا ہوا۔ اسد کا دل چاہ رہا تھا کہ وہ
 باتیں کرتا مائے، تاکہ اُس کو سونے سے نجات مل جائے، مگر اُس کے دل میں کوئی بات دُور ہی تھی۔

”تم مشین گن ساتھ لے کر سوتے ہو؟“ اُس نے سرگوشی میں پوچھا۔

”نہیں۔ چاٹی میں رکھ دیتا ہوں۔“

”ماں کو پتا ہے؟“

”ہاں۔“

”تمہیں کچھ نہیں کہتی؟“

”نہیں۔“

وہ آنکھیں کھولے پتھر پر چت لیٹا رہا۔ کبھی وہ آنکھیں بند کر لیتا، کبھی کھول دیتا۔ اُس کا جی چاہ رہا تھا کوئی بات کرے۔ اُس کا سانس بجا رہی ہو گیا تھا۔ ریاض نیچے والے زینے پر اپنی ماں کے قریب لیٹ کر سوچکا تھا۔ وہ آنکھیں بند کرتا یا کھولتا، ایک منظر تھا جو چھوڑتا نہیں تھا، بے سر کے اُس دھڑکا منظر جو کہنیوں کے زور پر اٹھتا ہی آ رہا تھا، جیسے کوئی بھوت ہو۔

(۹)

وہ پہاڑی کا موٹر ٹرے تو سامنے گاؤں نظر آیا۔

”وہ ہے۔“ ریاض سر کے اشارے سے بولا۔

”چار کوس؟“ اسد ہنسا، ”بجیب نام ہے۔ اگر پانچ کوس پر ہوتا تو نام پانچ کوس رکھ دیتے؟“

”یہ تمہیں کس نے بتایا ہے؟“

”ماں نے۔“

”اور نہوں۔“ ریاض نے نفی میں سر ہلایا، ”لنگری سے پانچ کوس پر ہے، اور تڑی سے تین کوس سے بھی

کم۔ لوگوں نے کہانی بنا لی ہے۔“

اسد حیران رہ گیا، ”کیسے؟“

”بس۔ باتیں سن کر ایک خیال بنا لیتے ہیں، پھر اسی کو بتاتے جانتے ہیں۔ یہ نہیں دیکھتے کہ ٹھیک بھی ہے

یا نہیں۔ ارد گرد کے گاؤں کا قصہ کچھ اور ہے۔“

”کیا ہے؟“

”ایک دفعہ ایک شخص کہیں سے ادھر آ نکلا تھا۔ وہ چار کوس کی ایک عورت پر عاشق ہو گیا۔ وہ عورت بیابان تھی۔ بات باہر نکل گئی، اور عورت کے مالک اس شخص کے پیچھے لگ گئے۔ آخر اسے گاؤں چھوڑنا پڑا۔ مگر جانے سے پہلے اس نے قسم کھائی کہ اگر اس کا عشق سچا ہے تو وہ اس گاؤں کے گرد اپنا نام لینے والوں کی ایک لکیر کھینچ دے گا۔ وہ گاؤں سے چند کوس کے فاصلے پر جا کر ایک جھونپڑی ڈال کر بیٹھ گیا اور آہستہ آہستہ خدا کے نام میں عزق ہو گیا۔ کہتے ہیں کہ چند مہینے کے بعد جب وہ نکلا تو سوکھ کر کانا ہو چکا تھا، مگر اس کا چہرہ چاند کی طرح چمک رہا تھا۔ جو بھی اس کو ایک نظر دیکھ لیتا اس کا مرید ہو جاتا۔ آہستہ آہستہ اس کے مرید وہاں آ کر آباد ہونے شروع ہو گئے۔ دو تین برس میں وہاں آبادی پڑ گئی۔ پانچ برس کے بعد ننگے شاہ وہاں سے نکل کھڑا ہوا۔“

”ننگے شاہ اس کا نام تھا؟“

”پتا نہیں اس کا نام کیا تھا۔ کسی کو معلوم نہیں۔ مگر پہلے دن سے اس نے کپڑے اتار دیے تھے۔ اس کے بعد کبھی کسی نے اسے کپڑے پہنے نہیں دیکھا۔ گرمی ہو یا سردی، ایک لنگوٹی میں رہتا تھا۔ جب برت پڑتی تو ایک کبیل کی بکل مار لیتا تھا۔ اس سے اس کا نام ننگے شاہ پڑ گیا۔ خیر۔ اس کے بڑے بڑے مرید اس کے ساتھ کوچ کر کے اگلی جگہ پر پہنچ گئے، مگر زیادہ زدیں بیٹھے رہے۔ بستی ڈالنا آسان ہے، چھوڑ کر جانا آسان نہیں۔ نئی جگہ پر نئے لوگ اس کی شہرت سن کر آئے، اپنی اپنی غرضیں لے کر آئے اور کچھ دیں رہ گئے۔ عزیز لوگ روٹی کے نام پر آئیں یا زائیں، خدا کے نام پر ضرور آتے ہیں۔ اور خدا کا نام پر فیض کا نام ہی ہوتا ہے۔ خیر، یہاں بھی جتے جتے گاؤں پڑ گیا۔ پانچ سال کی مدت پوری کر کے ننگے شاہ وہاں سے بھی چل پڑا۔ اسی طرح جگہ جگہ گاؤں آباد کرتا ہوا وہ چار کوس کے گرد اگر دو چھتا رہا۔ آخر چالیس سال کے عرصے میں اس نے چکر ختم کر کے اپنی بات پوری کر دی۔“

”پھر کہاں گیا؟“

”وہ سامنے۔“ ریاض نے ہاتھ سے اشارہ کر کے بتایا، ”جہاں سبز جھنڈا لگا ہے۔“

”واپس چار کوس؟“

”ہاں۔ یہ اس کا مزار ہے۔ چالیس سال میں چار کوس کے بہت سے لوگ اس کے مرید بن گئے تھے۔ جب اس کا حصار ختم ہوا، ان گاؤں کو ننگے شاہ کا حصار کہتے ہیں، اور بھی ادھر ادھر کے بہت سے گاؤں حصار ہی گاؤں کہلاتے ہیں، جب حصار ختم ہوا تو چار کوس والے زور دے کر اسے اپنے گاؤں لے آئے۔ کہتے ہیں سو سال سے اوپر اس کی عمر ہوئی تھی۔ یہ اس کا مزار ہے۔“

” اُس عورت کا کیا بنا ہے؟“

” کس عورت کا ہے؟“

” جس پر وہ عاشق تھا۔“

” پتا نہیں؟ ریاض لا پرواہی سے بولا، ”مر مر اگئی ہوگی۔“

” عجیب بات ہے۔“ اسد حیرت سے بولا، ” اُس کی خاطر ایک علاقہ آباد ہوا، اور اُس کا نام بھی کوئی

نہیں جانتا۔“

” یہ تو عشق کے کام ہیں۔“ ریاض نے کہا، ” بہانہ جو بھی بن جائے۔“

” یہ بھی ایک کہانی ہی ہے۔“ کچھ دیر بعد اسد بولا، ” تمہارے پاس کیا ثبوت ہے کہ یہ کہانی سچی ہے۔“

” ثبوت؟“ چلتے چلتے ریاض نے اُس کی طرف یوں دیکھا جیسے اُس کی کم عقلی پر حیران ہو رہا ہو۔ ” سارے

اردگرد کے گاؤں بعد میں بنے ہیں۔ ثبوت کی کیا ضرورت ہے؟“

” یہ تمہیں کیسے پتا ہے؟“

” سب کو پتا ہے۔ بحصیل کی کتابوں میں، پڑوسی کے کانڈوں میں، سب جگہ لکھا ہے۔ چار کوس سب سے

پرانہ ہے۔ اُس وقت بھی یہ چار کوس تھا جب یہاں اور کوئی گاؤں نہیں تھا۔“

اسد کھیانا سا ہو کر چپ ہو رہا۔ اُسے حیرت ہو رہی تھی کہ کیسے ان لوگوں نے اپنے زور دار مفروضوں

میں الجھا کر اُس کی عقل کو کچھ دیر کے لیے معطل کر دیا تھا۔ آخر اُس سے نہ رہا گیا:

” اگر لوگوں کو اس بات کا علم ہے،“ اُس نے پوچھا، ” تو پھر کیسے سب اس فرضی کہانی پر یقین کر

لیتے ہیں؟“

” آسانی کے لیے۔“ ریاض نے جواب دیا، ” اُس کے نام سے ہی کہانی بنتی ہے۔ آسانی سے سمجھ میں

آجاتی ہے۔ لوگوں کو فرضی باتوں پر یقین کرنے کا کوئی شوق نہیں ہوتا۔“

سورج سر پہ تھا اور گلیوں میں دھوپ بیدھی پڑ رہی تھی جب وہ گاؤں میں داخل ہوئے۔ ریاض نے

دو ایک جگہ رک کر عورت کا پتا دریافت کیا اور وہ اُس کے گھر پہنچے۔ گھر اُس کے علاقے کے بیشتر گھروں کی طرح

ایک کمرے پر مشتمل تھا۔ عورت گھر کے آگے مختصر سی لیمپی ہوئی زمین پر، جو صحن کا کام دیتی تھی، جھاڑو سے رہی تھی۔

اُس نے کمر بیدھی کر کے لڑکوں کی بات سنی اور سادگی سے انہیں گھر کے اندر بیٹھنے کو کہا۔ دروازے میں دس گیارہ برس

کا ایک لڑکا بیٹھا تھا۔ ریاض اور اسد اُس کے پاس سے گزر کر اندر داخل ہوئے اور ایک طرف زمین پر بیٹھ گئے۔ کمرے

میں صرف چند چیزیں تھیں اور وہ بھی اپنی اپنی جگہ پر رکھی تھیں۔ اس کمرے میں صفائی کا احسب ہوتا تھا۔ اس کی دیواریں بھی، جو پھوٹے پھوٹے میٹرے میٹرے پتھروں کو مہارت سے چن کر کھڑی کی گئی تھیں، نسبتاً سیدھی اور صاف تھیں۔ عورت اندر آ کر اُن کے پاس زمین پر بیٹھی تو اسد کو اُس کی چال میں، اُس کے بیٹھنے کے انداز میں ایک ترتیب کا احسب ہوا۔ وہ ایسی عورتوں میں سے تھی جن کے چہرے سے اُن کی عمر کا اندازہ نہیں ہوتا۔ یوں معلوم ہوتا تھا جیسے کم سے کم اجزائے استعمال سے اس عورت کی شبیہ تیار ہوئی تھی، اور اسی وجہ سے پائیدار تھی۔ اس شبیہ میں کوئی شے فالٹوز تھی۔ اُس کی موجودگی میں اسد اور ریاض دونوں پر خاموشی چھا گئی۔

”خوشی کیوں نہیں آیا؟“ عورت نے پوچھا۔

”خوشی کام پر ہے۔“ اسد نے جواب دیا، ”کچھ دن کے بعد آئے گا۔“

وہ چند لمحوں تک ٹیٹھے کی سی شفاف نظروں سے اسد کو دیکھتی رہی۔ آخر اسد کی نظر ٹوٹ گئی اور وہ آنکھیں نکال کر انگلیوں سے کُرنے کی جیب ٹولنے لگا۔

تھوڑی دیر میں اُس نے جیب سے کانڈ کا ایک پرزہ برآمد کیا۔

”دکھاؤ۔“ عورت اُس کی جانب سر جھکا کر بولی۔

اسد نے پرزہ اُس کے ہاتھ میں پکڑا دیا۔ وہ کئی لمحوں تک کانڈ پر بنی ہوئی اُس پتے کی شکل کو دیکھتی رہی، جیسے ذہن کو کھوج رہی ہو۔

”ہاں۔“ پھر وہ سر اٹھا کر بولی۔

”اس کا نام کیا ہے؟“ اسد نے پوچھا۔

”نام معلوم نہیں۔ مگر میں جانتی ہوں۔“

”کہاں ملتی ہے؟“

”یہیں۔“ وہ سر کے بلکے سے اشارے سے بولی، ”رجمار کے بیلے میں۔“

”اس موسم میں ہوتی ہے؟“

”ہاں۔“

اسد نے ریاض کی طرف دیکھا۔

”اس کا چھنا مشکل کام ہے۔“ عورت بولی، ”تمہارے بس کا نہیں۔ بلکی بوٹی ہے۔ میں لے آؤں گی۔“

”کس مرض میں کام آتی ہے؟“

” سانس کے مرض میں “ اسد نے کہا۔

” کس کو ہے ؟ “

” علی کو ہے۔ “ ریاض نے جواب دیا۔

” تھتھ۔ “ وہ افسوس سے سر ہلا کر بولی، ” لہذا مرض ہے۔ جان کے ساتھ لگا رہتا ہے۔ مگر بوٹی میں بڑی طاقت ہوتی ہے۔ اللہ شفا دے گا۔ ہلکی بوٹی ہے، دو دو چار چار پتے چھنی پڑتی ہے۔ ایک دو دن میں جتنی ملی لے آؤں گی۔ تیسرے دن آکر لے جانا۔ پتے انار دوں ؟ “

” ساتھ ہی رہنے دینا۔ “ اسد نے کہا۔

” خوشی کہتا ہے کسی کسی بوٹی کے پتوں کی خاصیت اور ہوتی ہے، ڈنڈھی کی خاصیت اور ہوتی ہے۔ اپنا اپنا علم ہے۔ “

” میں پیسے دے دوں گا۔ “ اسد نے کہا، ” میرے پاس پیسے ہیں۔ “

” پیسوں کی مجھے ضرورت نہیں۔ میں محنت کرتی ہوں۔ تم خوشی کے جاننے والے ہو، عورت بولی، ” یہ بتاؤ وہ کیوں نہیں آیا؟ تین مہینے ہو گئے ہیں۔ کس کام پر گیا ہے۔ “

” ضروری کام پر گیا ہے۔ “ اسد نے کہا۔ عورت کی نظریں اُس پر لگی رہیں۔ اسد کو کوئی اور بات نہ ملی تو بولا:

” میں نے سنا تھا کوئی اور آدمی ہے جریاں بوٹیوں کا کام کرتا ہے اور خوشی اُس سے لے جایا کرتا ہے۔ “

” تم خوشی سے مل کر نہیں آئے ؟ “

اسد کو اپنی غلطی کا احساس ہوا۔ ” وہ کام پر گیا ہوا ہے۔ “ اُس نے دہرا کر کہا۔

” نہیں۔ “ وہ بولی، ” اس علاقے میں کسی اور کو اس چیز کا علم نہیں۔ خوشی سارا سارا دن

ان کے پیچھے جنگلوں میں پھرتا رہتا ہے، جیسے کوئی سوداائی ہو۔ پھر لاکر ان لوگوں میں بانٹ دیتا ہے، کچھ بانڈھ کر ادھر لے جاتا ہے۔ کہتا ہے ادھر کوئی بڑا حکیم ہے اُس سے تھوڑا بہت علم اسے ملا ہے۔ کوئی کچھ دے تو لے لیتا ہے، نہیں تو کہتا ہے یہ اللہ واسطے کی چیز ہے، وہی اس میں شفا دالتا ہے، وہی نکال لیتا ہے۔ ادھر سے جب آتا ہے تو کچھ پیسے لانا ہے۔ ادھر اس کا کچھ کاروبار ہے۔ مگر پہلے اتنی دیر تک ادھر نہیں رہا۔ تین مہینے ہو گئے ہیں۔ آج سورج میں بڑی تپش ہے۔ تمہیں پیاس لگی ہوگی۔ میں تمہارے لیے لسی لے کر آتی ہوں۔ “

وہ اٹھی اور دیوار کے پاس رکھی ہوئی کھلے منہ کی مٹی کی ایک مٹکی اٹھا کر باہر نکل گئی۔ اسد نے اُسے بے کاوش

چلتے پھرتے، مڑتے اور باہر جاتے ہوئے دیکھا، جیسے ہوا چلتی ہو، اور اُس کے دل میں بے معلوم سا افسوس پیدا ہوا۔

پتے دلہیز پر بیٹھا روٹی چباتا اور بھری بھری نظروں سے اُن دونوں کو دیکھتا رہا۔ چند منٹ کے بعد عورت دونوں ہاتھوں میں منگی تھامے اندر داخل ہوئی۔ اُس نے منگی زمین پر رکھ کر چنگلی بھر پسی ہوئی سُرخ مرچیں اُس میں چھریں۔ اُس کے بعد منگی کے ایک برتن سے نمک کی چھوٹی سی ڈل نکال کر منگی میں گرائی۔ پھر اُس نے المیزیم کا ایک گلاس پانی سے دھویا اور ایک ہاتھ سے منگی اٹھا کر لسی گلاس میں انڈیلی۔ نمک کی ڈل لسی کے ساتھ کھساک سے گلاس میں گر پڑی۔ پھر گلاس کو اُدنچالے جا کر ایک دھار سے لسی واپس منگی میں گرائی۔ نمک کی ڈل کھساک سے منگی میں آگری، جس سے لسی کا ایک ہلکا سا چھینٹا منگی کے مُنڈے سے اُڑ کر باہر زمین پر آگرا۔ دو تین بار اسی طرح لسی کو پھینٹنے کے بعد اُس نے منگی اور گلاس اُن دونوں کے سامنے زمین پر لا رکھے اور اپنی جگہ پر بیٹھ گئی۔

”تم چار کوس کی رہنے والی ہو؟“ ریاض نے لسی گلاس میں انڈیلیتے ہوئے اُس سے پوچھا۔

”نہیں۔ میں جھنڈیاں کی ہوں۔ میں دیسراج صراف کے گھر کام کرتی تھی۔ عورت نے دیہاتوں کے آسان انداز میں اپنی کہانی بیان کرنی شروع کر دی، ”وہیں پر میں بڑی ہوئی۔ وہاں سے میں اسمیل دکاندار کے ساتھ نکل کر رجار چلی آئی۔ اُس نے مجھے مسلمان کر کے میرے ساتھ نکاح کر لیا۔ دو سال میں اُس کے ساتھ رہی۔ دو سال کے بعد وہ مجھے چھوڑ کر واپس چلا گیا۔ عبد اللہ، اُس نے دروازے میں بیٹھے ہوئے لڑکے کی طرف دیکھا، میرا بیٹا ہے۔ میں نے پھر گھروں میں محنت شروع کر دی۔ وہیں پر خوشی رجار کے بلیے میں آیا کرتا تھا۔ وہ مجھے اور عبد اللہ کو یہاں لے آیا۔ مجھے اُس نے بڑی آبرو سے رکھا ہے۔ یہ گھر، اُس نے کرے کی دیواروں پر نظر ڈال، ”اُس نے اپنے ہاتھوں سے میرے لیے بنایا ہے۔ مگر اُس کے سر میں کوئی سودا ہے۔ کہیں تک نہیں بیٹھا، ادھر سے ادھر پھرتا رہتا ہے، ہاتھ میں جو کچھ ہوتا ہے دے دیتا ہے۔ اُس کے اندر کوئی ایسی چیز ہے۔۔۔“

عورت کے سفید چہرے پر پہلی بار رنگ کی ایک جھلک آئی، پھر دوسری، پھر تیسری، جیسے تیزی سے خیال بدل رہے ہوں۔

”کیا چیز ہے؟“ اسد نے تختے پوچھا۔

وہ آنکھیں پھیلانے ایک تار اُسے دیکھتی رہی، جیسے کوئی خیال ڈھونڈ رہی ہو۔ پھر ساوگی سے بولی: ”اُس کے دل میں لالچ نہیں۔“

اسد نے دروازے کے باہر نظر دوڑائی۔ باہر دھوپ میں چمکتی ہوئی مکانوں کی ننگی دیواروں کا اسرار پھیلا تھا۔ ریاض نے دو گلاس لسی کے چڑھا کر خالی گلاس اسد کے آگے رکھ دیا۔ اسد نے گلاس بھر کر لسی کا پایا۔ پھر وہ اٹھ کھڑے ہوئے۔ اسد خاموش تھا۔ وہ پہاڑی راستوں پر آگے پیچھے چلے آ رہے تھے جہاں دھوپ تیز اور نیم سرد پتھروں پر

چمک رہی تھی۔ انسانی زندگی کے اسرار میں تہہ در تہہ اضافہ ہوتا چلا جا رہا تھا۔ اس آدمی کی تحقیقت کیا تھی؟ خوشی تھی۔

ایجنٹ ڈوبل ایجنٹ۔ ملزم۔ اور اب؟ درویش!

اور میرا عین؟ کیا یہ میری قسمت میں لکھا ہے، اس نے سوچا، کہ جس شخص سے مجھے نائدہ ملے وہ ہمیشہ میرے

سامنے ایک مہتمم بنا رہے؟ پہلے حکیم، اور اب خوشی۔ یہ کیسا راز ہے..... اس کے دل میں شبہے کا تاریک

اور حسیم دیو، جس کو اس نے ایک مثبت عمل کا قدم اٹھا کر اپنے تئیں سلانے کی کوشش کی تھی اور یہ سمجھ رکھا تھا کہ اب

راتے سے ہٹ چکا ہے، وہیں موجود تھا اور دوبارہ کروٹ لے رہا تھا۔ آدمی کے اسرار کی کون سی ایسی صورت

پیدا ہو جس پر وہ دوڑ کر یقین کر سکے؟ وہ بات تھی پیچھے بانہ، سر جھکاٹے، ماتھے پر فکر کا بوجھ لیے چلا جا رہا تھا اور

ایسی کوئی ایک صورت ناپید تھی۔ ہر ایک تہہ کا ایک رُخ تھا، اور خوشی تھی کہ اس رُخ نے اس کے فہم کو پچھاڑ

دیا تھا۔ اس نے گہرا کر اس خیال کو جھٹک دیا۔

ریاض باتیں کرتا چلا جا رہا تھا۔ عورت کی موجودگی میں خاموش بیٹھے رہنے کے بعد اب گویا اسے زبان لگ

گئی تھی۔ اس نے دیکھا کہ باتیں کرتے کرتے ریاض اس عورت کا ذکر بار بار کرتا، اور جب وہ اس کا ذکر کرتا تو اس

کی باتوں میں ایک چمک پیدا ہوتی۔ عورت کا نام حبت تھا اور وہ عمر میں ریاض سے پندرہ سال بڑھی ہوئی، مگر اس نے

اس نو عمر لڑکے کو مسحور کر دیا تھا۔ ریاض کو اس حالت میں دیکھ کر اس کو ایک انجانی سی مسرت ہوئی۔

”پرسوں آئیں گے“ اس نے کہا۔

”کل بتاؤں گا“ ریاض نے جواب دیا۔

”کیوں؟“

”رات کو چچا کے گھر پر پتا چلے گا“

”کس بات کا؟“

”ادھر سے سپاہی آرہے ہیں“

”اتنی جلد ہی؟“

”ہاں“ ریاض نے کہا، ”دیکھتے ہیں کیا ہوتا ہے۔“

جب سے انہوں نے ٹرک مارا تھا اس دن سے ان کی نقل و حرکت پر مکمل پابندی لگ چکی تھی۔ فوج

اور پولیس نے وسیع پیمانے پر چھاپے مارے تھے اور بیسیوں لوگوں کو پکڑ کر لے گئی تھی۔ گرفتار شدگان میں کئی ان

کے آدمی بھی تھے۔ اب یہ لوگ اس دھڑکے میں دم ساڑھے بیٹھے تھے کہ ایذا کے زیر کس کس کی ہمت جواب دے

جاتی ہے اور کون کون بک اٹھتا ہے، اور بکتا ہے تو کیا بکتا ہے۔ سلطان شاہ کے حلقے میں رائے دروہڑوں میں تقسیم ہو چکی تھی۔ ایک دھڑے کی رائے تھی کہ سرکار اس وقت گھبراہٹ کے عالم میں ہے، فوج اور پولیس پر دباؤ بڑھانے کے لیے اپنی کارروائی تیز کر دینی چاہیے تاکہ بد امنی بڑھے، فوج کی دست اندازی میں اضافہ ہو، حکومتوں پر دباؤ پڑے اور جنگ کی کوئی صورت نکلے۔ دوسرا گھڑا، جس میں پرانے پرانے لوگ شامل تھے، کہتا تھا ابھی وقت نہیں، دیکھے رہو اور یہ مرحلہ کاٹو، مناسب وقت کا انتظار کرو۔ ان دونوں بہر کیفیت تمام کارروائیوں میں ایک عارضی تعطل پیدا ہو چکا تھا۔ ریاض، غلام اور اسد کو سخت سزائیں کے بعد سلطان شاہ نے گھروں میں تقریباً مقید کر دیا تھا۔ ان کا ابھی تک فوج یا پولیس کی گرفت سے بچے رہنا ایک معجزے سے کم نہیں تھا، گو وہ دن دن، رات رات بھر گھر میں بیٹھے چھوٹے سے چھوٹے کھنگے پر چونک اٹھا کرتے تھے۔ چند روز کے بعد تنگ آ کر ریاض نے باہر نکلنا شروع کر دیا۔ اس کی ماں نے دو ایک بار اسے منع کیا، پھر خاموش ہو رہی۔ ریاض سلطان شاہ کے پاس بھی ہو آیا تھا، اور گو سلطان شاہ نے اسے دور کہیں جانے سے سختی کے ساتھ منع کر رکھا تھا، مگر آج خود سری میں وہ اسد کو لے کر چار کوس کو نکل آیا تھا۔ اور اب اس نے یہ خبر دی تھی۔

” اتنی جلدی کیوں آرہے ہیں؟ اسد نے پھر پوچھا۔

” کچھ لوگوں نے پیسوں کے لیے تنگ کرنا شروع کر دیا تھا۔ ہمارے اپنے لوگ ترشیک ہیں، مہینہ دو مہینے بھی نکل جائیں تو چپ رہتے ہیں۔ بیٹے کی طرف کے لوگ لالچی ہیں، پیسے کے لیے ان کا کرتہ اور بندوق کے لیے ہاتھ کھلا رہتا ہے۔ ان کا پیٹ نہیں بھرتا، پیسے کے بغیر ایک قدم نہیں چلتے۔“

” ہو سکتا ہے ادھر سے بھی پیسہ لیتے ہوں۔“

” ادھر سے ان کو ملتا نہیں ورنہ لینے سے انکار نہ کریں۔“

” اسلحہ بھی ان کو دیتے ہو؟“

” پہلے دیتے تھے، اب نہیں۔ بیچنے لگ گئے تھے۔ کچھ بندوقیں فوج کے ہاتھ میں چلی گئی تھیں۔ اب

پیسوں سے ان کا منہ بھرتے ہیں۔ مگر ملنے سے باز نہیں آتے۔“

” ہو سکتا ہے، اسد نے بات کی، ” صرف پیسے دینے آرہے ہوں۔“

” ہاں۔“ ریاض نے جواب دیا، ” مگر افواہ ہے کچھ نہ کچھ ہوگا۔“

” تمہیں کہاں سے پتا چلا ہے؟“

” بیچا سے۔ ایک نیا آدمی کل ادھر آیا ہے۔ شہر چلے گئے؟“

”ابھی؟“

”رات کو۔“

اسد نے بغیر یقینی نظروں سے ریاض کو دیکھا۔

”چچا کچھ نہیں کہے گا۔“ ریاض شرارت سے بولا، ”میں تین بار ہو آیا ہوں۔“

”تم آج بھی بغیر اجازت کے مجھے ادھر لے آئے ہو۔“

”ٹھیک ہے۔“ ریاض ضدی لہجے میں بولا، ”تمہارا کام ضروری تھا کبھی نہ کبھی تو کرنا ہی تھا۔“

”تم ایسی مند زور ہی کیوں کرتے ہو؟“ اسد نے پوچھا۔

”تم تو آرام طلب ہو۔ باتیں کرنے میں ہتھیار ہو، ہاں ہاں کرتے رہتے ہو مگر تمہارے ہڈ نہیں ہلتے۔“

”میں اندر بیٹھا بیٹھا تنگ آجاتا ہوں۔“

”ہمارا ہی حفاظت کے لیے ہی سلطان کہتا ہے۔“

”چچا تو بے عقل ہے۔ تم اس سے بھی نمبر لے گئے ہو تمہیں پتا ہے کہ جتنے لوگ چھاپے میں پکڑے گئے

ہیں سب گھروں میں بیٹھے ہوئے تھے، یا سوئے ہوئے تھے۔ چچا کے کہنے پر یہیں دو دن گھر پہ بیٹھا رہا۔ میرے

ہاتھ میں ہوتا تو گھراتا ہی نہ تم لوگوں کی عقل میں اتنی سی بات نہیں آتی۔ آگے کیا کرو گے؟“

اسد حیرت سے اسے دیکھتا رہا۔ اچانک اس کو ایک خیال آیا، جو کئی بار اس کے دل میں پیدا ہوا تھا۔

”ریاض،“ کچھ دیر کے بعد وہ بولا، ”تم یہ کام کیوں کرتے ہو؟“

”کون سا کام؟“

”یہ خون خرابے کا کام۔“

”سب کرتے ہیں۔“

”میرا مطلب ہے پیسوں کی تمہیں حرص نہیں، اور کسی چیز کا لالچ نہیں۔ پھر کیوں اپنے آپ کو خطرے میں

ڈالتے رہتے ہو؟“

”کیوں کا تو کوئی جواب نہیں۔“

”پھر بھی، کوئی وجہ تو ہوتی ہے۔“

”وجہ کیا ہوگی۔“ ریاض لاپرواہی سے بولا، ”ہم عزیز لوگ ہیں۔ دولت والے لوگ اپنے لیے قانون بناتے

ہیں۔ ہم انہیں توڑتے ہیں۔ جب تک وہ اپنے قانون بناتے رہیں گے، عزیز لوگ انہیں توڑتے رہیں گے۔“

وہ دھوپ میں آگے پیچھے چلتے رہے۔

”تمہارا مجھے پتا نہیں، میں پرسوں آؤں گا۔“ کچھ دیر کے بعد اسد بولا۔

”اکیلے آؤ گے؟“

”ہاں۔ تمہارا کیا خیال ہے، جنت تمہارے بغیر مجھے بوٹی نہیں دے گی؟“

ریاض ہنس پڑا۔ ”تم اکیلے نہیں آ سکتے۔“

”کیوں؟“

”رستہ بھول جاؤ گے۔“

”پوچھ پوچھ کر آ جاؤں گا۔ جنت کا پتا تو بہت آسان ہے۔“

دفعۃً چلتے چلتے اسد کو احساس ہوا کہ دس قدم پر جو موڑ آ رہا ہے، وہ مڑنے کے بعد چار کوس نظروں سے اوجھل ہو جائے گا۔ بغیر ارادہی طور پر اس کے قدم رک گئے۔ اس نے مڑ کر نظر ڈالی۔ گاؤں آدھے سے زیادہ ایک پہاڑی کی اوٹ میں جا چکا تھا، مگر چند لمبے تلاش کرنے کے بعد اس کی نظروں کو جنت کا گھر مل گیا۔ وہ معمولی سا نیچے پھت والا گھر وندا اس فاصلے سے بھی ان آٹھ سیدھے گھروں کے جھوم میں الگ تھلگ دکھائی دے رہا تھا گو اس کی دیواریں ساتھ والے گھروں سے ملتی تھیں۔ اس کے طول و عرض میں اور اس کی بناوٹ میں ایک صاف ستھری ترتیب دکھائی دیتی تھی جو دیواروں کے اس جھگڑ میں ایک محور کے مانند تھی، جس نے کہ معلوم ہوتا تھا اس بے ترکیب بنی ہوئی آبادی میں اپنی موجودگی سے ایک توازن پیدا کر رکھا تھا۔ اس گھر کو، اسد نے سوچا، کیوں میں یہاں رک کر دیکھ رہا ہوں؟ اس گھر سے میرا کیا تعلق ہے؟ وہ پلٹا اور تیز تیز چلتا ہوا راستے کا موڑ مڑ گیا۔ چار کوس اس کی نظروں سے اوجھل ہو چکا تھا۔ وہ جتنی بھی کوشش کرتا کہ خوشی متحدہ کا خیال اس کے دل میں نہ آئے، اتنا ہی وہ خیال اس کے دل میں بیٹھتا جا رہا تھا۔ آخر تنگ آ کر اس نے اس خیال کو دل سے نکالنے کی کوشش ترک کر دی اور پہلی بار عمداً خوشی متحدہ کی شکل کو یاد کرنے کی کوشش کی۔ اسے یہاں تک اچھی طرح یاد تھا کہ وہ اس آدمی سے واقف ہے، اسے دیکھ بھی چکا ہے، مگر کوشش کے باوجود اسے اس کا چہرہ یاد نہیں آ رہا تھا، جیسے کوئی خیال ہو جو دل پر پھر رہا ہو مگر ذہن میں نہ آتا ہو۔ اس کے منہ پر ڈارھی تھی، یا وہ ڈارھی منڈا تھا؟ اس کا چہرہ لمبا تھا یا چوڑا تھا، سر پر بال تھے یا وہ سر سے گنجا تھا، یا کہ اس کے بال لہریں میں چھپے تھے؟ اس نے کئی مختلف شکلوں کو آنکھوں کے سامنے لانے کی کوشش کی، مگر اس کے ذہن میں اگر آتا تھا تو ایک ہی نقشہ آتا تھا، اور وہ نقشہ یہ تھا، حوالات کے دروازے کی سلاخیں ہیں اور ان کے پیچھے نیم اندھیرے میں ایک دھندلا سا چہرہ ہے جس کے نقش صاف نظر نہیں آ رہے۔ اس نے ذہن

کی آنکھوں کو بار بار پھیلایا اور سیکڑ کر دیکھا، مگر یہ نقشہ نہ بدلا۔ صرف کبھی کبھی، حیرت انگیز طور پر، وہ چہرہ اندھیرے میں سے ابھرتا اور لمحے بھر کے لیے اس کے نقش صاف ہو جاتے، اور وہ چہرہ اس کا اپنا چہرہ ہوتا۔ پھر فوراً ہی وہ نقش پھیل کر دھندلا جاتے اور خوشی محمد کے غیر معین چہرے میں تبدیل ہو جاتے۔ اس نے کئی بار نظریں اٹھا کر ریاض کی جانب دیکھا، جیسے مدد کے لیے پکار رہا ہو۔ مگر ریاض اب خاموش تھا اور آگے آگے چلا جا رہا تھا۔

بانی کا دن گھر پر گزار کے وہ دونوں شام کے وقت بارے کے لیے روانہ ہوئے۔ جس وقت وہ آبادی میں داخل ہوئے رات پڑ گئی تھی۔ سلطان شاہ کے گھر کا دروازہ اس کی بیوی نے کھولا۔ ایک منٹ تک اس نے ریاض سے بات کی اور دروازہ بند کر لیا۔ ریاض اس کو لے کر واپس چل پڑا۔

”سلطان گھر پر نہیں ہے اس نے پوچھا۔“

”دین کے گھر ہے۔“

”کہاں ہے؟“

”ادھر۔“

وہ اندھیرے گلیوں میں دیر تک چلتے رہے حتیٰ کہ قبضے سے باہر نکل آئے۔ پھر وہ ایک مختصر سا پکر لگا کر ایک مقام پر دوبارہ قبضے میں داخل ہوئے۔ اس دین سے پہلے مل چکا تھا مگر اس کے گھر کبھی نہیں آیا تھا۔ اس کا ایک گلی کے وسط میں، بڑے گھروں کے درمیان پھنسا ہوا تنگ سا دین کا گھر تھا۔ اس کا دروازہ عام دروازوں کی نسبت چھوٹا تھا، جیسے ذرا بڑے سائز کی کھڑکی ہو۔ اس دور ریاض ابھی چند قدم دور ہی تھے کہ دروازہ کھلا، ایک سر اندر سے لمحے دو لمحے کو نمودار ہوا، پھر غائب ہو گیا۔ اس کے بتدین آدمی یکے بعد دیگرے دروازے سے جھک جھک کر باہر نکلے۔ ایک سیکنڈ کو تینوں نے رک کر سامنے نظر ڈالی اور دوسری طرف کو چل پڑے۔ دروازہ کھلا رہا۔ اندر جو شخص کھڑا تھا اس نے ریاض کو پہچان لیا تھا اور وہاں رکا ان دونوں کے داخل ہونے کا انتظار کر رہا تھا۔

اسد ٹھنک کر رک گیا۔ اس کی نظریں ان تین آدمیوں میں سے ایک پر لگی ہوئی تھیں۔ یہ کون ہے؟ اس نے

ذہن پر زور دیتے ہوئے سوچا، میں اسے جانتا ہوں۔ اندھیرے کی وجہ سے وہ اس کی شکل نہ دیکھ پاتا تھا، مگر

اس کی شبیہ دیکھی جالی تھی اور اس کی چال بے حد مانوس تھی۔ یہ اس سے اچھی طرح واقف ہوں۔ یہ کون ہے؟ وہ

تینوں آدمی نیزمی سے اندھیرے میں غائب ہوتے جا رہے تھے۔ اسد آنکھیں پھیلانے سے پہچاننے کی کوشش کرتا ہوا

ان کے پیچھے چل پڑا اور دروازے سے آگے نکل گیا۔

”علی! ریاض نے نیچی آواز میں اسے پکارا۔“

جیسے ہی ریاض کی آواز اُس کے کان میں پڑی اسی لمحے گویا کسی نے اسد کے ذہن کا کوئی ٹین دبا دیا ہو۔ اُس نے زبردست ایک حیرت زدہ گال دی اور اُس کے جسم پر رُو میں کھڑے ہونے لگے۔ میر حسن! یہ میر حسن ہے۔ یہاں کیا کر رہا ہے؟ اسد کی سمجھ میں نہ آ رہا تھا کہ کیا کرے، میر حسن کے پیچھے بھاگے یا وہیں کھڑا رہے۔ ریاض کی آواز دوبارہ اُس کے کان میں پڑی۔ ریاض اب دروازے کے اندر کھڑا اشارے سے اُسے بلا رہا تھا۔ اسد بھاگ کر دروازے پر پہنچا اور ریاض کو ایک بازو سے پکڑ کر کھینچتا ہوا بولا:

”وہ کون ہے؟“

”کون؟“ ریاض نے جھک کر ایک قدم باہر رکھا اور اندھیرے میں آنکھیں پھیلا کر دیکھنے کی کوشش

کی۔

”وہ جو بیچ میں جا رہا ہے۔“

”کیوں؟“ وہ بولا۔

”میں اسے جانتا ہوں۔“

”پھر مجھ سے کیوں پوچھتے ہو؟“

”یہ یہاں کیا کر رہا ہے؟“

”تمہیں پتا ہوگا۔“

اسد اُس کا بازو چھوڑ کر میر حسن کے پیچھے بھاگنے لگا تو ریاض نے اُس کا ہاتھ پکڑ لیا۔

”یہ بیلے کے آدمی ہیں۔ پیسے ویسے لینے آئے ہوں گے۔ میں اسے جانتا نہیں، مگر پہلے میں نے دیکھا ہے۔“

تم کہاں بھاگ رہے ہو؟

”نہیں اس سے بات کرنا چاہتا ہوں۔“

”کیا بات؟“

”یہ گمشدہ کالا ہے۔ وہاں سے بھاگ کر آیا ہے۔“

”کیوں؟“

اسد ٹھٹک کر اس کا منہ دیکھنے لگا۔ ایک لمحے کے لیے اُس کا ذہن مکمل طور پر خالی ہو گیا۔ وہ کیا جواب دے؟

کیا وہ اُس کو ساری بات بتا دے؟ ساری نہیں تو کتنی بتائے؟ اتنی جلدی میں کیسے بتائے؟ ریاض اُس کا ہاتھ اندر

کھینچ رہا تھا۔

”چلو۔“ ریاض بیٹائی سے بولا، ”دروازے میں نہیں رک سکتے۔“

اسد نے آخری بار بے اُمید می سے اندھیرے میں غائب ہوتے ہوئے ان تین آدمیوں پر نظر ڈالی۔ میر حسن اپنے مخصوص انداز میں بازو ہوا میں لہرا کر اپنے ساتھی سے کوئی بات کر رہا تھا۔ پھر اسد جھک کر ریاض کے پیچھے دروازے میں داخل ہو گیا۔ اندر کھڑے ایک آدمی نے دروازہ بند کر لیا۔ اس کا دل پھٹ پھٹا رہا تھا۔

دین کا گھر دو کمروں پر مشتمل تھا۔ پہلے کمرے میں سب جمع تھے۔ ایک کونے میں کھاٹ پر سلطان شاہ ایک انٹرنکس کے ساتھ بیٹھا تھا اٹھا اٹھا کر نیچی آواز میں باتیں کر رہا تھا۔ اُس نے اپنے ہاتھوں کی حرکت اور بات کی روانی توڑے بغیر گہری نظروں سے اسد اور ریاض کی جانب دیکھا۔ وہ دونوں جا کر ایک طرف بیٹھ گئے جہاں پہلے تین آدمی دیوار سے ٹیک لگائے بیٹھے تھے۔ کمرہ تباکو کے دھواں سے بھرا تھا۔ کمرے میں داخل ہونے ہی اسد نے سونگھ لیا تھا کہ یہ دھواں عام کشمیری تباکو کا دھواں نہ تھا۔ اس کا بھید چند منٹ کے بعد کھلا جب اُس شخص نے، جس سے سلطان باتیں کر رہا تھا، جیب سے ولایتی سگریٹوں کی ایک ڈبیا نکالی اور ایک سگریٹ خود نکال کر دوسرا سلطان کو پیش کیا۔ دونوں نے سگریٹ سلگائے۔ دوبارہ بات شروع کرتے کرتے سلطان نے آواز بہت نیچی کر لی۔ کچھ دیر تک اُسی خفیہ لہجے میں باتیں کرنے کے بعد اُس نے چاروں طرف ایک اور نظر دوڑائی، پھر بونا بند کر کے سر کے ایک ہلکے سے اشارے کے ساتھ اپنے مخاطب کو پچھلے کمرے میں چلنے کے لیے کہا۔ اُس شخص نے ایک کاغذ، جو اُس نے کھاٹ پر پھیلا رکھا تھا، اٹھا کر تہہ کیا، اور وہ دونوں اٹھ کھڑے ہوئے۔

انہیں پچھلے کمرے میں گئے چند منٹ ہوئے تھے کہ ریاض کسما کسما اسد کے قریب سے اٹھا اور پچھلے کمرے کی جانب بڑھا۔

”کہاں جا رہے ہو؟“ اسد نے پوچھا۔

”پیچھے۔“

اسد اُس کی سینہ زور ہی پر حیران رہ گیا۔ ریاض ایک منٹ تک غیر یقینی انداز میں دروازے میں اٹکا کھڑا رہا، پھر قدم بڑھا کر اندر داخل ہو گیا۔ جہاں اسد بیٹھا تھا وہاں سے پچھلے کمرے کی کوئی شے نظر نہ آرہی تھی۔ خاموشی اتنی تھی جیسے اُس کمرے میں کوئی بشر موجود نہ ہو۔ یہ لوگ کیا باتیں کر رہے ہیں، اسد نے بے خیالی میں سوچا۔ دین کہاں ہے؟ کہیں دکھائی نہیں دیتا۔ اُس نے ایک نظر پاس بیٹھے ہوئے تین آدمیوں پر ڈالی۔ وہ دیکھنے میں عام کشمیری مزدور لگ رہے تھے جو دیوار کے ساتھ چپ بیٹھے تھے۔ وہ آدمی جس کی ڈیوٹی دروازے پر تھی اب اگر خالی کھاٹ پر بیٹھ گیا تھا۔ خاموشی اتنی تھی کہ پچھلے کمرے میں ماچس کی تیل کے جلنے کی آواز آئی۔ پانچوں آدمیوں نے ادھر دیکھا۔

تیل کی روشنی لمبے بھر کے لیے دروازے میں ابھری، پھر غائب ہو گئی۔ تھوڑی دیر کے بعد دیوار کے ساتھ بیٹھے ہوئے تینوں آدمیوں نے سرگوشیوں میں باتیں شروع کر دیں۔ ان کی آواز اس کے کان میں پڑی اور اس نے سر موڑ کر ان کی جانب دیکھا۔ مگر اس کی آنکھوں نے دیکھنا اور کانوں نے سنانا بند کر دیا تھا۔ صرف ایک نام بھٹورے کی طرح اس کے دماغ پر پڑ رہا تھا۔ میر حسن! جہاں تک اس پاس کی چیزوں کا تعلق تھا، وہ محض ان کی حرکات کو دیکھ بھال رہا تھا، ان کی نوعیت سے بے خبر تھا۔ اس کے اندر کی نظروں کے سامنے ایک ہی شکل تھی۔ یا اس شکل کے متعدد رخ تھے؛ میر حسن کا نازک چہرہ، دھیسے قدیم بنجار کی چمک لیے ہوئے تیز آنکھیں، اس کے بدن کی جھلکے دار حرکات، ڈمی ڈمی، مگر قوی اور پھرتیل، جیسے کہ وہ حکیم کے مطب میں کھڑے اور درشت زوہ پر سکوت آواز میں کہہ رہا ہے، "میں تو آیا، ہی ہوں؛ اور پھر، حرکت کا کوئی اشارہ دینے بغیر وہیں کھڑا کھڑا پاؤں سے اٹھتا ہے اور ایک حیرت انگیز چھلانگ کے ساتھ کمرے کو پار کر کے شہوت کی مانند اندھیرے میں غائب ہو جاتا ہے، نہ پاؤں کی چاپ پھوٹتا ہے نہ نشان! اب یہاں کیسے پہنچ گیا ہے؟ کب سے یہاں پر ہے؟ اسی وقت سے؟ مجھے اس کا پتا کیوں نہیں چلا؟ واپس گشتہ بلکے آیا ہے یا یہیں پر رہا ہے؟ رخ بدلتا ہے، اب کیسے اعتماد سے اپنے ساتھیوں کے ساتھ دروازے میں سے نکلتا ہے اور ایک طرف کو چل پڑتا ہے، جیسے اسے پڑ ہی خبر ہے کہ کدھر جا رہا ہے، مگر اسی چال سے، اسی حرکت کے ساتھ، بازو کو جھلکے سے ہوا میں اٹھاتا اور گراتا ہوا، باتیں کرتا ہوا، شہوت کی طرح پھر اندھیرے میں غائب ہو جاتا ہے۔ کیلاے بھی ذوالفقار نے بھرتی کیا ہوگا؟ ضرور کیا ہوگا۔ پھر ذوالفقار نے کیوں مجھ سے اس کا ذکر نہیں کیا؟ میں اس کا نام چھپائے پھرتا ہوں اور کوئی مجھ کو اس کی خبر ہی نہیں دیتا۔ یہ کیسا انصاف ہے۔

اس کے ذہن پر ایک ضرب اور پڑی۔ انصاف! یہ کیا چیز ہے، یہ قدیم آنت! شہبے کے دیو کے ساتھ ساتھ اب انصاف کے تاریک مغربیت لے اس کے دل میں کروٹ یعنی شروع کر دی تھی۔ اس کے اندر ایک شدید کرب کی کیفیت پیدا ہونے لگی۔ اس مغربیت کو سر کرنے کے لیے اس نے جان کی بازی لگا دی تھی۔ اس نے ایک لمحے کے لیے سرفخر سے اونچا کر کے سوچا۔ مگر یہ بلا دیں کی وہیں موجود تھی۔ کیا ہر قدم پر، ہر موڑ پر، ہر ریلے پر جان کی بازی لگانا ضروری ہے؟ کیا یہ قصہ کبھی طے نہیں ہوتا؟ یہ کیسا انصاف ہے، اس نے سوال دل میں دہرایا، پھر اپنے سوال کی حماقت پر تلملا اٹھا۔ اس کے دل میں شدید مایوسی کی ایک لہر اٹھی۔ اس نے سمجھا تھا کہ اگر وہ خاموشی سے حالات کا شکار بنے بنے کن بجائے اپنے ارادے کا، اپنے عمدہ کا ایک قدم اٹھا کر حالات کا شکار کرنے کو بھلے تو اس کا معاملہ طے ہو جائے گا۔ مگر معاملہ طے کہاں ہوا تھا؟ اس کی آنکھوں کے سامنے سلاخوں

کے عقب میں خوشی کا بے نقش چہرہ تھا جو اس کے فہم میں نہیں آتا تھا، جو میر حسن کا چہرہ بھی ہو سکتا تھا اور جو اس کا اپنا چہرہ بھی تھا۔ انصاف کیا چیز ہے؟ کہاں ملتا ہے؟ حقیقت میں یہ چہرہ کس کا چہرہ ہے جسے وہ ڈھونڈ نہیں سکتا؟ وقت کا دباؤ، جس کو اس نے پوری قوت سے ایک دھکا دیا تھا، اب پھر اس کو گھیرے میں لے رہا تھا۔ وہ دیوار سے ٹیک لگاٹے، اس تنگ ہوتے ہوئے گھیرے میں محسوس بیٹھا تملانا رہا، اور آج کئی روز کے بعد اس کا سینہ بھاری ہونا شروع ہوا۔ اس کا پتا نکالنا کوئی مشکل بات نہیں، اس نے سوچا، ریاض کو علم ہے یہ کہاں رہتا ہے، اس کے ساتھیوں کو بھی ریاض جانتا ہوگا۔ میں اس تک پہنچ جاؤں گا۔ اس نے جرم اگر کیا نہیں تو اسے علم ضرور ہے، ورنہ اس طرف کیوں آتا۔ اسے کیا ضرورت تھی؟ سانس کی کاوش سے تھک کر اس نے کمر سیدھی کی اور دیوار کے ساتھ اونچا ہو کر بیٹھ گیا۔

میں اس کا سراغ لگا کے رہوں گا، وہ دل میں گرجا۔

اسد نے آنکھیں اٹھائیں تو ریاض سامنے کھڑا تھا۔ "چلو" ریاض نے کہا۔

وہ دونوں گھر سے باہر نکل آئے۔ قبصے سے نکل کر وہ پہاڑوں کی تاریکی میں داخل ہوئے تو ریاض بولا:

"میں نے کام نکال لیا ہے۔"

"کیا کام؟"

"سپاہیوں کے ساتھ۔"

"جارے ہو؟ اسد اشتیاق سے بولا۔

"ہاں۔"

"کب؟"

"کل۔"

"اتنی جلد ہی کام کیسے بن گیا۔"

"ایک گھنٹے کی بک بک کے بعد مانا ہے سور کا تخم۔"

"ایک گھنٹہ؟ اسد حیران رہ گیا۔

"اور کیا تم سو رہے تھے؟"

"کیا کہتا تھا؟"

"کہتا تھا غلام ساتھ چلے۔ یا عمر۔"

” اور سلطان ہے“

” پہلے وہ بھی کہتا تھا عمر جائے۔ جب اُس نے دیکھا کہ میں ہر ضرورت میں ساتھ چلا ہی جاؤں گا تو میری

طرف داری کرنے لگا۔“

” تم نے کیا کہا ہے“

” میں نے کہا بیس بیس کوس تک میں علاقے کے ایک ایک پتھر کو جانتا ہوں۔ عمر میرا مقابلہ کیا کرے

گا۔ اہل میں عمر پہلے جا چکا ہے۔ بس یہی بات ہے۔“

” اس قدر چپ چاپ کیا باتیں کر رہے تھے؟ اسد نے پوچھا۔“

” چچا نے کام خراب کیا ہے سارا۔ اُس نے حکم لگا دیا کہ یہاں پاس پاس کے علاقے میں کارروائی نہیں ہو

گی۔ بس۔ کہتا ہے پہلے ہی ہمارے بہت سے آدمی چھاپے میں چلے گئے ہیں۔ اگر پھر اتنی جلدی ادھر گڑبڑ ہوئی

تو ہمارا کام سارا تباہ ہو جائے گا۔ لوگ مخالف ہو جائیں گے۔ یہی اُس کے ساتھ بحث کر رہا تھا۔“

” یہ اُن کا لیڈر تھا؟ اسد نے پوچھا۔“

” نہیں۔ یہ تو سپاہی ہے ہی نہیں۔ کوئی اور آدمی ہے۔ شاید تمہارے جیسا ہے۔ نیا ہے۔“

” پیسے بھی لیا ہے؟“

” ہاں۔“

” سپاہی کہاں پر ہیں؟“

” لنگری سے چار کوس ادھر۔“

” اتنی دور؟“

” ہاں۔ چچا نے کام خراب کیا ہے۔ وہ علاقہ اچھا نہیں۔“

” کیوں؟“

” کتابیں کم ہیں۔ جو ہیں چوڑی چوڑی ہیں جیسے سوکھے ہوئے دریا ہوں۔ سڑک کے ادھر ادھر میدان

بہت ہے۔ خیر۔ وہ بولا، ” ایک آدھ جگہ اچھی ہے۔“

” تم اُس علاقے کو جانتے ہو؟“

” ہاں۔“ ریاض نے کہا، ” چلو گے؟“

” میری بات تم نے کی ہے؟“

” نہیں۔ مگر تمہیں کس کا ڈر ہے۔ چلے چلنا۔“

” اگر واپس کر دیا تو؟“

” تو میں کہہ دوں گا تمہارے بغیر میں نہیں جاتا۔“

اسد کی رگوں میں خون تیزی سے دوڑ رہا تھا اور اُس کے دل میں سننا ہٹ پھر رہی تھی۔ وقت کے دباؤ کو ایک اور دھکا لگا تھا اور اُس کا گھیرا ٹوٹ رہا تھا۔ اب اُس کا بدن ہلکا پھلکا تھا اور اُس کے قدموں میں آڑاں تھی۔

” ماں کو نہ بتانا۔“ ریاض نے کہا۔

” اچھا۔“

رات کو جب وہ سونے کے لیے لیٹا اور اُس نے آنکھیں بند کیں تو سلاخوں والے چہرے کہیں دور پیچھے جا چکے تھے۔ اب اُس کی آنکھوں کے آگے، ہمیشہ کی طرح، یاسمین کا منہ ہنس چہرہ اور فرینڈ کا آرام تھا۔

(۱۰)

سہ پہر کے وقت ریاض اور اسد گھر سے روانہ ہوئے۔ لنگری کا گانوں چار کوس سے اُس طرف تھا۔ وہ دونوں چار کوس کے راستے سے جانے کی بجائے اوپر سے ایک لمبا پتھر کاٹ کر لنگری پہنچے۔ وہاں وہ جبار کے گھر پر رُکے۔ جبار اُس علاقے میں اُن کا اپنا آدمی تھا۔ اسد کو اُس کی شکل جانی پہچانی لگی۔ اُس نے خیال کیا تو اُسے یاد آیا کہ جبار اُن تین آدمیوں میں سے ایک تھا جو رات کو دین کے گھر پر دیوار کے ساتھ بیٹھے تھے۔ جبار نے کڑی مشکوک نظروں سے اسد کو دیکھا۔

”یہ علی ہے“ ریاض نے اُس سے کہا۔

”عمر نہیں آیا ہے“ جبار نے پوچھا۔

”میں اور علی جا رہے ہیں“

جبار نے آہستہ آہستہ دو تین بار سر ہلایا۔

کچھ دیر کے بعد اسد نے ریاض سے پوچھا: ”جبار میرا کونسا ہے؟“ ریاض نے جبار سے ذکر کیا تو

اُس نے جواب دیا کہ وہ بیلے کے تقریباً سب آدمیوں کو جانتا ہے، مگر اس نام کا اُن میں کوئی نہیں۔ اسد اُس کا حلیہ بیان کرنے لگا، پھر خاموش ہو رہا۔ اس سؤر کا پتا نہیں کیا نام ہے، ادھر اس نے سوچا۔

جب اَر کے گھر پہ انہوں نے شام کا وقت گزارا اور کھانے پینے سے فارغ ہوئے۔ جب اندھیرا پڑ گیا تو وہ وہاں سے چل پڑے۔ رات اندھیر ہی تھی۔ اس علاقے میں اسد پہلے نہیں آیا تھا۔ لنگر می سے نکل کر اُس نے دیکھا کہ پہاڑ کھٹنے شروع ہو گئے ہیں اور ستاروں کی روشنی دُور تک جانے لگی ہے جس سے ظاہر ہوتا تھا کہ میدانی علاقہ جگہ جگہ نمودار ہو رہا ہے۔ اسد نے اندازہ لگایا کہ یہ علاقہ پہاڑوں کے بیچ ایک سرسبز وادی کی شکل میں تھا۔ جہاں کئی اور موٹی کاشت ہوتی ہوگی۔ درختوں کی اگاس ایک جیسی نہ تھی بلکہ جگہ جگہ گھنے گھنڈے تھے جو غالباً اِکا دکا کاشت کاروں کے مکان تھے۔ وہ اُن گھنڈوں اور کھیتوں سے بچتے بچاتے، پہاڑ کے ساتھ ساتھ سفر کرتے رہے۔ ریاض آگے آگے چلا جا رہا تھا۔

”وہ سامنے والی پہاڑی ہے نا؟“ ریاض نے کہا۔

”ہاں۔“

”ایک چوکی ہے۔“

”پولیس کی؟“

”فوجیوں کی۔ شُرک کی حفاظت کے لیے بیٹھے ہیں۔ بتی نہیں جلاتے سؤر۔ یہ رستہ وہاں سے جاتا ہے جس کو

پتہ نہ ہو وہ سیدھا چوکی پہنچ جائے۔“

”اچھا! اسد نے مرعوب ہو کر کہا۔

”اب کھیتوں کے اندر سے چکر کاٹنا پڑے گا۔ چچا نے سارا کام خراب کر دیا۔ ہمارا فس کلاس علاقہ مٹھا۔

جہاں چاہو مگر مارو۔“

”آہستہ بولو۔“ اسد نے کہا، ”آواز دُور جاتی ہے۔“

”مجھے آواز کا اندازہ ہے۔ چوکی تک نہیں جاتی۔“

”سُلطان ٹھیک ہی تو کہتا ہے۔“ اسد نے بات کی، ”سب لوگ پڑے گئے تو پھر؟“

”بہنہ! ریاض حقارت سے بولا، ”سُچھاپے پڑچکے ہیں، ابھی تک ہمارے زیادہ آدمی باہر ہیں۔ دُنا

ہے۔ سیاسی ہو گیا ہے۔“

وہ اب ایسے آسمان کے نیچے سے گزر رہے تھے جہاں ہلکے ہلکے بادل تھے۔ تاریکی میں اضافہ ہو گیا تھا۔

وہ درختوں سے دُور دُور، کسانوں کے کنتوں سے خبردار، راستہ چھوڑ کر پہاڑی کا چکر کاٹتے ہوئے دوسری طرف نکل گئے۔ یہاں آسمان پر بادل نہ تھے اور رات صاف ہوتی جا رہی تھی۔ اُس ایک پہاڑی کو طے کرنے میں ایک گھنٹہ صرف ہو گیا تھا۔ اس نے نظر دوڑائی تو دُور آگے تاریکی کا ایک جھنڈ نظر آیا جو بلند تھا ہوا آسمان سے جا ملتا تھا، جیسے پہاڑ پر بادل اُتر آئے ہوں۔ مگر آسمان صاف تھا۔

”وہ کیا ہے؟“ اس نے پوچھا۔

”ستِ سرا۔“

”اچھا! اس نے کہا، ”بلدی ہی پہنچ گئے۔“

”ابھی کہاں؟“ ریاض بولا، ”سڑک پار کر کے نیچے اُترنا ہے۔ پھر تین ڈھیر یوں کا چکر کاٹنا ہے۔“

”کیوں؟“

”پہلی ڈھیری پر چرکی ہے۔“

یہ سات پہاڑیوں کا ایک سلسلہ تھا جن کے پیچ سے سڑک بل کھاتی ہوئی گزرتی تھی۔ اس کو پہاڑ بھی شمار کیا جاتا تو ایک نہیں بلکہ دو پہاڑ تھے، ایک سڑک کے اس طرف اور دوسرا دوسری طرف۔ مگر یہ لوگ اسے ستِ سرا پہاڑ کہتے تھے۔ غالباً کسی زلزلے میں ایک ہی پہاڑ ہو گا جس کے پیچ سے سڑک کاٹ کر بنائی گئی تھی۔ تین چوٹیاں سڑک کے اس طرف تھیں اور چار اُس طرف۔ اس حیران تھا کہ فوجی چوکی پہلی چوٹی پر کیوں واقع تھی جب کہ درمیان کی کسی چوٹی سے سڑک کی بہتر نگہداشت ہو سکتی تھی۔ مگر ریاض نے اُسے بتایا کہ پہلی چوٹی کے پاس سڑک سب سے زیادہ تنگ اور بل دار تھی اور گاڑیوں کو بہت دھیمی رفتار سے لے جانا پڑتا تھا۔ حملے کے لیے یہ بہترین جگہ تھی۔ آگے جا کر سڑک سیدھی ہو جاتی تھی اور پہاڑ کھل جاتا تھا۔

”یہ جگہ کس نے تجویز کی تھی؟“ اس نے پوچھا۔

”میں نے۔“ ریاض فخر سے بولا۔

”کوئی ایسی جگہ نہیں جہاں پر چرکی نہ ہو؟“

”آگے دس کوس پر ایک ہے، مگر اُس کے پاس ایک پورا کیمپ پڑا ہے۔ اس علاقے میں اس سے بہتر

کوئی جگہ نہیں۔“

”چوکی کے قریب حملہ کرنے میں خطرہ نہیں؟“

”خطرہ تو ہر جگہ ہے۔ چوٹی پر بیٹھے بیٹھے پاؤں پھسل جائے تو تمہارا اپنا بھی نہ چلے۔“ ریاض ہنس کر بولا، ”مگر

ہم اُس طرف کی چرتختی ڈھیری سے کریں گے۔ چونکہ سے ایک کوس پر ہے۔
” آواز نہ آئے گی؟“

” ادنہوں۔“ ریاض نے نفی میں سر ہلایا۔ ” بیچ میں دو اونچی ڈھیریاں پڑتی ہیں۔“

” اور آواز جو پہاڑیوں میں لپٹ لپٹ کر چلتی ہے؟“

” کہیں کہیں چلتی ہے۔ ان میں نہیں چلتی۔ جہاں ہم ماریں گے اُس کے سامنے کچھ بھی نہیں، نہ کستی ہے نہ پہاڑ۔ کھیتیاں ہیں۔“

” دھماکے کی آواز بھی نہیں آتی؟“

” ادنہوں۔“

” فوجیوں کو کس بات کا علم نہیں؟“

” ہوگا۔ مگر وہ سوچتے ہوں گے وہاں کوئی بیوقوف ہی حملہ کرے گا۔ اُن کا دماغ بھی زیادہ نہیں چلتا۔ ہتھیار چلتے ہیں۔“

اسد اُس کی ہشیاری سے مرعوب ہو گیا۔ اُس نے اندھیرے میں پیار سے اُس نوجوان لڑکے کی طرف دیکھا جو

ایک عام کشمیری کسان تھا مگر اپنی جان سے بے خبر تھا، اور اسد کے دل میں اُس کی خاطر ایک وسوسہ پیدا ہوا۔ ساتھ ہی اُسے خیال آیا کہ اگر شخص وقت کی زد سے بچ رہا تو چند سال میں ایک علاقے کو سنبھالنے کے قابل ہو جائے گا۔

ادنہوں نے اونچے نیچے کھیتوں میں سے رستہ نکال کر، چھوٹے بڑے پتھروں کو چاندتے ہوئے بے آواز قدموں

سے سڑک پار کی اور دوسری طرف اتر گئے۔ اندھیروں میں سایوں کی مانند مستقل محرک، وہ پہاڑ کی پھیلی ہوئی جڑوں کے

ساتھ ساتھ سفر کرتے رہے۔ آخر دوسری پہاڑی کے عقب میں پہنچ کر ریاض پہلی بار رکا۔ پہاڑ کی جانب پشت کر کے

وہ ایک منٹ تک تین طرف نظر دوڑاتا رہا۔ کچھ دور پر درختوں کے چند جھنڈ تھے۔ اُس نے اُن میں سے وہیں طرف

والے جھنڈ کی سیدھ لی اور چل پڑا۔

یہ جگہ جو دور سے گھنا جھنڈ معلوم ہوتی تھی اصل میں درختوں کا ایک گھلا سا ذخیرہ تھی جس میں ایک طرف کو چند

جھاڑیاں آگی تھیں اور روشنی اندر زمین تک پہنچ رہی تھی۔ وہ دونوں چند سیکنڈ تک ذخیرے کے کنارے پر رکے چونکہ

جانوروں کی طرح ادھر ادھر دیکھتے رہے۔ پھر ریاض نے منہ کھولا اور دھیمی مگر صاف آواز میں بولا:

” فس کلاس۔“

اُس کے بولنے کی دیر تھی کہ لپوڈوں میں حرکت شروع ہوئی۔ کلک۔ کلک۔ آہنی ہتھیاروں کی مخصوص آوازیں۔

اسد نے آنکھیں پھیلا کر دیکھا کہ جنہیں وہ جھاڑیاں سمجھتا تھا وہ آدمی تھے۔ اسد اور ریاض درختوں میں چلتے ہوئے اُس جگہ پہنچے جہاں وہ سب اب کھڑے تھے۔

”ریاض؟“ اُن میں سے ایک بھاری سرگوشی میں بولا۔

”ہاں“

”فرسٹ کلاس بھرنیں آیا؟“

”نہیں“

”یہ کون ہے؟“

”علی عمر کی جگہ آیا ہے۔ سارے علاقے کا واقف ہے۔“

اسد اُس کی دیدہ دلیری پر ششدر رہ گیا۔

”ہوں؟“ اُس آدمی نے سر ہلاتے ہوئے، اندھیرے میں سخت نظروں سے اسد کو دیکھا، ”علی۔ اُس نے

ذہرب دہرایا،“ مجھے بتایا گیا تھا یا تم آؤ گے یا عمر۔“ وہ ریاض سے بولا، ”ہیں ایک کی ضرورت ہے۔ فالٹو آدمی کو ساتھ نہیں لے جا سکتے۔“

”علی فالٹو نہیں۔ میرا ساتھی ہے۔“ ریاض جرأت سے بولا، ”ہم دونوں ساتھ چلتے ہیں۔“

”باڑے کا ہے؟“

”ہاں۔“ ریاض نے برملا کہا۔

اسد کو اس پر غصہ آنے لگا۔ اُس کا ارادہ تھا کہ اگر بات زیادہ بڑھی تو وہ اپنا آئیڈنٹی کوڈ وغیرہ بتا دے گا اور یہ لوگ، جو غالباً پیشل سرورسز گروپ سے تعلق رکھتے تھے، اُسے سمجھ جائیں گے۔ اُس کے بند بھی اگر وہ اس مشن پر اُسے ساتھ لے جانے پر راضی نہ ہوئے تو خیر ہے، وہ لوٹ آئے گا۔ مگر اب ریاض نے اُس کی اہلیت کو چھپا کر کام خراب کر دیا تھا۔ اب اگر وہ کچھ کہتا ہے تو ریاض کا کیا بنے گا، اسد نے سوچا، اسد کو اس کام کا تجربہ تو نہ تھا مگر اس کے موٹے موٹے اصولوں سے وہ واقف تھا۔ چھوٹے سے چھوٹا شہر بھی ہو تو سب کام کفیل اور آگے کی راہ لو، یہ اس کا پہلا اصول تھا۔

اسد یہ سوچ ہی رہا تھا کہ وہ آدمی جو اس گروپ کا لیڈر معلوم ہوتا تھا، اُس کی طرف متوجہ ہوا۔

”تم اس علاقے میں رہے ہو؟“

”ہاں۔“

”کہاں رہے ہو، کیا کرتے رہے ہو؟“

”بارہ سال کی عمر تک لنگری میں رہا ہوں۔“ اسد نے کشمیری لہجے میں جواب دیا۔

وہ شخص ایک منٹ تک اسد کو دیکھتا رہا۔ اسد کو وہ ایک ایسے جانور کی طرح معلوم ہوا جو اچانک کود کر اپنے شکار کو دبوچ لینے کی غرض سے بدن کو سنبھال رہا ہو۔ پھر وہ آدمی مڑا اور چار قدم دور جا کھڑا ہوا۔ وہاں وہ اپنے گروپ کے دو اور آدمیوں سے آہستہ آہستہ باتیں کرنے لگا۔ ایک مختصر سی بات کر کے وہ تینوں خاموش ہو جاتے، پھر دوبارہ سرگوشیوں میں بولنے لگتے۔ چند منٹ تک اسی طرح وہ باتیں کرتے رہے۔ پھر ان کا لیڈر ریاض اور اسد کی جانب بڑھا۔

”مجھے بتایا کیوں نہیں گیا۔“ اس نے غصے سے بات کی، ”مجھے پہلے اطلاع کیوں نہیں دی گئی؟“

”میں نے رات کو کہا تھا عمر نہیں آسکتا، میں آؤں گا۔“ ریاض نے ایک احتمالہ دلیل پیش کی۔

”ٹھیک ہے۔ ٹھیک ہے۔“ وہ شخص بے صبری سے بولا، ”آج کا کام ملتوی نہیں کیا جاسکتا۔ مگر

میں اس بات کی انکو اُری ضرور کراؤں گا۔ میں تمہیں پہلے وارن کر رہا ہوں۔ مجھے انفارم کیوں نہیں کیا گیا؟ چلو۔“ وہ شخص غصے میں تھا۔ اب وہ درختوں سے نکل کر واپس پہاڑ کی جانب جا رہے تھے۔ اسد نے دل میں

فیصلہ کر لیا کہ اب وہ چپ چاپ رہے گا اور جہاں تک ممکن ہو سکا اس گروپ کے اندر اپنی موجودگی کو کم سے

کم ظاہر کرنے کی کوشش کرے گا، تاکہ یہ لوگ اطمینان سے اس مہم کو سر کر سکیں۔ وہ اب پہاڑ تک پہنچ گئے تھے

اور اس کے دامن کے ساتھ ساتھ جا رہے تھے۔ آگے آگے ریاض اور اس کے ساتھ گروپ لیڈر جا رہا تھا۔ کوئی

بنا بنایا راستہ نہ تھا، چنانچہ وہ سب ایک لائن میں چلنے کی بجائے بنے زنجیری سے پھیل کر چلتے ہوئے اپنا اپنا راستہ

نکالتے جا رہے تھے۔ ریاض اور اسد سمیت وہ تعداد میں کل تھے۔ اسد چوتھے نمبر پر چل رہا تھا۔ کچھ دیر سے اسد محسوس

کر رہا تھا کہ ایک آدمی جو اس کے پیچھے پیچھے چلا آ رہا تھا، مستقل اس کے ساتھ لگا ہوا ہے۔ اگر کوئی چٹان رستے میں آ

جاتی جس کے گرد سے ہو کر آگے جانا پڑتا تو جس طرف سے اسد جاتا اسی طرف سے وہ آدمی بھی جاتا۔ اسد اگر بائیں مڑتا

تو وہ شخص بھی بائیں کو مڑ جاتا اگر دائیں کو جاتا تو وہ بھی دائیں کا رخ کرتا۔ چلتے چلتے جب راستے میں ایک رکاوٹ

آئی تو اسد پہلے ایک طرف کو مڑا، پھر جیسے ارادہ بدل کر دوسری طرف کو ہولیا۔ وہ شخص بھی عین اس کی تقلید میں مڑتا گیا،

جیسے اس کی نقل کر رہا ہو۔ کچھ دیر کے بعد اسد دل میں اس کھیل سے تنگ ہونے لگا۔ اس نے سوچا کوئی ایسا طریقہ جس

سے وہ اس آدمی پر واضح کر سکے کہ اس کو اس بات کا علم ہے کہ وہ اس شخص کی نگرانی میں چل رہا ہے۔ دو ایک بار اسد

نے مڑ کر اس کی طرف دیکھا، مگر تاریکی کی وجہ سے ان کی نظروں کا مکڑاؤ نہ ہو سکا۔ بات کرنے کی اجازت نہ تھی۔

وہ خاموشی سے چلتے رہے۔

آخر تنگ آ کر ایک جگہ پر اسد اچانک رُکا اور رُخ بدل کر پہاڑ پر چڑھنے لگا۔ دو تین قدم اوپر جا کر اُس نے شلوار کھول اور پاؤں کے بل بیٹھ گیا، جیسے پیشاب کر رہا ہو۔ اُس کا نگہ ان گھبرا کر اُس کی طرف دیکھتا رہا، پھر وہ بھی شلوار کھول کر جہاں کھڑا تھا وہیں پر بیٹھ گیا۔ اسد کان لگائے بیٹھا انتظار کرتا رہا جیسے ہی اُس آدمی کے پیشاب کی آواز اُس کے کان میں پڑی، وہ تیزی سے اٹھا، شلوار باندھتا ہوا بھاگ کر نیچے اُترا، اور تیز قدموں سے آگے بڑھنے لگا، جیسے اپنے ساتھیوں سے جا ملنا چاہتا ہو۔ پیشاب کرتے ہوئے آدمی نے یہ دیکھا تو اُس نے اٹھنے کے لیے ایڑیاں اٹھائیں، اُس کے حلق سے ایک بند سی آواز پیدا ہوئی، پھر اُس کی ایڑیاں نیچی ہو گئیں، دوبارہ اٹھیں، نیچی ہوئیں، اُس نے غصے اور خجالت کی ملی جلی کیفیت میں منہ کھولا مگر آواز روک لی۔ اب وہ اپنی ایڑیوں پر مستقل اٹھ اور بیٹھ رہا تھا اور آنکھیں پھاڑ پھاڑ کر اندھیرے میں دیکھ رہا تھا۔ جب تاریکی اور آڑ کی وجہ سے اُسے کچھ نظر نہ آیا تو وہ اٹھ کھڑا ہوا اور دانتوں میں کرتے کا دامن دبائے، دونوں ہاتھوں میں شلوار اور پیشاب کی دھار کو سنبھالے مجھکا جھکا مارتا ہوا اسد کے پیچھے چل نکلا۔ اسد پیٹ میں ہنسی دبائے آگے آگے چلا جا رہا تھا۔ چند لمحوں کے بعد وہ آدمی پتھروں پر کودتا پھاندا اسد کے پاس پہنچا۔ اُس نے ہاتھ بڑھا کر مشبوہی سے اسد کا بازو اپنی گرفت میں لیا اور رُک گیا۔ اسد نے سر موڑ کر اُس کی طرف دیکھا۔ کئی لمحوں تک وہ اسد کا بازو اپنے ہاتھ میں سختی سے دبائے اُس کی طرف دیکھتا رہا۔ اسد کا خیال تھا کہ اب وہ منہ کھولے گا، گالی دے گا یا کچھ بولے گا، مگر وہ کھڑا اُس کی طرف بس دیکھتا رہا، جیسے کہہ رہا ہو، خیر ہے نیچے، اس دفعہ چھوڑ دیتا ہوں، مگر اگلی بار یاد رکھو گلا دبا دوں گا۔ پھر اُس نے اچانک اسد کا بازو چھوڑ دیا اور سر کے اشارے سے اُسے چلنے کو کہا۔ اسد اطمینان کا سانس لے کر چل پڑا۔

اسد اور اُس کا بھران اب اُس تالے کے آخر پر چل رہے تھے۔ وہ مختصر سا بے آواز فائدہ نیر روی سے چلتا ہوا اب آخری سے پہلی پہاڑی کے دامن میں پہنچ چکا تھا۔ اسد ایک چٹان کے عقب سے نکلا تو اس نے دیکھا کہ ان کا لیڈر اور ریاض چٹان کی آڑ میں رُکے کھڑے تھے۔ اسد اُن کے پاس ٹھہرا گیا۔

”علی۔ لیڈر کونٹری سے بولا۔“

اسد نے خاموشی سے اُس کی طرف دیکھا۔

”تم آگے چلو۔“

”ہیں؟“

”ہاں، تم۔“

”کہاں ہے اسد نے بیوقوفوں کی طرح پوچھا۔
”اگلی پہاڑی پر۔“

اسد نے ایک لمحے کو ریاض کی طرف دیکھا۔ ریاض خاموش کھڑا رہا۔ اسد بے توقف چل پڑا۔ تیزی سے چلتا ہوا وہ گروہ کے دوسرے لوگوں کو ایک ایک کر کے پیچھے چھوڑنے لگا۔ چند ہی سیکنڈ میں وہ سب سے آگے پہنچ چکا تھا۔ گروپ لیڈر اس کے پیچھے، اوتیسرے نمبر پر ریاض آ رہا تھا۔ باقی چھ آدمی ان کے پیچھے چلے آ رہے تھے۔ اسد نے ایک بار پیچھے مڑ کر دیکھا۔ اس کے ساتھ لگا ہوا آدمی کہیں پیچھے رہ گیا تھا۔ اس کی جگہ اب گروپ لیڈر نے لے لی تھی۔ اسد کے دماغ میں خیالات تیزی سے گھوم رہے تھے۔ اس کی ٹانگوں میں ہلکی سی کپکپاہٹ اٹھنے لگی تھی۔ ایک خیال جو دوسرے سب خیالوں پر حاوی ہوتا جا رہا تھا وہ تھا، اب کیا کروں؟ گھبراہٹ ظاہر نہ ہونے دوں، بے یقینی سے قدم نہ رکھوں، اعتماد سے چلتا جاؤں۔ ریاض کی باتوں سے وہ اتنا سمجھ چکا تھا کہ ان کا کام کیسے ہے۔ اس پہاڑی سلسلے کے بارے میں بھی کچھ تفصیل اسے مل چکی تھی۔ مگر ان پہاڑیوں سے وہ واقف نہ تھا۔ اس وقت وہ آگے آگے جاتا ہوا محض اپنی حس کے بھروسے پر رستہ نکال رہا تھا۔ اس نے پاتھ فائنڈنگ کی تفصیلات کو یاد کرنے کی کوشش کی، مگر وہ ساری ٹریننگ اب بیکار ہو چکی تھی۔ اسد کی چال میں تبدیلی آگئی تھی۔ پہلے وہ لاپرواہی سے گروہ کے ساتھ چلا جا رہا تھا، اب ضرورت سے زیادہ تیزی کے ساتھ، خوفزدہ چوکتے جانور کی مانند جھٹکے دار چال سے چل رہا تھا۔ گروپ لیڈر کی نگاہیں اس پر لگی تھیں۔ اس کے پیچھے چھ اور آدمیوں کی نظریں اس پر تھیں جن میں سے ایک منجھا ہوا قاتل تھا اور آنکھیں بند کر کے اسے موت کے گھاٹ اتار سکتا تھا۔ اسد کے دل میں ریاض کا خیال آیا۔ ریاض اکیلا کیا کرے گا؟

آخری پہاڑی کے دامن کے وسط میں پہنچ کر وہ رکا، پھر ایک لمحہ صانع کیے بغیر بائیں طرف مڑ کر پہاڑ پر چڑھنے لگا۔ اس کی کسی حس نے اسے بتایا کہ ادھر چلو، ادھر سے چوٹی کو سیدھا رستہ جاتا ہے۔ اس کا دماغ معطل ہو چکا تھا۔ اس نے اپنے آپ کو جبلی قوتوں کے اشارے پر چھوڑ دیا تھا۔ اس جگہ پر پہاڑی میں ایک سلوٹ تھی۔ پہاڑوں کا اس کو اتنا تجربہ ہو چکا تھا کہ اس نے یہاں پر چڑھائی کا رستہ پہچان لیا۔ اٹھوں آدمی اس کے پیچھے پہاڑ پر چڑھ رہے تھے۔ دل میں اس نے خدا کا شکر ادا کیا کہ ستاروں کی روشنی تھی جس میں پہاڑ کی شکل نظر آ رہی تھی۔ اب یہ سطح اچھی جا رہی تھی۔ شاید اسی طرح چلتی جائے۔

اگر نہ گئی تو؟ ممکن ہے آگے اتنا بڑا شگاف آجائے کہ واپس جانے کے سوا کوئی چارہ نہ رہے۔ پھر؟ وہیں پول کھل جائے گا۔ پھر وہ کیا کہے گا؟ کہنے کا موقع ہی کہاں ملے گا؟ ریاض تیسرے نمبر پر تھا۔ اسد کے پیچھے پیچھے کمانڈو لیڈر چلا آ رہا تھا۔ اسد کو علم تھا کہ ایک لغزش ہوئی، اور ایک سیکنڈ نہیں لگے گا، ایک ہاتھ پیچھے سے آکر اس کا

منہ بند کر دے گا اور دوسرے ہاتھ کا پھرا اس کی پشت میں پیوست ہو جائے گا۔ اس نے اپنی ٹریگ کو یاد کیا۔
 "میں سیکنڈ لگتے ہیں۔ ریاض یہاں کیا کرے گا؟"

اسد کا پاؤں ایک پتھر سے پھلتے پھلتے بچا۔ اس کے کانوں میں اس وقت سرن اپنے قدموں کی اور اپنی ناس کی آواز آرہی تھی، پیچھے بالکل خاموشی تھی، جیسے اٹھ آدمی نہ ہوں سایے ہوں۔ وہ پیچھے مڑ کر بھی نہ دیکھ سکتا تھا۔ اسے محسوس ہو رہا تھا کہ وہ اس وقت یہاں پر بالکل اکیلا ہے، اس کے دائیں بائیں، آگے پیچھے کچھ بھی نہیں، سرن آگے ایک قدم زمین ہے اور پھر ایک بہت بڑا شگاف! اس کی ٹانگوں میں پسینہ بہ رہا تھا۔ اندھیرے میں وہ ایک قدم زمین پر رکھتا تو پھر آگے ایک قدم زمین نظر آتی۔ خوف کی یہ کیفیت اس نے کبھی نہ دیکھی تھی۔ جب اس نے اس میں سیکنڈ کی ہلاکت کی تربیت لی تھی تو اس وقت اس کی سرعت کا اندازہ بھی نہ ہوا تھا۔ وہ ایک کھیل تھا۔ اب یہاں وہ موت کے آگے کھڑا تھا۔ مدافعت کی راہیں سوچتے سوچتے اسے علم ہوا کہ یہ کتنی مہلک تھی۔ وہ مدافعت کے لیے تیار تھا۔ اسے علم تھا کہ ایک ہاتھ اس کے منہ پر دائیں طرف سے آئے گا، اور دوسرا پتھر سے کی نوک والا اس کے بائیں کندھے کے نیچے آکر لگے گا، اور ان دونوں میں آدھے سیکنڈ کا وقفہ ہوگا۔ اس آدھے سیکنڈ میں اس نے کیا کرنا ہے؟ اس نے دایاں کندھا اندر کی طرف موڑ کر، بائیں کندھا باہر کی طرف پھینک کر پاؤں پر گھوم جانا ہے اور ساتھ ہی دائیں بینی کی ضرب سے دشمن کا پتھر سے والا ہاتھ ڈیفلیکٹ کرنا ہے۔ اب وہ دشمن کے روبرو ہے۔ اب اسے سرعت سے اپنی بیٹھ پر گر کر سیدھا لیٹ جانا ہے اور دونوں پاؤں اٹھا کر پوری قوت سے دشمن کے پیٹ میں یا سینے پر ضرب لگانا ہے۔ وہ مدافعت کے لیے تیار تھا۔ ہر قدم پر، جیسے ہی اس کا پاؤں ٹھوس زمین پر پڑتا وہ دائیں آنکھ کے کونے سے دیکھ لیتا کہ اندھیرے میں کوئی اڑتا ہوا سایہ تو نہیں۔ اسے خیال آیا کہ اگر وہ اس شخص کے پنجے سے بچ کر، اٹا اسے پاؤں کی ضرب سے ہلاک یا مجروح کر دیتا ہے، تو اس کا اپنا کیا حشر ہوگا؟ یہ آدمی آخر اس کی اپنی فوج کا ایک افسر تھا! اس خیال نے اس کے ذہن کو اور بھی زبردست کر دیا۔ کسی ایسے وقت کے لیے ہی اس نے ایک ہنر سیکھا تھا، اور پہلی بار جو اسے استعمال کرنے کا موقع آیا تھا تو اپنے ہی ایک آدمی پر وار کرنے کے لیے نہ کہ دشمن پر۔ اگر وہ وار کرتا ہے تو مجرم، نہیں کرتا تو مارا جاتا ہے۔ اس عجیب و غریب صورت حال نے اس کے دماغ کو ماؤف کر دیا۔ پھر اس کو یہ خیال بھی آیا کہ مجرم بننے کا تو سوال ہی پیدا نہیں ہوتا۔ اگر وہ ایک وار بھی کرتا ہے تو چھ دوسرے آدمی اس کو ایک لمحے میں ختم کر دیں گے۔ بچنے کی کوئی صورت ہی نہیں خطرے اور موت کی یہ تیز تر کیفیت بالآخر اسد کے اندر ایک مہیب احساس بن کر پیدا ہوئی۔ کہ وہ اس پہاڑ پر کیہ دتہا ہے۔ اس کا کوئی مددگار نہیں۔ ایک مقام پر پہنچ کر وہ تھکن سے چور ہو گیا۔

یکبارگی اُس کا دل اُچھلا۔ اُس نے آنکھیں پھیلا کر دیکھا کہ چوٹی کی ٹوٹی پھوٹی لکیر آسمان کے مقابل متحرک تھی۔ ایک وقت میں یہ لکیر اُس کو نظر بھی نہ آ رہی تھی، پھر جب نظر آنے لگی تو اپنی جگہ پر جم کر کھڑی رہی جیسے آسمان میں گڑھی ہو اور وہ برسوں تک بھی چلتا جائے تو انہیں ہلانے کی سکت نہیں رکھتا۔ اب — اب ہر قدم پر وہ چوٹی آسمان پر پھسلتی جا رہی تھی۔ وہ ایک قدم اوپر اٹھتا تو چوٹی نیچے جاتی اور اسی قدر آسمان سنا آتا۔ آسمان وسیع ہوتا جا رہا تھا۔ اب یہ پہاڑ اُس کے قبضے میں تھا۔ اسد کا جی چاہا کہ وہ سڑ کر کھڑا ہو جائے اور بازو ہوا میں پھیلا کر پورے زور سے چینے، یہ لو، نہیں تمہیں لے آیا ہوں۔ اُس کے بدن میں قوت کا ایک سیلا نمودار آیا اور اُس نے قدم تیز کر دیے۔ لیڈر، ریاض اور اسد ایک ساتھ بھاگتے ہوئے اوپر پہنچے اور چوٹی کی دیوار کے ساتھ جا کھڑے ہوئے۔ سامنے سڑک تھی۔

اسد حیرت زدہ آنکھوں سے اُس منظر کو دیکھ رہا تھا۔ اُس کے پاؤں اُس کو عین اُس جگہ پر لے آئے تھے جہاں اُن سب کو پہنچنا تھا۔ اس مقام سے سڑک تک کا پیدل رستہ مختصر ترین فاصلہ تھا۔ یہاں سے وہ سڑک کو کنٹرول کرتے تھے۔ اُس کے بدن کی سمت سچی تھی، اسد نے بازو چھاتی پہ باندھ کے دونوں ہاتھوں سے گردن اور کندھوں کو آہستہ آہستہ سہلانا شروع کیا۔ اُس کے بدن نے اُس کا ساتھ دیا تھا۔ اُس کے دماغ میں فتح کا احساس نئے کی طرح چڑھ رہا تھا۔ اُس کی جان یک جا اور مغنیر تھی۔ فوجی افسر نے ایک لمحے کو اسد کی طرف دیکھا، پھر پلٹ کر کھڑا ہو گیا۔ اسد اور ریاض بھی اُس کے ساتھ پلٹے۔ وہاں پر اُن تینوں کے علاوہ صرف ایک اور آدمی تھا۔ باقی پانچ اُس راستے کے طول پر، جس سے وہ اوپر چڑھے تھے، فاصلے فاصلے پر کھڑے تھے۔ بین آدمی وہاں سے نظر آ رہے تھے۔ باقی دو تاریکی میں نظروں سے اوجھل تھے۔

”رہی ٹریٹ ٹائم کرو۔“ افسر نے حکم دیا۔

حکم ملنے پر چوتھے آدمی نے کلائی پر بندھی ہوئی چمکتے حروف والی گھڑی ننگی کی، اُس کی ایک سوئی کو چابی دبا کر چلایا، پھر ایک لمبے کے لیے اپنے بدن کو سنبھال کر جیسے اڑنے کی تیاری کر رہا ہو، پوری رفتار سے ڈھلان پر دوڑ پڑا۔ راستے میں کھڑے جس آدمی کے پاس سے وہ گزرتا، وہ آدمی رستے سے ہٹ جاتا۔ دوڑنے والے کے پیرو گویا ہوا پہ پڑ رہے تھے، اُن سے کوئی آواز نہ نکل رہی تھی۔ دیکھتے ہی دیکھتے وہ اندھیرے میں غائب ہو گیا۔ چوٹی پر وہ تینوں ساتھ ساتھ کھڑے اندھیرے میں نظریں جمائے رہے کچھ ہی دیر میں وہ شخص واپس آتا ہوا دکھائی دیا۔ اب وہ آرام سے پاؤں جما جما کر چڑھ رہا تھا۔ اُن کے پاس پہنچ کر اُس نے کلائی آگے بڑھائی۔

”پھیانو سے سیکنڈ۔“ وہ پھولی ہوئی سانس کے ساتھ بولا۔

”گڈ“ افسر نے گھڑی دیکھ کر جواب دیا۔ پھر اُس نے بازو ہوا میں اٹھا کر رستے پر پھیلے ہوئے آدمیوں کو اُوپر آنے کا اشارہ کیا اور پلٹ کر سڑک کو دیکھنے لگا۔ ابھی تک وہ اسد پر ایک اُرتی ہوئی نظر ڈالنے کے علاوہ کچھ نہ بولا تھا، چپ چاپ اپنا کام کرتا جا رہا تھا۔ تھوڑی دیر میں اُس کے دوسرے پاؤں آدھی بھی اُن کے ارد گرد آکھڑے ہوئے۔ دو آدمیوں نے بھاری تھیلے، جو انہوں نے اپنے کشمیری کُتوں کے اندر کندھوں سے لٹکائے رکھے تھے، اُنار کر زمین پر رکھ دیے۔

جس مقام پر وہ کھڑے تھے وہ پہاڑ کی سب سے اُوچی چوٹی نہ تھی بلکہ ایک قد آدم قدرتی دیوار کی شکل میں بنی تھی۔ وہاں سے دائیں بازو پر کوئی دوسو فٹ کی بلندی پر پہاڑی کی سب سے اُوچی چوٹی تھی۔ افسر نے ریاض سے مخاطب ہو کر چند لفظوں میں اُسے ہدایات دیں کہ وہ ایک آدمی کو لے جا کر اُوپر والی چوٹی پر پھوڑ دے، پھر واپس آ کر دو دوسرے آدمیوں کو (جن کے نام اُس نے لیے) بائیں بازو پر پتھروں کی اُس دیوار کے پیچھے لے جائے جو ایک نیم دائرے کی شکل میں ذرا پیچھے ہٹ کر سڑک کی جانب واپس جاتی تھی۔ بائیں بازو کی یہ دیوار دراصل سڑک سے قریب ترین مقام تھا۔ مگر اُس کے آگے راستہ نہیں تھا، دوسو فٹ کی عمودی دیوار کی شکل میں پہاڑ کٹا کھڑا تھا۔

”علی“ ریاض سے فارغ ہو کر افسر بولا، ”تم میرے ساتھ آؤ۔“

ایک بھاری تھیلے والے آدمی نے اپنا تھیلیا اٹھایا اور اُن کے ساتھ ہولیا۔ ایک چوتھا آدمی بھی اُن کے پیچھے چل پڑا۔ چار آدمیوں کا یہ قافلہ اُس پتھر کی دیوار کو بچاند کر دوسری طرف اتر گیا۔ اسد آگے آگے چل رہا تھا۔ اب اُس کے دل میں خوف کی رمق تک نہ تھی۔ وہ اس پہاڑ سے پہلی بار اتر رہا تھا مگر اس کے پاؤں کے آگے کوئی خدشہ نہ تھا نہ کوئی دُور۔ اُس کے قدم بے خوفی سے پتھریں زمین کو خود بخود تلاش کرتے جا رہے تھے۔ چند منٹ کے اندر وہ سڑک پر کھڑے تھے۔ سڑک پر پہنچ کر افسر نے اس گروہ کی قیادت سنبھال لی۔ اُس نے سڑک کو پار کیا اور اُس کے ساتھ ساتھ اُوپر کو چلنے لگا۔ چند قدم جا کر وہ واپس مڑا اور سڑک کے ساتھ ساتھ چلتا ہوا کئی قدم دوسری طرف بھل گیا۔ تینوں آدمی اُس کے پیچھے پیچھے چل رہے تھے۔ ایک جگہ پر سڑک کو اُس نے سڑک کے پار کی زمین پر نظر دوڑائی۔ اُس طرف دوڑ تک زمین ہموار تھی۔ آگے جا کر یوں دکھائی دیتا تھا کہ ایک کستی پڑتی تھی۔ کئی منٹ تک وہ وہاں کھڑا اُس زمین کے ٹکڑے کا اور اُس پاس کے علاقے کا معائنہ کرتا رہا۔ پھر وہ مڑا اور چلتا ہوا آ کر اُس مقام پر رُک گیا جہاں پر وہ پہاڑ سے اتر کر سڑک پر چڑھے تھے۔ یہاں سے چوٹی کا وہ مقام، جہاں پر اُن کا اڈا تھا، قریب قریب سیدھی لائن میں تھا۔ اس جگہ پر کئی بار افسر نے چٹیل کی ایڑیوں سے دبا دبا کر سڑک کے دونوں طرف کی زمین کا معائنہ کیا۔ ”سخت ہے“ اُس نے اپنے

دونوں آدمیوں سے مخاطب ہو کر کہا۔ پھر وہ زمین کا خیال چھوڑ کر چوٹی کی طرف منہ کر کے کھڑا ہو گیا۔ اُس نے ایک ہاتھ ہوا میں اٹھا کر لہرایا۔ اوپر سے ایک بازو آسمان کے مقابل اٹھا، اور اُس میں اس قسم کی حرکت ہوئی جیسے کرکٹ کی گیند پھینکی جاتی ہے۔ چند سیکنڈ کے بعد ایک پاؤ بھر کا پتھر اُن سے کچھ فاصلے پر آ کر گرا اور لڑھکتا ہوا سڑک تک چلا گیا۔ افسر نے اب رُخ بدلا اور پہاڑ کی عمودی دیوار کی جانب منہ کر کے کھڑا ہو گیا۔ اُس نے دوبارہ اپنا ہاتھ ہوا میں اٹھایا۔ اس بار ادھر سے ایک بازو اُٹھا اور ایک پتھر اُن کے سروں کے اوپر سے گزر کر سڑک کے پار زمین پر جا کر افسر چند منٹ تک اندھیرے میں کان لگانے کھڑا رہا۔ چاروں طرف مکمل خاموشی تھی۔ معلوم ہوتا تھا کوئی کبیرا بھی زمین پر رہیگا تو آواز نکلے گی۔ افسر نے چند بار پھر اپنی ایٹمی زمین پر ماری، اور ڈراہٹ کے کھڑا ہو گیا۔

”اوکے، سر ہا بھاری تھیلے ولے آدمی نے پوچھا۔“

”ہاں“ افسر نے سر ہلا کر جواب دیا، ”لگا دو۔“ پھر وہ اسد کی طرف دیکھ کر سر کے اشارے سے بولا،

”چلو۔“

دونوں پہاڑ پر چڑھنے لگے۔ اب افسر آگے آگے تھا۔ اوپر پہنچ کر وہ دیوار پر چڑھے اور دوسری طرف پھلانگ گئے۔ افسر نے ہاتھ جھاڑ کر ادھر ادھر دیکھا۔ وہاں پر اب اس کا صرف ایک آدمی کھڑا تھا۔ اُس آدمی نے بتایا کہ نڈیر آبزرویشن پر اوپر بیٹھا ہے، اور گل محمد اور خن بائیں طرف کر چلے گئے ہیں، ریاض اُن کو لے کر گیا ہے، ابھی واپس نہیں آیا۔ افسر نے اپنے بائیں بازو پر سے آستین اٹھائی۔ اُس کی کلائی پر ایک بڑی سی گھڑی ناٹھے بندھی تھی۔ اُس نے دائیں ہاتھ سے اُس کا ہٹن دبایا اور اُسے منہ کے قریب لاکر بولا: ”آبزرویشن کم ان۔“ پھر وہ ہٹن چھوڑ کر سننے لگا۔ چند سیکنڈ کے بعد اُس میں سے خرخراتی ہوئی آواز نکلی۔ ”آبزرویشن ٹولیدر۔ اوکے۔ اور۔“ افسر نے دوبارہ ہٹن دبایا اور بولا: ”اوکے آبزرویشن۔ اور اینڈ آؤٹ۔“ پھر اُس نے ہٹن کو چھوڑ کر بازو کو آستین سے ڈھک دیا۔

ریاض اُن کے پاس آکھڑا ہوا۔ افسر نے اُس کے کندھے پر ہاتھ رکھا اور چہرے سے ریاض آیا تھا اُس کو دوبارہ ادھر لے چلا۔ چلتے چلتے وہ پتھروں کے پیچھے غائب ہو گئے۔ اسد اور دوسرا آدمی وہاں کھڑے رہ گئے۔ اسد کو خیال ہوا کہ شاید یہ وہ آدمی ہے جو شروع میں اُس کا نگران مقرر ہوا تھا۔ اُس نے غور سے اُسے دیکھ کر پہچاننے کی کوشش کی۔ مگر اُس آدمی کا لباس اور وضع قطع بالکل دوسروں کی سی تھی اور اُس کا چہرہ ڈھکا ہوا تھا۔ اسد منہ موڑ کر دیوار کے ساتھ کھڑا ہو گیا اور سڑک کو دیکھنے لگا۔ دو آدمی سیالوں کی طرح کام کر رہے تھے۔ چند منٹ کے بعد ریاض واپس آ گیا۔ وہ اکیلا تھا۔ وہ آکر اسد کے قریب دیوار سے لگ کر کھڑا ہو گیا۔ وہ دونوں وہاں دیر تک خاموش کھڑے، پتھر

پر ٹھوڑیاں رکھے، اُن دو آدمیوں کو نیچے سڑک پر کام کرتے اور چلتے پھرتے ہوئے دیکھتے رہے۔ رات اُدھی سے اُد پر نکل گئی تھی۔ آسمان بہت صاف تھا اور ستاروں کی روشنی تیز ہو گئی تھی۔ تاریکی سے آشنا آنکھیں اب اس پہاڑ کے ایک ایک پتھر کو دیکھ رہی تھیں۔ اسد نے سر موڑ کر ریاض کی طرف دیکھا۔ ریاض کے چہرے پر شرارت اور حسین کی ملی جلی کیفیت تھی، جیسے کہہ رہا ہو، پھنسے تو بڑے تھے، مگر کام نکال ہی لیا تم نے۔ اسد نے دل میں اب کوئی غصہ نہ تھا۔ اس کے برعکس اُس نے پہلی بار، اتنے لمبے عرصے کی آشنائی کے بعد، ریاض کے لیے حقیقی رفاقت کے جذبات محسوس کیے۔ اُس نے ہاتھ اٹھا کر پیار سے ریاض کی پیٹھ پر ہلکا سا ایک گھونسا جھپکا۔ ریاض نے گھوم کر دو انگلیاں اُس کے پیٹ میں چھبیں۔ اسد ڈہرا ہو گیا۔ کچھ دیر تک وہ اسی طرح چپ چاپ چھپ چھاڑ کرنے سے پھر ایک دم رک کر چوکتے بچوں کی مانند سڑک پر کام کرتے ہوئے آدمیوں کے سایوں کو دیکھنے لگے۔ اتنے میں انفر بائیں جانب سے واپس آگیا۔ وہ آکر اُن دونوں کے پاس رکا اور کئی لمحوں تک سڑک کو دیکھتا رہا۔ پھر اُس نے سرگھا کر پیچھے دیکھا، پھر دائیں اور بائیں، پھر اُس نے اسد کے کندھے پر ہلکی سی تھپکی دی اور بولا: "فرسٹ کلاس" اسد اور ریاض کچھ دور جا کر ایک پتھر پر بیٹھ گئے۔ انفر اسی طرح کھڑا سڑک کی جانب دیکھتا رہا۔ اُس کا آدمی اب زمین پر بیٹھ کر اپنے بھاری تھیلے کو ٹٹول رہا تھا۔

"اب کس کا انتظار ہے؟" اسد نے بے صبری سے پوچھا۔

"روشنی کا۔"

"ابھی کئی گھنٹے ہیں۔"

"ہاں۔" ریاض نے جواب دیا۔

"سڑک کے پار تو سیدھی زمین ہے۔" اسد نے کہا۔

"ہاں۔"

"اُدھر بھاگ کر جا سکتے ہیں۔"

"کیوں، مرنے کے لیے؟" ریاض بولا، "اُس میدان میں تو گرینڈ پٹے گا، اور اوپر سے ٹش ٹش ٹش۔"

اُس نے ایک خیالی مشین گن دونوں ہاتھوں میں اٹھا کر کندھے پر جمائی اور بلبلی والی انگلی تیز تیز بلانے لگا۔ "ٹش ٹش ٹش ٹش ٹش۔" ریاض نے خیالی مشین گن ایک طرف رکھی اور سر نفی میں ہلایا۔ "اونہوں۔ وہ تو آڈ تلاش کریں گے، گاڑیوں کے نیچے چھپیں گے یا پتھروں کے پیچھے۔ یا زمین پر لیٹ جائیں گے۔ پھر ٹش ٹش۔" اُس نے اپنے ہاتھ دوبارہ پوزیشن میں اٹھا کر بلبلی دہائی۔ پھر وہ ہاتھوں کو اسی طرح اٹھائے اٹھائے بڑوں دائیں سے

سے اندھیرے میں تاروں کے سرے بیٹری میں فٹ کیے۔ افسر اس دوران گھٹنوں پہ ہاتھ رکھے جھک کر کھڑا
انہیں کام کرتے ہوئے دیکھتا رہا۔

”اوکے“ پھر وہ بولا۔

”اوکے، سر۔“ بیٹری والے نے جواب دیا۔

افسر نے ہاتھ لبا کر کے تاروں کو چھو کر دیکھا اور اٹھ کھڑا ہوا۔ اسد اور ریاض واپس آ کر اپنی جگہ پر
بیٹھ گئے۔ کچھ دیر وہاں کھڑا رہنے کے بعد افسر اور تاروں والا آدمی ایک دوسرے کے پیچھے اُچک کر دیوار
پر چڑھے اور دوسری طرف اتر گئے۔ اسد نے اٹھ کر نظر دوڑائی۔ وہ دونوں تاروں کے ساتھ ساتھ انہیں
چیک کرتے ہوئے نیچے جا رہے تھے۔ جگہ جگہ پر رُک کر افسر تاروں کی پوزیشن کو درست کرتا جا رہا تھا۔ کچھ
دیر کے بعد اسد کی نظر دھندلا گئی۔ وہ ریاض کے پاس بیٹھ گیا۔ اس کے دل کی عجیب کیفیت تھی۔ اس کے
اندر خوشی اور غم کے ملے جلے جذبات تھے۔ اس کے خیال میں نہیں آ رہا تھا کہ کس طور پر یہ کیفیت سنبھالے،
اسے محسوس کرے، اس کی حقیقت کو سمجھے۔ اس کے اندر ایک کھد بڈ لگی تھی۔ ریاض اور غلام کے ہمراہ وہ رُک
والا واقعہ اس قدر ناگہانی طور پر رو پڑا ہوا تھا کہ جذبات آنا فنا میں، جھٹکے کی سی کیفیت سے آئے تھے اور
گزر گئے تھے۔ اس منظر نے اس کے ذہن پر شوخ چھاپے کی طرح اپنی شکل بنائی تھی اور پھر جلد ہی مدہم پڑنا
شروع ہو گیا تھا۔ اب اس واقعے کی حقیقت کچھ اور تھی۔ یہ واقعہ ایسے رونما ہو رہا تھا جیسے کوئی بڑی محنت
سے، باریک بینی سے اس کے نقش اس کے دل پر کشید کر رہا ہو۔ ایک طویل اور خشک انتظار کے دوران
جب کہ رات قطرہ قطرہ بھگیگ کر رہی تھی اور اس رات کی بے تابی اس کی مانند اسد کی بڈلیوں
میں ہلکا ہلکا لذیذ درد پیدا کر چکی تھی، جب کہ فوجی افسر واپس آ کر اسی طرح اپنے پاؤں پہ کھڑا ہاتھ پیچھے
باندھے ادھر سے ادھر چکر لگا رہا تھا اور ریاض پتھر سے ٹیک لگائے اور گھنٹے لگا تھا، اسد نے سوچا کہ یہ
واقعہ اب سکیم کے مطابق عمل میں آئے خواہ نہ آئے اس سے کوئی فرق نہیں پڑتا، اس کا نشان اس کے دل
میں گہرا اور مستقل ثبت ہو چکا تھا۔ اس رات کے اندر، چند منٹ کے عرصے میں اس نے اپنی دائیں آنکھ
کے کونے کے اوپر، سانپ کی زبان کی طرح موت کا سایہ لپکتا ہوا دیکھا تھا یا اس کا انتظار کیا تھا، اور اس
کی زد سے بچ کر نکل آیا تھا۔ اور یہ سایہ اس کے ساتھی کا تھا جو اس کا دشمن بھی تھا۔ اور اب یہ وہ خود،
کچھ اُن دیکھے لوگوں کی گھات میں، اسی موت کے سایے کی ایک شکل کو ہاتھ میں لیے بیٹھا تھا۔ وہ اس بتا
کو کس طرح محسوس کرے اور سمجھے! جب رات میں اُن لوگوں کی حرکت رُک گئی اور انتظار شروع ہوا تو اس

کا ذہن بٹ گیا تھا اور خیال اس محور کی جانب دوبارہ کھینچا جا رہا تھا جو زندگی کے اسرار کا مسکن ہے۔
 کون سی صورت سچی ہے اور کون سی جھوٹی؟ وہ کس پر یقین کرے اور کس پر نہ کرے؟ یہ علت و معلول
 سے اُس کے ساتھ لگی تھی اور موقع بے موقع اُس کے رستے میں اکھڑتی ہوتی تھی۔ وہ اپنے تڑو کے اس
 بوجھ سے تھک چکا تھا۔ وہاں بیٹھے بیٹھے اُس نے اپنے ذہن کو صاف کرنے کی کوشش کی۔ اس کی ایک ہی
 صورت تھی، کہ بہت سے فالٹو جھاڑ جھنکاڑ کو اکھاڑ پھینکا جائے۔ اُسے ہمیشہ سے یہ حسرت رہی تھی کہ کبھی
 ایسا ہو کہ اُس کے دل میں صرف ایک خیال، ایک تصویر یا ایک جذبہ رہ جائے، اور کچھ بھی نہ رہے، اُس کی زندگی
 پاک صاف اور روشن اور بے تڑو ہو جائے۔ اُس کی یہ خواہش کبھی پوری نہ ہوئی تھی۔ صرف کبھی کبھی یہ خواہش اپنی
 شدت سے اُس کے ذہن میں روشنی کا ایک جھپکا پیدا کرتی، جس کے اندر کوئی خیال، کوئی ایک تصور ایک لمحے
 کے لیے اُس کے اوپر روشن ہو جاتا۔ پھر وہی بوجھ، وہی تڑو۔

اُس وقت وہاں بیٹھے بیٹھے ایک اُڑتے ہوئے لمحے کو اسد کا ذہن شیشے کی مانند صاف ہو گیا۔ اُس نے
 محسوس کیا کہ اس وقت دنیا بھر میں اُسے صرف ایک بات کا یقین ہے۔ کہ ریاض اُس کا رفیق ہے۔ وہ جو آنے
 والے واقعات پر کھلے دل سے خوشی کا اظہار کر کے اب آرام سے ٹیک لگائے اور نگے رہا ہے، وقت پڑنے پر
 اسی آرام سے اُس کی خاطر جان بھی دے دے گا۔ اس بات کا اسے یقین تھا۔ اس بوجھل اور متضاد دنیا میں
 چند چیزیں تھیں جو اُٹل تھیں۔ دوستی ان میں سے ایک تھی۔ اسد نے بے اختیار ہاتھ بڑھا کر ریاض کے کندھے پر رکھ
 دیا۔ ریاض نے آنکھیں کھول دیں۔

”کیا ہے؟“

”کچھ نہیں“ اسد نے کہا۔

”تمہیں تو نیند نہیں آتی۔ سانس نے مصیبت ڈال رکھی ہے۔ کسی اور کو بھی سونے نہیں دیتے۔“

”میرے سانس بالکل ٹھیک ہے۔“

”ٹھیک ہے ٹھیک ہے کہتے رہتے ہو اور ساری رات خرخراتے رہتے ہو۔ جنتی کے پاس کیا سُنڈ لینے

گئے تھے؟“

”تمہارے بس میں ہو تو اُس سے سُنڈ بھی لے آؤ۔“

”لے آؤں یا دے آؤں؟“ ریاض نے مزالے کر کہا۔

” بڑے بے جا ہو۔“

” بے جائی کی کیا بات ہے۔ دیکھا نہیں کیسے شک شک کر چلتی ہے؟“

” خواہ مخواہ؟ سیدھی سادھی چلتی ہے۔“

” تمہیں ان عورتوں کی عقل نہیں۔ مجھ سے پوچھو۔ سات آسمانوں کی سیر بھی کرادو تو خوش نہیں ہوتیں۔“

” ٹنڈ مانگتی ہیں۔۔۔“

اس مشکل مقام پر بیٹھے، ایک مہلک رات کا طول کاٹتے ہوئے اسد کو ان ننگی باتوں میں لطف آنے لگا۔ ریاض کی باتیں سننے کے لیے وہ جان بوجھ کر اُسے موقع مہیا کرتا رہا اور اُس کے نیم سرد اعضاء میں حرارت کی لہر دوڑتی گئی۔۔۔ بجلی اور آگ، اُس کے دل سے اُرتا ہوا خیال گزرا، خون اور خطرہ اور موت اور ان کی لذت ایک تار ہے۔ آخر جب ریاض اپنے عمر بھر کے قصبے چند باتوں میں بیان کر کے، بدن کی پوشیدہ جگہوں کے نام لے لے کر اور ان کے رشتے جوڑ کر سر ہو گیا تو خوشی سے ہار کر خاموش ہو رہا۔ اسد کے جھڑوں سے اس کی نمی خارج ہو چکی تھی اور اُس کا ذہن صاف ہو گیا تھا۔ اب اُس کے اندر خون اور خطرے کی خالص لذت رواں تھی اور ذہن میں یقین کی ایک اٹل صورت تھی۔

” ریاض! اُس نے نرم آواز میں پکارا۔

” ہوں۔“

” ساری عمر میں میرے دو دوست بنے ہیں۔“

” اچھا؟“

” دونوں کا نام ریاض ہے۔“

” ریاض اچھے ہوتے ہیں۔“

” ہاں! اسد نے جذباتی لہجے میں کہا۔

” ریاض ہنس پڑا۔ ” دوسرا کون ہے؟“

” میرے ساتھ کالج میں پڑھتا تھا۔“

” اب کیا کرتا ہے؟“

” اب بھی پڑھتا ہے۔“

” اتنے سال سے پڑھ ہی رہا ہے؟“

” ہاں۔ وکیل بنے گا۔“

” وکیل ہے ریاض نے مرعوب ہو کر پوچھا۔

” پندرہ سولہ سال پڑھنا پڑتا ہے۔“

” کب بنے گا؟“

” تین چار سال میں۔“

” تم بھی وکیل بن سکتے ہو؟“

” ہاں۔ اگر پڑھنا جاؤں تو۔“

” تو کیوں نہیں بنتے؟“ ریاض نے پوچھا، ”یا اب افسر بنو گے اوصو؟“

” میں تو عارضی ہوں۔“ اسد نے کہا، ”اپنی بوٹی لے کر چلا جاؤں گا۔“

” کیا کرو گے وہاں؟“ ریاض نے پوچھا، ”بوٹی کھاؤ گے؟“ وہ ہنسنے لگا۔

” کچھ نہ کچھ کروں گا۔“ اسد نے جواب دیا۔

” ادھر کیوں نہیں رہ جاتے؟“

” ادھر نہیں رہ سکتا۔“

” کیوں؟“

” کیا کروں گا۔ میں عارضی ہوں۔“ اسد نے کہا، ”اوصو میرا گھر ہے۔“

” اوصو کیا کرو گے؟“ ریاض نے دہرا کر پوچھا۔

” اخبار میں کام کروں گا۔“

” خبریں لکھنے کا کام؟“

” ہاں۔“

” کسی بڑے شہر میں ہی کرو گے۔“

” ہاں۔“ اسد نے کہا۔ ”کسی بڑے شہر میں۔“

ریاض خاموش ہو گیا۔ اسد نے خیال کیا کہ شاید ریاض اپنے تصور میں اسے کسی بڑے شہر کے اندر خبریں لکھتے

ہوئے دیکھنے کی کوشش کر رہا ہے۔ کچھ دیر کے بعد ریاض نے جمائی لی اور دوبارہ ٹیک لگا کر اذگھنے لگا۔ اسد نے

آسمان پر نظر ڈالی۔ یاسین کے چہرے آسمان میں گڑے تھے۔ اسد کا انگ انگ جھجھکا اٹھا۔ یہ اُجالا کیسا ہے؟

اُس نے آنکھوں پر زور دے کر دیکھا۔ صبح ہو گئی ہے یا میری آنکھوں کا فتور ہے؟ شاید صبح ہونے والی ہے۔
 فوجی افسر جو تھوڑی دیر کے لیے ایک پتھر پر بیٹھ گیا تھا، اٹھ کھڑا ہوا۔ وہ سڑک کی جانب منہ کر کے کھڑا ہو گیا
 اور نیچے دیکھنے لگا۔ سڑک والے دو آدمیوں میں سے ایک تیزی سے بھاگتا ہوا اوپر چڑھتا آ رہا تھا۔ اوپر پہنچ کر وہ
 کودا اور اُن کے پاس آکھڑا ہوا۔ سنہلے ہی اُس نے کلائی پر بندھی گھڑی افسر کے سامنے کر دی۔
 ”پچاسی سیکنڈ۔“ افسر گھڑی دیکھ کر بولا، ”گڈ۔“ پھر وہ اُس شخص سے مخاطب ہو کر بولا، ”ٹھیک ہے۔
 شاباش۔“

وہ آدمی اُچک کر دیوار پر چڑھا اور نیچے اُتر گیا۔ اس کھٹ پٹ سے ریاض کی آنکھ کھل گئی۔ اُس نے کمر
 پر ہاتھ پھیر کر اپنی گن کو ٹولا اور سیدھا ہو کر بیٹھ گیا۔ آسمان پر اُجالا بڑھ رہا تھا۔ ستاروں کی روشنی لمحہ بہ لمحہ ماند
 پڑ رہی تھی۔ ریاض اٹھ کھڑا ہوا۔ نیچے آتا ہوا آدمی ایک چھوٹی سی چٹان کی آڑ میں پہنچ کر رک گیا۔ یہ عمودی چٹان
 سڑک سے کچھ فاصلے پر پہاڑ کے دامن میں واقع تھی۔ دوسرے آدمی کی جگہ ایک اسی قسم کے بھاری پتھر کی آڑ میں تھی جو
 پہلے پتھر سے پچاس قدم کے فاصلے پر تھا۔ ان دونوں پتھروں کی اور افسر کی آپس میں مکمل تکون بنتی تھی۔ سڑک کا وہ مقام
 جہاں بارود لگانے کی تیاری ہو چکی تھی ان دو پتھروں کے عین وسط میں اور افسر کی سیدھ میں تھا۔ جب پہلا آدمی
 پتھر کے نیچے جا کر بیٹھ گیا تو افسر نے پھر اپنا ہاتھ ہوا میں بلند کیا۔ اب دوسرا آدمی اپنے پتھر کے پیچھے سے نکلا اور سرعت
 سے جا کر بارود کا آخری کنکشن لگانے کا عمل دہرانے لگا۔ عمل پورا کر کے اُس نے ہاتھ اوپر اٹھایا۔ جواب میں افسر
 نے ہاتھ بلند کر کے دوسرے ہاتھ پر بندھی گھڑی دیکھی۔
 ”نائن سیکنڈ۔“ وہ بڑبڑایا۔

بارود والا آدمی چند سیکنڈ تک مزید وہاں کھٹ پٹ کرنے کے بعد واپس آ کر اپنی جگہ پر بیٹھ گیا۔ افسر نے
 جھک کر بیٹری والے سے کچھ پوچھا اور پھر بائیں بازو کے آدمیوں کی جانب چلا گیا۔ اس دنے پیچھے گھوم کر دیکھا تو دنگ
 رہ گیا۔ مشرق اُن کی پشت پر تھا، اور سارے مشرقی آسمان پر اُجالا تیزی سے پھیل رہا تھا۔ سڑک کی جانب ابھی گھپ
 اندھیرا تھا، مگر دوسری طرف سفیدی کی ایک پٹی ابھرتی آ رہی تھی۔ اُس آسمان پر صرف چند بڑے بڑے شونخ تارے
 ابھے رہ گئے تھے۔ بیٹری والا آدمی چونکا ہو کر پتھر کی دیوار کے ساتھ کھڑا تھا۔ اُس کے پاس جو آلہ تھا وہ دراصل بھاری
 بیٹری کی شکل کی کوئی چیز نہ تھی بلکہ ایک جدید قسم کا بلکا سا چوکھٹا تھا جس کا ایک ٹین دبانے سے برقی زور واں ہوتی
 تھی۔ مگر ریاض اسے ’بیٹری‘ کہتا تھا۔ بارود والی تاروں کے سرے اُس چوکھٹے کی پشت میں آ کر لگے ہوئے تھے،
 اور آدمی چوکھٹے کو احتیاط سے اٹھائے جو کس کھڑا تھا۔ آبرو دین والا آدمی اب صاف نظر آ رہا تھا۔ وہ چوٹی پر کھڑا

بازو کے اشارے سے غالباً افسر سے باتیں کر رہا تھا جو اسد کی نظروں سے اوجھل بائیں بازو کے آدمیوں کے ساتھ تھا۔
 دفعۃً رات کے سائے کو توڑتی ہوئی دُور سے کسی گاڑی کے انجن کی مدھم سی آواز آتی ہوئی سنا دی۔ آواز تیزی سے
 قریب آرہی تھی۔ اسد اور ریاض اور بیڑی والا سر دبا کر بیٹھ گئے۔ قریب آنے پر آواز ایک سے زیادہ گاڑیوں کی
 معلوم ہونے لگی۔ اچانک پہاڑوں میں تہیوں کی روشنی چمک اٹھی۔ روشنی کی ایک دیوار پتھروں کو چمکاتی، اندھیرے
 آسمان میں شعاعیں بھینکتی، شور مچاتی ہوئی گزر گئی۔ اسد کا دل بڑی طرح پھڑپھڑا رہا تھا۔ شور سے اُس کے کان بھٹے
 جا رہے تھے۔ اُسے محسوس ہو رہا تھا جیسے ٹرک سے گاڑیاں نہیں ہوائی جہاز گزر رہے ہیں۔ ٹرکوں کے انجنوں
 کی اتنی مہیب آواز اُس نے پہلے کبھی نہیں سنی تھی۔ اُن کے گزر جانے کے بعد افسر جھبک کر چلتا ہوا بائیں طرف
 سے نمودار ہوا اور اپنی جگہ پر پہنچ کر پتھر پر بیٹھ گیا۔

”کون تھے؟“ اسد نے بیوقوفوں کی طرح سوال کیا۔

”کوئی ہوں گے۔“ ریاض نے سرگوشی میں جواب دیا، ”اندھیرا ہے۔ اوپر سے کلیئر بھی نہیں ملا۔“
 افسر نے ہاتھ کے دُشٹ اشارے سے انہیں چپ رہنے کو کہا۔ اُس کی نظریں اوپر چوٹی پر لگی تھیں۔
 اُسے نیچے والوں کی فکر نہیں تھی، نہ بیڑی والے کی، نہ ادھر والوں کی۔ اب سب کام تیار تھا۔ سب تنے بیٹھے
 تھے، صرف ایک اشارے کی دیر تھی۔ اسد نے وہاں بیٹھے بیٹھے مشرق کی جانب دُور دُور تک ابھرتی ہوئی
 شکلوں کے اوپر ایک طویل نظر دوڑائی۔ درخت اور پہاڑ اور سپاٹ زمین کے ٹکڑے آہستہ آہستہ آجائے میں آ
 رہے تھے۔ اس تیز اور تپتے ہوئے وقت کا ایک ایک لمحہ حیرت انگیز سست رفتار ہی سے گزر رہا تھا۔ آٹھ
 گاڑیاں اور گز گئیں۔ اُن میں پانچ کا ایک فانلہ فرجی گاڑیوں کا تھا۔ ان گاڑیوں کے انجن اور رفتار کی آواز سے
 اسد کو ان کی پہچان ہوئی اور دیکھے بغیر اُسے پتا چل گیا کہ تہیوں کی روشنی پتھروں پر نہیں پڑھی، ٹرک آجائے میں آگئی
 ہے، مگر کانوائے بڑا ہے، یا اوپر سے کلیئر نہیں ملا، گاڑیاں بکلی گئی ہیں۔ اگر گاڑیاں دو تہیوں، اسد نے سوچا، یا
 تین، اور اوپر سے کلیئر کا سگنل مل جاتا، بازو کا ایک قطعی، عمودی اشارہ، تو گاڑیاں ادھر اڑتا ہیں۔ چیزوں کی ترکیب
 اور ترتیب کیا کام کرتی ہے۔ تاہم زندگی اور موت کا فرق محض اتفاق کی بات ہے۔ اُسے علم تھا کہ صرف یہ مختصر سا
 وقفہ اُن کے ہاتھ میں تھا، رات اور دن کا یکساں اور تیزی سے بدلتا ہوا وقت، جب وہ رات بھر کی تیاری
 کو عمل میں لا سکتے ہیں۔ یہ بکلی گیا تو ٹرک کا ٹریفک تیز ہو جائے گا اور انہیں اپنے منصوبے کو خیر باد کہنا پڑے
 گا، یا زیادہ سے زیادہ ایک ادھر ٹرک کو آڑا کر تتر بتر ہو جائیں گے۔ یہ خیال کر کے اُس کے دل میں ان لوگوں کے
 لیے، ان کی محنت اور مہارت اور ان کی تندی کے لیے ایک نامعلوم سا افسوس پیدا ہوا۔ جیسے کوئی رفاقت

ٹوٹ جائے۔ یہ لوگ بھی آخر اس کی اور ریاض کی طرح اور دوسرے ہزاروں لوگوں کی طرح عام آدمی تھے جو اپنی روزی کما رہے تھے۔ ایک اتفاق کی بات ان کی کاوش کو ملیا میٹ کر سکتی تھی۔ اسد کے بچپن کا ایک قدیم سوال اس کے ذہن میں آیا۔ یہ اتفاق کیا ہوتا ہے؟ اس کا باپ بھی، جو دنیا کی سب باتوں کا علم رکھتا تھا، اس کا جواب دینے سے قاصر رہا تھا۔ اس کے باپ نے یہ کہہ کر ٹال دیا تھا کہ تم بڑے ہو جاؤ گے تو خود ہی سمجھ جاؤ گے۔ وہ بڑا ہو گیا تھا، اور لوگوں کے نخیل کی کتنی ہی نسلیں اس کے دیکھنے میں آئی تھیں، مگر اس کی سمجھ میں کچھ نہ آیا تھا۔ اتفاق کی بات اٹل رہی تھی۔ اس کے باپ نے اہل بات پر آکر کیسی جمل دی تھی۔ اس اتفاق کا ایک عنصر اس وقت بازو کا ایک مخصوص اشارہ تھا، ہوا میں ایک عمودی خط کھینچنا ہوا، تیز اور مختصر اور زبردست! وہ اشارہ کب آئے گا، کیسے آئے گا، کیوں آئے گا؟ اتفاق کی بات اٹل بھی تھی اور محرک بھی، کبھی یہاں کبھی وہاں، اس کی کوئی جگہ نہ تھی، کوئی وقت نہ تھا، کوئی آسان ترکیب نہ تھی۔ ایک گاڑی اور گز گئی۔ یہ ایک کار تھی۔ افسر کی نظریں چوٹی پر لگی تھیں۔ اسے جلالا اتنا ہوجا تھا کہ اسد کو اس گندمی مضبوط چہرے پر آنکھوں کی پتلیاں نظر آ رہی تھیں۔ ان آنکھوں میں کوئی تاثر نہ تھا، نہ خوف نہ جرات، صرف انتظار کی بیانی تھی، ایک عنصر اور ایک لمحہ۔ الگ تھلگ۔ اس کا رنگ زرد تھا۔ درخت اور پہاڑ اور سپاٹ زمین کے ٹکڑے — اس علاقے کا عام منظر۔ مگر اس وقت اسد کو محسوس ہوا، اتنا جیسے آج تک ان چیزوں کو اس نے آنکھیں کھول کر نہیں دیکھا۔ اس صبح کو ان پر وقت کا اور روشنی کا ایک تیز جال تنا ہوا تھا جو ایک طرف سے آہستہ آہستہ کھینچا جا رہا تھا، اور جو جگہ ننگی ہو جاتی تھی ایک انوکھی شکل میں نمودار ہوتی تھی، جیسے پہلی بار دکھائی دے رہی ہو۔ تندمی سے آسمان کو اٹھی ہوئی چٹانیں، جنگلوں کے گھٹاؤں پر ریڑ، ان میں ایک ایسی متناطیس کشش تھی جو اس کی نظر کو بار بار اپنی جانب کھینچ رہی تھی۔ اس کی آنکھوں میں شیشے کا سا ٹھہراؤ لگتا تھا اور نظر اس وسیع و عریض منظر کی ایک ریک چیز پر اٹک رہی تھی۔ اس کی نظریں چاہت اور حسرت تھی، جیسے وہ اس سرزمین کو آخری بار دیکھ رہا ہو۔

جب چوٹی پر آبرویشن دلے کا بازو ہوا میں اٹھا اور گرا تو اسد کو پتا بھی نہ چلا۔ صرف آنکھ کے کونے سے اسے نظر آیا کہ افسر اپنی جگہ سے اچھل کر کھڑا ہو گیا ہے۔ اس کے ساتھ ہی رائس، اسد اور بیٹری والا آدمی بھی اچھل پڑے، جیسے دبے ہوئے سپرنگ ایک ساتھ چھوٹ جائیں۔ افسر نے اپنا بازو ہوا میں بلند کیا۔ بارود والا آدمی پتھر کی آڑ سے نکل کر بھاگا اور سڑک کے کنارے پہنچ کر بیٹھ گیا۔ اس کے ماتھے تیزی سے بل رہے تھے۔ دور سے اب موٹر کے انجن کی آواز آنی شروع ہو گئی تھی۔ ایک دو مین چار — اسد دل میں گن رہا تھا۔ موٹر کی آواز قریب آتی جا رہی تھی۔ لمحے تیزی سے گزر رہے تھے۔ چھ سات آٹھ نو — اسد نے افسر کی طرف دیکھا۔ اس فوجی افسر کی ساری جان گویا

اُس کی آنکھوں میں سمٹ آئی تھی۔ اُس نے اپنی مشین گن پر ایک مَرکا جھایا اور دانت پیس کر بولا، "ہر ہی اپ، مین" دس۔ گیارہ۔ بارہ۔ وہ آدمی اپنا کام ختم کر کے اب واپس بھاگ رہا تھا۔ افسر کے چہرے کا تناؤ کم ہو گیا۔ وہ تیزی سے اسد اور ریاض کی طرف مڑ کر چپا : "بیٹھ جاؤ" وہ دونوں دیک کر بیٹھ گئے۔ افسر پھر اپنی جگہ پر کھڑا ہو کر سڑک کو دیکھنے لگا۔ وہ اپنا ایک ہاتھ آہستہ آہستہ اٹھا کر کندھے کے برابر لایا اور وہاں روکے کھڑا رہا۔ گاڑیوں کی آواز اب بہت قریب آگئی تھی۔ بیٹری والا آدمی تاروں والا چوکھٹہ گھٹنوں پر رکھے، ٹن دبانے کے لیے تیار بیٹھا تھا۔ افسر نے تیزی سے ایک نظر اُس پر ڈالی اور پھر سڑک کو دیکھنے لگا۔ ریاض اور اسد افسر کے چہرے پر نظریں جمائے بیٹھے تھے، جیسے نیچے ہونے والے واقعات کا عکس اس کے چہرے پر نظر آئے گا۔ گاڑیاں دو میں یا تین میں اسد نے اندازہ کیا۔ ایک سے زیادہ ہیں۔ اب سامنے آگئی ہیں۔ آواز بالکل سامنے سے آرہی ہے۔

افسر کا ہاتھ نیچے گرا تو بیٹری دلے نے اپنے ہاتھ کا انگوٹھا ٹن پر رکھ کر سارا وزن اُس پر ڈال دیا۔ ریاض اور اسد اچک کر کھڑے ہو گئے۔ پہلے ٹرک کے اگلے ٹائروں کے عین نیچے دھماکہ ہوا۔ دھواں، گرد اور بڑے چھوٹے پتھر پھوٹ کر سڑک سے نکلے۔ ایک لمحے کے لیے اسد کے اندر ہلکی سی یوسی کی لہر دوڑ گئی۔ ٹرک اُس کے تخیل کے مطابق نہ پلٹ کر گرا نہ ہی اُس کے پرچھے دوڑنا ہو میں اڑتے ہوئے گئے۔ اس کے برعکس، بھاری ٹرک کے اگلے تپتے ہوا میں ایک فٹ کے قریب اُٹھ گئے اور وہ نیچے آہے تھے کہ دھماکہ کی رو سے پچھلے پتے بھی چند اسیچھل پڑے، جیسے کوئی چرپا یہ اپنی جگہ پر کھڑا کھڑا ہوا میں کود جانا ہے۔ بظاہر ٹرک کو کوئی اور نقصان نہ پہنچا تھا، مگر اُس کا انجن بند ہو گیا، اور وہ لڑھکتا ہوا چند گز کے فاصلے پر سڑک سے اتر کر رک گیا۔ ٹرک کی باؤمی میں بیٹھے ہوئے چار فوجی اور آگے ڈرائیور اور اُس کے ساتھ بیٹھا ہوا ایک فوجی چلا چلا کر آوازیں نکالتے ہوئے کووے اور ٹرک کے پیچھے دھک گئے۔ پچھلے ٹرک کے ڈرائیور نے ایک دم بریک لگائی، پھر اُس نے سٹیئرنگ گھمایا اور سڑک سے اتر کر پرلی طرف سے نکل جانے کی کوشش کی جہاں سڑک کے تازہ تازہ نشکاف کے ساتھ کچھ ہموار جگہ تھی۔ ٹرک کا ایک پہیہ ایک گڑھے میں جاگرا، مگر ڈرائیور نے زور لگایا اور تین چار سیکنڈ کے اندر موڑ توڑ کر اُس نے ٹرک کو کامیابی کے ساتھ وہاں سے نکال لیا۔ آگے رستہ صاف تھا۔ ٹرک کے انجن سے ایک پھنکار بلند ہوئی، اور وہ ایک دھچکے کے ساتھ سڑک پر چڑھا، ہی تھا کہ مشین گن کی ایک بوچھاڑ نے اُس کی فٹ سکرین کے ٹکڑے اڑا دیے۔ ٹرک گھوما اور سڑک کے کنارے پڑے ہوئے ایک بھاری پتھر سے ٹکرا کر جامد ہو گیا۔ اُس کے دروازوں میں کوئی حرکت نہ ہوئی۔ یہ کھلا ٹرک تھا جس کے پیچھے کوئی سوار نہ تھا۔ اگلی سیٹ پر ڈرائیور کے ساتھ ایک اور فوجی تھا۔ اُن دونوں کے جسم سیٹ پر اونڈھے پڑے تھے۔

پہلے ٹرک کے عقب سے رائفل کے چند فائر ہوئے۔ ایک گولی پہاڑ کے پہلو میں پتھروں کو آ کر لگی۔ اوپر سے

ایک گرینیڈ ٹرک سے چند قدم ادھر جا کر گرا اور لڑھکتا ہوا ٹرک تلے چلا گیا۔ دوسرا گرینیڈ عین ٹرک کی باڈمی پر پڑا اور اچھل کر دوسری طرف لڑھک گیا۔ دونوں گرینیڈیکے بعد دیگرے چھوٹے۔ دھول اور دھماکوں کے ساتھ ہی فضائیں ٹوٹی پھوٹی چیخوں کی آواز بلند ہوئی اور ٹرک کے پیچھے سے چار آدمی بھاگتے ہوئے نکلے۔ ایک فوجی انجن کی طرف سے نکل کر آگے کو بھاگا اور تین ٹرک کے عقب سے پیچھے کو دوڑے۔ آگے کو بھاگنے والا ایک ٹانگ پر دوڑ رہا تھا۔ پیچھے کو بھاگنے والے اپنی رائفلوں کو سنبھالے جھک کر دوڑتے ہوئے دوڑے پتھروں کی پناہ لینے جا رہے تھے جو ان سے بیس قدم کے فاصلے پر تھے۔ ان چاروں کے سروں پر آہنی خود تھے۔ چاروں طرف سے انفرسیت پانچ مشین گنیں ان پر چل رہی تھیں۔ بیڑی والا آدمی کھڑا اطمینان اور سرعت کے ساتھ بجلی کی دو تاریں کھینچ کھینچ کر انہیں گولے کی شکل میں پٹیا جاتا تھا۔ اچانک اس کی نظر ریاض پر پڑی۔ ریاض کی پیٹھ اس کی طرف تھی اور دونوں پاؤں اس چٹان پر تھے جس سے ٹیک لگائے وہ اذگھٹا رہا تھا۔ اب وہ اچک کر اوپر دو چھوٹے چھوٹے ابھرے ہوئے پتھروں کے درمیان پیٹ کے بل لیٹا ہوا تھا اور اپنی چھوٹی سی سٹین گن کو کندھے سے لگائے گولیاں چلا رہا تھا۔ اس دم بخود کھڑا اسے دیکھتا رہا، جیسے اس کے ہاتھ اور پاؤں ایک دم مفلوج ہو گئے ہوں۔ ایک خیال، جو اس کے ذہن میں آیا وہ تھا، ٹرک تو اس کی رینج سے باہر ہے!

تین بھاگتے ہوئے فوجیوں میں سے ایک کو گولیوں کی بارٹ نے آیا تھا۔ اس فوجی نے رائفل ہاتھ سے گرا کر دونوں ہاتھوں سے اپنی گردن کو دبوچ لیا، جیسے اپنی سانس بند کرنے کی کوشش کر رہا ہو۔ دو ایک قدم وہ اسی طرح دوڑتا گیا، پھر گھٹنوں پر گر پڑا اور اپنا گلا دہائے دباٹے دہرا ہو گیا۔ اس کا خود گر پڑا اور اس کا سر زمین پر لگ گیا۔ اس سجدے کی حالت میں اسے کئی اور گولیاں لگیں۔ اس کے جسم نے ہلکے ہلکے چند تیز جھٹکے کھائے اور پھر الٹا ہو کر پشت پر گر پڑا۔ اس کے ہاتھ گردن سے الگ ہو گئے اور وہ سیدھا لیٹا لیٹا چاروں ہاتھ پاؤں تیزی سے ادھر ادھر مارنے لگا، جیسے کوئی باریک ٹانگوں والا بجا رہی کیڑا الٹا ہو کر بے بضاعتی سے ٹانگیں ہوا میں چلاتا ہے۔ اس نے اگلا فوجی گولیوں کی بوچھاڑ کے آگے بے بس ہو کر وہیں پر گر پڑا اور ایک چھوٹے سے پتھر کے ساتھ چپک کر لیٹ گیا۔ وہاں اس نے اندھا دھند اپنا سر پتھر کے نیچے زمین میں دھنسنے کی کوشش کی، پھر گولیوں کی زد سے پناہ نہ پا کر اچھل کر اٹھ کھڑا ہوا۔ ابھی وہ ایک قدم بھی دوڑنے نہ پایا تھا کہ بازو پھیلا کر کسی بجا رہی کپڑے کی طرح اوندھے منہ زمین پر گر پڑا اور بے حرکت ہو گیا۔ تیسرا فوجی ہمت کر کے دوڑتا گیا اور آخر بجا رہی پتھر تک پہنچ گیا۔ دوسری طرف کو بھاگنے والا اکلوتا فوجی لنگھاتا ہوا، حیرت انگیز طور پر گولیوں کی مار سے بچتا ہوا اس پتھر تک پہنچنے میں کامیاب ہو گیا جس کے ساتھ دوسرا ٹرک جا کر مگرایا تھا۔ وہ ٹرک اور پتھر کی آڑ میں پہنچ کر نظروں سے اوجھل ہو گیا۔ چند سیکنڈ کے وقفے کے بعد ان فوجیوں نے دونوں

جانب سے اپنی رائفلوں کے اکاؤنڈا جو ابی فائر کرنے شروع کر دیے۔

پھر ایک دم خاموشی ہو گئی۔ چاروں پانچوں مشین گنیں ایک ساتھ رک گئیں جو ابی فائر بھی تھم گیا۔ افسر نے ریاض کی طرف دیکھا اور چیخ کر بولا، "گیٹ ڈاؤن یو فول"۔

ریاض وہیں لیٹا لیٹا خاموشی سے دانت نکال کر ہنسا۔ افسر نے اپنے ہاتھوں کو کچھ ایسے حرکت دی جیسے مشین گن کا رخ اُس کی طرف پھیر رہا ہو اور دانت پس کر بولا، "نیچے آؤ بھین....."

ریاض پیٹ پر کھسک کر چٹان کے زینے پر آ رہا۔ نیچے سے دو فائر آئے۔ مشین گنوں کی بوچھاڑ پھر شروع ہو گئی۔ اُن کی آہنی، ٹھکتی ہوئی مسلسل آواز، کھٹکھٹکھٹکھٹک چاروں طرف سے گونج رہی تھی۔ بیچ بیچ میں نیچے سے پرانی طرز کی ایک ایک گولی والی رائفل کی تیرپانچے دار آواز آتی۔ ریاض سرعت کے ساتھ اپنی گن میں نئی گولیاں ڈال کر پھر اوپر جا لیٹا تھا۔ اُس وقت اسد جیسے ایک سکتے کی حالت سے جاگ اُٹھا۔ وہ دونوں ہاتھوں سے ریاض کی پشت پر اُس کا کرتہ نوچ کر اُسے نیچے کھینچنے لگا۔ ریاض کا جسم گرہ کی مانند تپھر سے چمٹا ہوا تھا۔ دفعتاً اسد کو محسوس ہوا کہ ریاض کی طرف سے مدافعت ختم ہو گئی ہے۔ وہ اُس کے ہاتھوں میں کھسکتا آ رہا تھا، اور اسد اُسے کھینچنے کی بجائے سنبھالنے کی کوشش کر رہا تھا۔

ریاض اسی پتھر کے ساتھ بیٹھا تھا جس کے ساتھ وہ ٹیک لگائے رات بھر اذگھنٹا رہا تھا۔ وہ اسی طرح ٹیک لگائے بیٹھا تھا۔ اُس کا سر ایک طرف کو ڈھلک گیا ہوا تھا اور اُس کی آنکھیں بے نور تھیں۔ اسد اُس کے سامنے کھڑا بے یقینی سے اُسے دیکھ رہا تھا، جیسے ریاض جھوٹ موٹ وہاں بیٹھا اُس سے مذاق کر رہا ہو۔ اُس کی سوچ بند ہو چکی تھی۔ اُس کا دل بار بار ایک ہی بات دہرائے جا رہا تھا: یہ کیا ہوا؟ گولی کان میں داخل ہو کر سر کے کچھلے حصے کو پاش پاش کرتی ہوئی نکل گئی تھی۔ مگر اُس کے چہرے کو کوئی نقصان نہ پہنچا تھا، اُس کے نقش اسی طرح صاف ستھرے، کھڑے کھڑے اور جان دار تھے۔ اسد نے ہاتھ بڑھا کر پیار سے اُس کے چہرے کو چھوا۔ اس کی جلد ابھی گرم اور ملائم تھی۔ وہ پہلی بار ریاض کے چہرے کو چھو رہا تھا، اور اُس لمس نے ایک لمحے میں اسد کو اُس مردہ جسم کی حقیقت سے آشنا کر دیا۔ دفعتاً اس کی آنکھوں میں خون اُتر آیا۔

آزرویشن والے آدمی کی مشین گن نے دائیں طرف کے پتھر کی آڑ لینے والے آدمی کو خاموش کر دیا تھا۔ چند سیکنڈ کے بعد ٹرک کے پتھر والے آدمی نے اپنی رائفل اچھال کر دوڑ پھینک دی۔ اب وہ ہاتھ سر سے اُوپر کیے لنگڑاتا ہوا باہر چلا آ رہا تھا جس وقت اسد ریاض کی ٹین گن اُٹھائے اچک کر اوپر چڑھا، وہ فوجی ہاتھ اُوپر اٹھائے پہاڑ کے دامن میں پہنچ کر رک گیا تھا اور ایک ٹانگ ٹیڑھی کیے، منہ اُوپر اُٹھائے دیکھ رہا تھا۔ اب ہر

طرف سے فائر بند ہو چکا تھا۔ چند لمحوں تک وہ شخص اسی طرح کھڑا پہاڑ کی چوٹی کی طرف دیکھتا رہا، پھر آہستہ آہستہ سر کو نفی کے انداز میں ہلانے لگا۔ کئی سیکنڈ تک وہ منہ سے کچھ بولے بغیر سر کو آہستہ آہستہ ہلاتا رہا، جیسے کسی بات سے منع کر رہا ہو، پھر روتی ہوئی آواز میں چلا اٹھا: "نہ مارو۔ پر ماتا کے لیے مجھے نہ مارو میری ٹانگ،" وہ ہلکنے لگا، ٹوٹ گئی ہے۔ مجھے جان سے نہ مارو۔"

ایک لمحے کے لیے اسد نے صبح کی روشنی میں اس کا سانولے رنگ کا ڈھلکی ہوئی سرکھچوں والا دہقان چہرہ صاف طور پر دیکھا، اور گن کندھے پر رکھ کر پورے زور سے بلبلی دبا دی۔ اسی لمحے دوسری طرف سے ایک اور مشین گن کی، ذرا بھاری آواز والی، دو مختصر سی بارہیں آئیں۔ وہ آدمی اسی طرح ہاتھ اٹھائے، حیرانی سے آسمان کو دیکھتا ہوا پلٹ کر گرا اور آہستہ آہستہ لوٹنے لگا۔ اسد نے اس وقت تک بلبلی دبا رکھی جب تک کہ اس کی گولیاں ختم نہ ہو گئیں۔

پھر عقب سے کسی نے اس کے سر پر کسی آہنی شے سے زوردار ضرب لگائی۔ اس کی آنکھوں کے اندر روشنی کا ایک ساخا پھوٹا اور وہ پلٹ کر گر پڑا۔



وہ چت لیٹا تھا۔ اس نے آنکھیں کھولیں تو آسمان نظر آیا۔ آسمان پر دھوپ تھی۔ وہ بے حرکت لیٹا آسمان کو دیکھتا رہا۔ اسے کچھ یاد نہ تھا۔ پھر دور سے سائیں سائیں کرتی ہوئی اس کی یادداشت لوٹنے لگی۔ اس کے کانوں میں گھوں گھوں کرتی ہوئی آہن کے چلنے کی آواز آرہی تھی۔ پھر دو آدمیوں کی خوفزدہ، اونچی آوازیں۔ وہ اٹھ کر بیٹھ گیا۔ وہ پتھر کی دیوار کے نیچے پڑا تھا۔ اس کے سر میں درد کی ٹیس اٹھ رہی تھی۔ اس نے ہاتھ لگا کر دیکھا۔ سر کا پچھلا حصہ چھوٹے سے گیند کی شکل میں ابھرا ہوا تھا اور کچھ مقدار میں غرن برس کر بالوں میں جتا جا رہا تھا۔ نیچے سے گیزر لگانے کی آواز آئی اور گاڑی پیچھے کی طرف چلی، گیزر بدلا اور گاڑی آگے آئی، پھر پیچھے، پھر آگے۔ یہ ایک سویلین ٹرک تھا، اسد نے آواز سے پہچانا۔ ٹرک گھوم کر جبر سے آیا تھا اور واپس چلا گیا اب اس کے چاروں طرف سناٹا تھا۔ اس نے ادھر ادھر دیکھا۔ وہاں کوئی نہ تھا۔ نہ وہ لوگ، نہ ریاض کا جسم، نہ کسی شے کا نام و نشان، جیسے کچھ دیر پہلے کے واقعات ایک خراب تھے۔ اس کے چاروں طرف اب پتھر کی بے جنبش چٹانیں گرہی تھیں، جیسے آج تک کسی نے یہاں قدم نہ

دھرا ہو۔ اُسے اُبکائیاں آنے لگیں۔ اُس نے پاؤں کے بل بیٹھ کر قے کی۔ کچھ دیر تک وہ سر کو دونوں ہاتھوں میں تھامے
 وہاں بیٹھا رہا۔ اُس کے کانوں میں دوبارہ دُور سے گاڑیوں کے انجنوں کی آوازیں آنی شروع ہوئیں۔ وہ اٹھا اور
 آہستہ آہستہ پہاڑ سے اترنے لگا۔

(۱۱)

”آج کچھ لے کر آئی ہوں۔ کچھ کل لے آؤں گی۔“ جنت نے کہا۔
”بہت ہے۔“ اسد نے گٹھڑی کی طرف دیکھتے ہوئے جواب دیا، ”اور نہیں چاہیے۔“
”سوکھ کر تھوڑی رہ جاتی ہے۔“

”میرے لیے بہت ہے۔ زیادہ کی کیا ضرورت ہے؟“

”تمہاری سانس اب اچھی ہے؟“

”ہاں۔“ اسد نے کہا، ”اب اچھی ہے۔“

اس کی سانس کا توازن قائم تھا۔ دن بھر درختوں میں چھپے رہنے کے بعد وہ رات کو اِدھر آیا تھا۔ جنت نے اُسے تازہ روٹی پکا کر دی تھی۔ اب وہ بیٹھا ایک قسم کے ساگ کے سالن کے ساتھ روٹی کھا رہا تھا۔ بچہ ایک طرف زمین پر بچھی ہوئی گڈھی کے اوپر لیٹا ٹانگیں اٹھائے اپنے پیروں سے کھیل رہا تھا۔
”ریاض نہیں آیا۔“ جنت نے ذکر کیا۔

”کام پر ہے“ اسد نے کہا، ”میں آج رات کو چلا جاؤں گا“

”کل چلے جانا۔ جنت بولی، ”کہتے ہیں آج پلس پھر رہی ہے۔ اوپر لنگرہی کے پار لڑائی ہوئی ہے۔ فوجی مائے گئے ہیں۔“

”تم نے پلس دیکھی ہے؟“

”نہیں۔ کہتے ہیں علاقے میں پھر رہی ہے۔ رات کو چلنا ٹھیک نہیں۔ کئی بے گناہ پکڑے جاتے ہیں۔“

”مجھے کام ہے۔“ اسد نے کہا۔ ”میں بجل جاؤں گا۔“

”تمہارہی مرضی۔“

کھانے سے فارغ ہو کر جنت نے اس کے برتن دھوئے۔ ”تمہارے پاس کپڑا نہیں ہے؟ اس نے پوچھا۔“

”نہیں۔“

جنت نے کھاٹ پر سے ایک گدڑی اور کھیس لاکر اسد کو دیے۔ ”یہ لو۔ تھوڑی دیر آرام کر لو۔ پچھلے پہر نکل جانا۔“

اسد نے خاموشی سے گدڑی پکڑ کر ایک طرف زمین پر بچائی اور کھیس اوڑھ کر لیٹ گیا۔ عورت کچھ دیر تک ادھر ادھر کھٹ پٹ کرتی رہی۔ پھر اس نے لالین کی بتی پنچی کی، مگر پھر تک ماہر نہ بچائی نہیں۔ کھاٹ سے اس نے ایک چڑا سا لحاف اٹھایا اور آکر نچکے کے پاس لیٹ گئی۔ لحاف نے ان دونوں کو ڈھک لیا۔ لالین کی بتی بہت پنچی تھی۔ اسد نے لیٹے لیٹے کمرے میں نظر دوڑائی۔ اس نیم اندھیرے میں بھی کمرے کے اندر صفائی کا احس ہوا تھا۔ دو چار چیزیں تھیں مگر کم معلوم نہیں ہوتی تھیں۔ ایسی ترتیب اس نے حکیم کے کمرے کے بعد اس کمرے میں دیکھی تھی۔ تھوڑی دیر کے لیے اس کی آنکھ لگ گئی۔

جب اس کی آنکھ کھلی تو وہ گھبرا کر اٹھ بیٹھا۔ اس نے کوارٹھول کر آسمان پر نظر ڈالی۔ رات ابھی ادھی سے زیادہ نہیں گزری تھی۔ اس نے کوارٹھول کر دیا۔ اس نے ارادہ کیا کہ اب اسے چل دینا چاہیے۔ کیا پتا کب اس کا کھرا یہاں آ نکلیے۔ گھر کے ماہر وہ زیادہ محفوظ رہے گا۔ اس نے جا کر اپنی بوٹی کی ہلکی سی گھٹڑی اٹھائی۔ اسے ہاتھ میں لٹکائے وہ کئی لمحوں تک کھڑا جنت کے سوئے ہوئے چہرے کو دیکھتا رہا۔ دیکھتے دیکھتے وہ باؤں کے بل اس کے پاس بیٹھ گیا۔ آہستہ سے اس نے لحاف کا ایک کونا اٹھایا۔ سفید کرتے کے اندر بے معلوم سا نمہ سے جنت کا سینہ چل رہا تھا۔ اسد نے آہستگی سے اس کے سینے پر ہاتھ پھیرا، جیسے ہوا پر اپنا ہاتھ چلا رہا ہو۔ سر ہلائے بغیر عورت نے ہولے سے آنکھیں کھول دیں۔ اس کی آنکھوں میں نیند کے ٹوٹنے کا کوئی استعجاب نہ تھا۔ اس نے چھوٹی سی کیساں آواز میں اتنا کہا

”علی“

اسد نے گٹھڑی زمین پر رکھی اور اُس کے ساتھ لیٹ گیا۔ لحاف کے اندر اُس کے خواب اُوڈو جسم سے ایک ماؤس سی بڑا رہی تھی، جیسے تازہ کھدی ہوئی زمین ہو۔
”میرا نام اسد ہے“ اسد نے کہا۔

”اسد علی ہے“ وہ بولی۔

”ہاں“ کچھ دیر بعد اسد نے کہا۔

رات کے پچھلے پہر وہ جانے کے لیے اٹھا تو جنت نے ڈرے ڈرے ہاتھ سے اُس کے کندھے کو چھڑا۔ ”کل چلے جانا“ وہ بولی۔

اسد نے جھک کر اپنی گٹھڑی اٹھائی اور جنت پر ایک نظر ڈال کر باہر نکل آیا۔

”خیال سے جانا“ دروازے پر اُکی ہوئی جنت نے کہا۔

”اچھا“ وہ بولا۔

گاؤں سے باہر نکل کر وہ ایک لمحے کے لیے رکا۔ اُس نے پیچھے مڑ کر اُس مکان پر ایک آخری نظر ڈالی تو اُسے خوشی محمد کا خیال آیا۔ خوشی محمد اب کہاں ہوگا؟ خوشی محمد نے اپنی زندگی سے نکلنے کی خاطر یہاں آ کر ایک عورت کے لیے اپنے اٹھوں سے یہ حیرت ناک مکان تعمیر کیا تھا، اسد نے سوچا۔ مگر زندگی کی زد سے بچ کر نکلنا کوئی آسان ہے۔

پھر وہ اندھیری رات میں چل پڑا۔



سب سے اول مسئلہ خوراک کا تھا۔ اُس نے بے آباد علاقوں سے خوراک حاصل کر کے زندہ رہنے کی تربیت حاصل کی تھی۔ مگر اب مسئلہ محض خوراک حاصل کرنے کا تھا، بلکہ گناہی میں خوراک حاصل کرنے کا تھا۔ جب وہ ادھر آیا تھا تو اُس کے آگے ٹھکانے تھے، اور اُس کے پاس ایک نام تھا اور ایک کوڈ تھا جس سے اُس کی شناخت ہوتی

تھی۔ اب نہ اُس کے پاس ہم تھا نہ آگے کوئی ٹھکانا تھا۔ اُس پہلی رات کو کسی بار اُس نے ارادہ کیا کہ ریاض کی ماں کے پاس چائے، اُس سے ادھر ادھر کی کوئی بات کرے، اپنا ایک آدھ کپڑا وہاں سے اٹھائے، اور نکل جائے۔ مگر ادھر ادھر کی کیا بات کرے؟ اُس کبڑے بدن اور تدم چہرے والی بڑھیا کا، جس نے ماں کی طرح اتنی دیر تک اُسے اپنے پاس رکھا تھا، سامنا کرنے کی اُس کو ہمت نہ ہوئی۔ پھر اُس نے خیال کیا کہ سلطان کے پاس چلا جائے۔ مگر سلطان کو خبر پہنچ چکی ہوگی۔ لاشس ان لوگوں نے بہر صورت ٹھکانے لگا دی ہوگی اور اب سلطان اُس کا انتظار کر رہا ہوگا جو بے اجازت اُن کے ساتھ چلا گیا تھا۔ کمانڈر روپ کو بھی اُس کی اہلیت کا پتہ چل چکا ہوگا، رات کی رات میں وہ لوگ دوسری طرف نکل جائیں گے۔ کل تک بات اوپر پہنچ جائے گی۔ اُس نے احکام کی خلاف ورزی کی تھی۔ اُسے ان کے طور طریقوں کا اچھی طرح سے علم تھا۔ وہ رات بھر اُس علاقے کے اندر بے راہ روی سے چکر لگاتا رہا، آخر صبح ہوتے ہوتے باہر ہی باہر سے چل پڑا۔

چنانچہ اب وہ اس عجیب و غریب صورت حال سے دوچار تھا؛ جہاں پہلے اُس کو شناخت کر دینے کے لیے پیش قدمی کرنا پڑتی تھی، اب اسی شناخت کو صیغہ راز میں رکھنے کا مسئلہ تھا۔ اس نیم واقف دنیا میں سفر کرنے کا جو ایک پاسپورٹ اُس کے ہاتھ میں تھا، چھن گیا تھا۔ اب وہ یہاں پہلے دن سے زیادہ اجنبی تھا۔ اُس کا ذہن اس خطرناک صورت کو بھانپ کر جاگ اٹھا تھا۔ اُسے پتا تھا کہ اب اُسے صرف اپنی عقل اور ہشیاری کے بل پر سفر کرنا ہے۔ اُس کی منزل مقصود صرف ایک تھی۔ گمشدہ۔ وہاں تک اُسے کسی نہ کسی صورت پہنچنا تھا۔

خطرے میں گھر کر اُس کا دماغ صاف ہو گیا تھا۔ اُس نے محسوس کیا کہ اُس کی سوچ میں کوئی رکاوٹ نہیں آئی چاہیے، کوئی ایراعیبر اسوال نہ جواب۔ اُس کے دشمن محاذ اب ایک نہیں دو دو تھے؛ ایک اپنے، ایک پرانے۔ اور اُسے ان دونوں کے اندر سے نکل کر جانا تھا۔ وہ نہ ایک کے راستے کو کاٹ سکتا تھا نہ دوسرے کے راستے کو۔

اُسے اپنا ایک راستہ نکالنا تھا، اور یہ کوئی آسان کام نہ تھا۔ اس میں اُسے عقل اور حش دونوں سے کام لینا پڑے گا۔ خوش قسمتی سے ان حالات نے اُس کی سانس پر کوئی برا اثر نہ ڈالا تھا۔ کافی عرصے سے اُس کا سینہ متوازن چل رہا تھا، اور جوں جوں خطرہ بڑھتا جاتا تھا اُس کا ذہن تیز تر تیز تر ہوتا جاتا تھا۔ اُس نے چوبیس گھنٹے سے سوائے جو کی پرانی فصل کی چند گرمی پڑی بالیاں چبانے اور ایک چٹھے سے منہ لگا کر پانی پینے کے اور کچھ کھانا نہ پیا تھا۔ اُس کے پیٹ میں بھوک کے پیچ پڑ رہے تھے، مگر اُس کی قوت برقرار تھی۔ دن بھر میں اُس نے بہت کم سفر کیا تھا۔ بیشتر وقت اُس نے حالات کو جانچنے اور فرار کی حکم بنانے میں صرف کیا تھا۔ حالات بہت سے تھے اور صورتیں کم تھیں، اور انہیں آپس میں فٹ کرنے کا سوال تھا۔ وہ دن بھر ایک چھوٹے سے جنگل

میں چھپا رہا۔ اُس نے اپنے چاقو سے، جو اُس کا واحد ہتھیار تھا، ایک مضبوط سی شاخ کاٹی اور اُسے پھیل چھیل کر ہموار کرنا رہا، حتیٰ کہ وہ ایک لاٹھی کی شکل میں تیار ہو گئی۔ افروٹ کی ٹھوس لکڑی کو کاٹتے کاٹتے اُس کے چاقو کا پھل اپنی دھار گنوا بیٹھا، مگر اُس مضبوط لاٹھی کو تیار کر کے اسد کو عجیب سی خوشی اور کفالت کا احساس ہوا۔ چاقو میں وہ چیز نہیں تھی جو اس لاٹھی میں تھی۔ اس لمبی اور گول لکڑی کے ٹکڑے کا اپنا ایک تازہ تازہ وجود تھا، جیسے ایک ساتھی ہو۔ لاٹھی تیار کر کے اُس نے چاقو کو پتھر پر رگڑ کر تیز کیا۔ جیسے جیسے اُس چوڑے اور نوکدار پھل کی چمک اور کاٹ واپس آتی گئی، اسد کے لہروں میں سرخوشی کی لہر اٹھتی گئی۔ آخر اُس نے چاقو کے دتے کو مضبوطی سے اپنی گرفت میں لیا اور ایک بھر پور وار کے ساتھ اُس کے پھل کو ایک پتھر کے تنے میں گھونپ دیا۔ چیر کی نرم لکڑی کی کئی تہوں کو چیر کر چاقو کا پھل دو اسیخ تک اُس کے اندر اتر گیا۔ اسد نے دست ہاتھ سے چھوڑ دیا۔ چاقو تنے میں تیر کی طرح کھنسا رہا۔ اُس کے دتے میں بے معلوم سا ارتعاش تھا، جیسے زمین کانپ رہی ہو۔ جب اسد نے اسے نکالنے کی کوشش کی تو اسے معلوم ہوا کہ چاقو جس آسانی سے تنے کے اندر اترتا تھا اتنی آسانی سے باہر نہیں نکلے گا۔ ایسے لگتا تھا کہ لکڑی نے اُسے اپنے جڑوں میں مضبوطی سے پکڑ رکھا ہے، اور اگر اُس نے اٹا سیدھا زور لگایا تو پھل ٹوٹ جائے گا۔ آخر کافی دیر کی تنگ و دوکے بعد وہ مہارت سے چاقو کو تنے سے نکالنے میں کامیاب ہو گیا۔ اُس کا جی چاہ رہا تھا کہ وہ اُس تنے کی نرم ہموار جلد پر کچھ لکھے، کوئی شکل بنائے، کوئی نشان چھوٹے۔ مگر اس درخت نے اُسے ایک سبق سکھایا تھا، کہ اگر وہ اپنی چند چیزوں کو اور اُن کی مناع کو بے دھیانی سے صرف کرے گا تو اس زمین کے چنگل سے نکلنا اُس کے لیے محال ہو جائے گا۔ اُس نے احتیاط سے چاقو کا پھل سمیٹ کر کرتے کی جیب میں ڈال لیا۔

راستے طے کرنے کی ایک بڑی مشکل تھی۔ کون سا راستہ اختیار کیا جائے؟ دو راستے اُس کے علم میں تھے۔ ایک راستہ سڑکوں اور دوسرے رستوں کا تھا جو عام استعمال میں آتا تھا۔ دوسرا راستہ اُن کے اپنے آدمیوں کا تھا جو سرحد کے قریب قریب تو بارودی سڑکوں کے باعث بدلتا رہتا تھا، مگر آگے نکل کر سڑکوں کے آس پاس چلتا تھا۔ یہ دونوں راستے اُس پر بند تھے۔ تیسرا راستہ اُس کے علم میں نہیں تھا۔ اور یہی نامعلوم راستہ اُسے اختیار کرنا تھا۔ وہ راستہ کون سا تھا؟ اُسے صرف اتنا پتا تھا کہ جہاں تک وہ ان دونوں راستوں سے دُور دُور رہ کر چلتا جائے گا، وہی تیسرا راستہ ہوگا۔ اُسے یہ بھی پتا تھا کہ پہاڑی علاقوں میں میدانی سفر کا حساب نہیں چلتا۔ میدانوں میں اگر آپ کسی ایک راستے سے احتراز کرنے ہوئے چلنا چاہیں تو دو چار میل کا چکر کاٹ کر نکل سکتے ہیں۔ میدان کسی راستے نہیں روکتے۔ پہاڑوں کی بات دوسری ہے۔ پہاڑوں کے رستے محدود ہوتے ہیں، اور ان سے اگر آپ ہٹ کر چلنا چاہیں تو سفر کی سمت غائب ہو جاتی ہے، جس کا مطلب ہے کہ سڑک سے اگر دو دن میں اور خفیہ راستے سے چار دن میں سفر کھاتا ہے،

تو نامعلوم رتنے سے ہو سکتا ہے چھ دن میں کئے، ہو سکتا ہے چھ ہفتے ہیں۔ اُس پہلے روز جنگل میں چھپ کر بیٹھے بیٹھے اسد نے ان چیزوں کا حساب لگانا چاہا؛ تو کمنا ت کے اس بے انت سلسلے کو پہنچا۔ ہر کوہ دوسری باتوں کے بارے میں سوچنے لگا۔

نام کون سا اختیار کرے؟ دو دنوں پہلے راستوں کی مانند، اُس کے دونوں ناموں میں خطرہ پوشیدہ تھا۔ ایک تیسرا نام چاہیے تھا۔ سب سے پہلا نام جو اُس کے ذہن میں آیا امیر تھا۔ امیر اچھا نام ہے، اُس نے سوچا، آسان ہے اور اس علاقے کا عام نام ہے۔ اس نام سے وہ بے خطر سفر کر سکتا ہے۔ اُس نے یہ بھی طے کیا کہ بیشتر سفر رات کے وقت کرنا بہتر رہے گا۔ مگر ایک آدھ رات اندھیری آئے گی، مگر خطرہ کم ہو جائے گا۔ اُس کی آنکھیں اندھیرے میں سفر کرنے کی عادی ہو چکی تھیں تبین راتوں کے بعد، اُس نے حساب لگایا، چاند کی روشنی اتنی نکل آئے گی کہ آدمی چل سکے۔ اب سب سے اول مسئلہ خوراک کا رہ گیا تھا۔ کئی طریقے اُس کے ذہن میں آئے، مگر آخر کار سب کو اُس نے وقت کے اوپر چھوڑ دیا۔ اُن میں سے کوئی ایک بھی ایسا نہ تھا جو وقت سے پہلے طے کیا جاسکتا تھا۔ آہستہ آہستہ اُس پر اس بات کا انکشاف ہوا کہ راستے کا تین ہر یا خوراک کا حصول، صرف موقع محل ہی اس کی راہ نکلے گا۔ اُس کا کام اتنا تھا کہ اپنی آنکھیں کھلی رکھے اور چوک سے بچا رہے۔ پہلے روز جب وہ چلا تو رات کے تیسرے پہر تک تھک کر رُک گیا۔ ایک مختصر سے گاؤں کے باہر، ایک مہیب درخت کے تنے سے لگ کر اُنگھٹے ہوئے اُس نے باقی رات گزار دی۔ اس سے اسے دو باتوں کا سبق ملا۔ ایک یہ کہ پہاڑوں کو کاٹتے ہوئے چلنا، جب کہ پیٹ بھی خالی ہو، نہایت تھکا دینے والا سفر ہے۔ دوسرے یہ کہ رات کے ساتھ ہی سفر شروع کر دینے کا مطلب ہے پچھلے پہر کو کہیں بیٹھ کر ٹھہرتے رہو۔ کوئی بھاری کپڑا ساتھ نہیں، چنانچہ ہر رات کو سفر کی ابتداء میں جتنی تاخیر ہو سکے بہتر ہے۔ اُس پہلے گاؤں میں وہ سردی کا مارا ہوا ایک کسان کے دروازے پر جا کھڑا ہوا۔ اندر سے ایک عورت منتوجہ ہوئی تو وہ بولا کہ مسافر ہوں، کچھ دیر آرام کرنا چاہتا ہوں۔ عورت نے مُرکمر د سے بات کی۔ مُرکمر د نے پر آ کر مشکوک نظروں سے اُسے گھورنے لگا۔

”سویرے سویرے آرام کرنا چاہتے ہو؟“

”رات کو سفر کرتا ہوں۔“

”کہاں سے آئے ہو؟“

”چار کوس سے۔“

عورت کے کان کھڑے ہوئے۔ ”تم نانگے شاہ کے فقیر تو نہیں؟“ وہ بولی۔

”میرہی کیا مجال“، اسد نے کہا، ”کہ شاہ کا فقیر بنوں۔ اللہ کا بندہ ہوں۔“

اس پر عورت کو یقین ہو گیا کہ وہ نانگے شاہ کا فقیر ہے۔ اُس نے مرد کو بتایا کہ فقیروں کو رات کے وقت سفر کرنے کا حکم ہوتا ہے اور اُس کو مزید سوال جواب کرنے سے منع کر کے اسد کو اندر مدعو کیا۔ بے کوار کے دروازے میں قدم رکھ کر وہ ایک چھوٹی سی چار دیواری میں داخل ہوا جو مکان کا احاطہ متحدہ احاطے میں ایک طرف ایک گائے اور ایک بکری بندھی تھی۔ وہ دوسری طرف جا کر دیوار کے ساتھ دھوپ میں بیٹھ گیا۔ عورت اُس سے پوچھے بغیر تھوڑی دیر میں تازہ روٹی پکا کر لے آئی۔ اسد نے ایک مدت کے بعد اندر سے کی شکل دیکھی تھی۔ ”میں دربار چھتری دینے جاتی رہتی ہوں۔“ عورت بکری کی طرف دیکھ کر بولی، ”یہ جانور میں نے رکھا ہوا ہے۔ میری مشکل حل ہونے سے میں سرکار میں جا کر چھوڑاؤں۔ آپ بزرگ میرے لیے دعا کریں۔ آپ کی دعا قبول ہوگی۔“

”اللہ مدد کرے گا۔“ اسد نے کہا۔ عورت نے ایک گدڑی لاکر زمین پر بچھا دی تھی۔ دن بھر وہ اس گدڑی پر دھوپ میں سویا رہا۔ کئی روز کے بعد اُسے اتنی زور کی نیند آئی تھی۔ شام کے وقت دوبارہ اُس نے گرم گرم کھانا کھایا۔ گوہر قسم کی پوچھ گچھ بند ہو چکی تھی، مگر کسان، جو شام کے وقت گھر لوٹا تھا، بار بار اسد کو تنگی نظروں سے دیکھ رہا تھا، جیسے اُس کا یقین اٹھتا جا رہا ہو۔ کھانے سے فارغ ہو کر اسد نے گدڑی زمین سے اٹھائی اور اسے اڑھ کر وہیں دیوار سے ٹیک لگا کر بیٹھ گیا۔ بات چیت سے بچنے کے لیے اُس نے آنکھیں میچ لیں اور آہستہ آہستہ ہلنے لگا، جیسے مراقبے میں جا رہا ہو۔ یہ سارے اطوار اُس پر خود بخود وارد ہوتے جا رہے تھے۔ نہ دروازے پر جا کر بلنگے میں نہ فقیر کا روپ دھارنے میں اُسے کوئی اچنبھا محسوس ہوا تھا۔ تھوڑی دیر کے بعد جب وہ کنبہ سونے کی تیاری کرنے لگا تو عورت نے اُسے رات بسر کرنے کے لیے اندر مدعو کیا۔ اسد نے نہ آنکھیں کھولیں نہ کوئی جواب دیا۔ اُسے کچھ کھسکھس کی آواز آئی۔ عورت اپنے مرد سے کہہ رہی تھی کہ فقیر کو چھپڑنا ٹھیک نہیں، جہاں بیٹھا ہے وہیں بیٹھا رہنے دو، قسمت اچھی ہوئی تو یہیں ڈیرا لگائے گا۔ اسد نے دل میں ٹکرا دیا کہ قدرت اُس کی مدد کر رہی ہے، اُس نے ایسا انداز اختیار کیا تھا کہ اُس کے سفر کے بارے میں کوئی مزید بات چیت نہ ہوئی تھی۔ کسان اور اُس کی بیوی واپس چلے گئے۔ اسد نے آنکھیں کھول کر دیکھا۔ گائے، اُس کے بچھڑے اور بکری کو چھپڑ کے نیچے لے جا کر بانڈھ دیا گیا تھا۔ گھر غالباً دو گروں پر مشتمل تھا۔ دروازہ اندر سے بند کر لیا گیا تھا، مگر ایک درزیں سے بتی کی روشنی آ رہی تھی۔ کچھ دیر کے بعد روشنی ختم ہو گئی۔ رات پڑ گئی تھی۔ آدھی رات کے قریب اسد اٹھا۔ اُس نے گدڑی اٹھا کر اپنے بدن پر لپیٹی، بوٹی کی گٹھری کو لاشی کے سرے پر بانڈھا اور وہاں سے چل پڑا۔ وہ صحن پار کر رہا تھا کہ بکری ایک بار منمنائی۔

اسد اس آواز پر بھاگ اٹھا۔ اُس نے ایک چھلانگ سے دروازہ عبور کیا اور تیز تیز قدموں سے گاؤں سے نکل گیا۔

اب ایک گڈڑی کم از کم اُس کے پاس تھی۔ اُسے پہلی دفعہ اس بات کا تجربہ ہوا کہ بے سرو سامانی کی حالت میں ایک گڈڑی کا ہونا کس قدر عمیق اطمینان کا باعث ہو سکتا ہے۔ چادر یا کھیس میں وہ بات نہیں تھی، شاید اس لیے کہ پتلے کپڑے اور بھے پیٹے جانے سے بدن کا لباس بن جانے تھے، کونوں کناروں سے لپٹ کر بدن کی شکل اختیار کر لیتے اور جسم اسی طرح ننگا اور غیر محفوظ رہ جاتا تھا۔ گڈڑی کی عجیب بات تھی۔ اس کو تشکن نہیں آتی تھی اور اورٹھی جائے تو لپٹنے کی بجائے جسم کے گرد ایک کھڑا کھڑا احصار بنا دیتی تھی جس کے اندر بدن آزاد بھی رہتا تھا اور پناہ گزین بھی، اور جسم کی گرمی محفوظ رہتی تھی۔ اس وقت گو وہ سفر کا ٹا پلا جا رہا تھا مگر اُس کے دل میں اب کچھلی رات والا ڈر جاگزیں نہیں تھا۔ اب وہ گریا شوق سے اُس وقت کا انتظار کر رہا تھا جب وہ تنک کر، رات کو یا دن چڑھے، کسی درخت کے ساتھ یا دیوار سے ٹیک لگا کر، آنکھیں بند کر کے بیٹھ جائے گا یا سکر کر لیٹ جائے گا اور اپنے آپ کو گڈڑی میں محفوظ کر لے گا، جیسے ایک گھروندے میں پڑا ہو۔ لاشی بندنے کے بعد اُس کو سب سے بڑی تسلی گڈڑی حاصل کر کے ہوئی تھی۔ اس کے علاوہ اُسے ایک کار آمد گڈڑی بھی آگیا تھا جس کو اُس نے لگے دو روز تک کامیابی سے استعمال کیا۔ وہ بے خونی سے کسی کھلتے پیتے کسان کے گھر پہ جا پہنچتا اور اپنے آپ کو کسی مزار کا فقیر ظاہر کر کے کھانا اور جانے آرام طلب کرتا۔ پیٹ بھر کھانا کھا کر وہ اپنی گڈڑی میں دھک کر سوجاتا۔ جب اٹھتا تو آنکھیں بند کر کے بیٹھ جاتا، اور سوائے پیچ پیچ میں اللہ کا نام پکارنے کے کسی بات کا جواب نہ دیتا۔ بد قسمتی سے یہ گڈڑی زیادہ دیر تک نہ چل سکا۔ اس کی دوجہ تھیں۔ ایک تو یہ کہ وہ اب تیزی سے نانگے شاہ کے علاقہ اثر سے نکلتا جا رہا تھا، اور نئے علاقے میں اثر کھنے والے مزاروں سے اُس کی واقفیت نہ تھی۔ گرچہ کتا ہی سکتا بند کیوں نہ ہو، اُسے کامیابی سے استعمال میں لانے کے لیے چند شرطیں لازم تھیں۔ مثلاً پہلے چند الفاظ میں، ہتھیاری سے، اپنے حلقہ ارادت کا نام لینا اشد ضروری تھا، ورنہ دہقانوں کی سخت ننگی طبیعت آسانی سے پھسلاتی نہیں جاتی، اس بات کا اُسے علم ہوا تھا۔ دوسری بات یہ تھی کہ مختلف آبادیوں کی پیر پستی کی نوعیت کا اندازہ کرنا مشکل تھا۔ تیسرے روز وہ ایک ایسے گاؤں میں پہنچا جو شدید قسم کا پیر پرست گاؤں تھا۔ چنانچہ تیسرے پہر جب وہ نیند پوری کرنے کے بعد جاگا تو اُس نے دیکھا کہ اُدھا گاؤں اُس کے گرد بیٹھا ہے۔ یہاں سے وہ بدک گیا۔ آنکھیں بند کیے بیٹھے بیٹھے اُس نے سوچا کہ یہ تو الٹا اپنے اوپر توجہ مرکوز کرنے کا ایک آسان طریقہ ہے۔ اگر وہ اسی پر کار بند رہا تو شناخت راز میں رہنے کی بجائے کہیں نہ کہیں نکل آئے گی۔ چنانچہ وہ جگہ چھوڑنے سے پیشتر ہی اسد

نے اس طریقہ کار کو ترک کر دینے کا ارادہ کر لیا۔ اب وہ کیا کرے ؟
 پھر اوپر سے رات اس کو چکروے رہا تھا۔ پہلے دونوں راستوں سے دُور از دُور رہنے کی کوشش میں
 وہ کہیں کا کہیں نکل گیا تھا۔ اپنی تربیت کے دوران اس نے پہاڑوں میں اکیلے سفر کرنے
 کے چند اصول سیکھے تھے، جن کو وہ مکن حد تک استعمال کر رہا تھا۔ مگر یہ اصول بھی چند باتوں سے مشروط تھے۔
 مثلاً یہ کہ جس علاقے میں وہ جانکے کسی نہ کسی طریقے سے اپنے اُدیوں کا پتہ لگانے کی کوشش کرے۔ اس کی بھی چند
 شناختیں تھیں۔ وہاں سے پھر وہ مزید اطلاعات حاصل کرے اور ضرورت ہو تو اپنی سمت سیدھی کر لے۔ مگر اب وہ ان
 اصولوں کی بنیادی شرائط پوری کرنے سے قاصر تھا۔ جس مکمل بے سرو سامانی کی مسافر ہی سے وہ دوچار تھا اس
 کے لیے کوئی اصول وضع نہ کیے گئے تھے۔ اس کے لیے گراؤ سے اپنے پاس سے ایسا ذکرنا پڑ رہے تھے۔ رات کے وقت
 آسمان پر نظر ڈال کر اُسے صرف اتنا پتا چل جاتا تھا کہ وہ بالکل اُلٹی سمت میں نہیں چلا جا رہا۔ مگر یہ کہ وہ سرحد کی جانب
 بڑھ رہا ہے یا اُس کے متوازی چلا جا رہا ہے، اس بات کا پتا چلانا دشوار ہوتا جا رہا تھا۔ چوتھے روز پہلی بار ایک پہاڑ
 کی چوٹی سے اُسے دو ایک گاڑھی کی بنیاں حرکت کرتی ہوئی نظر آئیں، مگر ہزار کوشش کے باوجود وہ رات کے اندھیرے
 میں یہ نہ جان سکا کہ سڑک کا یہ کون سا مقام تھا۔ اُس نے سوچا کہ چار راتیں ہو گئی ہیں، کم از کم یہ تو پتا چلنا چاہیے کہ
 میں نے کتنا فاصلہ طے کیا ہے۔ سفر کاٹنے کا صرف یہی ایک طریقہ ہے۔ اُس نے باقی رات وہیں پر بسر کرنے کا ارادہ
 کر لیا، تاکہ دن چڑھے دیکھ کر معلوم کر سکے۔ اس چوٹی پر درخت نہ تھے، چٹانیں تھیں۔ اس دن لاکھی راتوں میں ڈبائی
 گنٹھری پاس رکھی اور گڈڑھی کا گھروندا سا بنا کر ایک چٹان کے ساتھ ٹیک لگا کر بیٹھ گیا۔ اُس نے سوچا، یہ راستہ بھی کیسا
 عجیب ہے۔ جب تک چلتے جاؤ راستہ ہے، جب بیٹھ جاؤ تو راستہ ختم۔ ایک ایک قدم سے رستہ بنتا ہے
 اور اُسی کے ساتھ ختم بھی ہو جاتا ہے۔ اس قطعی غیر یقینی صورت حال سے، جو ساتھ ہی ساتھ عین قدرتی بھی معلوم ہونے
 لگی تھی، اُس کا واسطہ پہلے کبھی نہیں پڑا تھا۔ اُس نے سوچنے کی کوشش کی۔ اُسے اپنی گزشتہ زندگی میں کوئی ایسا موقع
 یاد نہ آیا جس کا سامنا کرنے کی کوئی نہ کوئی تدبیر، اُس کے اپنے عناصر کے اندر یا باہر، پہلے سے موجود نہ رہی ہو۔ یہاں
 تک کہ جب وہ چیل میں تھا تو اُس وقت کے تاریک ترین دُور میں بھی آگے کی ایک نہ ایک راہ، ایک نہ ایک
 تدبیر ہمیشہ اُس کے ہاتھ میں رہتی تھی۔ اب یہ ایک ایسا موقع آیا تھا جو بے تدبیر تھا۔ وہاں لیٹے لیٹے اُس نے سونے
 کی کوشش میں خیال کیا کہ قدرت کی چیزیں بھی اسی نوعیت کی ہوتی ہیں، جیسے پہاڑ کا موڑ ڈنوسا نے ایک پھل دار
 پٹیر ہوا، یا ایک مہیب چٹان ایک ذرا سے گنگرے پر کھڑی ہو، اس بات سے قطعی بے نیاز کہ کوئی انہیں دیکھے
 اور حیرت زدہ ہو یا کہ ہمیشہ کے لیے ہر آنکھ اُن سے اوجھل رہے، اگرچہ سینکڑوں برس وہ وہاں پر موجود رہیں۔

اسد کا ذہن بھٹکنے لگا تھا۔ الٹی سیدھی باتوں سے گھبرا کر آخر اس کا خیال ایک صاف ستھری سمت کی تلاش میں نکل پڑا۔ اُس جگہ پر دھلی ہوئی دھوپ کی فضا میں ہر چیز شیشے کی سی شفاف اور ٹھوس اپنی پر موجود تھی اور اُس میں طویل چوڑیاں بھرتے ہوئے ایک دھاری دار جانور کی شبیہ نیزی سے حرکت کرتی تھی۔ پہلی بار ٹیسراس کو ایک جانور کے روپ میں نظر آیا۔ وہ اذگھ گیا۔

صبح کے وقت اُسے دیکھ کر بالواسی ہوئی کہ جس مقام پر وہ کھڑا تھا، سڑک کے راستے وہ جگہ چار کوس سے صرف چھ گھنٹے کے سفر پر تھی۔ یعنی چھ گھنٹے کا سفر اُس نے چار دن میں ختم کیا تھا۔ اُس نے دو پہر تک سفر جاری رکھنے کا ارادہ کر لیا۔ وہ چلتا چلتا سڑک کے قریب آ نکلا تھا۔ اب اُسے پھر سڑک سے دُور جانا تھا۔ مگر اُس کا ایک فائدہ ہوا تھا کہ سڑک کو دیکھ کر اُسے اندازہ ہو گیا تھا وہ کہاں پر ہے۔ نیزیہ کہ اب اُسے کن کن جگہوں سے بچ کر بچنا ہے۔ اُس کے دل سے سفر کا خوف بھی کچھ کچھ اُترتا جا رہا تھا۔ اُس نے ارادہ کیا کہ صرف رات کو ہی چلنے کی مصلحت غیر ضروری ہے۔ موقع دیکھ کر دن کو بھی سفر کیا جاسکتا ہے۔ دوسری طرف سے قدرت اُس کی مدد کر رہی تھی۔ چلتے چلتے دُوسرے اُسے ایک پہاڑی کے دامن میں چند جھونپڑیاں نظر آئیں۔ وہ راستہ بدل کر اُن کے قریب سے گُزرا تو اُس نے دیکھا کہ وہ بے دخلوں کے گھر تھے۔

بے دخل ! اسد کے ہاتھ گویا ایک خزانہ آ گیا۔ اُس نے خوشی سے اپنے دل میں اس لفظ کو دہرایا۔ یہ ایک ایسا لفظ تھا جو سولہ سترہ سال پہلے وجود میں آیا تھا۔ یہ ایسے لوگ تھے جو پہلی جنگ کے موقع پر اپنے گھروں سے اکھڑ گئے تھے۔ اُس بے دخل میں کچھ ادھر سے ادھر چلے گئے، کچھ ادھر سے ادھر آ گئے۔ کئی سال تک کسی طرف کی حکومت نے ان پر کوئی توجہ نہ دی۔ ہرنٹی انٹیلایڈ نے اس مسئلے کو حل کرنے کی اپنی سعی کوشش کی، مگر بات عقور ہی بہت کاغذی کارروائی سے آگے نہ بڑھ سکی۔ ہونے ہوتے "گھر" واپس جانے کے خواب اُن لوگوں کے دلوں سے اُتر گئے اور وہ ایک مستقل خانہ بدوش قبیلے کی صورت اور حیثیت اختیار کر گئے۔ "گھر" ایک خیالی جگہ کا نام بن گیا جس کی باتیں یہ لوگ اب بھی کیا کرتے تھے، مگر محض وقت کٹی کی خاطر۔ اب یہ لوگ اُسی طرح جیسے ہمیشہ سے کرتے آئے تھے، مزدوری یا جنگلات کی ٹوکریاں کرنے لگے تھے، مگر رہتے عارضی جھونپڑیوں میں تھے اور کہیں ٹکتے نہ تھے، چند بھیرٹیں اور بکریاں پال لیتے تھے اور کنبوں کی شکل میں، یا اکیلے اکیلے، ایک جگہ سے دوسری جگہ کو سفر کرتے رہتے تھے۔ گویا قدرتی طور پر یہ لوگ آہستہ آہستہ خانہ بدوشوں کی طبیعتیں اختیار کرتے جا رہے تھے، ایسی طبیعتیں جن کی اپنی اندرونی زندگی اور اس کی مجبوریوں ہوتی ہیں۔ اسد کو علم تھا کہ اس علاقے میں ایک آدھ جگہ پر حکومت نے کچھ کارروائی کرنے کی خاطر ان لوگوں کے لیے کیمپ بھی لگا رکھے تھے، جہاں لوگ آتے جاتے رہتے تھے۔ ان کیمپوں میں کھانا

بل جایا کرتا تھا، اور چند سٹرائٹ پٹوری کرنے پر کبھی کبھار حکومت کی طرف سے پیسے وغیرہ ملنے کی صورت بھی نکل آتی تھی۔ پڑھے لکھے لوگوں کی زبان میں انہیں ڈمی پنی یعنی "ڈسپلیسڈ پرسن" کہا جاتا تھا، ہم لوگ ان کو محض "بے دخل" کے نام سے پکارتے تھے۔ اسد کو حیرت ہوئی کہ پہلے اُسے اس کا خیال کیوں نہیں آیا، حالانکہ ان لوگوں کی حالت اُس کی اپنی صورت حال سے قریب ترین تھی۔ ان کی وفاداری کسی ایک طرف سے نہیں تھی، صرف اپنے ساتھ تھی بوقت گزرنے کے ساتھ ان کے اُپر واضح ہو چکا تھا کہ وہ دونوں طرف سے نکلے ہوئے ہیں۔ چنانچہ ایجنٹ، ڈبل ایجنٹ، سمگلر وغیرہ اس قبیلے میں کثرت سے پیدا ہوتے تھے۔ وہ ان کے کیمپ کے نزدیک نہیں جانا پاتا تھا، کیمپ اپنے آدمیوں سے بھرا ہوگا، اور یقیناً کچھ لوگ ایسے ہوں گے جو اُس کی شناخت کر لیں گے۔ مگر اُس کیلئے بے دخل بن جانا ایک عین قدرتی بات تھی۔ چنانچہ فقیر کا روپ اُتار کر وہ بے دخل بن گیا۔

لوکل کشمیری لوگ انہیں کام چوری کا طعنہ دیتے تھے، اور ہم رائے تھی کہ یہ لوگ اپنی حیثیت کا ناجائز فائدہ اٹھا رہے ہیں۔ مگر اس کے باوجود ان کی مفلوک الحالی کر عام طور پر تسلیم کیا جاتا تھا۔ اسد نے دیکھا کہ بے دخل کہہ کر اپنے آپ کو متعارف کرنے سے لوگ، بے دخل سے سہی، مگر کھانا دینے سے انکار نہیں کرتے تھے۔ زیادہ سوال جواب نہیں کیے جاتے تھے، اور دن کے وقت دھوپ میں یا شام کو کھلے آسمان کے نیچے لوگ اپنے صحنوں یا احاطوں میں اُسے پڑا ہونے دیتے تھے، مگر اُس پر کڑی نظر رکھی جاتی تھی، یہ واضح کر دیا جاتا تھا کہ ایک وقت سے زیادہ کھانا اُسے نہیں ملے گا، اور عموماً گھرباہر کے کام کاج پر اُسے لگایا جاتا تھا۔ سب سے بڑا فائدہ یہ ہوا تھا کہ وہ ایک عام سوال: "کہاں سے آئے ہو؟" کہاں جا رہے ہو؟" کا جواب گھڑنے سے بچ گیا تھا۔

"کہاں جا رہے ہو؟" عموماً کسان اُس سے یوں گویا ہوتا۔

"کیمپ کو" وہ کہتا۔

"مہنت خود ہی کی زندگی اچھی نہیں ہوتی۔ محنت کر کے روٹی کھانا ہر آدمی کا فرض ہے۔ ادھر رہ جاؤ۔ کھیتوں پر کام کرو۔ دو وقت کی روٹی مل جائے گی۔ کپڑا اتا سب کچھ ملے گا....."

"کیمپ میں اپنے رشتہ دار ہیں۔ اُن کی خبر ملی ہے۔" اسد جواب دیتا، "اُن سے مل کر آ جاؤں گا۔"

سوال کرنے والے کو یقین ہو جاتا کہ بھڑوا کام چور ہے۔ کیمپ میں جا کر بیٹھ رہے گا یا اسی طرح مانگ مانگ کر گزارا کرتا رہے گا۔ وہ روٹی تو دے دیتا مگر اُس کا مزاج سخت ہو جاتا، جس وجہ سے اسد کے لیے وہاں دن بھر کا وقت کاٹنا مشکل ہو جاتا۔ چنانچہ دو تین روز کے بعد اُسے اپنی سکیم میں تبدیلی کرنا پڑی۔ کھانے پیتے کسانوں اور دکان داروں کے گھروں کی بجائے اُس نے اب غریب غریبوں کے گھروں میں جانا شروع کر دیا، وہ لوگ جو عموماً جگلوں کی نوکیاں یا کھیت

مزدوری کرتے تھے۔ رُوکھی سُوکھی کھانے کو اُسے مل جاتی اور یہ لوگ اُسے دن بھر یا رات کا کچھ حصہ وہاں پڑا رہنے پر زیادہ ناک بھوں نہ چڑھاتے اور نہ زیادہ دق کرتے۔ اسد نے ان لوگوں کو نسبتاً زیادہ خداترس بھی پایا۔ اُس نے دیکھا کہ یہ لوگ اُس کی مخصوص حیثیت کو زیادہ آسانی اور سادگی سے قبول کر لیتے تھے۔ اگر باتیں کرتے تو ہمدردی کی کرتے اور عزیز لوگوں کے انداز میں اُسے تسلی بھی دیتے تھے۔ اُس کے سفر کا یہ آسان ترین دُور تھا۔ اُس نے تقریباً آدھا راستہ طے کر لیا تھا۔ اُس وقت اُس نے سوچا کہ اگر وہ کسی نہ کسی طریقے سے ہر دو تین روز کے بعد سڑک کا معائنہ کرنا ہے تو پانچ سات دن میں وہ سرحد پار کر لے گا۔

مگر اُس کی اُمید ایک بار پھر اپنی انتہا کو پہنچ کر ٹوٹ گئی۔ یہ واقعہ ایک روز ایک جنگل مزدور کے گھر غیر متوقع طور پر پیش آیا۔ وہ دوپہر کے وقت وہاں پہنچا تھا۔ ان عزیز گھروں کے صحن یا احاطے نہیں ہوتے تھے۔ چنانچہ وہ پیٹ بھرنے کے بعد دروازے کے ساتھ ہی، جو اکثر گلی میں نکلتا تھا، بیٹھ رہتا تھا۔ اُس روز اسد نے روٹی مانگ کر کھائی اور نیند پوری کرنے کی غرض سے بیٹھا ہی تھا کہ گھر کا مالک پھرتا پھرتا آ نکلا اور کاہلی سے دروازے میں بیٹھ کر باتیں کرنے لگا۔ اسد بے خیالی سے اُس کی باتوں کا جواب دیتے دیتے اڑکھ گیا۔ اچانک کسی نے اُسے پکارا:

”اسد؟“

”ہنہ؟“ اُس نے آنکھیں کھول کر جواب دیا۔ جواب دیتے ہی اُسے اپنی غلطی کا احساس ہو گیا۔ اسد اُس کو اپنا نام امیر بتا چکا تھا۔ ظاہراً اُس مزدور نے اپنے بچے کو آواز دی تھی۔ اسد بات ٹالنے کی خاطر جھک کر گھر کے اندر بچے کی طرف دیکھنے لگا۔ مگر اُس شخص کو شک پڑ چکا تھا۔

”تیرا نام اسد ہے؟“ اُس نے تنگی لہجے میں پوچھا۔

”نہیں۔“ اسد نے جواب دیا، ”غلطی لگی ہے۔“

”نام کی غلطی لگی ہے؟“

”اپنا بھائی یاد آ رہا تھا۔ اُس کا نام اسد ہے۔“

کشمیری عجیب نظروں سے اُسے گھورتا رہا۔ اسد کی فینڈ غائب ہو چکی تھی۔ کشمیری کی بیوی اور بچے باہر نکل آئے تھے اور کھڑے تجسس سے اُسے دیکھ رہے تھے۔

”یہ کیا ہے؟“ کشمیری گھڑی کی طرف اشارہ کر کے بولا۔

”دوا کی بوٹی ہے۔ مجھے سانس کا مرض ہے۔“

” تیرے پاس کاغذ ہے؟“

” نہیں، کیمپ سے بناؤں گا۔“

” کوئی پیسا ہے؟“

” نہیں۔“

کشمیری کا شک رفق ہونے کی بجائے بڑھتا جا رہا تھا۔

” تو ہے کون؟ ہنہہ؟ تیرا اصلی نام کیا ہے؟“

اسد گھبرا گیا۔ ” میں بے دخل ہوں؟ وہ بولا، ” نام سے کیا ہوتا ہے۔ میرا نام ایس ہے۔ میرے بھائی کا نام

اسد ہے۔“

” بے دخلوں کے پاس شناختی کاغذ ہوتا ہے۔ تیرے پاس کاغذ ہے، نہ پیسا ہے، نہ کوئی چیز ہے۔ تو

کیسا بے دخل ہے؟“

” میرے پاس کاغذ تھا۔ گم ہو گیا ہے۔ کیمپ سے نیا بناؤں گا۔ اسی لیے جا رہا ہوں۔“

” تو تو کہتا تھا رشتے داروں کو دیکھنے جا رہا ہے؟“

” وہ کام بھی ہے۔“ اسد نے کہا۔

اس وقت تک کشمیری کے بیوی بچوں کے علاوہ دو چار اور ادھر ادھر کے لوگ جمع ہو چکے تھے۔ وہ سب وہاں کھڑے شے والی نظروں سے اُسے گھور رہے تھے۔ بیچ بیچ میں ” کون ہے؟ کون ہے؟“ کے سوال اٹھ رہے تھے۔ ” بے چارہ بے دخل ہے۔“ ایک بوڑھی عورت نے کہا۔ مگر اُس کی بات پر کسی نے دھیان نہ دیا، جیسے کہہ رہے ہوں، وہ تو ہے، مگر ہے کون؟ بے دخلوں سے ان لوگوں کی پریشیدہ نفرت کے آثار اب ظاہر ہونے لگے تھے۔

” کہاں کا ہے؟“ ایک نوجوان بولا، ” کوئی جاسوس تو نہیں۔“

فضا میں تشدد کا رنگ آچلا تھا۔ اسد خطرے کو بھانپ کر اٹھ کھڑا ہوا۔ کچھ اور لوگ گلی میں چلے آئے تھے۔ اسد نے محسوس کیا کہ ایک لمحہ بھی اگر ضائع ہوا تو بات ہاتھ سے نکل جائے گی۔ ایک غلط قدم، اور یہ لوگ انہوں کی طرح اُس پر ٹوٹ پڑیں گے۔ اُس نے لالچی اور گدڑی سنبھالی، اور مصنوعی عنق سے بولا: ” غریب بے دخل ہوں، خدا کا خوف کرو، مصیبت کا مارا ہوں، ایک گھڑی آرام کرنے کو بھی جگہ نہیں ملتی۔“ اور جواب کا انتظار کیے بغیر تیز تیز قدموں سے چل نکلا۔ موٹر مگر اُس نے دو ایک بار پیچھے دیکھا تو اُس کو تسلی ہو گئی کہ کوئی اُس کا پیچھا نہیں کر رہا۔ وہ چلتا گیا حتیٰ کہ گاؤں سے نکل کر جنگلوں میں پہنچ گیا۔ اُسے محسوس ہو رہا تھا کہ اُس کا لبادہ

اُتر گیا ہے اور وہ ننگا ہو کر چلا جا رہا ہے، جیسے کبھی کبھی خراب کی حالت میں وہ اپنے آپ کو ننگے بدن لوگوں کے پہنچ دیکھا کرتا تھا۔ اُس پہ وہی سہم طاری تھا جو خراب میں اُس کے اوپر چھایا ہوتا تھا۔ اُس کے سب اڑھنے بچھونے اور پردے ایک ایک کر کے اُتر گئے تھے۔ وہ جنگل کی چھوٹی سے چھوٹی آواز پہ چونک رہا تھا۔ بعد میں جب کبھی ان واقعات کے اوپر دماغ دوڑانے کا موقع اُسے ملا تو اُس نے یاد کیا کہ اُس کے فراری سفر میں شاید یہ وہ مقام تھا جہاں سے قسمت نے اُس کا ساتھ دینا چھوڑ دیا تھا۔ کئی سال کے بعد ان باتوں پر غور کرتے ہوئے ایک بار اُس نے سوچا کہ قسمت ایک طرح کی ہمت ہوتی ہے۔ ہمت ٹوٹ جائے تو قسمت ساتھ چھوڑ جاتی ہے۔ اس جگہ پر پہنچ کر اُس کی ہمت جواب دے گئی تھی۔

ساتھ ساتھ اُسے ان باتوں کا برابر علم بھی تھا۔ اُس کا ہر دم جینا جاگتا دماغ سب چیزوں سے باخبر تھا۔ اُس کے اندر اپنی منزل مقصود تک پہنچنے کی جنگ ابھی جاری تھی۔ مگر اس باخبری نے اُس کی حالت میں کوئی خاص فرق نہ ڈالا۔ اُس نے دوبارہ اپنا تمام زسفر رات کے وقت کرنا شروع کر دیا تھا۔ دن کے وقت وہ آبادیوں کے قریب جانے سے ڈرنے لگا۔ اُس پچھلے گاؤں میں اگر کوئی اپنا آدمی تھا، اُس نے سوچا، تو خبر کہیں کی کہیں پہنچ چکی ہوگی۔ آرام کا سارا وقت وہ اب کسی پہاڑ کی کھوہ میں یا جنگلوں میں بسر کرتا۔ خوراک وہ زیادہ تر درختوں سے اور کھیتوں میں کھڑی باگری پڑی فصلوں سے حاصل کرنے لگا تھا۔ کبھی کبھی کھار وہ بھوک سے مجبور ہو کر شام کے وقت کسی گاؤں کے باہر کسی کھلے دروازے پر جا کھڑا ہوتا اور اُسے ایک وقت کی روٹی مل جاتی۔ مگر وہ وہاں ٹھہرتا نہیں، کھانا کھاتے ہی وہاں سے چل نکلتا۔ اب کبھی کبھی کمزوری کی لہریں اُسے کمر کے پچھلے حصے میں اور پنڈلیوں میں اُترتی ہوئی معلوم ہوتیں۔ اُس کی ٹانگوں میں درد اٹھنے لگتا۔ چڑھائی کا راستہ طے کرنے کے دوران اُسے سانس برابر کرنے کے لیے رکنے کی ضرورت محسوس ہوتی۔ اُس کی ایک چپلی ٹوٹ گئی تھی اور چلنے میں تکلیف دینے لگی تھی۔ اُس نے وہ چپلی اتار کر لائچی کے ساتھ لٹکالی۔ اب اُس کے ایک پاؤں میں جو تاتا تھا اور دوسرا پاؤں ننگا تھا۔ کچھ دیر کے بعد اُس کا ننگا پاؤں دکھنے لگا۔ اُس نے بائیں سے چپلی اتار کر دائیں پاؤں میں پہن لی۔ چپلی کو دوسرے پاؤں کی تھی مگر چلا جا سکتا تھا۔ تاہم تھوڑی ہی دیر میں اُس کا بائیں پاؤں درد کرنے لگا۔ اُس نے دوسرے پاؤں سے چپلی اتار کر پھر اس پاؤں میں پہن لی۔ اسی طرح وہ وقفے وقفے پر ایک چپلی کو دونوں پاؤں میں بدلتا ہوا چلتا گیا۔ اس سے صرف اتنا ہو سکا کہ وہ رات بھر چلتا رہا، مگر اب ایک کی بجائے دونوں پاؤں زخمی ہو گئے۔ صبح ہوتے ہوتے دوسری چپلی بھی اکھڑنے لگی۔ دن کے کسی وقت اُس نے دونوں ٹوٹی ہوئی چپلیاں ایک جگہ پر چھوڑ دیں۔ ننگے پاؤں چلنے سے اُس کے سفر کی رفتار کم پڑ گئی تھی۔ ایک اور مجبور ہی اس سے یہ پیدا ہوئی کہ اب اُسے دیکھ بھال کر چلنا پڑتا تھا۔ اندھیرے میں تیز پتھر اور خار دار جھاریاں نظر نہ

آتی تھیں جو اس کے پاؤں کو کاٹ دیتی تھیں۔ چنانچہ اب وہ اپنا سفر نو پھٹنے پر شروع کرتا اور دو پہر تک چلتا رہتا، پھر سونے ڈھلنے پہ چل پڑتا اور شام ہونے پر کسی جگہ جاڑکتا۔ سفر چونکہ اب اُجالے کا پڑ رہا تھا، چنانچہ آبادیوں میں اُس کا پھیرا کم سے کم ہوتا گیا۔ رات کو وہ کسی جنگل میں یا چٹان کے ساتھ لگ کر پڑ رہتا۔ جب سے اُس کا بے دخل کا رُوپ اُترا تھا اُس کی نیند خراب ہو گئی تھی۔ اوپر سے سوتے جاگتے خواب اُسے تنگ کرنے لگے تھے۔ عجیب پرانی پرانی انجانی چیزوں کے اور جگہوں کے خواب مسلسل آتے رہتے۔ سارا دن اُسے تھوڑی تھوڑی دیر کے بعد ایک ایک کر کے پچھلی رات کے خواب یاد آتے رہتے تھے۔ اُسے محسوس ہوتا کہ وہ ایک لمحہ بھی ایسی نیند نہیں سوا جب اُس نے خواب نہ دیکھا ہو۔ جیسے جیسے اُس کے خواب بڑھتے جا رہے تھے، ویسے ویسے اُس کا جاگتا ہوا ذہن یا سین اور گمشدگی کے شیر کے اوپر نکل کر جا رہا تھا، جیسے کہ یہ دو صورتیں کوئی ایسے اوزار ہوں جن سے اُس کے اندر کی ادھڑی ہوئی جگہیں ساتھ ساتھ رُفو ہوتی چلی جاتی تھیں۔ وہ جس چیز کے بارے میں بھی سوچ رہا ہوتا یہ دو مستقل شکلیں اُس کے ذہن کے پس منظر میں منڈلاتی پھرتیں۔ اُس انوکھی صورت حال میں، جس سے اُس کا سابقہ تھا، کم از کم یہ دو شکلیں اُس کے ہاتھ میں ایسی آتی تھیں جو ایک مستقل راستے کی تدبیر تھیں۔ ان سے اسد کو ایک سمت کا اشارہ ملتا، آرام حاصل ہوتا۔ آرام کی ضرورت اب اُسے بھوک سے بھی زیادہ محسوس ہونے لگی تھی۔ درد اُس کے پاؤں کی ہڈیوں میں بیٹھ گیا تھا۔ ایڑیوں کے کنارے پھٹ گئے تھے اور مہین خاں پر پلنے ہو کر اندر ہی اندر گشت کی تہوں میں چل رہے تھے۔ وہ جہاں بھی رُکتا گھنٹہ گھنٹہ بھر پاؤں کسی اونچے پتھر کے ساتھ آسمان کی طرف اٹھائے پڑا رہتا، تاکہ خون کا دباؤ اُن پر کم ہو۔ اس سے درد کو آرام ملتا اور اُن کی سوجن میں کمی ہو جاتی۔ مگر جیسے ہی وہ چلنے کو ایک قدم رکھتا، اُن کا سارا اور دلوت آتا۔ کبھی کبھی وہ سوچتا کہ سفر ہی آدمی کے لیے شاید پاؤں کا زخم سب زخموں سے زیادہ تکلیف دہ ہوتا ہے۔

کہتے ہیں کہ ہر بیماری کی کاٹ اُس کے اپنے اندر پنہاں ہوتی ہے۔ اس سے پیشتر کہ اسد کی تکلیف ناقابل برداشت ہو جاتی، درد خود بخود گھٹنے لگا۔ مٹی اور ہوانے مل کر زخموں کے منہ بند کر دیے۔ اُس کے تلووں کی جلد سخت اور بے حس ہو گئی۔ وزن پڑنے پر ہڈی کے درد کی جو ٹیس اٹھتی تھی وہ رُک گئی اور گشت کے اندر زخموں کے چھوٹے بڑے گولوں میں لذیذ سے درد کی حد بندی ہو گئی۔ اُس کا درد اب اُس کا بوجھ اٹھانے لگا تھا۔ اس بھڑے چھوٹے اسد کے اندر ایک نیا جوش اور عزم پیدا ہوا۔ اب چاند اپنے عروج پر تھا۔ چنانچہ وہ دن یا رات کے کسی وقت کو بھی اٹھ کر سفر کو جاری رکھ سکتا تھا ایک مقام سے سڑک کو دیکھ کر اُس نے اندازہ کیا کہ اب وہ سرحد سے ایک آدھ روز کی دوری پر ہوگا۔ اُس نے کئی روز سے پیٹ بھر کر کھا یا نہیں تھا، مگر منزل قریب دیکھ اُس کے بدن میں نئی قوت پیدا ہوئی۔

سرد کا علاقہ خطرناک تھا۔ خاغن طور پر سڑک سے دُور از دُور رہ کر اُسے سرد پار کرنی تھی۔ اُس نے اپنا رُخ ذرا سا تبدیل کر لیا۔ یہ ایک ایسا زاویہ تھا جو اسد کے اندازے کے مطابق اُسے ایک دور وز میں بالآخر سڑک سے دُور لے جائے گا۔ تاہم یہ ایک ناش غلطی تھی۔ وہ راستے سے بھٹک گیا۔

دور وز سے وہ اپنے نازہ عزم کے ساتھ ایک سمت میں بڑھتا جا رہا تھا کہ آہستہ آہستہ اُس کی حس نے اُسے خبردار کرنا شروع کیا۔ جنگل میں سفر کرتے کرتے اُس کی حس اتنی تیز ہو چکی تھی کہ اب وہ اپنے اندازے کی نسبت حس پہ زیادہ بھروسہ کرتا تھا۔ اُس کا اندازہ کئی بار غلط ہو چکا تھا، مگر اُس کی حس سچی رہی تھی۔ وہ رک گیا۔ اُس نے یاد کرنے کی کوشش کی کہ کس مقام سے وہ بھٹکا تھا۔ آخر ہی گاؤں جو اُس کے راستے میں آیا تھا کوئی ڈیڑھ رات کی مسافت پہ تھا۔ اب وہ کیا کرے؟ اُس نے چاروں طرف دیکھا۔ یہ ایک قطعی غیر آباد، پتھریلی پہاڑیوں کا نہ ختم ہونے والا سلسلہ تھا۔ یوں دکھائی دیتا تھا کہ وہ ایک مہینے تک بھی چلتا گیا تو آبادی تک نہ پہنچ سکے گا۔ اُسے یاد آیا کہ تقریباً دو گھنٹے سے اُس نے کوئی درخت بھی نہ دیکھا تھا۔ کسی نہ کسی مقام پر، اُس نے خیال کیا، خست پتے ہونے شروع ہو گئے ہوں گے۔ پھر دیکھے بجالے بغیر، یہ پتھر بلا علاقہ شروع ہو گیا اور جنگل ختم ہو گئے۔ مجھے یہ سب کچھ نظر کیوں نہیں آیا؟ میری آنکھوں کو کیا ہو گیا ہے؟ اسد نے دُور دُور تک نظر دوڑائی، آسمان کی طرف دیکھا۔ چاروں طرف چاند کی روشنی میں جہاں تک نظر جاتی تھی پتھروں کی سیاہ اور سفید چوٹیوں کے خیمے تھے اور وہ اکیلا ذمی رُوح اُن کے درمیان گمشدہ کھڑا تھا۔ وہ کھڑا کھڑا الرز نے لگا۔ سمت کا اندازہ کھو گیا تھا۔ اُس نے ہاتھ بڑھا کر ایک پتھر کا سہارا لیا اور زمین پر بیٹھ گیا۔ اُس کے پیٹ میں بھوک کی ایک تیز لہر اٹھی۔ اُس نے سرچے بغیر گھڑی میں ہاتھ ڈال کر چند پتے نکالے اور انہیں منہ میں بھر لیا۔ پتے نیم خشک ہو چکے تھے، مگر اُن کا مزہ اُترانا تھا۔ اُن میں ہلکی کھٹائی اور ہلکی ہلکی تلخی تھی۔ اس مخصوص ذائقے نے اُس کے منہ میں اُبلنا ہوا لعاب پیدا کیا جس سے اُس کا حلق تر ہو گیا۔ اُن کو آہستہ آہستہ چبا کر نگلتے ہوئے اُس کے دل کو کچھ تسلی ہوئی۔ دہشت کا لمحہ گزر گیا تھا۔ کچھ دیر کے بعد اُس نے سیدھی طرح سوچا شروع کیا۔ اُس نے فیصلہ کیا کہ بجائے ادھر ادھر کے اندازے لگانے کے اُسے سب سے پہلے پھلے پاؤں درختوں تک پہنچنا چاہیے تاکہ کچھ خوراک کا آسرا ہو۔ یہاں تو ایک دانہ منہ میں ڈالنے کو دستیاب نہ ہوگا، اور پانی کا تو یہاں پر سوال ہی پیدا نہیں ہوتا۔ اُس نے حیرانی سے اپنے ارد گرد دیکھا اور اٹھ کر اُلٹے پاؤں چل پڑا۔ پہلی سرسبز پہاڑی تک پہنچتے پہنچتے اُسے تین گھنٹے کے قریب لگے۔ صبح ہو رہی تھی۔ اسد نے درختوں کے پتے اور چند خود رو جھاڑیوں کے پھل، جو اُس کے علم میں تھے، کھا کر پیٹ پھرا۔ پانی کی تلاش میں وہ دوپہر تک چلتا رہا۔ آخر اُسے دُور سے ایک سیاہ عمودی کبیر پہاڑ میں کھینچی ہوئی نظر آئی۔ یہ پانی کی نشانی تھی۔

وہاں پہ پہنچ کر وہ قطرہ قطرہ گرنے ہوئے پانی کے نیچے منہ رکھ کر دیر تک پتیا رہا۔ پھر وہ سو گیا۔ جب اُس کی آنکھ کھلی تو شام ہو رہی تھی۔ پہلے اُس نے خیال کیا کہ وہ اُلٹے پاؤں چلتا جائے اور واپس اُس مقام تک پہنچے جہاں سے اُسے آفری بار سڑک نظر آئی تھی۔ مگر یہ دور روز کا معاملہ تھا۔ پھر یہ بات بھی پکی نہیں تھی کہ وہ اس مقام تک پہنچتا ہے یا کہیں اور نکل جاتا ہے۔ چنانچہ اُس نے سوچا کہ یہ سفر کو ضائع کرنے والی بات ہے۔ اس کی بجائے اُسے کم و بیش اُسی سمت میں آگے بڑھنا چاہیے جس سمت میں وہ جا رہا تھا، صرف اتنی احتیاط رہے کہ اب وہ جنگل کے ساتھ ساتھ چلے اور اُس بے آب و گیاہ خطے میں نہ بھٹکنے پائے جہاں پہلے جا نکلا تھا۔ وہ اٹھ کر چل پڑا۔ آدھی رات کے وقت وہ تھک کر ایک جگہ پر سو گیا۔ جب وہ جاگا تو پو پھٹنے میں ابھی کچھ وقت تھا۔ آبادی کا دور دور تک نام و نشان نہ تھا۔ اُس نے گٹھڑی میں سے مٹھی بھر پتے نکال کر منہ میں ڈالے اور انہیں چبانے لگا۔ اُس نے محسوس کیا کہ جنگل کی جھاڑیوں کی نسبت یہ پتے کہیں زیادہ قوت بخش تھے۔ یہ پتے سانس کو ٹھیک کرتے تھے یا نہیں، مگر بدن میں گرمی ضرور پیدا کرنے تھے۔ اُس نے تین چار مٹھی بھر پتے کھائے۔ ہر مٹھی کے بعد وہ گٹھڑی کو ٹول کر دیکھ لیتا جو تیزی سے گھٹی جا رہی تھی، مگر مزید ایک مٹھی بھرنے سے باز نہ رہتا۔ جب وہ اٹھا تو اپنے آپ کو پہلے سے کہیں زیادہ تازا محسوس کر رہا تھا۔ اُس کی بھوک اور پیاس بڑی حد تک ختم ہو چکی تھی۔ ان کی خاصیت اچھی ہے، اُس نے سوچا۔ مگر ساتھ ہی اُسے یہ بھی احساس تھا کہ وہ انہیں غلط مقصد کے لیے استعمال کر رہا ہے۔ اُس نے ارادہ کیا کہ وہ انہیں کم سے کم استعمال کرے گا اور کسی صورت بھی ایک وقت میں چند پتوں سے زیادہ نہیں کھائے گا۔ مگر اُس وقت تک وہ گٹھڑی جو پہلے ہی کاغذ کی سی ہلکی تھی اور اب اپنی نمی ضائع کرنے کے باعث اور بھی مختصر ہو گئی تھی، تقریباً آدھی خالی ہو چکی تھی۔ اس دن اُس پوہلی کو کھول کر دوبارہ اُس کی گانٹھ لگائی تاکہ لاسٹی کے سرے پر کسی رہے۔ اُس نے دوپہر تک سفر جاری رکھا اور اس دوران تین چار پتے نکال کر کھائے۔ ان پتوں کے تسکین بخش اثرات کے علاوہ ان کا ذائقہ اس کے منہ کو لگ گیا تھا۔ ان کے ہلکے کھٹے اور ہلکے ہلکے تلخ ذائقے کی لذت کو ایسی نہ تھی کہ ایک دم مزادیتی، مگر اندر ہی اندر منہ کو لگ جانے والی تھی۔ بھوک اور پیاس کی تسکین کے لیے یہ بڑی اکیسر تھی، چنانچہ کسی دوسرے جھاڑ جھنکار کو چکھنے پر اُس کا دل نہ چاہتا۔ جب اُسے احساس ہوا کہ پتے تیزی سے کم ہو رہے ہیں تو اُس نے دیر تک انہیں منہ میں رکھنا شروع کر دیا، تاکہ دیر تک چلتے ہیں۔ اگلے روز وہ محض انہیں چوسنے پر آ گیا۔ وہ ایک ایک پتے کو منہ میں ڈالتا اور اسے تازہ اور زبان میں داب کر چوسنے لگتا۔ وہ زبان بھی بلانے سے گریز کرتا تاکہ پتے کو زیادہ گزند نہ پہنچے، حتیٰ کہ کوئی آدھ گھنٹے کے بعد تپا وہیں پڑا پڑا گھل کر ایک جھلی کی شکل اختیار کر لیتا اور تازہ سے چپک جاتا۔ اس وقت تک اُس کا تہم تر ذائقہ اُس میں سے خارج ہو چکا ہوتا، چنانچہ وہ زبان اُس پر سے ہٹا کر جلد ہی سے اُسے نکل لیتا۔ پھر دوسرا پتہ منہ میں ڈال کر زبان اُس کے

اوپر دبا دینا۔ اسی طرح خوشی اور غم، سو دو زبان کے ملے جلے جذبات کے ساتھ، اُن تپوں سے خوراک حاصل کرتا ہوا وہ چلتا رہا، اور کوئی ڈیڑھ دن میں اُس نے کافی فاصلہ طے کر لیا۔ اب اس علاقے کی صورت کچھ نکلتی آرہی تھی۔ جنگلوں کی شاہابی بڑھ گئی تھی، اور اسد کے تجربے نے اُسے بتایا کہ جلد ہی اُس کا راستہ کسی وادی میں بچکنے والا ہے۔ آفرنگے روزرات کے وقت وہ دُھے پڑا۔

ظاہر ہے کہ تپوں کا اثر جھڑنا اور وقتی تھا۔ پتے کتنا ہی ظاہر ہی اڑکیوں نہ رکھتے ہوں آخر پتے ہی ہونے ہیں، خوراک نہیں ہونے۔ عارضی طور پر اُن تپوں نے اسد کے بدن میں ایک طرح کی حدت پیدا کی تھی جس کے فریب میں آ کر وہ چلتا گیا اور اس طرح اپنی رہی سہی طاقت بھی صرف کر بیٹھا۔ چنانچہ کوئی تیس گھنٹے کے مسلسل بے خوراک سفر کے بعد اُس کی انٹریوں کے عرق سوکھ گئے اور اُس کی مانگیں اُس کے بوجھ کے نیچے جھول گئیں۔ وہ تپوڑا کر گر پڑا۔ اُس نے دو ایک بار اٹھنے کی کوشش کی، پھر گڈری لپیٹ کر دھلوان زمین پر نیم دراز ہو گیا۔ گھبراہٹ کے عالم میں اُس نے مٹھی بھر بھر کرتے مٹے میں ڈالنے شروع کر دیے۔ اس تازہ حادثے نے بوٹی بچا کر لے جانے کی سکیم کو تباہ کر دیا تھا، مگر کافی تعداد میں پتے چاکر بچکنے سے اُس کے بدن میں کچھ کچھ گرمی پیدا ہونے لگی۔ دھوپ بھی نکل آئی تھی۔ سورج کی حدت سے کچھ دیر میں اُس کا رزہ اتر گیا اور وہ جلد ہی غنودگی کی حالت میں پہنچ گیا۔ نیم خواب کی حالت میں وہ گڈری میں سر چھپائے، پہلو کے بل سکر کر ایک پیر تک پڑا رہا۔ کئی سوتے جاگتے ہوئے خواب اُس کی آنکھوں سے گزرے۔ ان خوابوں کی شکل بھی نئی تھی۔ ان میں جنگلی جانوروں کی بھرمار تھی عجیب و غریب شکلوں کے درندے مختلف چٹانوں اور درختوں کے عقب سے نکل نکل کر اُسے ڈرا دھمکا رہے تھے۔ ان میں سے کئی انسانوں کی آواز میں باتیں کرتے تھے اور بعض کے چہرے عجیب الخلقیت تھے۔ وہ بار بار خواب میں چونک اٹھتا۔ بیچ بیچ میں وہ جاگ کر آنکھیں کھولتا تو ایک لمحے میں منظر صاف ہو جاتا اور اُس کے ذہن کے پردے پر وہی دو مستقل صورتیں، مشعلوں کی مانند گرمی ہوئی، نظر آتیں جس سے سب بلائیں غایب ہو جاتیں۔ اُسے محسوس ہو رہا تھا کہ وقت پھر آزاد روی سے اُس کے اندر اور باہر جاری و ساری ہو گیا ہے جس پر سے اُس کا اختیار اٹھتا جا رہا ہے۔ اُس کا جی چاہ رہا تھا کہ وہ اپنی گڈری کے گرم گھروندے میں اسی طرح پڑا رہے اور کبھی دماغ سے نہ بے حشی کہ وقت کا یہ لشکر ختم جائے۔ اُس کے جسم کو آرام مل رہا تھا۔ اسی حالت میں لیٹے ہوئے اُسے خیال ہوا کہ ایک مانوس آواز اُس کے کان میں پڑی ہے۔ یہ میر حسن کی آواز تھی۔ پہلے اسد نے سوچا کہ وہ حسب معمول کوئی خواب دیکھ رہا ہے۔ پھر آہستہ آہستہ وہ خواب کی کیفیت سے نکل آیا۔ اُس نے حیرت نہ وہ ہو کر دیکھا کہ وہ خود، مٹہ گڈری سے نکالے، آنکھیں کھولے بیٹھا ہے اور میر حسن اُس کے سامنے کھڑا اُس سے مخاطب ہو رہا ہے۔

”یہاں کیا کر رہے ہو؟“ میر حسن اُس سے پوچھ رہا تھا۔ اُس کا لہجہ نرم مگر سخت تھا۔
 ”کچھ نہیں“ اسد نے جواب دیا۔

میر حسن کے ہمراہ دو اور کشمیری تھے جو ذرا دور ایک درخت کے ساتھ بیٹھے روٹی کھا رہے تھے۔ میر حسن کو اپنے سامنے پا کر اسد کے دل میں خوشی کے غیر متوقع جذبات اُٹھ رہے تھے، جیسے اُس کو کوئی انجانا سہارا مل گیا ہو۔ میر حسن نے چند لمحے تک گہری نظروں سے اُسے دیکھنے کے بعد جھک کر گڈڑی کا پلو اٹھایا اور اسد کے جسم پر ایک نظر ڈالی۔

”تمہارے پاؤں ناکارہ ہو گئے ہیں۔“ وہ تشویش سے سر ہلا کر بولا۔

اسد نے گڈڑی اُس کے ہاتھ سے کھینچ کر اپنے گرو پیٹ لی۔ ”پہلے بہت خراب ہو گئے تھے۔“ اُس نے کہا، ”اب بھیک ہیں۔“

”اس دھوکے میں نہ آنا۔“ میر حسن بولا، ”پیر کا زخم برا ہوتا ہے۔ اندر ہی اندر پھیلتا جاتا ہے۔“ اُس نے لاشی کے سرے پر بندھی ہوئی پوٹلی کو سٹول کر دیکھا۔ ”تمہارے پاس کھانے کو کچھ ہے؟“

اسد نے نفی میں سر ہلا دیا۔

”کب سے بھوکے ہو؟“

”تین چار دن سے۔“

میر حسن نے اپنی جیب سے ایک پوٹلی نکال کر کھولی۔ اُس میں چار موٹی موٹی روٹیاں بندھی تھیں۔ اُس نے دو روٹیاں نکال کر اسد کے ہاتھ میں تھما دیں۔

”یہ لو۔“ وہ بولا، ”اُس ڈھیرمی کے پیچھے گاؤں ہے۔ ادھر تمہیں کچھ نہ کچھ مل جائے گا۔ کوئی پیسا ہے؟“ اسد نے روٹی توڑ کر منہ میں بھر لی تھی اور نفی میں سر ہلا دیا۔ میر حسن نے جیب سے ایک ایک روپے کے ”تین چار نوٹ اور کچھ سکتے نکال کر اسد کو دیے۔“ جو بیچ گئے ادھر جا کر پھینک دینا۔“ میر حسن نے کہا۔ اسد نے نوٹ اور سکتے لے کر جیب میں ڈال لیے۔ روٹی چبانے سے اُس کے جثروں میں درد شروع ہو گئی تھی۔ بہت آہستہ آہستہ اُس کا خشک حلق لعاب سے تر ہو رہا تھا اور اُس کی نوجوان رگوں میں خون کی جدت آنے لگی تھی۔ میر حسن اُس کے پاس زمین پر بیٹھ گیا۔

”کہاں جا رہے ہو؟“ اسد نے لقمہ نکل کر پوچھا۔

”ادھر سے آ رہا ہوں۔“

”اس راستے سے ہے“

”میرا یہی رستہ ہے۔“

”کب گئے تھے؟“

”پرسوں۔“

”گمشد گئے تھے؟“

میر حسن نے نفی میں سر ہلایا، ”وقت نہیں تھا۔“

”ذوالفقار سے ملاقات ہوئی؟“

”او نہیں۔“ میر حسن نے دوبارہ سر ہلا کر کہا، ”مگر سب تمہارے انتظار میں ہیں۔“ اسد کو علم ہو گیا کہ میر حسن

سب حالات سے باخبر ہے۔ وہ سر جھکائے بیٹھا روٹی توڑ توڑ کر کھاتا رہا۔ ”بارڈر کدھر ہے؟“ کچھ دیر کے بعد اس نے پوچھا۔ ”وہ سرن ڈھیری باڈر ہے۔“ میر حسن نے ہاتھ میں پکڑی ہوئی پتلی سی شاخ کی چھڑی اٹھا کر چوتھی پہاڑی کی جانب اشارہ کیا۔ ”ادھر کوئی خطرہ نہیں۔ اچھا کیا ادھر آگئے۔ آنکھیں بند کر کے بھی جاؤ تو نکل جاؤ گے۔ تین کوس پر سڑک مل جائے گی۔ سیدھے ہاتھ پر ہو جانا۔ گمشد۔“ وہ بازو لمبا کیسے چھڑی کو نصف دائرے میں دوڑا۔ ”بمک گھمانا گیا،“ وہاں پر ہے۔“ اس نے جنوب مغرب میں آفتق پر چھڑی کو ٹھہرا کر کہا، ”تین دن کا سفر ہے۔ تمہاری حالت اچھی نہیں۔ چار پانچ دن لگ جائیں گے۔ سڑک پر کوئی سواری مل گئی تو ایک ہی دن میں چلے جاؤ گے۔ مگر اچھا ہے سواری سے دور ہی رہو۔“

”کیوں؟“

میر حسن جواب دینے کی بجائے گہری نظروں سے اسے دیکھنے لگا۔ اسد نے پھر روٹی توڑ توڑ کر کھانی شروع کر دی۔ میر حسن کا چہرہ، اس کا جسم، اس کی شکل وہی تھی، تیز اور نازک، مگر اس کا انداز پختہ ہو گیا تھا، اس کی آنکھوں میں لڑکپن کی جھلک نہ رہی تھی، اس کے لہجے میں مہلک تجربے کی جھلک تھی، جیسے اس نے آدمیوں کو مرتے ہوئے دیکھا ہے، اور دنیا اس کے آگے کھل بھی گئی ہے اور بند بھی ہو گئی ہے۔

”تم بتائے بغیر کیوں بھاگ آئے تھے؟“ اس نے پوچھا۔

”میراکام ختم ہو گیا تھا۔“ اسد نے جواب دیا۔

”بنا کر آتے تو کیا حرج تھا۔ وہ تمہارا کچھ نہیں کر سکتے تھے۔“

اسد نے روٹی کا آخری نوالہ منہ میں ڈالا اور دوسری روٹی کو تہہ کر کے جیب میں رکھ لیا۔ میر حسن کی آنکھیں

مسل اسد کے چہرے پر لگی تھیں، جیسے وہ کچھ سوچ رہا ہو۔ پھر وہ تافت سے سر ہلا کر بولا، "تم بھی کس مصیبت میں پھنس گئے ہو۔ نہ ادھر ٹھکانا ادھر۔" وہ اٹھ کھڑا ہوا۔ "اب یہاں سے اٹھ جاؤ۔ یہ جگہ ایسی غیر آباد نہیں جیسی نظر آتی ہے۔ آج رات کو نکل جانا۔" وہ چل پڑا۔

تھوڑی دُور جا کر میر حسن نے اچانک مڑ کر اسد کی طرف دیکھا، دیکھ بھال کر جانا۔ "وہ فکر سے بولا۔ اسد نے میر حسن کو اُن دو آدمیوں کے درمیان متوازن چال سے دُور جاتے ہوئے دیکھا۔ وہ اعتماد سے چل رہا تھا۔ اسد کو وہ میر حسن یاد آیا جو ابھی چند ماہ پہلے ایک نو عمر دیہاتی لڑکے کی صورت مطب کے صحن میں بیٹھا اپنی چمکتی ہوئی آنکھوں سے اُس کی طرف ایسے دیکھا کرتا تھا جیسے اُس کی پرستش کر رہا ہو۔ ان چند مہینوں میں کیسے کیا ہو گیا تھا۔ اسد کے دل پر اچانک ایک گہرے افسوس کا سایہ اُتر آیا، جیسے پہلی بار اُس پر اپنی اصل حیثیت کا انکشاف ہوا ہو۔ وہ ایک جانب سے دوسری جانب کو جا رہا تھا، مگر یوں جیسے باہر سے باہر کر چلا جا رہا ہو۔ میں کسی ایک طرف سے بھی وابستہ نہیں ہوں، اُس نے سوچا۔ یہ کیسا کٹھن کام ہے۔

اُسی رات کو اُس نے سرحد پار کی۔ سڑک نظر آنے پر وہ دہنے ہاتھ کو مڑ گیا اور فاصلہ رکھ کر سڑک کے ساتھ ساتھ چلنے لگا۔ کھانا حاصل کرنے کی دقت اب بڑی حد تک ختم ہو گئی تھی، مگر اُس کے پاؤں پھر اُسے تکلیف دینے لگے تھے۔ اُن میں سوجن پیدا ہو رہی تھی۔ اُس کے کپڑے پھٹ چکے تھے اور سر کے بال گندگی کے باعث چپک کر لٹوں کی صورت میں لٹک رہے تھے۔ تاہم منزل مقصود کی جھلک نے اُس کی کھوئی ہوئی طاقت گویا واپس لوٹا دی تھی۔ وہ اپنی لاکھی، جس کے سرے پر بندھی ہوئی پوٹلی کا حجم اب مٹھی برابرہ گیا تھا، کندھے پر رکھے، گڈڑی سنبھالے، بچتا بچتا ہوا اپنی منزل کی جانب بڑھتا رہا۔ جگہ جگہ پر وہ اپنے پیروں کو آرام دینے کی غرض سے بیٹھ جاتا، پھر اٹھ کر چلنے لگتا۔ غرضیکہ اسی طرح، انتہائی افلاس کی حالت میں سفر کرتا ہوا وہ اپنے فرار کے اُنیسویں دن گشد پہنچا۔

(۱۲)

”اُس وقت بھی،“ اسد نے یاسمین سے کہا، ”جب میرے دل میں اندھیرا ہو چکا تھا، تمہاری شکل نے مجھے سہارا دیا۔“

یاسمین فرش پر بیٹھی تھی۔ ”کب“ وہ بولی۔

”جب ایک ایک کر کے ساری اُمیدیں میرا ساتھ چھوڑ گئیں۔“ کُرسی پر بیٹھے بیٹھے اسد نے دھیمے لہجے میں بات کی، ”جب میں اُدھر سے اُدھر آ گیا اور معلوم ہوا کہ کوئی فرق نہیں پڑا، میں باہر کا باہر رہ گیا ہوں۔“ اُس نے گرم پانی کی چلمھی میں رکھے ہوئے اپنے پاؤں کو اور اُن کے ساتھ یاسمین کے اُدھ ڈوبے سفید ہاتھوں کو دیکھا۔ ”اُس وقت میرے دل میں اندھیرا ہو گیا۔“

یاسمین نظر باندھے اُسے دیکھے جا رہی تھی، جیسے اُس کو صرف دیکھنے سے مطلب ہو۔

”اُس وقت ایک تمہاری شکل تھی جس نے میری جان کو سہارا دیے رکھا۔“ اسد نے کہا۔

”تمہیں میری شکل یاد تھی؟“

”ہاں“

”مجھے تو تمہاری شکل یاد ہی نہیں آتی“

”تمہاری یادداشت خراب ہے“ وہ ہنسا، ”یا تم بے وفا ہو“

”نہیں، اسدی، یہ سچ ہے“ وہ برلی، ”تم جیسے ہی نظروں سے اوجھل ہوتے ہو، میں لاکھ کوشش

کروں مگر تمہاری شکل یاد نہیں آتی۔ یہ کیا بات ہے؟“

”میرے اور تمہارے اندر یہی ایک فرق ہے“

”کیا فرق ہے؟“

”تم مجھے اپنے سامنے رکھنا چاہتی ہو۔ میں جہاں جاؤں تم میرے ساتھ رہتی ہو“

”پھر کس کی بات سچی ہے؟“ یاسمین نے بچوں کی طرح سوال کیا۔

”دونوں کی“

”یہ کیسے ہو سکتا ہے؟“

”کیوں۔“

”ایک کی بات سچی ہوگی، ایک کی جھوٹی“

”اونہوں“ اسد نے سر ہلا کر جواب دیا، ”دونوں کی سچی ہے۔“

”کیسے؟“

”ہم دو ہیں، مگر ایک ہونے کی کوشش کر رہے ہیں۔“

”پھر تمہیں کوئی فرق نہیں پڑتا،“ یاسمین نے پوچھا، ”چاہے میرے پاس رہو، چاہے چلے جاؤ؟“

اسد کی دلیل اُسے ایسے مقام پر لے آئی تھی جہاں وہ یاسمین کو جواب دینے سے قاصر تھا۔ مگر اپنے

دل کے اندر اُسے احساس تھا کہ اُن کا ایک ہونا جاوے جا کا معاملہ نہیں، ایک خیال کی بات ہے۔ یا صرف دل

کی زد میں ہونے کا سوال ہے۔ اسد نے محسوس کیا کہ یہ احساس نوپید بھی نہ تھا، بلکہ ایسا تھا کہ جیسے نادیر موجود

رہا ہو۔

یاسمین کے گالوں پہ آنسوؤں کے دھبے ابھی موجود تھے۔ اُس کا بھرا بھرا بدن زمین پہ ایک ایسی

چٹان کی مانند تھا جو اپنے تیز اور نازک کونوں پہ جم کر کھڑی ہو مگر دیکھنے میں بے توازن معلوم ہوتی ہو۔ اُس کے

سفید کرتے کے اندر بدن کی سلوٹیں دبیز ہو چلی تھیں۔ اسد نے جھک کر ہاتھ سے اُس کے بدن کو چھوا۔ یاسمین

کے چہرے پر رنگ گہرا ہو گیا۔

”تمہیں کب پتا چلا تھا؟“ اسد نے پوچھا۔

”تمہارے جانے کے بیس دن کے بعد۔“

”تمہیں خوف نہیں آیا؟“

”کس بات کا خوف؟“

”اپنا۔“ اسد نے کہا، ”لوگوں کا۔“

”لوگوں کا مجھ سے کیا تعلق؟“ وہ بولی، ”مجھے صرف تمہارا خوف تھا۔“

”میرا خوف تھا؟“

”ہاں۔“

”کس بات کا؟“

یاسمین دیر تک نظر باندھے سوچتی رہی۔ ”میں نے شام کے اندھیرے میں تمہیں دور سے صرف چند لمحوں کے لیے دیکھا تھا۔“ وہ بولی، ”تم میری طرف پشت کیے کھڑے تھے۔ بس۔ صرف یہی ایک واقعہ ہوا تھا۔“

اسد حیرت سے اُسے دیکھتا رہا۔ ”یہ تو پہلے پہل کی بات ہے۔“

”ہاں۔ مگر اتنی سی بات ہوئی تھی۔ مجھے اعتبار نہیں آتا۔ مجھے خوف رہتا ہے تم اور جھل ہو جاؤ گے۔“

تمہاری شکل یاد نہیں آتی۔“

”تم تو بیوقوف ہو۔“ اسد نے ٹھک کر اُس کے پیٹ پر آہستہ سے ہاتھ پھیلا کر رکھ دیا، ”تمہیں

اس پر اعتبار ہے؟“

یاسمین نے اپنا ایک ہاتھ پانی سے نکالا اور اُسے اسد کے ہاتھ پر رکھ دیا، ”ہاں۔“ وہ بولی۔

اسد نے محسوس کیا کہ اس رات کے عرصے میں پہلی بار یاسمین کے منہ سے ایک یقین کی بات نکلی تھی۔

شام کے وقت جب یاسمین نے دروازہ کھول کر اُسے بازوؤں میں تھام لیا تھا، اُس تھکے ہارے ہوئے جسم کو کرسی پر بٹھلا کر اُس کے بال دھوئے تھے اور اُن میں تیل ڈال کر کنگھی کی تھی، پھر گیلے تیل سے اُس کے بدن کو مل کر صاف کیا تھا اور خشک ہونے پر حکیم کے کپڑوں کا سفید جوار پہنایا تھا، اُس کے بعد فرش پر بیٹھ کر چلچلی کے اندر تک اور تیل ملے گرم پانی میں اُس کے پاؤں ڈبو کر انہیں ہولے ہولے ملنے لگی تھی تو اس دوران میں اُس نے روتے اور ہنستے

ہوئے سینکڑوں باتیں کی تھیں، کچھ اپنے آپ سے، کچھ اُس کے ساتھ، کچھ بات چیت کے انداز میں، مگر تمام تر بے خود بہاؤ کی حالت میں، جیسے ایک شوخ اور ہنٹ خراب میں مصروف ہو۔ اسی بہاؤ کے پیرچ اُس نے اپنے پیٹ کا ذکر بھی کیا تھا، مگر اس طرح کہ جیسے اس کی حقیقت غیر معروف ہو یا کہ اتنی ہی اہم ہو جتنی دوسری باتوں کی حقیقت۔ مگر اب، جب کہ اسد بخینی کے دو پیالے پینے کے بعد اور نیم غنودگی کی حالت میں یا سمین کی باتیں سننے کے بعد تیار ہو کر اپنی کہانی بیان کرنے لگا تھا تو یا سمین نے اس سوال پر اس طرح ہاں کہا تھا کہ جیسے اُس کے دل میں صرف اس ایک بات کا اعتبار ہو، اور کچھ بھی نہ ہو۔

”زمین کا سودا ہو گیا ہے۔“ کچھ دیر کے بعد وہ بولی۔

”کس سے؟“

”انارگل سے۔“ وہ بولی، ”قیمت کچھ کم دے رہا ہے۔ مگر نقد دینے کا وعدہ کر رہا ہے۔ مکان اور مطلب

والی زمین کا بھی سودا ہو جائے تو فیصلہ ہو۔“

باتیں کتنے کتنے یا سمین نے ہاتھوں سے ہولے ہولے رگڑ کر اُس کے پیر صاف کر لیے تو گلے پانی کی چلمچی اٹھا کر ایک طرف رکھ دی اور موٹی ملل کے ایک دوپٹے سے لمبی لمبی پٹیاں پھاڑ کر انہیں پیروں کے گرد لپیٹنے لگی۔

”جلدی کی کیا ضرورت ہے۔“ اسد نے کہا، ”بیچنا ہی ہے تو مناسب قیمت لے کر بیچو۔“

”اب میں یہاں رہنا نہیں چاہتی۔“ یا سمین نے اٹھ کر اسد کی کرسی کا رُخ موڑا اور اُس کے پیر اٹھا کر آہستہ

سے چار پائی پر رکھ دیے پھر وہ اُن کے پاس چار پائی پر بیٹھ گئی اور ٹیپوں کو دوبارہ کھول کر ٹھیک سے باندھنے لگی۔

اسد نے پڑھ اور سن رکھا تھا کہ اولاد کی خبر دل میں ایک عجیب سرستی کا جذبہ پیدا کرتی ہے۔ یا سمین کو انہماک سے

پٹیاں کھولتے اور باندھتے ہوئے دیکھ کر اسد نے سوچا، وہ بات کیا غلط تھی؟ غلط نہیں تھی تو وہ جذبہ کہاں تھا؟ اپنے

اندر جگہ جگہ پر اُس نے جھانک جھانک کر دیکھا، جیسے کسی ناقص مشین کے اندر نظر ڈال رہا ہو، مگر ولدیت کی سرخوشی کہیں

دکھائی نہ دی۔ اُس وسیع و عریض سرزمین پر اب صرف ایک احساس چھایا تھا۔ کہ بہت سی باتیں غلط نکل آئی

ہیں، بہت سی دل کی زود سے باہر جا چکی ہیں۔ اب وقت نہیں۔

”یہ شور کیسا ہے۔“ اسد نے پوچھا۔

”بتایا تو ہے۔ ہانکے کو جا ہے ہیں۔“

”اچھا؟“

اسد نے اٹھنے کی کوشش کی تو یاسمین نے اس کے پاؤں پر ہاتھ رکھ کر روک دیا۔ "بیٹھے رہو۔ پیر بھپٹ جائیں گے۔ باہر تم نے دیکھا نہیں؟"

"نہیں ایک طرف سے آوازیں آرہی تھیں، مگر کوئی دکھائی نہیں دیا۔"

"چارپانچ دن سے تیار ہی ہو رہی ہے۔ پشاور کی طرف سے ایک شکاری آیا ہے۔ کہتے ہیں شیر کا پرانا شکاری ہے۔ جنگلات کے افسروں نے انتظام کیا ہے۔"

"شاہ رنج بھی ساتھ ہے؟"

"اسدی، تم نے میری کوئی بات نہیں سنی۔ یاسمین نے کہا، "شاہ رنج کی تبدیلی ہو گئی ہے۔"

"کب؟"

"ایک مہینہ ہو گیا ہے۔ تمہیں آتے ہوئے باہر کوئی نہیں بلا ہے؟"

"اونہوں۔ دو تین آدمی گزرے تھے، مگر کسی نے پہچانا نہیں۔"

"کون تھے؟"

"پتا نہیں۔ اندھیرا تھا۔"

باہر اب آوازوں کا شور یوں سنائی دے رہا تھا جیسے جلوس ان کی دیوار کے پاس سے گزر رہا ہو۔ اسد نے

اپنے پاؤں یاسمین کے ہاتھوں سے چھراٹے اور انہیں زمین پر رکھ کر اٹھ کھڑا ہوا۔ بوجھ پڑنے پر پیروں میں پھر ایک

لذیذ سا گہرا سا درد اٹھا جس کی تیز و حار عرصہ ہوا ختم ہو چکی تھی۔ یاسمین چارپائی پر بیٹھی فکر مند نظروں سے اُسے

فرش پر آہستہ آہستہ چل کر کھڑکی تک جاتے ہوئے دیکھتی رہی۔ اسد نے کھڑکی کھولی تو آوازیں کرے میں داخل ہوئیں۔

"آدھے آدمی جا چکے ہیں۔ شکاری ان کے ساتھ ہے۔" یاسمین بولی، "باقی کے اب جا رہے ہیں۔ رات

کو ہانک لگائیں گے۔ پہلے دو دن تک اُدھر بکرا باندھ کر گھات میں بیٹھے رہے ہیں، مگر ابھی پھینکا تک نہیں شکاری

کا کہنا ہے ہالدر چالاک ہے، شکل سے قابو میں آئے گا۔ آج افسروں نے شکاری کو صرف ایک دن کی اور مہلت

دی ہے۔"

"کیوں؟"

"افواہ ہے جنگ شروع ہونے والی ہے۔"

ان کے ہاتھوں میں چیر کی مشعلیں تھیں اور وہ ایک ایک کر کے نیچے کستی کو جانے والے رستے پر اترتے جا

رہے تھے۔ مشعلوں کی روشنی گاؤں کی دیواروں پر پڑ رہی تھی۔ جب وہ قافلہ اترائی میں غائب ہو گیا تو فضا میں ایک

روشن غبار اُن کے سروں کے اوپر اوپر دوڑتے چلتا رہا۔ اب اُن کی آوازیں دُور سے آرہی تھیں۔ اسد کی ٹانگیں کپکپانے لگیں۔ اُس نے کہنیاں کھڑکی میں رکھیں اور اُن پر بدن کو سہارا کھڑا ہو گیا۔ پاؤں پر بوجھ کم ہوا تو پیروں کو کچھ آرام آیا۔

”جنگ شروع ہونے والی ہے؟“ اُس نے بے خیالی میں دُہرایا۔

”ہاں۔ افواہ ہے ایک دو دن میں شروع ہونے والی ہے۔ ہر وقت جہاز پھرتے رہتے ہیں۔ تم نے بھی دیکھے ہوں گے۔“

”ہاں۔“

”کل دو جہاز ہمارے گھر کے اوپر سے گزرے تھے۔ اتنے نیچے کہ آواز سے کان پھٹ گئے۔ سارا گارڈ نکل آیا تھا۔ فوج کی ناکہ بندی ہر طرف ہو رہی ہے۔ مشکل سے سرکار نے ایک دن کی اور مہلت دی ہے۔ اسی لیے رات کو ہانکا لگوا رہے ہیں۔ اسد ہی، کھڑکی بند کر دو۔ سردی لگ جائے گی۔“

دفعۃً اسد کو احساس ہوا کہ وہ آنکھیں کھلیں کہیں کھو گئی ہیں۔ اُس نے اندھیرے میں دُور دوڑتے نظر دوڑائی۔ جنگل خالی تھا۔ پھر اُس نے اپنی آنکھیں میچ کر دیکھا۔ وہاں کچھ بھی نہ تھا۔ نہ شیشوں کا عکس نہ وہ شبیہ۔ اُس کا دل خالی پڑا تھا۔ وہ انگلہ سی جلتی تہنی آنکھیں ہوا ہو گئی تھیں۔ وہ حیران رہ گیا۔ اس کے دل میں یہ خدشہ ہمیشہ سے تھا کہ ایک نہ ایک دن اُس کی نظر رک جائے گی۔ اُس نے باہر اپنی آنکھیں بند کر کے دیکھا، خیال کی قوت سے اسے برآمد کرنے کی کوشش کی، آخر پلکیں گرا کر دیر تک سن کھڑا رہا۔ مگر وہ شبیہ اب غائب ہو چکی تھی، جیسے ہوا میں تحلیل ہو گئی ہو، یا ایک حسرت بھر کر کسی طرف کو نکل گئی ہو۔ اس پر اُس کا ایمان رہا تھا، جیسے ہر ایک کا کسی نہ کسی پر ایمان ہوتا ہے۔ اب وہ کے ڈھونڈے گا؟ کس شے پر اپنا یقین رکھے گا؟ وہ ایک لمبا چکر کاٹ کر گیا اسی مقام پر آ پہنچا تھا جہاں گھر کے اندر ایک ایک کر کے کوارٹوں کے بند ہونے کی آوازیں آرہی تھیں، اور وہ سچے اپنی دو چار چیزیں تھیلے میں ڈال کر باہر گلی میں نکل آیا تھا۔ اُس کی نظر بے اختیار آسمان کی طرف اٹھی۔ شروع ستمبر کی رات تھی اور خنک ہوا اُس کے چہرے سے ہمارہی تھی۔ دُور نیچے اُس بل کھاتے ہوئے پہاڑی رستے پر اب وہ جلتی ہوئی لیکر پھر اُس کی نظروں کے سامنے آگئی تھی جہاں وہ مشعلیں اٹھائے جنگل کو جا رہے تھے۔ ”حرامی!“ اُس نے زیر لب کہا، ”بزدل!“

وہ کھڑکی بند کر کے لوٹ آیا۔ چارپائی پر بیٹھ کر اُس نے پوچھا: ”ذوالفقار کے آدمی کب آئے تھے؟“

”پچھلی انوار کو۔“ یاسین نے کہا، ”بعد میں بھی آئے ہیں، مگر باہر سے ہی پوچھ کر چلے جاتے رہے ہیں۔“

اسد؟

”ہوں۔“

”تمہارے اوپر کوئی پابندی تو نہیں تھی؟“

”او نہیں۔“

”پھر وہ آدمی کیوں آئے تھے؟“

”خیر خبر پوچھنے آئے ہوں گے۔“ اسد نے تھکے ہوئے لہجے میں جواب دیا۔ وہ تیکے پر سر رکھ کر لیٹ

گیا۔ ”یاس! وہ بولا، ”تم تو کہتی تھیں تم اپنا گھر بھڑک کر جانا نہیں چاہتیں۔“

”یہ میں اس وقت سوچتی تھی جب تم میرے پاس تھے۔“ وہ بولی، ”جب تم چلے گئے تو مجھے معلوم ہوا

کہ تمہارے اوپر ہی میری جان کا انحصار ہے۔ اور کسی بات کی حقیقت نہیں۔ اسد؟“

”ہاں۔“

”تم کیا چلتے ہو۔ میں یہاں رہوں یا چلی جاؤں؟“

”تم اپنی مرضی کی مالک ہو۔ میں تو چاہتا ہوں جہاں رہو میرے ساتھ رہو۔“

”تم بھی تو کہتے تھے۔“ یاسین نے اچانک پوچھا، ”کہ اپنے عمل سے ایک قدم اٹھانا چاہتے ہو۔ اب

مطمئن ہو گئے ہو؟“

اسد دیر تک اس کے چہرے پر نظر چلے دیکھتا رہا، جیسے کسی بات کا خیال کر رہا ہو۔ میں اسے کیا بتاؤں

اس نے سوچا، کہ بے عمل سے ہم شکار بنتے ہیں اور عمل سے قائل؟

”ہاں۔“ اس نے آہستہ سے کہا۔

یاسین اس کے سینے پر سر رکھ کر لیٹ گئی۔

جب دروازے پر دستک ہوئی تو اسد اٹھ بیٹھا، جیسے وہ پہلے سے ان کا منتظر ہو۔ اس کے بدن پر گو

تھکن کے آثار تھے، مگر اس کے چہرے پر اطمینان تھا۔ اس نے پانتمی کی جانب سے حکیم کا جوتا اٹھا کر پہننے کی کوشش

کی، مگر ٹپیوں میں بندھے ہوئے پیر جوتوں میں داخل نہ ہو سکے۔ چند سیکنڈ کے بعد وہ اس کوشش کو ترک کر کے اٹھ کھڑا

ہوا۔ بدن کے بوجھ کو پاؤں پر استوار کرنے کے بعد اس نے اپنا لباس درست کیا اور آہستہ سے فرش پر ایک قدم

اٹھایا۔ اسد کا قدم اٹھتے ہی یاسین، جو پاؤں کے پنچوں پر اپنا جسم سنبھالے گم سم بیٹھی تھی، لپک کر اسد کے سامنے آ

کھڑی ہوئی۔

”کہاں جا رہے ہو؟“

”ذوالفقار کے آدمی آئے ہوں گے۔“ اسد نے اطمینان سے کہا۔

”تمہیں کیسے پتا ہے؟“

”میرا خیال ہے وہی ہوں گے۔ اس وقت اور کون ہو سکتا ہے۔“

”کیوں؟ کیوں نہیں ہو سکتا؟“ وہ بولی، ”اس وقت کیا کرنے آئے ہیں؟“

”کوئی پیغام وغیرہ لے کر آئے ہوں گے۔“ اسد نے کہا، ”فکر کی کیا بات ہے؟“

”میں جاتی ہوں۔“ یاسمین اس کے بازو پر ہاتھ رکھ کر بولی، ”تم نہ جاؤ۔“

”تم ان سے کیا کہو گی؟ یہی ناکہ میں اندر بیٹھا ہوں۔“

”میں ان سے کہوں گی صبح کے وقت آئیں۔“

”کیا فائدہ؟ ایک بار تو مجھے ذوالفقار سے ملنا ہی ہے۔“ اسد صبر سے بولا۔

دشک دوبارہ ہوئی۔ رات کے سناٹے میں لکڑی کے دروازے پر دشک والا ہاتھ بھاری پٹا ہوا

سنائی دیا۔ یاسمین کے چہرے پر ہراس پھیل گیا۔

”اسد، وہ بولی، ”میرا دل ڈر رہا ہے۔ مت جاؤ۔“

”بیوقوفی کی باتیں مت کرو۔“ اسد نے اس کے کندھے پر ہاتھ رکھ کر تسلی دی، ”ڈرنے کی کیا بات ہے۔“

ابھی ان سے بات کر کے آجانا ہوں۔“

جب اسد نے ”تاریک صحن میں قدم رکھا تو وہ بولی: ”جلدی آجانا، اسدی۔“

”ابھی آتا ہوں۔ تم یہیں ٹھہرو۔“

مگر وہ اس کے پیچھے پیچھے دروازے تک چلی آئی۔ ”ان سے کہنا ابھی تمہارے پیسے خراب ہیں۔“ وہ چپٹی

رہی، ”ایک دو دن کے بعد آؤ گے۔“

”ہاں ہاں۔ ایک دو دن کے بعد۔“ اسد نے سنجیدگی سے سر ہلایا۔

”ابھی تمہیں آرام کی ضرورت ہے۔“

”ہاں۔“

مگر وہ کوندھی اتارنے لگا تو یاسمین پھر اس کے سامنے آگئی۔ ”تھوڑی دیر اور دیکھ لو، اسدی۔ شاید چلے

جائیں۔“

”نہیں جائیں گے۔“ اسد آہستہ سے اس کے کندھے پر ہاتھ رکھ کر بولا۔

”کیوں؟“

”اس طرح نہیں جائیں گے۔“ وہ بولا، ”ابھی نہیں فارغ کرتا ہوں۔ تم اندر چلو۔“

”جلدی کرنا۔“

”ایک منٹ میں؟“ وہ بولا، ”تم اندر چلو۔ میں آتا ہوں۔“

جب اسد نے دروازہ کھولا تو باہر تاروں کی ردشنی میں جس چیز پر سب سے پہلے اس کی نظر پڑی وہ دو نچرتختے نچرتختوں پر زین کسی تختی اور وہ سر جھکائے کھڑے تھے۔ پہلی نظر میں اسد کو کوئی آدمی نظر نہ آیا۔ پھر یاسمین نے لالین اٹھائی تو نیم تاریکی میں دو آدمیوں کی شکلیں نظر آئیں۔ صاف طور پر دکھائی نہ دیتا تھا کہ ان آدمیوں نے وریاں پہن رکھی تھیں یا سادے لباس میں تھے، مگر ان میں سے ایک دروازے کے ایک طرف اور دوسرا دوسری طرف دروازے سے لگ کر کھڑے تھے، جیسے پہرے دار ہوں۔ جب اسد نے دہلیز پر قدم رکھا تو وہ آدمی اپنی جگہ پر رُکے رہے، مگر اسد نے محسوس کیا ان دونوں میں خفیت سی حرکت ہوئی ہے، جیسے آگے بڑھنے سے پہلے بدن کو سنبھال رہے ہوں۔ اسد دہلیز پر ایک پاؤں رکھے رُکا رہا۔ اچانک پیچھے سے یاسمین کی بے دم آواز آئی: ”دروازہ بند کر لو، اسدھی!“ ابھی الفاظ اس کے منہ میں تھے کہ دو آدمیوں نے جھپٹ کر اسد کو ہوا میں اٹھایا۔ وہ اپنے بازو اسد کی کمر اور ٹانگوں میں ڈالے، اٹھائے اٹھائے اُسے ایک نچرتختے کے پاس لے گئے۔ وہاں پر انہوں نے اُسے اوپر اٹھا کر آہستہ سے نچرتختے پر بٹھا دیا۔ اسد کے بدن سے مزاحمت خارج ہو چکی تھی۔ وہ اپنا بوجھ ان کے بازوؤں کی پالکی پر ڈالے آرام سے نچرتختے کے اوپر جا بیٹھا۔ کالھی پر بیٹھ چکنے کے بعد اُس نے نیچے کودنے کی کوشش نہ کی، بلکہ اپنے جسم کو دائیں اور بائیں کھسکا کر زین کی مضبوطی کو جانچا اور پھر ایک جگہ پر جم کر بیٹھ گیا۔ ایک آدمی پھیلاگ لگا کر اُس کے پیچھے سوار ہوا۔ اُس آدمی نے اسد کی بغلوں کے بیچ سے ہاتھ آگے نکال کر باگ سنبھال لی۔ نچرتختے سر اٹھایا اور لمبے لمبے کان گول چکروں میں پھرانے لگا۔ اسد سیدھا بیٹھا نچرتختے کے گھومتے ہوئے کانوں کو دیکھ رہا تھا کہ اُس کے کان میں ایک آواز آئی: ”چھوڑ دو۔“ مجھے چھوڑ دو۔“

اس آواز کی یاسمین کی آواز سے، یا کسی انسان یا حیوان کی آواز سے مشابہت نہ تھی، بلکہ ایک بادل کے پھٹنے کی سی آواز تھی۔ صرف اسد کو علم تھا کہ یہ آواز یاسمین کی ہے، اور اپنے نیم خواب ذہن کے اندر وہ اس آواز کا منتظر تھا۔ مگر اس مچھٹی ہوئی گرج دار آواز کا وہ متوقع نہ تھا۔ وہ چونک پڑا۔ اُس نے مڑ کر دیکھا۔ بوڑھی حسین بی بی عقب سے یاسمین کی کمر میں بائیں ڈالے پورے زور سے اُسے اندر کی طرف کھینچے ہوئے تھی۔ یاسمین آدھی دروازے کے اندر اور آدھی باہر، دونوں بازو اپنے آگے ہوا میں پھیلائے رات کی تاریکی

میں اُن فراری سیالوں کو کپڑے کی کوشش کر رہی تھی جو غائب ہوتے جا رہے تھے۔
 ”مجھے جانے دو۔“ وہ گرج رہی تھی، ”مجھے جانے دو۔“ اسدی، ”اُس نے ایک لمبی کوک لگائی،
 ”اسدی می ہی —“

پھر اُس کی آواز کا زور ٹوٹنے لگا۔ ”مجھے چھوڑ کر نہ جاؤ۔“ وہ ایڑ لگاتے ہوئے نچروں کے پیچھے اُس
 ہیئت ناک آواز میں پکار کر بول، ”مجھے چھوڑ کر نہ جاؤ۔“
 دیکھتے دیکھتے نچرتا بچی میں غائب ہو گئے۔ گاؤں میں اُس وقت صرف اکاؤ تاکا مرد موجود تھے۔ اس
 شور پر گھروں کے دروازے کھلنے لگے۔ کہیں کہیں سے عورتیں اور مرد اور بچے نکل کر اکٹھے ہونے شروع
 ہوئے۔ جب یاسمین مار کر دروازے کے اندر زمین پر ڈھیر ہو گئی تو حسین بی بی نے اُسے بازوؤں میں بھر
 کر اٹھانے کی کوشش کی، پھر وہ بھی مار کر اُس کے پاس بیٹھ رہی۔ یاسمین کی شلوار پر خون کا ایک مہبانو دار
 ہو کر پھیلتا جا رہا تھا۔ رات ادھی نکل چکی تھی۔

(۳)

Ah, but a man's reach should exceed his grasp or what's
a heaven for.

R. Browning

اندھیری رات میں جیب بتیاں بھائے سڑک کے کنارے کھڑی تھی۔ پھروں والے جب پتی سڑک پر آ کر چلے
 توجیب میں سے تین آدمیوں نے نکل کر خاموشی سے قیدی کو وصول کیا۔ ڈرائیور اپنی سیٹ پر بیٹھا رہا۔ جب وہ
 سب جیب کے اندر اپنی اپنی جگہ پر بیٹھ چکے توجیب دہاں سے روانہ ہوئی۔ بے در اندھیرے میں روشنی کی لکیریں
 اچھل کر پھیلیں اور انجن کی آواز نے فضا میں شور برپا کر دیا۔ اسد کو یوں محسوس ہوا جیسے سوئی ہوئی رات اٹھ کر چل
 پڑی ہو۔ سڑک، جو دن کی روشنی میں گہرے نیلے رنگ کی تھی، اب سیاہ نظر آرہی تھی۔ تہیوں کی روشنی ایک
 کٹے پھٹے ہوئے مہیب چمکے کی شکل میں سڑک پر اور پہاڑوں کی دیواروں پر اڑتی چلی جا رہی تھی۔ مگر اسد کی
 آنکھوں کے آگے اندھیرا تھا۔ یہ کیسی جیب ہے، اس نے سوچا، جس کی اگلی اور پچھلی سیٹ کے بیچ
 پردہ پڑا ہے۔ ایسی جیب میں نے پہلے نہیں دیکھی۔ وہ پچھلی سیٹ پر دو آدمیوں کے
 درمیان بچنس کر بیٹھا سامنے لٹکتے ہوئے سیاہ پردے کو دیکھے جا رہا تھا، جیسے وہاں کسی کھڑکی کے کھلنے کا منظر ہو۔
 یہ مجھے کہاں لے جا رہے ہیں، اس نے سوچا۔ ساتھ ہی ساتھ یہ جان کر اسے حیرت بھی ہوئی کہ اس کے اس سوال میں
 مدخون تھا نہ ہراس، بس معمولی جستجو تھی، جیسے وہ کوئی عام سا سوال کسی سے پوچھ رہا ہو۔ اس کے بدن میں اس
 وقت ایک ساتھ کئی باتوں کے ہونے اور نہ ہونے کا ثمناتا ہوا علم موجود تھا۔ اس نے خیال کیا کہ وہ اپنے جسم سے
 نکل چکا ہے اور اب ہراس کیفیت کی جانچ کر سکتا ہے جو اس پر گزر رہی ہے۔ ایک گڈ مڈ کیفیت آرام کی تھی۔
 اس نے محسوس کیا کہ جیسے بال کی سی باریک بے شمار تاروں نے اس کے محور کو چاروں سمت سے اپنی اپنی طرف کھینچ
 رکھا ہے اور ان کی تان پر اس کا بدن مکمل توازن کی حالت میں ہلکا ٹھلکا اور آسان پڑا ہے۔ مگر ساتھ ہی اسے اس
 بات کا خدشہ تھا کہ اگر اس نے ذرہ بھر مزاحمت بھی کی تو اس آسانی کا یہ طلسم ٹوٹ پھوٹ جائے گا۔ اس کیفیت کی
 ایک شکل مدت ہوئی ایک بار پہلے لڑکپن کے زمانے میں اسد نے دیکھی تھی۔ اس وقت وہ باقاعدگی سے مسجد میں نماز
 پڑھنے جایا کرتا تھا اور یہ کیفیت دھڑکنے کے بعد اس پر طاری ہوتی تھی اور اس وقت تک رہتی تھی جب تک وضو
 قائم رہتا تھا۔ بہترین دروازہ مسجد کا تھا، اس نے اپنے آپ سے کہا۔ دونوں بازوؤں پر بیٹھے ہوئے آدمیوں
 نے سختی سے سر موڑ کر اسے دیکھا۔ وہ بے جنبش سامنے دیکھتا ہوا بیٹھا رہا۔ کسی وقت میں جا کر پھر یہ کیفیت اس
 کے ہاتھ سے نکل گئی تھی، اس نے سوچا۔ اب اتنی عمر کے بعد ایک بار پھر اس نے محسوس کیا کہ اس کی جلد کے نیچے
 نیچے ایک انوکھی آشنائی کی لہر چل رہی ہے جس نے اس کے جسم کو بے وزن مگر دل کو تواما کر دیا ہے۔ اس کے دل
 میں ایک لمبی اور اونچی آواز تھی، جیسے کوئی بلند پرواز پرندہ جس کے شہ پردوں میں اتنی قوت ہو کہ فضا میں فٹانے
 بھرتا ہوا یکلخت کسی مقام پر ٹھہر کر ہوا میں معلق ہو جائے، گویا آسمان کے بیچ کوئی دروازہ نکل آیا ہو اور وہ تادیر

وہاں پہ رُکا اُس کے اندر دیکھتا رہے۔ سب سے بہتر دروازہ مسجد کا تھا، اُس نے سوچا۔ گلی کے موڑ کی گولائی میں جڑا ہوا دروازہ ایسے دُہرے رُخ کا تھا کہ دونوں گلیوں میں جس مقام سے دیکھیں پورے کا پورا سامنے نظر آتا تھا۔ دروازے کے ارد گرد سفید پتھر کی سلوں پہ رنگین پتھی کاری کا کام تھا۔ رنگ کیسے تھے بہرا اور نیلا اور قرمز ہی رنگ تھے جن کی شرح بیلین ہاروں کی مانند دروازے کے گرد لٹکی تھیں۔ بگربات یہ نہ تھی کہ پتھر کے اندر شوخ بیلین تھیں اس وجہ سے دروازہ بہترین تھا۔ بات یہ تھی کہ دروازہ کبھی بند نہ ہوتا تھا۔ رات کے وقت جب سارے گھروں اور دکانوں کے دروازے بند ہو جاتے تو اُس وقت بھی یہ دروازہ چھوٹ رہتا تھا۔ اندر ملب کی تیز روشنی مسجد کی سفید دیواروں پہ پڑتی تھی۔ اور رات چاہے کتنی ہو جائے کوئی نہ کوئی اندر چل پھر رہا ہوتا تھا۔ صبح دوپہر شام ہر وقت کوئی نہ کوئی ننگے پاؤں دھوتی اڑ سے کنویں سے پانی کے برکے نکال نکال کر ٹنگی میں ڈال رہا ہوتا تھا اور ہر کوئی اندر جا کر غسل خانے میں نہا سکتا تھا۔ نماز پڑھنے کی پابندی نہ تھی۔ زیادہ تر لوگ خاص طور پہ گرمیوں میں صرف نہانے کے لیے وہاں جاتے تھے اور نہا کر بھگے بدن چلی پہنے بیڑھیاں اتر کر گھر چلے جاتے تھے۔ سوانے جمعے کے دن کے جب محلے کے چھوٹے بڑے اپنے اپنے گھروں سے صاف کپڑے پہن کر مسجد میں جاتے تھے اور کئی ایک وہاں پر دوبارہ وضو کرتے تھے۔ پھر سردی ہو تو صحن کے بیچ دھوپ میں اور گرمیوں کے دنوں میں برآمدے کے تلے سائے میں گھس کر بیٹھنے کی کوشش کرتے اور منہ اٹھا کر خطبہ سنتے تھے..... آشنائی کی لہر اب گہرے پانیوں کی جانب سفر کر رہی تھی اور اپنی رُو میں چھوٹی بڑی مدفون اشیاء کو پلٹتی جاتی تھی، گویا کسی ناور اور قیمتی شے کی تلاش میں ہو۔ اسد اپنے آپ کو اس لہر کی رُو پہ چھوڑے ہر چھوٹی چھوٹی شے کو اٹھاتا، اُسے الٹا پلٹا اور دیکھتا بھانتا ہوا چلا جا رہا تھا، جیسے کوئی خزانہ اس کے ہاتھ لگ گیا ہو۔ یہ لہر اب زندگی کی جڑوں کی جانب رواں تھی۔ اسد نے خیال کیا کہ جیسے ایک مہیب اور منہ زور مچھلی ہے جو غوطہ لگائے اپنے پردوں کے زور پہ اندر ہی اندر اتری چلی جاتی ہے اور وہ اُس مچھلی کی کُشت پر جم کر بیٹھا اس نئے راستے کے نشان اٹھاتا چلا جا رہا ہے۔ جمعے والے دن، اُس نے خوشی سے سوچا، دروازے کے اندر چھوٹے بڑے بے شمار جوتوں کا جگھٹ ہوتا تھا۔ کبھی کبھی یہ پھیل کر دروازے سے باہر بیڑھیوں تک چلا آتا تھا۔ وہ جن کی ہلکی ہلکی سستی چپلیاں ہوتی تھیں ان کو بیڑھیوں کے آس پاس لاپرواہی سے اتار کر اندر چلے جاتے تھے مگر جن کے پیروں میں مہنگے بوٹ ہوتے تھے وہ انہیں اتار کر ان کے تلے ایک دُسرے سے ملا کر ہاتھ میں پکڑ لیتے تھے اور مسجد کے اندر لے جا کر ایک طرف دیوار کے پاس رکھ دیتے تھے تاکہ محفوظ رہیں۔ جمعے کو مسجد کی دیواروں کے ساتھ ساتھ ایسے بوٹوں کی قطار لگی

ہوتی تھی جو پہلو کے بل پڑے ہوتے تھے اور میرے دل میں ہر وقت خیال آتا تھا کہ نہ دھویا ہے نہ کلمہ پڑھ کر پاک کیا ہے بس تلے سے تلابوڑ دینے سے یہ پاک کیسے ہو گئے۔ مولوی سردار شاہ کی ڈاڑھی کے بال سفید تھے اور سر پر بڑی سی سفید بل دار پگڑی ہوتی تھی جس کو وہ کبھی کبھی اتار کر گود میں رکھتے تھے اور چھوٹے چھوٹے کچھری بالوں میں انگلیاں ڈال کر سر کھجاتے تھے۔ مگر پگڑی ڈھیلی ڈھالی ہونے کے باوجود خراب نہ ہوتی تھی بلکہ اسی طرح دوبارہ سر پہ جم جاتی تھی۔ اللہ میاں کی شکل اُس وقت مولوی جی کی شکل کی سی تھی۔ بڑی سی ڈھیلے بالوں والی سفید پگڑی اور سفید ڈاڑھی اور پستہ قد، گندھا ہوا بھاری جُستہ اور نیلا کرتہ نیلا تہمد اور اللہ میاں کا ایک ڈنڈا تھا۔ میں اور مانو اور ساو اور کریمہ اور کبھی تندور والی کی لڑکی اور شہجو ان دنوں ظہر کی نماز کے بعد مولوی جی سے قرآن شریف پڑھنے جایا کرتے تھے اور کئی اور بچے دوسری گلیوں سے بھی آتے تھے۔ پہلے کوئی درویش کچھ درس دیتا تھا جب تک کہ سارے بچے ایک ایک کئے آتے جاتے تھے۔ پھر مولوی جی حجرے کے دروازے پر آ کر اندر آنے کا اشارہ کرنے تو ہم سب اٹھ کر حجرے کے اندر چٹائی پر جا بیٹھے تھے۔ چٹائی پر ایک چوکور گدہ مولوی جی کے بیٹھنے کے لیے تھا اور پیچھے ایک گاؤں کی تکیہ تھی۔ اچھے اچھے کے اوپر دیوار میں ایک چھوٹی سی کھڑکی تھی جہاں سے بس اتنی روشنی پڑتی تھی کہ شکل سے حرف نظر آتے تھے اور دروازہ اندر سے بند کر لینے پر حجرہ اور بھی تاریک ہو جاتا تھا۔ پھر پچھلے سبق میں یا گلے میں جو رٹی اٹکنے لگتا تھا اُس کو مولوی جی کی پہنچی مگر رعب دار ڈانٹ کی آواز پڑتی تھی۔ "اللہ میاں کاؤنڈا اے" اور زبان بند کی کی اس آواز پر اٹکنے والا اپنی جگہ چھوڑ کر مولوی صاحب کے پاس جا بیٹھتا تھا۔ وہ اُس وقت تک وہاں چپ چاپ بیٹھا رہتا تھا جب تک کہ کسی دوسرے اٹکنے والے کو آواز نہ پڑھاتی تھی جب کہ اس دوران میں سب ڈر کے مارے ایک ساتھ اونچی آواز میں کوئی یہاں سے کوئی وہاں سے اپنا اپنا سبق دہرائے جاتے تھے گو اللہ میاں کے ڈنڈے کی شکل کسی نے نہ دیکھی تھی۔ تاہم سب نے کسی نہ کسی وقت میں ڈرے ڈرے ہاتھوں سے اسے پکڑ کر رکھا تھا جیسے کہ کوئی آگ کا کوڑا جو جس پہ ہاتھ رکھ دینا ہی بڑی سزا ہو۔ حالانکہ یہ کوئی ایسی سزا نہ تھی کیونکہ اس سے کہیں درد نہ اٹھتا تھا اور اس سے بڑی سزا مولوی جی نے کبھی نہ دی تھی۔ سوائے اُس وقت کے کہ جب بیٹھے بیٹھے کبھی کبھار وہ اٹھ کر سختی سے جھٹک کر اٹھ کھڑے ہوتے تھے اور تیزی سے حجرے سے نکل کر غسل کے لیے چلے جاتے تھے اور پھر واپس آ کر درس دینے لگتے تھے۔ یا سوائے اس حکم کے کہ اس کا نام زبان تک آیا تو اس کی مار ایسی آنا فانا پڑے گی کہ ماں باپ انھے ہو جائیں گے اور گھمبھار ہو جائے گا اور تم گلیوں میں بھیک مانگتے پھرو گے۔ ہمارے دل میں اس کا ڈر بیٹھ گیا تھا۔ مگر دوسرے ڈروں کی مانند نہیں تھا جن سے دل میں لمبے لمبے خوف پیدا ہو جاتے ہیں بلکہ چھوٹا سا ڈر تھا جیسے کوئی راز ہو اور دل میں تسلی تھی کہ جب تک اس کا ذکر زبان تک نہ آیا کچھ نہ ہوگا۔ وہ سبق

جو مولوی جی نے پڑھیا ایک ایک لفظ آج تک بھی دل پر کندہ ہے۔ وہ گرمیوں کے دن تھے اور دوپہر کے وقت گلی میں ٹھٹ کے ٹھٹ لگے تھے۔ مسجد کے دروازے پر چار پانچ سپاہی لائیں اٹھائے کھڑے تھے اور دروازے میں مولوی سردار شاہ پہاڑ سا سینہ نکالے دونوں بازو پھیلائے ان کا راستہ روکے کھڑے تھے۔ ہجوم سے گھبرا کر سپاہیوں نے اندر گھسنے کو ایک بلامارا تو مولوی جی سو سال بوڑھے درخت کی مانند دروازے میں جمے کھڑے رہے جیسے کہ ریل گاڑی کا انجن بھی انہیں اپنی جگہ سے ہلا نہیں سکتا۔ "مژند کو ختم کرنے والا۔" وہ گر جنے لگے، "دین کا سپاہی ہے اور اللہ کے گھر کا پناہ گیر ہے۔" ان کے عقب میں صرف ایک دو درویش نظر آ رہے تھے مگر پتا چلتا تھا کہ مسجد کے اندر کوئی اور بھی ہے جو ان کی حفاظت میں ہے۔ دور دور کی گلیوں کے آدمی آکر وہاں جمع ہو رہے تھے اور سب مولوی جی کے طرف دار تھے۔ "شاہ جی دروازہ بند کر لو۔" کسی نے آواز دے کر کہا۔ "یہ اللہ کی آنکھ ہے دروازہ نہیں۔" مولوی جی گرجے۔ "اللہ کی آنکھ بند نہیں ہوتی۔ دست انداز اس خادم کی لاش سے گزر کر جلے گا۔" اپنے کوٹھے پر کھڑے کھڑے یہ نظارہ دیکھتے ہوئے جب اس گرج کی آواز میرے کان میں پڑی تو انا فنا مجھے پتا چل گیا کہ دروازہ کیوں اتنا روشن اور پرکشش تھا۔ یہ اللہ کی آنکھ تھی۔ پھر مجمع بیچ سے پھٹنے لگا اور پولیس کی ایک ٹوری گاڑی اور انٹیلیس اٹھائے مسجد کے دروازے پر آکر گلی کے دونوں جانب دور دور تک سیدھی قطاروں میں کھڑی ہو گئی اور ان کا افسر گلے میں کالا پستول اور گولیاں لٹکائے ان کے بیچوں بیچ چلنے لگا۔ اس وقت بھی جب سیکڑوں کا مجمع چپ سا دھ گیا اور پستول والے افسر کی کردک دار آواز گلی میں گونجنے لگی تو دروازے میں مولوی جی کی پھیلی ہوئی بانہوں اور چٹان کے سے سینے میں ذرہ برابر حرکت نہ ہوئی۔ اور اس وقت بھی میرے لرزتے ہوئے دل میں ایک یقین تھا کہ ابھی ان کے منہ سے ایک رعب وارڈا کی آواز نکلے گی، "اللہ میاں کا ڈنڈا ااا۔۔۔" اور سب پولیس والے ان کے پاؤں میں جا کر چپ چاپ بیٹھ جائیں گے اور اپنے اپنے ہاتھ آگے بڑھا دیں گے، پھر کسی نے بول چال کی تو اس پر ایسی آفت آئے گی کہ اس کا گھر مسمار ہو جائے گا اور وہ اندھا ہو کر گلیوں میں بھیک مانگتا پھرے گا۔ میرے دل میں اس خطرے کے آخری وقت میں بھی ایک یہ بھروسہ تھا۔ مگر دھکم پیل کے اندر پھر میں نے پستول والے افسر کا ڈنڈا ہوا میں اٹھادیکھا اور مولوی جی اوندھے منہ مسجد کے دروازے میں گر پڑے اور لڑھک کر تھڑے کی سیڑھیوں پر آکر اٹے لیٹ گئے اور لوگوں کے مجمعے میں بھی دھکم پیل ہونے لگی۔ پولیس کے سپاہی مسجد میں داخل ہو گئے۔ پہلے کچھ جوتے اتار کر اور باقی جوتوں سمیت بھاگتے ہوئے مسجد کے صحن پر چلے گئے جو ہمارے کوٹھے سے نظر آتا تھا۔ اس وقت میں اپنی جگہ سے ہٹ کر آ گیا۔ مولوی جی اس کے بعد نظر نہ آئے۔ ان کی جگہ ایک درویش روز کی اذان دینے اور نماز پڑھانے لگا۔ کچھ دنوں کے بعد ایک کالی ڈاڑھی والے پتلے سے مولوی صاحب ماجن کا نام علی محمد بریلوی تھا، آگئے۔ انہوں نے اتنے ہی

بکئی گلی کے مولوی عنایت شاہ سے مناظرے شروع کر دیے۔ مناظرے شہر سے باہر ایک کھلے میدان میں ہوتے تھے جو پڑاؤ کہلاتا تھا۔ ہر جمعے کی نماز کے بعد دونوں اپنی اپنی کتابوں اور اپنے اپنے درویشوں کو لے کر وہاں پہنچ جایا کرتے تھے۔ پہلے کچھ دیر تک وہ ایک دوسرے سے بحث مباحثہ کرتے اور کتابیں کھول کھول کر حوالے دیتے۔ پھر دونوں غصتے میں آجاتے اور لعن طعن کرنے لگتے۔ دونوں طرف کے درویش ڈنڈے اور سونٹیاں نکال لیتے اور کبھی بیچ بچاؤ ہو جاتا مگر اکثر نوبت لڑائی پر جا پہنچتی تھی۔ پھر مناظرہ لگے جمعے تک اٹھا دیا جاتا۔ مولوی علی محمد بریلوی، سردی ہو یا گرمی، ہمیں مسجد کے صحن میں بٹھا کر اپنی تیز تیز آواز میں قرآن شریف کا درس دیتے تھے اور جو کوئی اٹکنے لگتا تھا اس کی پیٹھی پر ایک پتلی سی قمچی تراخ سے لگاتے تھے۔ اس سے سبق یاد ہو جاتا تھا مگر لفظ دل پر کندہ نہ ہوتے تھے۔ وہ محنت وہ محبت اندر سے نکل گئی تھی..... اس ٹھٹھاتی ہوئی نیم روشن دنیا میں دفعۃً اسد کو احساس ہوا کہ وہ قیمتی اور نادر شے محبت کے یہ نشان تھے۔ کچھ دیر پہلے ایک مشعلوں کی لکیر کو جھلکی کی جانب بڑھتے ہوئے دیکھ کر اس نے سوچا تھا، اب میں کس بات پر اپنا یقین رکھوں گا؟ اب سپیوں کی طرح بکھری ہوئی عمر کی ان گھڑیوں کو وہ ایک ایک کر کے چننا اور ان کے منہ کھولتا ہوا آزادھی سے چلا جا رہا تھا، جیسے یہ سمت سب سے اہل اور آخری سمت ہو۔ یہ نشان جاندار تھے۔ سوئی کے ناکے کو ایک بار میں نے، اس نے سوچا، آنکھ کے آگے رکھ کر دیکھا تھا جس کے اندر سے اونٹوں کی قطاریں گزر رہی تھیں اور ایک تانہ تھا عورتوں مردوں اور بچوں کا جن کے چہرے اڑتی ہوئی زور اور خواہش میں ڈھلے تھے جیسے رہزنوں کے ہوتے ہیں یا چھوٹے بڑے مختاروں کے اور ان کے سروں پر بال آندھی کی طرح بکھرے تھے۔ یاسمین کی چھاتی پر بھی بال ہیں مگر ہلکے ہلکے نہرے رنگ کے ریشم کے جالے کی مانند جو صرف روشنی کی آڑھی شعاع میں چمکتے ہیں۔ یاسمین سیدھی لپٹتی پریٹی تھی اور کچھ پکتے نیم زرد رنگ آموں کی سی چھاتیاں جن کا گندھا ہوا حجم اتنا مختصر تھا کہ دونوں ایک مٹھی میں سما جائیں مگر دور دور تھیں اور ایک دوسری سے پے منہ کیے بغلوں کی جانب کو جھکی تھیں ایسے ہلکے سے خم پر کہ گمان ہوتا تھا ابھی ڈھلکیں کہ ڈھلکیں گرسختی سے بندھی تھیں اور اپنی بادامی رنگ کی مہین لوبیاسی آنکھیں اٹھائے تند ہی سے باہر کر دیکھ رہی تھیں۔ ان کی زرد مومی کاغذ کی سی جلد تھی جس کی سطح پر نیلی اور قرمز می شیرازیوں کا جال بچھا نظر آتا تھا انصاف کہ جیسے ہونٹوں سے سیمٹا جائے گا۔ ایسی باریک اور بادامی آنکھیں میں نے نہیں دیکھیں۔ میں نے دیکھی کتنی ہیں۔ دو چار پانچ ایک نیچے کو ڈھلکی ہوئی مخنی اور خون میں ڈوب کر مچھوٹ گئی تھی۔ دو کی آنکھیں نہیں تھیں، صرف تانبے کے پیسے خٹنے گول گول چٹاخ تھے اور چاند کی روشنی میں ابھری ہوئی گارڈھی ڈوہیا جلد تھی جس کے اندر کچھ دکھائی نہ دیتا تھا۔ دیکھی میں نے دراصل دو

ہیں، مگر شریازوں کے جال سے رستی ہوئی روشنی ساری بہتی ہوئی آکر ان آنکھوں کی کینوں پر منجمد ہو گئی تھی اور میرے اندر یہ احساس ایک علم کے مطابق تھا کہ سارے جہان کی آنکھیں میں نے دیکھی ہیں۔ چہروں کی بات اور ہے مجھے اُس بوڑھے شخص کے چہرے کی آنکھیں یاد ہیں جو خاکساروں کے پٹھے پہنے روڈ شہر کے بازاروں میں ایک نعرہ لگانا ہوا اپنے ٹوٹے ہوئے کیس میں لٹکی ہوئی عینکیں بیچا کرتا تھا۔ وہ خاکساروں کے پٹھے پہنے روڈ شہر کے بازاروں میں ایک نعرہ لگانا ہوا اپنے ٹوٹے ہوئے کیس میں لٹکی ہوئی عینکیں بیچا کرتا تھا۔ اُس کو عینکیں بیچتے ہوئے کسی نے نہ دیکھا تھا مگر اُس کے نعرے سے ہر کوئی واقف تھا جس کا عینکوں سے کوئی واسطہ نہ تھا۔ وہ ہمارے سکول کے سامنے ایک کمرے میں رہتا تھا اور ایک روز صبح سویرے سکول گننے سے پہلے ہم وہاں کیل رہے تھے کہ ایک پولیس کی گاڑی آئی اور اُسے پکڑ کر لے گئی۔ جب گاڑی چلی تو ایک مختصر سی کھڑکی کے نشیے سے منہ لگا کر اُس آدمی نے پورے آواز میں اور دھیمی لہجے سے اپنا نعرہ لگایا: ”چور اچکے چور دھری تے لٹھی رن پروہان۔“ بند گاڑی سے اُس کی گھٹی ہوئی آواز باہر نکلی تو وہاں کھڑے ہوئے لوگ ہنس پڑے۔ اُس وقت کی اُس کی آنکھیں مجھے یاد ہیں۔ اُس کے چہرے سے سارا جوش اور جذبہ دفعتاً ہوا ہو گیا اور ہنستے ہوئے لوگوں کو دیکھتے دیکھتے اُس کی آنکھوں میں ایک تخیر پھیل گیا، جیسے کسی اہل قدرتی حادثے کو پہلی بار اُس نے دیکھ لیا ہو اور روح اُس کے جسم سے نکلتی جا رہی ہو جس خون کو نہ عمر نے اور نہ تنہائی کی وحشت نے سست کیا تھا چند کھنڈرے لوگوں کی بے اختیار ہنسی نے سرد کر دیا۔ اُس عمر میں میں نے اُن آنکھوں میں ایک آدمی کو زندگی کی حیرانی کا سامنا کرتے ہوئے دیکھا تھا، اور میرے دل میں سب آدمیوں کی زندگی کے بارے میں دوسرے پیدا ہو گیا تھا۔ چہرے کی اور بدن کی آنکھوں میں اتنا فرق ہے۔ میں یا سمین کر کیسے پلو کروں؟ مجھے یہ بھی علم نہیں کہ ہم کہاں جا رہے ہیں۔ یہاں سے کچھ نظر نہیں آتا۔ صرف اتنا معلوم ہوتا ہے کہ ہم پہاڑوں سے اتر رہے ہیں۔ اگلی سیٹ والے آدمیوں نے اب آہستہ آہستہ باتیں شروع کر دی ہیں۔ میرے ساتھ بیٹھے ہوئے آدمیوں نے بھی لگے آدمیوں سے باتیں کی ہیں۔ میرے سامنے سے ہاتھ بڑھا کر ایک دوسرے کو سگریٹ دیے ہیں اور سلگائے ہیں۔ تیلی کی روشنی میں میں نے ان کے چہرے دیکھے ہیں۔ معمولی چہرے ہیں۔ ان کے چہروں سے اور باتوں سے پتا نہیں چلتا کہ پولیس کے ہیں یا فوج کے اتنا پتا چل رہا ہے کہ ہم چڑھائی سے اترائی کو جا رہے ہیں۔ جیپ کی آواز ایسے آرہی ہے جیسے ٹرک چل رہا ہو۔ یہ کون لوگ ہیں؟ اسد کے دل میں یہ شک تھا کہ ہونہ ہوا ہی معاملے کا تعلق ذوالفقار سے ہے۔ اس خیال سے اسے کچھ تسلی ہوئی، جیسے اُس کو یقین ہو کہ ذوالفقار اسے زک نہیں پہنچنے دے گا۔ جیپ کا رخ تو میدانوں کی طرف ہے، اُس نے سوچا۔ کیا یہ اب مجھے گھر چھوڑ کر آئیں گے؟ مگر اس طرح قیدی بنا کر لے جانے کی کیا ضرورت ہے۔ یہ عجیب سفر ہے۔ شاید ان کا خیال ہو کہ قیدی میں ڈال کر یہ مجھ کو ایک بے خبر اور کُند آدمی بنا دالیں گے۔ ان کو خبر نہیں کہ میرے ذہن میں ایک بجلی

چمکتی ہے جس کے اندر مجھے چیزیں نظر آتی ہیں۔ یا سین کی شکل اور دوسری شکلیں جو میل نہیں ہوتیں۔ اس وقت میرا خیال اٹک رہا ہے۔ جب روشنی ہوگی تو اس میں ایک روانی آجائے گی جیسے دریا میں ہوتی ہے۔ پھر اس کے زور کے آگے کچھ نہیں ٹھہرے گا۔ اس بجلی تک ان کی رسائی کیسے ہوگی؟ اس روشنی تک یہ کیسے پہنچیں گے جس میں جگمگاتی ہوئی لمبی گول رانیں قینچی کے پھلوں کی مانند کھلتی اور بند ہوتی ہیں۔ قینچی کے یہ پھل اندھیرے کرے میں بھی جھلملاتے ہوئے ہیں نے دیکھے تھے جب گرمیوں کی سہ پہر میں بند نہیں آرہی تھی۔ آتا ہر آدھ گھنٹے کے بعد جھانک کر دیکھا کرتے تھے اور ظہر اور عصر کی نماز کے بعد دعا پڑھ کر، چاہے میں سویا ہوا ہوں یا جاگتا، جھجک کر بچپنک مارنے آیا کرتے تھے۔ اس ساری سہ پہر کو آتا نہیں آئے تھے اور میں نے ان کی بیٹھک کا دروازہ جاکھولا تھا۔ کمرے میں پسینے کی اور کچے کاٹے ہوئے آلوؤں کی سی ہلکی ہلکی بو بھری تھی اور دیوان کے اوپر دو مچھولی ہوئی گول گندمی رانیں کھلتی اور بند ہوتی تھیں اگرچہ کھڑکی کے شیشوں پر کپڑا ڈال کر روشنی کو بند کیا گیا تھا۔ آتا ایک سیکنڈ کے اندر آگے آگے تھے۔ ان کے چہرے پر سراہیلی تھی مگر آنکھوں میں پیار کی ٹھہری ہوئی سست نظر تھی جس سے میرے دل کو تسلی ہوئی تھی کہ کوئی بات نہیں، سب ٹھیک ٹھاک ہے۔ اندر چہرہ اگرچہ نظر نہیں آتا تھا مگر مجھے علم تھا کہ یہ کون ہے۔ یہ چراغ تھی۔ چراغ کی بجاری بجاری چوڑی چوڑی چھاتیاں تھیں جو کھلے سے کھوتے کے اندر لٹکی رہا کرتی تھیں۔ وہ دن بھر گلی میں اپنے تھڑے پر بیٹھی رہتی تھی اور گزرتے ہوئے بچوں کو اور مجھے خاص طور پر اچک کر اٹھا لیتی تھی اور بھینچ بھینچ کر پیار کرتی تھی۔ میں اس کی گود سے بکلنے کے لیے ہاتھ پاؤں مارا کرتا تھا اور جیسے ہی میرا پاؤں زمین پر ٹکاتا میں چھلانگ مار کر بھاگ آتا تھا۔ کیونکہ چراغ کی چھاتیاں اگرچہ موٹے موٹے نرم گدوں کی سی تھیں مگر مجھے علم تھا کہ وہ اپنی بیٹی کے بچوں کو مارا کرتی ہے اور اپنی بیٹی سے ہر وقت لڑتی رہتی ہے۔ اس کی بیٹی کا خاوند پورا ہی تھا اور اپنی بیوی کے ساتھ چراغ کے دو کمروں اور چوبارے والے گھر میں رہتا تھا اور ہر چوتھے پانچویں روز اپنی بیوی اور ساس کو پٹیا کرتا تھا۔ وہ انہیں شور مچا کر گالیاں دینا تھا مگر گلی کا کوئی آدمی چھڑانے کو ان کے گھر کے پاس نہیں پھینکتا تھا۔ اسی طرح گلی کے سب لوگوں کو چراغ کی اس بات کا بھی علم تھا مگر مجھے نہیں تھا۔ مجھے اس دن ہوا جب آتا، جو پانچ دفت کے نمازی تھے، بازاری لوگوں کی طرح غضب کی حالت میں گالیاں دیتے ہوئے بندوق اٹھا کر باہر نکل گئے۔ جان ان کے پیچھے پیچھے بھاگا اور جاتے جاتے گھر کے دروازے کو باہر سے گنڈھی لگاتا گیا۔ مگر میں نے اور پھوپھی اُمانے روتے روتے گلی والی کھڑکی کی سلاخوں میں سے دیکھا کہ ڈپو والے صوفی فضل کریم، جن کی شخصی سفید ڈاڑھی تھی اور لوگ کہتے تھے کہ بلیک کرتے ہیں، اسی طرح غیض و غضب کی حالت میں دوسری طرف کھڑے تھے۔ وہ اپنی قبض کے بن

کھول کھول کر اور سینہ ننگا کر کے بیچ رہے تھے، مار، گولی مار، دیکھوں تیری بہادری، اور بہت سے لوگ بیچ بچاؤ کر رہے تھے اور ابا کی بندوق سیدھی نہ ہونے دیتے تھے۔ تماشائیوں میں ایک آدمی ہماری کھڑکی کے آگے کھڑا کہہ رہا تھا، خدا کسی کو توفیق نہیں دیتا اس چڑیل کو نکاح کر کے گھر میں ڈال لے، عزت دار لوگوں کی عاقبت خراب کرتی ہے۔ اس شخص نے کسی کا نام نہ لیا تھا مگر مجھے اسی وقت پتا چل گیا تھا کہ اس کا مطلب چراغ سے ہے۔ میں نے منہ اٹھا کر پھوپھی ارما کے چہرے کی طرف دیکھا تھا اور ان کی بہتی ہوئی آنکھوں کو دیکھ کر میرے دل کو حیرانی ہوئی تھی کہ پھوپھی ارما کو بھی اس بات کا علم تھا۔ اس گلی میں، جہاں دوسری گلی کا کوئی آدمی آنکھ اُپنجی کر کے نہیں گزر سکتا تھا، سب لوگوں کو ابا کی اور صوفی فضل کریم کی اور چراغ کی اس بات کا علم تھا اور کوئی کچھ نہیں کہتا تھا، بلکہ بیچ بچاؤ کرنے آجاتے تھے۔ یہ سوچ کر میرے دل کو بڑی بھاری تسلی ہوئی تھی، بیسے میں کسی تلحے کے اندر محفوظ بیٹھا ہوں۔ اس روز اپنا مک دروازہ کھولنے پر اندھیرے کمرے میں اگر یہ شکل مجھے نظر نہیں آتی تھی اور رائیں میں نے نگلی پہلے کبھی نہیں دیکھی تھیں مگر مجھے علم تھا کہ کس کی ہیں۔ صرف بوٹی تھی۔ پیسنے کی برسے میں واقف تھا مگر کاٹے ہوئے کچے آلودگی کی طرح کی یہ باس نہی تھی۔ میرا جی تھوڑی دیر کے لیے متلانے لگا تھا۔ مجھے اپنا مک نبال آیا تھا کہ میں دوزخ میں جاؤں گا۔ اس عمر میں جب مجھے کسی کسی بات کی خبر ہو رہی تھی مجھے ایک اشارہ ملا تھا کہ کچھ لوگ ہیں جو دوزخ میں جائیں گے۔ مگر اس اشارے پر میرے دل کو کوئی پریشانی نہ ہوئی تھی، جیسے کوئی معمولی بات ہو، یا کوئی ایسی بات ہو جس کا کوئی علاج نہ ہو۔ جیب کھرنی کیوں ہو رہی ہے، کوئی مقام آگیا ہے، کوئی مقام نہیں آیا۔ جیب شرک کے کنارے پر آرکی ہے اور تین آدمیوں نے اتر کر دُعلان پر پیشاب کیا ہے۔ یہ پیشاب کا مقام ہے۔ اب تینوں آدمی جیب کے باہر کھڑے آہستہ آہستہ باتیں کر رہے ہیں۔ چوتھا آدمی میرے پاس بیٹھا ہے۔ اس کو پیشاب نہیں آیا۔ اگر آیا ہے تو کرنے نہیں گیا، میری حفاظت پر مامور ہے۔ اب میں بھاگ کر کہاں جاؤں گا؟ میرے پاؤں میں درد اگر چہ رک گیا ہے مگر مجھے معلوم ہے کہ گیا نہیں، پیرسن ہو گئے ہیں۔ اب ان لوگوں کی بات کی نکر ہے۔ میرا خیال پھر اٹک رہا ہے، جیسے نیم جان ہو گیا ہو۔ بشیر کا بدن بڑا جان دار بدن تھا۔ بشیر جھریے کا تھا، مگر جب کالج میں گیا تو دو اور لڑکوں کے ساتھ شہر میں ایک چوبارہ کرائے پر لے کر رہتا تھا۔ میں بشیر سے ملنے دہاں جایا کرتا تھا۔ تین دیواروں کے ساتھ تین چار پائیاں بچھی تھیں جن پر سفید چادروں اور باوامی کھیسوں کے بستری تھے۔ ہر ایک چار پائی کے پاس ایک ایک میز پر ہی تھی جو آتش اور گلابی رنگ کے کڑھے ہوئے بھولوں والے میز پوسٹوں سے دھکی تھی۔ میزوں کے اوپر کاپیاں، کتابیں، سگریٹ، فائڈنٹین، گلاس، لفافے اور پیڈ رکھے تھے۔ کمرے کے بیچ میں ایک اور میز تھی جسے اُپنجی نیچی اینٹوں والے فرش پر جاکر دو کرسیاں

کسنے سامنے رکھ کر اور چار پائی گھسیٹ کر ہم چاروں اس کے گرد بیٹھ کر تاش کھیلنا کرتے تھے۔ سامنے والے مکان کے چوبارے میں ایک شام کو ہم نے دو ننگے بدن چلتے پھرنے ہوئے دیکھے تھے۔ ساری دنیا سے بے خبر وہ آدمی نشست کھڑکی کی جانب کیے ہاتھ کو بہوں پر رکھے تن کر کھڑا تھا۔ عورت اس کی ہانگوں کے بیچ اپنے گھٹنوں پر کھڑی اپنے سفید بازو اس کی کمر کے گرد ڈالے، مہندی لگے ہاتھوں کی انگلیاں اس کی پیٹھ کے گزشت میں گاڑے غصیلے پلے کی طرح غرا رہی تھی۔ اس کا چہرہ آدمی کے دھڑکی ادٹ میں نظر نہیں آتا تھا، مگر اس کے سر کا لرزنا غرا نا ہوا سیاہ بغل کی دیوار پر پانچ رہا تھا جب کہ گل کی اس جانب اپنے چوبارے کی کھڑکی میں تھی بجھائے چار نوجوان بدن، بشیر، رؤف، رشید اور میں ہاتھ رانوں میں دبائے یہ تماشا دیکھتے تھے۔ بشیر کے چوبارے کی ایک ایک چیز مجھے یاد ہے، مگر اس طرح سے کہ جیسے ہمیشہ کے لیے اس سامنے والے چوبارے کا شوخ پس منظر بن گئی ہو۔ اس ایک شام کے چند لمحوں میں اتنی جان تھی۔

بشیر جھریے کا تھا جو ہمارے گاؤں سے چار کوس کے فاصلے پر تھا۔ ہم دونوں ابھی دسویں میں پڑھتے تھے کہ ہمارے گاؤں کی جھریے سے کبڈی پڑی تھی۔ ان دنوں میں بشیر کی قلعچی دور دور تک مشہور تھی۔ مگر اس دن میری قلعچی اس ڈھب سے اس کو لگی کہ وہ جہش نہ کر سکا۔ ان دنوں نہر کے اندر نہر نہر کر اور کھیتوں کی مشکل مٹی میں دوڑ دوڑ کر ہمارے رانوں میں ایسا زور پیدا ہونے لگا تھا کہ یوں محسوس ہوتا تھا کوئی چھوٹا موٹا پیر قلعچی میں آجائے تو چرپر ہو جائے گا۔ کبڈی کھیلنے کے بعد جب کتڑیں پر نل کر نہاتے اور پھر وہی کی گاڑھی لسی کے کتڑے چڑھا کر کسی درخت کی چھاؤں میں جا بیٹھتے اور باتیں کرتے کرتے نیند کے زور میں آکر ٹھوڑی دیر کے لیے وہیں لیٹ کر سو جاتے تو بدن میں وہ اکڑاؤ اٹھنا کہ جیسے زمین کا سینہ بچا کر نکل جائے گا۔ مجھے کبڈی کھیلنے کی پچھ کر پیر بخش نہروار نے چپا سے کہا تھا، لڑکے کے جسم پر ماس کی بوٹی تک نہیں تاروں کے بٹے ہوئے رستے ہیں رستے۔ تمہارے جسم کو کسی کی نظر لگ گئی ہے، یا سینہ نے کہا تھا۔ بڑی لمبی نظر لگی ہے۔ میرے پاؤں سن ہو گئے ہیں۔ کالج کے دوسرے سال میں بشیر کو شہر کے رستے میں اس کے چچا کے بیٹوں نے کھپاڑیوں سے کاٹ کر کھیتوں میں پھینک دیا تھا۔ میں اسے دیکھنے گیا تھا مگر سوگڑ سے اس کے کپڑوں کے نشان دیکھ کر چلا آیا تھا۔ اور کٹھنوں پر پھرتی، سرسراتے ہوئے بالوں والی لڑکیوں کے نیم رخ اشارے اور لڑکوں کی ہلکی جھلکی آپس، ہر وقت کی باتیں اور نیلے ملائم کاغذ پر محنت سے لکھے اور پھاڑے ہوئے ان گنت خط ختم گئے تھے مگر ان باتوں کی کوئی حقیقت نہیں صرف کٹے ہوئے بدن یا محنت کرتے ہوئے سدا بہار ہیں۔ ان چیزوں کا رنگ کبھی مہلا نہیں ہوتا۔ جیب اب دوبارہ چل پڑی ہے۔ آگے بردہ پھر کر گیا ہے۔ میں تو قیدی ہوں، مگر ان درد آویسوں کو بھی اچھی سزا ملی ہے۔ باہر نہیں دیکھ سکتے۔

چپ بیٹھے سگریٹ پی رہے ہیں۔ میں ان سے کوئی بات کروں ہا اب رات ختم ہونے والی ہوگی کچھ دیر میں دن نکل آئے گا۔ پھر کوئی نہ کوئی منزل آئے گی۔ یا سینہ نے میری شکل بھی نہیں دیکھی تھی، نہ آواز سنی تھی۔ میں وہاں پر

کھڑا تھا، اور شام کے اندھیرے میں دُور سے چند لمحوں کے لیے اُس کی نظر مجھ پر پڑی تھی۔ بس اتنی بات ہوئی تھی۔ میں یاسمین کو کیسے یاد کروں۔ ایک خوشنما اور دیر پا جذبہ کہاں سے لاؤں، جو اُس کا اہل ہو.....

..... اسد کے دل میں ایک ہوک اٹھی۔ اس ہوک سے گویا اچانک ایک طلسم ٹوٹ گیا۔ اسد پر اب یہ حقیقت کھل کہ وہ کرن سی ایسی منزل تھی جس کی سیرھیوں کے طویل سلسلے کو طے کرتا ہوا وہ یہاں تک پہنچا تھا۔ ایک ایک سیرھی پہ جا جا کر قدم رکھتا ہوا، زندگی کی چھپی اور چھپائی ہوئی چیزوں کو اٹھاتا، اُن کے اوپر سے تترک کے پردے اُتارتا ہوا وہ اس ایک منزل کی تلاش میں چلا جا رہا تھا کہ یاسمین کو کیسے یاد کرے۔ سب نئی سنائی باتیں نیم جان تھیں۔ اصل جان تو اُس اندر والی ٹھوس گٹھلی میں بند تھی جو بجلی کے جھپاکے میں تیز دھار بھیل کی طرح چمکتی ہے۔ صرف محنت کرتے ہوئے بدن، اسد نے اُزان تیز کرتے ہوئے خوشی سے سوچا، سدا بہار ہیں۔ اُس وقت جب میں چار پائی پر لیٹا لالین کی روشنی میں کمرے کی چھت پر ایک ایک سایے کو دیکھ رہا تھا تو میرے اوپر ٹھکی وہ کہہ رہی تھی، ہائے اسدی، تمہاری جلد پر نشان پڑ گئے ہیں، ظالموں نے کیا کیا ہے۔ اُس کے ہونٹ میری گردن اور سینے اور پیٹ کی ہڈیوں کے نشیب تلاش کر رہے تھے۔ اُس وقت میں اچانک اپنے آپ سے بھل کر چار پائی سے پرے جا کھڑا ہوا تھا اور اوپر سے جیسے اُن دو گوشت پوست کی شبیہوں کو ایک دوسرے سے لپٹتے اور جدا ہوتے ہوئے دیکھنے لگا تھا جیسے تیز ہوا کے اندر دو بے دم لچکتی بلیں ہوں اور ہونٹ میری جلد کے نشانوں کے اوپر اوپر سرکتے جاتے تھے، پسلیوں کے پنجر کے آس پاس اور ناف کی بلوٹ کے اندر زبان کی نم نوک لمحہ بھر کو کوندتی ہوئی، کولھے کی انجھری ہوئی ہڈی کو ہاتھ دلا سے کی طرح دھاپنتے ہوئے اور دو مہین اور گول بادامی آنکھیں نیرے کی کئی کی مانند میری رانوں کی جلد کے اوپر اوپر نیر سیدھی لکیریں کھینچے جاتی تھیں۔ ان لکیروں کی سنسناہٹ سے روئیں کانٹوں کی طرح کھڑے تھے جن کی جڑوں میں سرپٹ دوڑتی ہوئی جان کی جلد بہترین ریشم کی سی ہلکی اور نازک اور مضبوط بہتر کی تھی، اور سرکشی سے سراٹھائے اس کے ہونٹوں کے ریشم سے آنکھ ملانے کھڑی تھی جیسے کہتی ہو کہ دنیا کی کسی اور شے پہ، پھول پہ یا ترشے ہوئے پھل پہ اپنا ہاتھ رکھ کر یا ہونٹ لگا کر دیکھ لو ایسا بلش بہانہ ہوگا، ان لمبی لمبی سرکشی ہوئی آنکھوں کے پوروں سے اپنی جان میری آنکھ میں ٹپکاؤ نہیں تمہارا بدل ہوں میں تم ہوں تم جیسا ہوں، کہ ایک بارگی میرے بدن سے ایک چیخ برآمد ہوئی اور اچھال مار کے آنکھوں کے پوروں کو متحیر کرتی ہوئی اُس کی آنکھوں کو ڈھکتی چلی گئی، اور اس تیر کی سی چیخ کے مقابل وہ ایک لمحہ برابر سرکی نہ اپنی جگہ سے ہل بلکہ آنکھوں پہ اور زخار پہ اور کندھے کی گولائی پہ اس گھلے ہوئے موتیوں کی لکیر کو اٹھائے بے حرکت و حرمت بیٹھی رہی اور پیار

کا ایک سست نظر خمار اس کے جھڑوں سے پھوٹ پھوٹ کر بہنے لگا تھا۔ صبح سویرے دو آنکھیں میرے دیکھتے ہی دیکھتے ٹھہر گئی تھیں اور میں نے نظر ک شمع کر نیشے میں بدلتے ہوئے دیکھا تھا جب منہ اندھیرے گرم سونے سونے آبانے آکر مجھے جگایا تھا۔ آنکھیں کھول کر میں نے دیکھا تھا کہ پتا نہیں میں کہاں پر ہوں اور آبا ایک جھمکتا ہوا چھرا ہاتھ میں لیے میرے اوپر کھڑے ہیں۔ پھر میں نے دیکھا کہ میں بستر میں لیٹا ہوں اور آبانے ہاتھ بڑھا کر میرے سر پر پھیرا ہے اور بال درست کیے ہیں اور جھک کر گال کو چوما ہے اور چھڑے والا ہاتھ میرے آگے بڑھا دیا ہے۔ اس کو ہاتھ لگا دو، آبانے کہا اور میں اسے چھونے کی بجائے کھیس کے کچھ اور اندر سرک گیا تو آبا میرے سر پر ہاتھ رکھ کر پیار سے بولے، بس دستے کو ہاتھ لگا دو بیٹے، اور سو جاؤ۔ انہوں نے چھڑے کا پھل بوڑ کر اپنی طرف کر لیا اور کڑھی کا دستہ میری جانب بڑھا کر دوسرے ہاتھ سے میرا ہاتھ پکڑا اور دستے سے چھو کر پھوڑ دیا۔ پھر وہ باہر نکل گئے۔ اب سو جاؤ، وہ جاتے جاتے کہہ گئے، مگر ان کے باہر جاتے ہی میں بستر سے نکل کر ان کے پیچھے پیچھے چلا آیا اور آسمان پر ہادل تھے یا صبح سویرے کا وقت، ٹھیک یاد نہیں، مگر دن کا اجالا ابھی کم تھا۔ ہمارے پکتے صحن میں نالی کے اوپر موتی کو بچھاڑے ایک آدمی اس کے اوپر بیٹھا تھا اور آبا وہ چھرا اسے دے رہے تھے۔ یہ بڑی سعید کا دن تھا۔ موتی ہمارا بکرا تھا جس کے گلے میں بڑے بڑے سفید موتیوں کا پٹا تھا۔ میں روز شام کو رسی پکڑ کر اسے صحن میں پھرانا تھا اور آبا کہتے تھے یہ تمہارا قربانی کا بکرا ہے۔ مجھے علم تھا کہ یہ سیرا قربانی کا بکرا ہے مگر مجھے پتا نہیں تھا کہ یہ کیا ہوتا ہے۔ ہر روز شام کو میں رسی پکڑ کر اسے صحن میں گھمایا کرتا تھا اور اب میں جا کر اس کے منہ کو ہاتھ بھی لگا لیتا تھا اور وہ مجھے کچھ نہیں کہتا تھا۔ جب اس روز صبح سویرے قصائی نے موتی کو بچھاڑ کر اسے ذبح کیا تو میں ڈر کر نیچے بیٹھنے کی بجائے آگے نکل کر بابا کے پاس جا کھڑا ہوا اور کانپتے ہوئے زخروں کو اور نالی میں بہتے ہوئے خون کو دیکھنے لگا۔ وہ شاید پہلا موقع تھا جب میں اپنے آپ میں سے نکل کر الگ کھڑا ہو گیا تھا اور غور سے ان آنکھوں کو دیکھ رہا تھا جو میرے دیکھتے دیکھتے بیٹے بن گئی تھیں۔ انکی چمک برابر قائم رہی تھی اور ان کی شکل میں کوئی تبدیلی نہ آئی تھی، مگر صاف دکھائی دیتا تھا کہ نظر کہیں ٹھہر گئی ہے۔ یہ میری پہلی قربانی تھی۔ وہ آنکھیں پہلے بھی جو اب میں دیکھ رہی تھیں اور اب بھی دیکھے جا رہی تھیں مگر دیکھتے دیکھتے خالی ہو گئی تھیں۔ اس سے مجھے پتا چلا کہ ہوا کیا ہوتی ہے۔ یا سہا بن نے کہا تھا، اسدی نم نے بڑے دکھ اٹھائے ہیں، مگر یہ تو کوئی بات نہیں۔ میں اپنی سانس کے عارضے کی خاطر ادھر ادھر پھرتا رہا ہوں مگر ایسے عارضے کس کو نہیں ہوتے۔ صرف اتنی بات ہے کہ اس بجلی کی چمک کو میں قائم رکھنے کی کوشش کر رہا ہوں اور اس وقت تک کرنا رہوں گا جب تک میرے دل میں زور ہے۔ بس اتنی بات ہے۔ کتنے ایسے لوگ ہیں جن کو اشارہ ملتا ہے کہ وہ دوزخ میں جائیں گے اور وہ اسے تسلیم کر لیتے ہیں، مگر نابت قدم بہتے ہیں۔

اس لیے کہ دوزخ اور جنت کی کون سی بات ہے۔ ایک کیفیت ہے جو عمر کے کسی مقام پر ہر ایک کے ہاتھ سے نکل جاتی ہے اور پھر اس کو ڈھونڈتے ڈھونڈتے باقی رستے طے ہوتا ہے۔ جنت کے یہ ہم اور نشان ہیں نئے پیدا کیے ہیں جو میرے رستے میں دکھائی دیتے ہیں اور کبھی ماند نہیں پڑتے۔ میں ان کو کیسے پھوڑوں۔ بس اتنی بات ہے۔ باقی یہ لوگ مجھے کہاں لے کر جا رہے ہیں، اس کا مجھے علم نہیں۔ اگر قید میں ڈالنا تھا تو اس علاقے سے باہر کیوں لے جا رہے ہیں؟ اگر دیس نکالا دینا ہے تو اس طرح قیدی بنا کر لے جانے کی کیا ضرورت تھی؟ یہ عجیب سفر ہے۔

ندن۔ فیصل آباد۔ طرابلس

جون ۱۹۶۶ء تا جون ۱۹۶۸ء

اداس نسلیں

نشیب

”اداس نسلیں“ کو بجا طور پر ان محدود سے چند ناولوں میں شمار کیا جاتا ہے جو اردو ادب کی آبرو ہیں۔ عبداللہ حسین کے تخلیقی کمال نے اس ناول کو ایسا آئینہ خانہ بنا دیا ہے جس میں بیسویں صدی کے برصغیر پاک و ہند کا ایک تاریخ آفس، بہت گامرخیز اور تغیر کبھت دور اپنی پوری شدت کے ساتھ منعکس ہے۔ رنگارنگ کرداروں اور پڑا اثر واقعوں کا یہ مرقع چونکا دینے والی حد تک متنوع اور وسیع ہے۔ عبداللہ حسین نے اس ناول میں زندگی کو اپنی تمام تر شیرینی اور سفاکی کے ساتھ سمو دیا ہے۔

”اداس نسلیں“، جسے پاکستان کے سب سے وسیع ادبی انعام آدم جی پرائز کا مستحق گردانا گیا تھا، ہندی اور بنگلہ کے علاوہ بھارت کی کئی دوسری زبانوں میں ترجمہ ہو چکا ہے۔

اردو ادب میں عبداللہ حسین کسی تعارف کا محتاج نہیں۔ اس کا ناول ”اداس نسلیں“ برصغیر پاک و ہند کے طول و عرض میں قارئین سے خراج تحسین حاصل کر چکا ہے۔ لیکن عبداللہ حسین نے صرف ناول ہی کے میدان میں جھنڈا نہیں گاڑا، وہ بڑا کمال افسانہ نگار بھی ہے۔ ”نشیب“ اس کے ناولوں اور افسانوں کا پہلا مجموعہ ہے۔ اس مجموعے کی خصوصیت یہ ہے کہ اس میں شامل چار افسانے تو مضمون میں لیکن دو ناول اور ایک افسانہ ایسے ہیں جو اس سے پہلے کہیں نہیں پچھے۔ ”نشیب“ نامی ناول کو اس مجموعے کا دل سمجھنا چاہیے۔

یہ دو ناول اور پانچ افسانے گویا ایک چوزے زاویے والا عہد ہیں جس میں زندگی غیر معمولی گہرائی اور وسعت سے ہمکنار ہو کر ہمارے سامنے آتی ہے۔ ان کہانیوں کے کردار جنت اور ہمدمی کے جنمو کے ہیں۔ انہیں کسی ایسی آسودگی کی طلب بے گل رکھتی ہے جو آسودہ عالی کے دیوی تصور سے ماورا، کوئی چیز ہے۔ وہ پہلے ہی کہ کسی طرح اپنی تنہائیوں اور محرومیوں کے گرد اب سے نکل کر اسل سے جا لگیں۔ ان سب نے کبھی نہ کبھی ایک بہتر زندگی، مختلف زندگی کی جھلک دیکھی ہے اور اپنے دل میں کہیں نہ کہیں یہ محسوس کرتے ہیں کہ وہ اپنے پاپوں کو وہ غلط سمت میں مڑ گئے تھے اور غلط سمت ہی میں چلتے جا رہے ہیں۔ ناول ”نشیب“ ایک ایسے ہی ایسے کی تفسیر ہے۔ اس میں دو کہانیاں ایک دوسرے کے اندر گھومتی ہیں اور باہمی منونیت کو اجاگر کرتی ہیں۔ ”نشیب“ اور اس مجموعے کے باقی افسانے اور ناول اردو ادب میں ایک سنگ میل کی حیثیت رکھیں گے۔ عبداللہ حسین کے ناول کی تول جیسی نثر موضوعات کے ساتھ پورا پورا انصاف

